


حالی کی نظمیں



مرتب
سید تقی عابدی

حالی کی نظمیں

مرتب
سیدتی عابدی



قومی نصاب اور فروغ اردو بورڈ

وزارت ترقی انسانی وسائل، حکومت ہند

فروغ اردو بھون، FC-33/9، انسٹی ٹیوشنل ایریا، جسولہ، نئی دہلی 110025

© قومی کونسل برائے فروغ اردو زبان، نئی دہلی

2022	:	پہلی اشاعت
550	:	تعداد
160/- روپے	:	قیمت
2107	:	سلسلہ مطبوعات

Hali Ki Nazmein

Compiled by: Syed Taqi Abdi

ISBN:978-93-91511-01-2

ناشر: ڈاکٹر، قومی کونسل برائے فروغ اردو زبان، فروغ اردو بھون، FC-33/9، انسٹی ٹیوشنل ایریا،

جسولہ، نئی دہلی 110025، فون نمبر: 49539000، فیکس: 49539099

شعبہ فروخت: ویسٹ بلاک - 8، آر۔ کے۔ پورم، نئی دہلی - 110066 فون نمبر: 26109746

فیکس: 26108159 ای۔ میل: ncpulsaleunit@gmail.com

ای۔ میل: urducouncil@gmail.com، ویب سائٹ: www.urducouncil.nic.in

طابع: جے۔ کے۔ آفسیٹ پرنٹرز، بازار منیا محل، جامع مسجد، دہلی - 110006

اس کتاب کی چھپائی میں 70GSM, TNPL Maplitho کاغذ استعمال کیا گیا ہے۔

پیش لفظ

افراد و اجتماع کی ترقی آگہی اور معلومات سے مشروط ہے اور آگہی کے تمام دروازے کتابوں کے ذریعے ہی کھلتے ہیں۔ کتابیں ہمیں روشنی کی ایک نئی دنیا سے روشناس کراتی ہیں اور ہمارے احساس و اظہار کو تحریک عطا کرتی ہیں۔ مگر صافنی معاشرت نے ہماری ترجیحات بدل دی ہیں۔ کتابوں سے ذہنوں کا رشتہ کمزور پڑتا جا رہا ہے۔ ڈیجیٹل ٹیکنالوجی کی وجہ سے متبادل قرأت کی ایک نئی صورت جنم لے رہی ہے۔ اس کے باوجود حقیقت یہ ہے کہ مطبوعہ کتابوں کی معنویت کم نہیں ہوئی بلکہ کتابیں ہمیشہ زندہ رہیں گی کیونکہ مطبوعہ کتابوں کے لمس کی لذت ہی کچھ اور ہوتی ہے۔ ای بکس نے گوکہ قاری کا ایک نیا طبقہ پیدا کیا ہے مگر مطبوعہ کتابوں سے آج بھی دنیا کی بڑی آبادی کا رشتہ قائم ہے اور یہی وجہ ہے کہ دنیا کی مختلف زبانوں میں کتابوں کی اشاعت کا سلسلہ حسب سابق جاری و ساری ہے۔

علمی اور تہذیبی ورثے کا تحفظ ہمیشہ سے ایک اہم مسئلہ رہا ہے اور ہمارے ارباب نظر نے اس کے تحفظ کے لیے مختلف صورتیں بھی نکالی ہیں۔ قومی اردو کونسل بھی ایک ایسا ادارہ ہے جس نے علمی اور تہذیبی وراثت کے تحفظ کے لیے مختلف علوم و فنون کی نہ صرف کتابیں شائع کی ہیں بلکہ ’ای کتاب‘ کے ذریعے بھی اس کے تحفظ کی ایک نئی صورت نکالی ہے۔ قومی اردو کونسل نے

جہاں لسانیات، ادبیات، تکنیکی و سائنسی علوم، ریاضیات، شاریات اور دیگر علوم کی فرہنگ و اصطلاحات، کلاسیکی ادب پاروں، نادر و نایاب کتابوں کی اشاعت کا سلسلہ قائم رکھا ہے وہیں ”ای کتاب“ اور ”ای لائبریری“ کے ذریعے اہم کتابوں کے تحفظ کی بھی کوشش کی ہے۔ کونسل نے ذولسانی (اردو اور انگریزی) ایپ ”ای کتاب“ تیار کیا ہے جس میں گلوبل لینکوئج سپورٹ کے علاوہ انٹریکٹو فہرست کے ذریعے مطلوبہ باب تک رسائی اور الفاظ کے معانی دیکھنے کی سہولت بھی موجود ہے۔ کونسل سے شائع شدہ اہم کتابیں اس کی ویب سائٹ (ای لائبریری) پر موجود ہیں تاکہ زیادہ سے زیادہ لوگ کونسل کی اہم مطبوعات سے استفادہ کر سکیں۔ قومی اردو کونسل نے کم قیمت پر اردو زبان و ادب کا سرمایہ شائقین تک پہنچانے کی کوشش کی ہے اور کونسل اپنے اس مقصد میں کامیاب بھی ہے کہ اس کی کتابیں صرف برصغیر نہیں بلکہ بین الاقوامی سطح پر نہایت قدر کی نگاہ سے دیکھی جاتی ہیں۔ کونسل ترجیحی طور پر ان کتابوں کی اشاعت کرتی ہے جس کے ذریعے ہم حیات و کائنات کے رموز و اسرار، آداب زندگی اور قرینہ نظہار سے اچھی طرح واقف ہو سکیں۔

یہ کتاب بھی اسی سلسلے کی کڑی ہے۔ مجھے امید ہے کہ یہ کتاب اساتذہ اور طلباء کے علاوہ عام قارئین کے لیے بھی بے حد مفید ثابت ہوگی۔

شیخ عقیل احمد

ڈائریکٹر

فہرست

ix	●	عکس مولانا حالی
x	●	عکس تحریر مولانا حالی
xi	●	عکس مکتوب سرسید بنام مولانا حالی
xiii	●	مکتوب سرسید احمد خان بنام مولانا حالی
xiv	●	شجرہ مولانا حالی
xv	●	دیباچہ مجموعہ نظم حالی
xix	●	دیباچہ ضمیمہ اردو کلیات نظم حالی
xxiii	●	حالی کی کہانی حالی کی زبانی
xxix	●	مولانا حالی کی حیات اور شخصیت
1		باب اول: اخلاقی درس اور مناظراتی نظمیں
1	●	حالی کی نظمیں
11	i	برکھارت
15	ii	جواں مردی کا کام

16	’کلمۃ الحق‘ معروف بہ ’راست گوئی‘	iii
18	دولت اور وقت کا مناظرہ	iv
20	مناظرہ رحم و انصاف	v
23	حب وطن	vi
26	نشاطِ امید	vii
28	قوم کا متوسط طبقہ	viii
29	متوسط طبقہ (مزدور)	ix
29	متوسط طبقہ (علم و ہنر)	x
30	علی گڑھ کالج کیا سکھاتا ہے؟	xi
31	جواں مردی	1
34	برکھارت	2
41	نشاطِ امید	3
44	حب وطن	4
54	مناظرہ رحم و انصاف	5
60	تعصب و انصاف	6
69	کلمۃ الحق معروف بہ ’راست گوئی‘	7
74	مناظرہ واعظ و شاعر	8
81	پھوٹ اور ایکے کا مناظرہ	9
88	دولت اور وقت کا مناظرہ	10
90	حقوقِ اولاد	11
105	ناقصوں کے دعوے کا ملوں کے سامنے	12

109	باب دوم: حقوق زنان اور ہمدردی نسواں کی نظمیں
109	1 مناجات بیوہ
129	2 چپ کی داد
136	3 شکوہ ہند
145	باب سوم: تعلیمی اور اصلاحی نظمیں
145	1 مدرسۃ العلوم مسلماناں
148	2 ننگ خدمت
157	3 مسلمانوں کی تعلیم
164	4 قوم کا متوسط طبقہ
169	5 جشن قومی
172	6 صدائے گدایان قوم
172	7 حاضرین کانفرنس سے خطاب
173	8 علی گڑھ کالج کیا سکھاتا ہے
174	9 شکریہ حضور نظام
174	10 شکریہ والی رام پور
177	11 گدایان قوم
181	12 تحفۃ الاخوان
185	13 فلسفہ ترقی
190	14 انجمن حمایت اسلام لاہور
193	15 ترغیب امداد بیہماں

201	باب چہارم: بچوں کی نظمیں (زمانہ تصنیف 1904 تا 1908)
201	● بچوں کی نظموں پر ایک نظر
215	1 خدا کی شان
216	2 بڑوں کا حکم مانو
217	3 مرغی اور اس کے بچے
218	4 بلی اور چوہا
218	5 شیر کا شکار
219	6 پیشے
223	7 گھڑیاں اور گھنٹے
225	8 دھان بونا
225	9 روٹی کیوں کر میسر آتی ہے
229	10 موچی
230	11 چٹھی رساں
231	12 سپاہی
231	13 ایک چھوٹی بچی کے خصائل
233	14 نیک بنو اور نیک پھیلاؤ
237	باب پنجم تراجم
237	● زمزمہ قیصری کا مختصر تعارف
243	1 زمزمہ قیصری
255	2 انگریزی اشعار کا ترجمہ
255	3 ناقدری
255	4 واقعہ ہجرت

عكس مولانا حالى




مولانا الطاف حسين حالى

(1837-1914)

عکس تحریر مولانا حالی مرحوم

فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 ہم وہی زندگی گزارتا ہوں۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 شاہجہاں ہو کر رہتا ہوں۔ بہتر ہے کہ وہاں رہتا ہوں۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 اُسکی نسبت اظہارِ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 نرسنگھو وہ نہ رہا تھا کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 ہرگز نہیں بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 مانگی کہ اگر تو نہیں تو میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 مگر درحقیقت نہ رہا کہ تو نہیں تو میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 دو مہینے گزرا کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 اور یہ سب کچھ کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 نور نے نصیحت کیا کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 مہ شرم کہ آج بے خبری سے یہ عالم تھا کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 اور یہ سب کچھ کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں
 اور یہ سب کچھ کہ میں نے کبھی نہ بھلائی تھی۔ فہم کہ جب بھی میں ناہیب سے ملتا ہوں تو کھڑے ہو کر بیٹھتا ہوں۔ جس وقت کہ نہ بے حلفی ہوں تو میں

عکس مکتوب سرسید بنام مولانا حالی



خباب مخدوم و کلم من
 عنفت ناجات سے باہر جلد رس ہو
 جو نت کتاب نامہ میں ای جیب فتح ہوئی نامہ بی ہوتی اور
 ہوئی نور نسیم آہ کیوں فتح ہو گئی۔ اگر رس رس کی دست فن
 شاعری کی تاریخ جدید فرار دی جاوے تو یا کل بجا ہے۔ کس
 ایسے ہوئی اور روانی سی بہ نظم تریر ہوئی ہے ساری باہر ہے
 کہ اب وضعی مضمون جو بیان ہو تہ شہانہ دور کار سی

سر سید احمد خان کا خط حالی کے نام

جناب مخدوم و مکرم من !

عنایت نامحات بمع پانچ جلد مسدس پہنچے۔ جس وقت کتاب ہاتھ میں آئی ، جب تک ختم نہ ہوئی ، ہاتھ سے نہ چھوٹی۔ اور جب ختم ہو لی تو افسوس ہوا کہ کیوں ختم ہو گئی اگر اس مسدس کی بدولت فن شاعری کی تاریخ جدید قرار دی جاوے تو بالکل بجا ہے۔ کس صفائی اور خوبی اور روانی سے یہ نظم تحریر ہوئی ہے ، بیان سے باہر ہے۔ تعجب ہوتا ہے کہ ایسا واقعی مضمون جو مبالغہ ، جھوٹ ، تشبیہات دور از کار سے ، جو مایہ ناز شعرا و شاعری ہے ، بالکل سہرا ہے ، کیونکر ایسی خوبی و خوش بیانی اور مؤثر طریقے پر ادا ہوا ہے۔ متعدد بند اس میں ایسے ہیں جو بے چشم نم پڑھے نہیں جا سکتے۔ حق ہے ، جو دل سے نکلتی ، دل میں بیٹھتی ہے۔ (نیپاچے کی) نثر بھی نہایت عمدہ اور نئے ڈھنگ کی ہے۔ (نظم میں) پرانی شاعری کا خاکہ نہایت لطف سے اڑایا ہے یا ادا کیا ہے۔ میری نسبت جو اشارہ اس نثر میں ہے اس کا شکر ادا کرتا ہوں اور آپ کی محبت کا اثر سمجھتا ہوں۔ اگر پرانی شاعری کی کچھ ہو اس (کتاب) میں پائی جاتی ہے تو صرف انہی الفاظ میں ہے جن میں میری طرف اشارہ ہے۔ بے شک میں اس (نظم) کا متحرک ہوا اور اس کو میں اپنے ان اعمالِ حسنہ میں سے سمجھتا ہوں کہ جب (قیامت میں) خدا (مجھ سے) پوچھے گا کہ تو (اعمال میں سے) کیا لایا ؟ میں کہوں گا کہ خالی سے مسدس لکھوا لایا ہوں ، اور کچھ نہیں۔ خدا آپ کو جزائے خیر دے اور قوم کو اس سے فائدہ بخشے۔ مسجدوں کے اماموں کو چاہئے کہ نمازوں میں اور خطبوں میں اسی کے بند پڑھا کریں۔ آپ نے یہ تین


ارقام فرمایا کہ کس قدر کتابیں چھپی ہیں اور کیا لاگت لگی ہے اور فی کتاب کیا قیمت مقرر کی ہے۔ نہایت جلد آپ ان جملہ امور سے مجھے مطلع فرمائیں۔ یہ بھی لکھئے کہ بعد تقسیم یا فروخت کس قدر کتابیں اب تک موجود ہیں . . . !۔ آپ کے اس خیال کا کہ (کتاب کا) حق تصنیف مدرسۃ العلوم کو دیا جاوے اور رجسٹری کرا دی جاوے ، میں دل سے شکر کرتا ہوں۔ مگر میں نہیں چاہتا کہ اس مسدس کو ، جو قوم کے حال کا آئینہ اور یا ان کے ماتم کا مرثیہ ہے ، کسی قید سے مقید کیا جاوے۔ جس قدر چھپیے اور جس قدر وہ مشہور ہو اور لڑکے ڈنڈوں پر گاتے پھریں اور رنڈیاں مجلسوں میں طبلے سارنگی پر گویں ، قوال درگاہوں میں گویں ، حال لانے والے اس سچے حال پر حال لاویں ، اسی قدر مجھ کو زیادہ خوشی ہوگی۔ میرا تو دل چاہتا ہے کہ دہلی میں ایک مجلس کروں جس میں تمام اشراف (دہلی جمع) ہوں اور رنڈیاں نچواؤں ، مگر وہ رنڈیاں بھی سبیلین گاتی ہوں۔ میں اس کل مسدس کو ”تہذیب الاخلاق“ میں چھاپوں گا۔ میرے ان استفسار کا جواب ، جن پر نشان درج کر دیا ہے ، بہت جلد مرحمت ہو۔

والسلام

خاکسار ، آپ کا احسانمند تابعدار ، سید احمد

شمسہ پارک ہوٹل ، ۱۰ جون ۱۸۷۹ء

شجرہ مولانا حالی



اس شجرے کے مطالعہ سے یہ بھی معلوم ہوتا ہے کہ حالی کے دونوں بیٹوں خواجه امداد حسین اور خواجه سجاد حسین کی اولاد نے اردو کو عمدہ ادیب نقاد افسانہ نگار اور ماہرین تعلیم دیے۔ خواجه اخلاق حسین کے نواسے نواسی خواجه غلام السیدین مصنف آندھی میں چراغ، صالحہ عابد حسین مصنفہ یادگار حالی، خواجه غلام السیدین کی بیٹی سیدہ سیدین حمید اور خواجه سجاد حسین کی بیٹی کے بیٹے خواجه احمد عباس ہماری ادعا کا ثبوت ہیں۔^۱

دیباچہ مجموعہ نظم حالی

1874 میں جبکہ راقم پنجاب گورنمنٹ بک ڈپو سے متعلق اور لاہور میں مقیم تھا، مولوی محمد حسین آزاد کی تحریک اور کرنل ہالرائڈ، ڈائریکٹر سررشتہ تعلیم پنجاب کی تائید سے انجمن پنجاب نے ایک مشاعرہ قائم کیا تھا جو ہر مہینے میں ایک بار انجمن کے مکان میں منعقد ہوتا تھا۔ اس مشاعرے کا مقصد یہ تھا کہ ایشیائی شاعری جو کہ دروبست عشق اور مبالغے کی جاگیر ہوگئی ہے، اس کو جہاں تک ممکن ہو، وسعت دی جائے اور اس کی بنیاد حقائق و واقعات پر رکھی جائے۔ یہ تحریک اگر پندرہ برس پہلے کی جاتی تو شاید اس پر کوئی ثمرہ مرتب نہ ہوتا، کیونکہ جو لوگ ہندوستان میں اردو نظم پر تھوڑی یا بہت قدرت رکھتے تھے وہ عشقیہ مضامین کی ممارست سے شاعری کو عاشقی کا مرادف جانتے تھے اور مبالغے کو شعر کے ذاتیات میں داخل سمجھتے تھے۔ وہ واقعہ نگاری اور تصویر حقائق کو منصب شاعری کے خلاف تصور کرتے تھے۔ انھوں نے مغربی انشا پردازی کا کوئی نمونہ بھی اپنی زبان میں نہیں دیکھا تھا جس پر وہ اپنی شاعری کی بنیاد رکھنے کے قابل ہوتے۔ لیکن یہ تحریک خوش قسمتی سے ایسے وقت ہوئی جبکہ اردو زبان میں مغربی خیالات کی روح پھونکی جا رہی تھی۔ لٹریچر میں بہت سی کتابیں اور مضامین انگریزی سے اردو میں ترجمہ ہو گئے تھے اور ہوتے جاتے تھے۔ دیسی اخباروں میں بھی جن میں سے سائیکلفک سوسائٹی علی گڑھ کا اخبار خصوصیت کے

ساتھ ذکر کے قابل ہے؛ میں انگریزی آرٹکلوں کے ترجمے ہونے لگے تھے۔ ان اسباب سے مغربی طرزِ تحریر اور مغربی طرزِ بیان آہستہ آہستہ لوگوں کے دلوں میں گھر کرتی جاتی تھی۔ یہاں تک کہ 1872 میں سرسید احمد خاں نے پرچہ 'تہذیب الاخلاق' جاری کیا جس کے سبب سے ان مسلمانوں کے خیالات میں جو لٹریچر کا صحیح مذاق رکھتے تھے، بہت جلد ایک انقلابِ عظیم پیدا ہو گیا۔ اردو فارسی انشا پر دازی کا قدیم طریقہ ان کی نظر میں نہایت نحیف اور سبک معلوم ہونے لگا اور اپنی شاعری کو وہ حقارت کی نگاہ سے دیکھنے لگے۔ اگرچہ مغربی شاعری کا کوئی عمدہ نمونہ اس وقت اردو زبان میں موجود نہ تھا اور نہ اب تک موجود ہے۔ لیکن وہ جو مشہور ہے کہ دیوانہ راہوئے بس است، جدت پسند طبیعتوں پر جس قدر مغربی انشا پر دازی کی لے اب تک کھلی تھی، وہی ان کو لے اڑی۔ بہت سے موزوں طبع اور بعض کہن مشق بھی جن پر قدیم شاعری کا رنگ چڑھ چکا تھا، اس مشاعرے میں شریک ہونے لگے۔ اگرچہ یہ صحبت مدت تک جمی رہی لیکن راقم صرف چار جلسوں میں شریک ہونے پایا تھا کہ بہ سبب ناموافقت آب و ہوا کے لاہور سے تبدیل ہو کر دہلی چلا آیا۔ مجھ کو مغربی شاعری کے اصول سے نہ اس وقت کچھ آگاہی تھی اور نہ اب ہے۔ نیز میرے نزدیک مغربی شاعری کا پورا پورا تتبع ایک ایسی نامکمل زبان میں جیسی کہ اردو ہے، ہو بھی نہیں سکتا۔ البتہ کچھ تو میری طبیعت مبالغے سے اور اغراق سے بالطبع نفور تھی اور کچھ اس نئے چرچے نے اس نفرت کو زیادہ مستحکم کر دیا۔ اس بات کے سوا میرے کلام میں کوئی چیز ایسی نہیں ہے جس سے انگریزی شاعری کے تتبع کا دعویٰ کیا جاسکے یا اپنے قدیم طریقے کے ترک کرنے کا الزام عائد ہو۔

چار مثنویاں جو اس مجموعے میں سب سے اوّل درج کی گئی ہیں یعنی برکھارت، نشاط امید، حب وطن اور مناظرہ رحم و انصاف، اسی مشاعرے کی نظمیں ہیں جو مشاعروں کی ترتیب کے موافق اس کتاب میں داخل کی گئی ہیں۔ ان کے بعد جو کچھ لکھا گیا ہے، اس کو مشاعرہ مذکور سے کچھ تعلق نہیں ہے۔ محض یہ تقاضائے وقت و مقتضائے طبیعت یا بہ تحریک بعض اکابر قوم وقتاً بعد وقت و حیناً بعد حین ترتیب پا کر ان میں سے چند عام طور پر شائع ہو گئی ہیں، اور چند بالکل شائع نہیں ہوئیں اور کچھ اخباروں وغیرہ کے ذریعے سے بعض احباب پبلک کی نذر کی ہیں۔

میرے اکثر دوست مدت سے متقاضی تھے کہ تمام ہفوات ایک جگہ جمع کر کے نکتہ نواز دوستوں سے داد اور نکتہ گیر یاروں سے اپنے کلام کی اصلاح میں امداد لوں۔ لیکن جو نظمیں عام طور پر شائع ہو رہی ہیں جیسے مد و جزر اسلام، مناجات بیوہ، حقوق اولاد، شکوہ ہند وغیرہ کو اس مجموعے میں داخل کرنے کی کچھ ضرورت نہ تھی اور دیوان غزلیات و قطعات و رباعیات وغیرہ میں ابھی کچھ اور بڑھانا باقی ہے، اس لیے ان کو چھوڑ کر باقی اکثر نظمیں جو 1874 سے اب تک لکھی گئی ہیں، سب ہدیہ ناظرین کی جاتی ہیں۔

میں اپنے قدیم مذاق کے دوستوں اور ہم وطنوں سے جو کسی قسم کی جدت کو پسند نہیں کرتے، معافی چاہتا ہوں کہ اس مجموعے میں ان کی ضیافت طبع کا کوئی سامان مجھ سے مہیا نہیں ہو سکا اور ان صاحبوں کے سامنے جو مغربی شاعری کی ماہیت سے واقف ہیں، اعتراف کرتا ہوں کہ طرز جدید کا حق ادا کرنا میری طاقت سے باہر تھا۔ البتہ میں نے اردو زبان میں نئی طرز کی ایک ادھوری اور ناپائیدار بنیاد ڈالی ہے۔ اس پر عمارت چینی اور اس کو ایک قصر رفیع الشان بنانا ہماری آئندہ ہونہار اور مبارک نسلوں کا کام ہے، جن سے امید ہے کہ اس بنیاد کو نا تمام نہ چھوڑیں گے۔

پارہ در خاک معنی تخم سعی افشانده ام بو کہ بعد از ماشود این تخم نخل بار دار

مولانا حالی

دیباچہ ضمیمہ اردو کلیات نظم حالی

تیرہویں صدی ہجری کے وسط تک ہندوستان کے مسلمان بالطبع فارسی زبان میں نظم و نثر لکھنے اور خط و کتابت کرنے کے عادی تھے۔ جس شخص کو ادب سے مناسبت ہوتی تھی وہ اکثر فارسی زبان کی شاعری اور انشا پر دازی میں طبع آزمائی کرتا تھا۔ اس کا سبب کچھ تو اسلاف کے طریقے کی پیروی کا خیال ہوتا تھا جو عموماً فارسی زبان میں تصنیف و تالیف کرتے تھے اور کچھ یہ وجہ تھی کہ اردو جوان کی مادری زبان تھی زیادہ تر بول چال میں اور کسی قدر شعر و سخن میں محدود تھی اور ہر شخص کا یہ کام نہ تھا کہ پہلے ہی پہلے شاعر عام کے خلاف ہر قسم کی تحریروں میں اردو زبان کو استعمال کر سکے۔ بڑے بڑے ذی علم اور لائق اصحاب اردو زبان میں خط و کتابت کرتے ہوئے ہچکچاتے تھے۔ چنانچہ اردو زبان کے قواعد تک فارسی ہی میں لکھے گئے اور اردو کے شاعروں کا تذکرہ بھی فارسی ہی میں قلم بند کیا گیا۔

ایک اور وجہ اردو زبان کا رواج نہ ہونے کی یہ تھی کہ اہل علم اور لائق اشخاص اردو میں تصنیف و تالیف یا خط و کتابت کرنے کو اپنی کسر نشان سمجھتے تھے۔ چنانچہ مذہبی اور علمی کتابیں اکثر عربی زبان میں اور کبھی کبھی فارسی میں لکھی جاتی تھیں۔ مگر رفتہ رفتہ زمانے کے انقلاب سے وہ میلان کم ہونا شروع ہوا اور آخر کار یہاں تک نوبت پہنچ گئی کہ دونوں زبانوں میں تصنیف و تالیف

کرنا یا نظم و نثر لکھنا موقوف ہی نہیں ہوا بلکہ بمقابلہ اردو زبان کے محض فضول سمجھا جانے لگا۔ عربی علم ادب تو بہت دن پہلے سے ملک سے رخصت ہو چکا تھا مگر غالب مرحوم اور ان کے معاصرین کے بعد فارسی شاعری اور انشا پر دازی کا بھی خاتمہ ہو گیا۔

مذکورہ بالا انقلاب سے تقریباً سولہ سترہ برس پہلے راقم کو فارسی نظم و نثر لکھنے کا خیال پیدا ہوا تھا لیکن ایک عرصے تک وہ خیال میلان طبع کی حد سے آگے نہیں بڑھا۔ حسن اتفاق سے 1863 میں میرا تعلق جناب غفران آب نواب محمد مصطفیٰ خاں مرحوم و مغفور، رئیس دہلی و تعلقہ دار جہانگیر آباد ضلع بلند شہر کی سرکار میں، جو کہ فارسی میں حسرتی اور اردو میں شیفیتہ تخلص کرتے تھے، ہو گیا اور اس تعلق کی وجہ سے تقریباً آٹھ نو برس ان کی خدمت میں رہنے کا اتفاق ہوا۔ چونکہ جناب ممدوح کا قیام 1857 کے بعد سے جہانگیر آباد میں رہنے لگا تھا، جہاں مخاطب صحیح کم یاب تھا، اس لیے وہ فکر شعر کی طرف بہت کم متوجہ ہوتے تھے۔ لیکن جب راقم وہاں رہنے لگا تو رفتہ رفتہ جناب ممدوح کا شوق از سر نو تازہ ہو گیا۔ اگرچہ اس وقت تک مجھ کو فارسی یا اردو میں فکر شعر کرنے کا بہت ہی کم اتفاق ہوا تھا، مگر جناب ممدوح کو ادھر متوجہ دیکھ کر میرے دل میں بھی تحریک پیدا ہوئی۔

فارسی یا اردو کی جس زمین میں وہ غزل لکھتے، مجھے بھی اپنے ساتھ شریک فرماتے۔ انہی دنوں میں تنہائی اور قلت مشاغل کے سبب عربی ادب کی ہوس دل میں چٹکیاں لینے لگی۔ اگرچہ علم ادب کسی استاد سے باقاعدہ پڑھنے کا کبھی اتفاق نہ ہوا تھا، اور نہ کسی ادیب سے صلاح لینے کا موقع ملا تھا، مگر چونکہ لٹریچر سے فی الجملہ مناسبت تھی، کبھی کبھی ڈکشنریوں کی مدد سے ادب کی آسان آسان کتابیں دیکھنے لگا۔ شدہ شدہ یہاں تک نوبت پہنچی کہ عربی نظم و نثر پر خود رو مبتدیوں کی طرح ہاتھ ڈالنے کی جرأت ہوئی۔ غرض کہ فارسی اور اردو کے ساتھ عربی نظم و نثر میں بھی حینئاً فحینئاً خامہ فرسائی کرتا رہا۔ آخر وہ زمانہ آ پہنچا کہ فارسی اور عربی کے مخاطب صحیح ملک میں نایاب ہو گئے اور دونوں زبانیں ہندوستان کی مردہ زبانوں میں شامل ہونے کے قابل ہو گئیں۔

یہ تو ظاہر ہے کہ مادری زبان کے سوا دوسری زبان میں جو نظم یا نثر لکھی جاتی ہے، گو کہ وہ کیسی ہی بے عیب ہو، اہل زبان کی نظر میں اس کی کچھ وقعت نہیں ہوتی، الا ماشاء اللہ۔ ہاں یہ ممکن ہے کہ اہل وطن کے نزدیک قبولیت کا درجہ حاصل کر لے۔ لیکن جب اہل وطن کسی ملکی

انقلاب کے سبب اس غیر زبان سے بے گانہ محض ہو جائیں اور اس کی جگہ ملک میں دوسری زبان قائم ہو جائے تو رفتہ رفتہ اس کی شاعری اور انشا پر دازی کا چراغ ہمیشہ کے لیے گل ہو جاتا ہے۔ یہی حال آج کل ہندوستان میں فارسی اور عربی لٹریچر کا ہے۔ دونوں زبانوں کی نظم و نثر کے مسودے جو کبھی کبھی کے لکھے ہوئے پڑے تھے، ان کی نسبت متردد تھا کہ ان کو کیا کیا جائے۔ قوم میں کوئی ایسی محفوظ لائبریری نظر نہ آتی تھی جہاں افراد قوم کے ورکس (Works) اچھے یا برے، احتیاط کے ساتھ رکھے جائیں۔ پھر اہل وطن کا ان دونوں زبانوں سے عموماً نا آشنا ہونا اپنے اس قدیم شعر کا مضمون یاد دلاتا ہے۔

سخن پر ہمیں اپنے رونا پڑے گا یہ دفتر کسی دن ڈبونا پڑے گا
لیکن مذکورہ بالا مسودات، کچھ تو اس وجہ سے کہ بڑی کاوش سے لکھے گئے تھے، اور زیادہ تر اس خیال سے کہ قومی خصوصیات کی یادگار تھے، ان کو رائیگاں کھونا گوارا نہ ہوا۔ چنانچہ تمام پرچے جس قدر بہم پہنچ سکے ادھر ادھر سے فراہم کیے گئے اور ذیل کی ترتیب کے ساتھ اس مجموعے میں جو 'کلیات نظم' اردو کے آخر میں بطور ضمیمے کے ملحق کیا جائے گا، داخل کر دیے گئے۔ یعنی اول نظم فارسی، اس کے بعد نثر فارسی، پھر نظم عربی، اس کے بعد نثر عربی۔

یہ ضمیمہ اگرچہ کم و بیش فارسی اور عربی دونوں زبانوں کی نظم و نثر پر مشتمل ہے، مگر عربی کلام اس قدر قلیل ہے کہ اس کا عدم اور وجود برابر ہے۔ حق یہ ہے کہ اگر اس میں ایک قصیدہ حضرت مولانا و مقتدانا شاہ عبدالغنی نقشبندی الحجدی قدس سرہ کی شان میں نہ ہوتا، جو تقریباً 1283 ہجری (1866ء - مرتب) میں مدینہ منورہ بھیجا گیا تھا اور جس کی نسبت جناب ممدوح نے بعض ادبائے مدینہ کی پسندیدگی کا اظہار فرمایا تھا، تو راقم کو ہرگز یہ جرأت نہ ہوتی کہ اپنا عربی کلام اس ضمیمے میں داخل کرنے کی مبادرت کرتا۔

مولانا حالی

حالی کی کہانی حالی کی زبانی

(جوناب عماد الملک بہادر مولوی حسین صاحب بلگرامی کی فرمائش سے لکھی گئی)

میری ولادت تقریباً 1253ھ مطابق 1837 میں بمقام قصبہ پانی پت شاہ جہان آباد سے جانب شمال 53 میل کے فاصلہ پر ایک قدیم بستی ہے؛ میں واقع ہوئی۔ اس قصبہ میں کچھ کم سات سو برس سے قوم انصاری کی ایک شاخ جس سے راقم کو تعلق ہے؛ آباد چلی آتی ہے۔ ساتویں صدی ہجری اور تیرہویں صدی عیسوی میں جبکہ غیاث الدین بلبن تحت دہلی پر متمکن تھا شیخ الاسلام خواجہ عبداللہ انصاری معروف بہ پیر ہرات کی اولاد میں سے ایک بزرگ خواجہ ملک علی نام جو علوم متعارفہ میں اپنے عام معاصرین سے ممتاز تھے۔ ہرات سے ہندوستان میں وارد ہوئے تھے۔ جن کا سلسلہ نسب 26 واسطوں سے حضرت ابویوب انصاری تک اور 18 واسطوں سے شیخ الاسلام تک اور 10 واسطوں سے ملک محمود شاہ انجو لقب بہ آق خواجہ تک جو غزنوی دور میں فارس و کرمان و عراق عجم کا فرمانروا تھا، پہنچتا ہے۔ چونکہ غیاث الدین بلبن اس بات میں نہایت مشہور تھا کہ وہ قدیم اشراف خاندانوں کی بہت عزت کرتا ہے اور اس کا بیٹا سلطان محمد علما و شعرا و دیگر اہل کمال کا حد سے زیادہ قدر دان تھا اس لیے اکثر اہل علم اور عالی خاندان لوگ ایران و ترکستان سے ہندوستان کا قصد کرتے تھے اسی شہرت نے خواجہ ملک علی کو سفر ہندوستان پر آمادہ کیا تھا چنانچہ سلطان غیاث الدین نے چند عمدہ اور

سیر حاصل دیہات پرگنہ پانی پت میں اور معتد بہ آراضی سواد قصبہ پانی پت میں بطور معاش کے اور بہت سی زمین اندرون آبادی قصبہ پانی پت واسطے سکونت کے ان کو عنایت کی اور منصب قضا و صدارت و تشخیص رخ بازار اور تولیت ائمہ جو سواد پانی پت میں واقع ہیں اور خطابت عیدین ان سے متعلق کر دی۔ پانی پت میں جو اب تک ایک محلہ انصاریوں کا مشہور ہے وہ انھیں بزرگ کی اولاد سے منسوب ہے۔ میں باپ کی طرف سے اسی شاخ انصار سے علاقہ رکھتا ہوں اور میری والدہ سادات کے ایک معزز گھرانے کی جو یہاں سادات شہدا پور کے نام سے مشہور ہیں؛ کی بیٹی تھیں۔ میری ولادت کے بعد میری والدہ کا دماغ مختل ہو گیا تھا۔ میرے والد نے سن کہولت میں انتقال کیا جبکہ میں نو برس کا تھا۔ اس لیے میں نے ہوش سنبھال کر اپنا سر پرست بھائی بہنوں کے سوا کسی کو نہیں پایا۔ انھوں نے اول مجھ کو قرآن حفظ کرایا اس کے بعد اگرچہ تعلیم کا شوق خود بخود میرے دل میں حد سے زیادہ تھا۔ مگر باقاعدہ اور مسلسل تعلیم کا کبھی موقع نہیں ملا ایک بزرگ سید جعفر علی مرحوم جو ممنون دہلوی کے بھتیجے اور نیز داماد بھی تھے اور بوجہ تعلق زناں شوئی کے پانی پت میں مقیم تھے اور فارسی لٹریچر اور تاریخ طب میں ید طولی رکھتے تھے ان سے دو چار فارسی کی ابتدائی کتابیں پڑھیں اور ان کی صحبت میں فارسی لٹریچر سے ایک نوع کی مناسبت پیدا ہو گئی۔ پھر عربی کا شوق ہو گیا۔ انہی دنوں میں مولوی حاجی ابراہیم حسین انصاری مرحوم لکھنؤ سے امامت کی سند لے کر آئے تھے ان سے صرف و نحو پڑھی۔ مگر چند روز بعد بھائی نے جن کو میں بمنزلہ والدین کے سمجھتا تھا تامل پر مجبور کیا۔ اس وقت میری عمر 17 برس کی تھی اور زیادہ تر بھائی کی نوکری پر سارے گھر کا گزارہ تھا کہ یہ جو امیرے کندھے پر رکھا گیا اب بظاہر تعلیم کے دروازے چاروں طرف سے مسدود ہو گئے۔ سب کی یہ خواہش تھی کہ میں نوکری تلاش کروں۔ مگر تعلیم کا شوق غالب تھا اور بیوی کامیکہ آسودہ حال تھا۔ میں گھر والوں سے روپوش ہو کر دہلی چلا گیا اور قریب ڈیڑھ برس کے وہاں رہ کر کچھ صرف و نحو اور کچھ ابتدائی کتابیں منطق کی مولوی نوازش علی مرحوم سے جو وہاں ایک مشہور واعظ اور مدرس تھے پڑھیں اگرچہ اس وقت قدیم دہلی کالج خوب رونق پر تھا۔ مگر جس سوسائٹی میں میں نے نشوونما پائی تھی وہاں تعلیم کو صرف عربی اور فارسی زبان پر منحصر سمجھا جاتا تھا انگریزی تعلیم کا خاص کر پانی پت میں اول تو کہیں ذکر ہی سننے میں نہ آتا تھا اور اگر اس کی نسبت

لوگوں کا کچھ خیال تھا تو صرف اس قدر کہ سرکاری نوکری کا ایک ذریعہ ہے۔ نہ یہ کہ اس سے کوئی علم حاصل ہوتا ہے بلکہ برخلاف اس کے انگریزی مدرسوں کو ہمارے علما چمکے کہتے تھے۔ دہلی پہنچ کر جس مدرسہ میں مجھ کو شب و روز رہنا پڑا وہاں کے مدرس اور طلبہ کالج کے تعلیم یافتہ لوگوں کو محض جاہل سمجھتے تھے۔ غرض کبھی بھول کر بھی انگریزی تعلیم کا خیال دل میں نہ گذرتا تھا ڈیڑھ برس دلی میں رہنا ہوا۔ اس عرصہ میں کبھی کالج کو جا کر آنکھ سے دیکھا تک نہیں اور نہ ان لوگوں سے کبھی ملنے کا اتفاق ہوا جو اس وقت کالج میں تعلیم پاتے تھے جیسے مولوی ذکاء اللہ، مولوی نذیر احمد، مولوی محمد حسین آزاد وغیرہ۔

میں نے دہلی میں شرح مسلم، ملاحسن اور میڈی پڑھنی شروع کی تھی کہ سب عزیزوں اور بزرگوں کے جبر سے چارنا چار مجھ کو دہلی چھوڑنا اور پانی پت واپس آنا پڑا۔ یہ ذکر 1855 کا ہے۔ دہلی سے آ کر برس ڈیڑھ تک پانی پت سے کہیں جانے کا اتفاق نہیں ہوا۔ یہاں بطور خود اکثر بے پڑھی کتابوں کا مطالعہ کرتا رہا۔ 1856 میں مجھے ضلع حصار میں ایک قلیل تنخواہ کی آسامی صاحب کلکٹر کے دفتر میں مل گئی۔ لیکن 1857 میں جبکہ سپاہ باغی کا فتنہ ہندوستان میں برپا ہوا اور حصار میں بھی اکثر سخت واقعات ظہور میں آئے اور سرکاری عملداری اٹھ گئی تو میں وہاں سے پانی پت چلا آیا اور قریب چار برس کے (پانی پت میں) بے کاری کی حالت میں گذرے۔ اس عرصہ میں پانی پت کے مشہور فضلا مولوی عبدالرحمن، مولوی محبت اللہ اور مولوی قلندر علی مرحوم سے بغیر کسی ترتیب اور نظام کے کبھی منطق یا فلسفہ کبھی حدیث کبھی تفسیر پڑھتا رہا اور جب ان صاحبوں میں سے کوئی پانی پت میں نہ ہوتا تھا تو خود بغیر پڑھی کتابوں کا مطالعہ کرتا تھا اور خاص کر علم ادب کی کتابیں شروع اور لغات کی مدد سے اکثر دیکھتا تھا اور کبھی کبھی عربی نظم و نثر بھی بغیر کسی کی اصلاح یا مشورے کے لکھتا تھا۔ مگر اس پر اطمینان نہ ہوتا تھا میری عربی اور فارسی تحصیل کا منہا صرف اسی قدر ہوا جس قدر اوپر ذکر کیا گیا۔

جس زمانہ میں میرا دہلی جانا ہوا تھا۔ مرزا اسد اللہ خاں غالب مرحوم کی خدمت میں اکثر جانے کا اتفاق ہوتا تھا اور اکثر ان کے اردو فارسی دیوان کے اشعار جو سمجھ میں نہ آتے تھے ان کے معنی ان سے پوچھا کرتا تھا اور چند فارسی قصیدے انھوں نے اپنے دیوان میں سے مجھے پڑھائے بھی تھے۔ ان کی عادت تھی کہ وہ اپنے ملنے والوں کو اکثر فکر شعر کرنے سے منع کیا کرتے تھے مگر میں نے جو ایک آدھ غزل اردو یا فارسی کی لکھ کر ان کو دکھائی تو انھوں نے مجھ سے یہ کہا کہ اگرچہ میں کسی کو

فکر شعر کی صلاح نہیں دیا کرتا لیکن تمہاری نسبت میرا یہ خیال ہے کہ اگر تم شعر نہ کہو گے تو اپنی طبیعت پر سخت ظلم کرو گے۔ مگر اس زمانے میں ایک دو غزل سے زیادہ دہلی میں شعر لکھنے کا اتفاق نہیں ہوا۔

غدر کے بعد جب کئی برس پانی پت میں بے کاری کی حالت میں گزر گئے تو فکر معاش نے گھر سے نکلنے پر مجبور کیا حسن اتفاق سے نواب مصطفیٰ خاں مرحوم رئیس دہلی و تعلقہ دار جہانگیر آباد ضلع بلند شہر سے جو فارسی میں حسرتی اور اردو میں شیفتہ تخلص کرتے تھے اور شاعری کا اعلیٰ درجہ کا مذاق رکھتے تھے شناسائی ہو گئی اور آٹھ سات برس تک بطور مصاحبت کے ان کے ساتھ رہنے کا اتفاق ہوا۔ نواب صاحب جس درجہ کے فارسی اور اردو زبان کے شاعر تھے۔ اس کی بہ نسبت ان کا مذاق شاعری بہر اتب بلند تر اور اعلیٰ واقع ہوا تھا۔ انھوں نے ابتدا میں اپنا فارسی اور اردو کلام مومن خان کو دکھایا تھا۔ مگر ان کے بعد وہ مرزا غالب سے مشورہ بخن کرنے لگے تھے۔ میرے وہاں جانے سے ان کا پرانا شعر و سخن کا شوق جو مدت سے افسردہ ہو رہا تھا تازہ ہو گیا اور ان کی صحبت میں میرا طبعی میلان بھی جواب تک مکروہات کے سبب اچھی طرح ظاہر نہ ہونے پایا تھا چمک اٹھا۔ اسی زمانہ میں اردو اور فارسی کی اکثر غزلیں نواب مرحوم کے ساتھ لکھنے کا اتفاق ہوا۔ انھیں کے ساتھ میں بھی جہانگیر آباد سے اپنا کلام مرزا غالب کے پاس بھیجتا تھا۔ مگر درحقیقت مرزا کے مشورہ و اصلاح سے مجھے چنداں فائدہ نہیں ہوا۔ بلکہ جو کچھ فائدہ ہوا وہ نواب صاحب مرحوم کی صحبت سے ہوا۔ وہ مبالغہ کو ناپسند کرتے تھے اور حقائق و واقعات کے بیان میں لطف پیدا کرنا اور سیدھی سادی اور سچی باتوں کو محض حسن بیان سے دلفریب بنانا منتہائے کمال شاعری سمجھتے تھے۔ چھپچھورے اور بازاری الفاظ و محاورات اور عامیانه خیالات سے شیفتہ اور غالب دونوں متنفر تھے۔ نواب شیفتہ کے مذاق کا اندازہ اس واقعہ سے بخوبی ہو سکتا ہے کہ ایک روز انہیں کا ذکر ہو رہا تھا۔ انھوں نے انہیں کے مرثیہ کا یہ مصرع پڑھا۔

آج شبیر پہ کیا عالم تنہائی ہے

اور کہا کہ انہیں نے ناحق مرثیہ لکھا یہی ایک مصرع بجائے خود ایک مرثیہ کے برابر تھا۔ ان کے خیالات کا اثر مجھ پر بھی پڑنے لگا اور رفتہ رفتہ ایک خاص مذاق پیدا ہو گیا۔

نواب شیفتہ کی وفات کے بعد پنجاب گورنمنٹ بک ڈپو میں ایک آسامی مجھ کو مل گئی جس میں مجھے یہ کام کرنا پڑتا تھا کہ جو ترجمے انگریزی سے اردو میں ہوتے تھے ان کی اردو عبارت

درست کرنے کو مجھے ملتی تھی تقریباً چار برس میں نے یہ کام لاہور میں رہ کر کیا اس سے انگریزی لٹریچر کے ساتھ فی الجملہ مناسبت پیدا ہوگئی اور نامعلوم طور پر آہستہ آہستہ مشرقی لٹریچر خاص کر عام فارسی لٹریچر کی وقعت دل سے کم ہونے لگی۔ لاہور ہی میں رہ کر نیل ہالرائیڈ ڈائریکٹر آف پبلک انٹرکشن پنجاب کے ایما سے مولوی محمد حسین آزاد نے اپنے پرانے ارادے کو پورا کیا یعنی 1874 میں ایک مشاعرے کی بنیاد ڈالی جو ہندوستان میں اپنی نوعیت کے لحاظ سے بالکل نیا تھا اور جس میں بجائے مصرع طرح کے کسی مضمون کا عنوان شاعروں کو دیا جاتا تھا کہ اس مضمون پر اپنے خیالات جس طرح چاہیں نظم میں ظاہر کریں۔ میں نے بھی اسی زمانہ میں چار مثنویاں ایک برسات پر دوسری امید پر۔ تیسری رحم و انصاف پر اور چوتھی وطن پر لکھیں۔

اس کے بعد میں لاہور سے دہلی میں اینگلو عربک اسکول کی مدرسے پر بدل آیا۔ یہاں آکر اول میں نے ایک آدھ نظم بطور خود اسی طرز کی جس کی تحریک لاہور میں ہوئی تھی؛ لکھی۔ پھر سرسید احمد خاں مرحوم نے ترغیب دلائی کہ مسلمانوں کی موجودہ پستی و تنزلی کی حالت اگر نظم میں بیان کی جائے تو مفید ہوگی۔ چنانچہ میں نے اول مسدس مدو جز را سلام اور اس کے بعد اور نظمیں جو چھپ کر بار بار شائع ہو چکی ہیں، لکھیں۔

نظم کے سوا نثر اردو میں بھی چند کتابیں لکھی ہیں۔ سب سے پہلے غالباً 1867 میں ایک کتاب تریاق مسموم ایک نیو کرپشن کی کتاب کے جواب میں جو میرا ہم وطن تھا اور مسلمان سے عیسائی ہوا تھا؛ لکھی تھی جس کو اسی زمانہ میں لوگوں نے مذہبی میگزینوں میں شائع کر دیا تھا۔ اس کے بعد لاہور میں ایک عربی کتاب کا جو بیولوجی میں تھی اور فرنیچ سے عربی میں کسی مصری فاضل نے ترجمہ کی تھی اردو میں ترجمہ کیا اور اس کا کاپی رائٹ بغیر کسی معاوضہ کے پنجاب یونیورسٹی کو دے دیا چنانچہ ڈاکٹر لائسنز کے زمانہ میں اس کو یونیورسٹی نے چھاپ کر شائع کر دیا تھا مگر اول تو وہ اصل کتاب پچاس ساٹھ برس کی لکھی ہوئی تھی جبکہ بیولوجی کا علم ابتدائی حالت میں تھا۔ دوسرے مجھ کو اس فن سے محض اجنبیت تھی اس لیے اصل اور ترجمہ دونوں غلطیوں سے خالی نہ تھے۔ لاہور ہی میں ایک کتاب عورتوں کی تعلیم کے لیے قصہ کے پیرایہ میں موسوم بہ مجالس النساء لکھی تھی جس پر کر نیل ہالرائیڈ نے ایک ایجوکیشنل دربار میں بمقام دہلی مجھے لارڈ ناتھ بروک کے ہاتھ سے چار

سوروپیا کا انعام دلویا تھا اور جو ادوہ اور پنجاب کے مدارس نسواں میں مدت تک جاری رہی اور شاید اب بھی کہیں کہیں جاری ہو۔ پھر دہلی میں سعدی شیرازی کی لائف اور ان کی نظم و نثر پر ریویو لکھ کر شائع کیا جس کا نام حیات سعدی ہے اور جس کے دس بارہ ایڈیشن اب سے پہلے شائع ہو چکے ہیں پھر شاعری پر ایک مبسوط مضمون لکھ کر بطور مقدمہ کے اپنے دیوان کے ساتھ شائع کیا اس کے بعد مرزا غالب مرحوم کی لائف جس میں ان کی فارسی اور اردو نظم و نثر کا انتخاب بھی شامل ہے اور نیز ان کی شاعری پر ریویو بھی لکھا گیا ہے یادگار غالب کے نام سے لکھ کر شائع کی اور اب سرسید احمد خاں مرحوم کی لائف موسوم حیات جاوید جو تقریباً ہزار صفحہ کی کتاب ہے لکھی جو امید ہے کہ مارچ یا اپریل میں شائع ہو جائے گی اس کے سوا اور بھی بعض کتابیں فارسی گرامر وغیرہ میں نے لکھی ہیں جو چنداں ذکر کے قابل نہیں ہیں۔ اس کے علاوہ تیس بتیس مضمون بھی مختلف عنوانوں پر مختلف اوقات میں لکھے جو تہذیب اخلاق، علی گڑھ گزٹ اور دیگر اخبارات یا رسائل میں شائع ہوئے ہیں۔ نیز اردو کے علاوہ فارسی میں کسی قدر زیادہ اور عربی میں کم میری نظم و نثر موجود ہے جو ہنوز شائع نہیں ہوئی جب سے ان دونوں زبانوں کا رواج ہندوستان میں کم ہونے لگا ہے۔ اس وقت سے ان کی طرف توجہ نہیں رہی۔ میری سب سے اخیر فارسی نظم وہ ترکیب بند ہے جو سرسید کی وفات پر میں نے 1898 میں لکھا تھا اور اردو میں سب سے اخیر وہ نظم ہے جو حال میں ایمپرس و کٹوریا کی وفات پر لکھی ہے اور علی گڑھ گزٹ میں شائع ہو چکی ہے۔

1305ھ میں جبکہ میں اینگلو عربک اسکول دہلی میں مدرس تھا نواب سر آسمان جاہ بہادر مرحوم مدار المہام سرکار عالی نظام اثنائے سفر شملہ میں علی گڑھ مجڈن کالج کے لیے سرسید احمد خاں مرحوم کی کوٹھی واقع علی گڑھ میں فروکش ہوئے تھے اور میں بھی اس وقت علی گڑھ گیا ہوا تھا۔ نواب صاحب ممدوح نے بصیغہ امداد مصنفین ایک وظیفہ تعداد چھتر روپے ماہوار کا میرے لیے مقرر فرمایا اور 1309ھ میں جب کہ میں سرسید مرحوم کے ہمراہ بشمول دیگر ممبران ڈیپوٹیشن ٹرسٹیان مجڈن کالج علی گڑھ حیدر آباد گیا تھا۔ اس وظیفہ میں پچیس روپے ماہوار کا اضافہ کر کے سو روپے سکہ حال کا وظیفہ میرے لیے مقرر کر دیا جو اب تک مجھ کو ماہ بمہا سرکار عالی سے ملتا ہے اور اسی وقت سے میں نے اینگلو عربک اسکول کا تعلق قطع کر دیا ہے۔

مولانا حالی

مولانا حالی کی حیات اور شخصیت

نام: خواجہ الطاف حسین

تخلص: حالی۔ (بعض افراد نے لکھا کہ آغاز شاعری میں حالی خستہ تخلص کرتے تھے جو صحیح نہیں)

تاریخ ولادت: بقول حالی ”میری ولادت تقریباً 1253ھ مطابق 1837 میں ہوئی۔“ (1253 ہجری سال

اپریل 1837 سے شروع ہوتا ہے۔ چنانچہ حالی اپریل اور دسمبر 1837 کے درمیان پیدا ہوئے۔)

نوٹ: تذکرہ حالی میں شیخ محمد اسماعیل پانی پتی نے حالی کی تاریخ ولادت 1253ھ مطابق

1836 لکھی ہے جو صحیح نہیں۔

مقام ولادت: پانی پت ضلع کرناٹ

والد: خواجہ ایزد بخش متوسط طبقے سے تعلق رکھتے تھے۔ وہ انگریز سرکار کے پرمٹ ڈپارٹمنٹ میں

ملازم تھے۔ چالیس سال کی عمر میں انتقال کر گئے اس وقت حالی صرف نو سال کے تھے۔

والدہ: حالی بچپن ہی سے والدہ کی توجہ تربیت اور محبت سے محروم رہے حالی کی ولادت کے فوری

بعد ان کی والدہ کا دماغی توازن بگڑ چکا تھا چنانچہ ان کی تربیت اور پرورش ان کے بڑے بھائی

خواجہ امداد حسین نے کی۔

دادا: خواجہ بوعلی بخش

پر دادا: خواجہ محمد بخش

جد: خواجہ ملک علی جو ہرات کے بادشاہ میرک علی کے بیٹے تھے اور غیاث الدین بلبن کے دور حکومت میں ہندوستان آئے۔ بلبن نے ان کے علم و فضل و کمال سے متاثر ہو کر کرنال کے قصبہ پانی پت میں جاگیر عطا کی اور یہ خاندان 1276 ہجری سے پانی پت میں مقیم ہو گیا۔

خاندان

حالی کا شجرہ دادھیال سے بیالیسویں پشت میں حضرت ابو ایوب انصاریؓ سے ملتا ہے اور نانھیال سے چھتیسویں پشت میں حضور اکرمؐ سے جا ملتا ہے اسی بنا پر صالحہ عابد حسین نے لکھا کہ حالی کی ماں سیدانی تھی۔ حالی لکھتے ہیں میری والدہ سادات کے ایک معزز گھرانے کی جو یہاں سادات شہداپور کے نام سے مشہور ہیں؛ بیٹی تھیں۔

بھائی بہن

حالی کے بڑے بھائی خواجہ امداد حسین اور دو بڑی بہنیں امتہ الحسین اور وجہ النساء تھیں۔ چونکہ حالی سب سے چھوٹے تھے اور ان کی ماں ذہنی توازن کھو چکی تھیں اس لیے بڑے بھائی اور دونوں بڑی بہنوں نے حالی کی تربیت اور دیکھ بھال اپنے ذمہ لے لی۔ بقول حالی ”میری ولادت کے بعد میری والدہ کا داغ مختل ہو گیا تھا۔ میرے والد نے انتقال کیا جب کہ میں نو برس کا تھا۔“

تعلیم

1 بقول حالی: ”میں نے ہوش سنبھال کر اپنا سر پرست بھائی بہنوں کے سوا کسی کو نہیں پایا۔ انھوں نے مجھ کو قرآن حفظ کرایا۔“

صالحہ عابد حسین یادگار حالی میں لکھتی ہیں۔ ”پرانے زمانے کے دستور کے موافق ساڑھے چار سال کی عمر میں الطاف حسین کی بسم اللہ ہوئی۔ الطاف حسین کو پانی پت کے ایک جید قاری حافظ ممتاز حسین کے پاس قرآن شریف کی تعلیم کے لیے بٹھایا گیا۔ ان کو پڑھنے کا بچپن سے بے حد شوق تھا اور حافظہ غیر معمولی طور پر اچھا تھا چنانچہ انھوں نے جلد ہی قرآن شریف حفظ کر لیا۔ وہ بچپن سے قرآن شریف اس قدر خوش الحانی اور صحت کے ساتھ پڑھتے کہ بڑے بڑے قاری اور عالم تعریف کرتے تھے۔“

ب سید جعفر علی سے جو ممنون دہلوی کے بھتیجے اور داماد بھی تھے حالی نے دو چار فارسی کی ابتدائی کتابیں پڑھیں اور ان کی صحبت میں فارسی لٹریچر سے دلچسپی ہو گئی۔ یہ انہی کی صحبت کا اثر تھا کہ حالی کے مزاج میں جو فطری شاعری کی اہم تھی اسے ابھرنے کا موقع بھی ملا۔

ج حاجی ابراہیم حسین انصاری سے عربی صرف و نحو پڑھی جو لکھنؤ سے تحصیل علم کے بعد پانی پت میں مقیم تھے۔

د دلی پہنچ کر جامع مسجد کے قریب حسین بخش کے مدرسہ میں داخلہ لیا اور مولوی نوازش علی سے کچھ کتابیں صرف و نحو اور منطق کی پڑھیں۔

دلی ہی میں شرح مسلم، ملا حسن اور میڈی پڑھنا شروع کیا۔

ہ دلی میں ڈیڑھ سال رہ کر پانی پت واپس ہوئے اور مولوی عبدالرحمن، مولوی محبت اللہ اور مولوی قلندر علی سے بغیر کسی خاص ترتیب اور نظام کے منطق، فلسفہ کبھی حدیث اور تفسیر پڑھتے رہے۔ حالی لکھتے ہیں: ”بھائی بہن نے جن کو میں بمنزلہ والدین کے سمجھتا تھا تاہل پر مجبور کیا۔ اس وقت میری عمر 17 برس کی تھی۔ یہ جو امیرے کندھے پر رکھا گیا اب بظاہر تعلیم کے دروازے چاروں طرف سے مسدود ہو گئے۔ سب کی یہ خواہش تھی کہ میں نوکری تلاش کروں۔ مگر تعلیم کا شوق غالب تھا اور بیوی کا میکہ آسودہ حال تھا۔ میں گھر والوں سے روپوش ہو کر دلی چلا گیا اور قریب ڈیڑھ برس وہاں رہ کر عزیزوں اور بزرگوں کے جبر سے چارنا چار مجھ کو دلی چھوڑنا اور پانی پت واپس آنا پڑا۔ دلی سے آ کر برس ڈیڑھ تک پانی پت سے کہیں جانے کا اتفاق نہیں ہوا۔ یہاں بطور خود اکثر بے پڑھی کتابوں کا مطالعہ کرتا رہا۔ 1856 میں مجھے ضلع حصار میں ایک قلیل تنخواہ کی آسامی صاحب کلکٹر کے دفتر میں مل گئی۔ لیکن 1858 میں جب کہ سپاہ باغی کا فتنہ ہندوستان میں برپا ہوا تو میں پانی پت واپس چلا آیا اور قریب چار برس کے بیکاری کی حالت میں گزرے۔ یہاں علم ادب کی کتابیں شروع اور لغات کی مدد سے اکثر دیکھتا تھا اور کبھی کبھی عربی نظم و نثر بھی بغیر کسی کی اصلاح یا مشورے کے لکھتا تھا۔ مگر اس پر اطمینان نہ ہوتا تھا۔

دلی کالج سے بے زاری

جس وقت حالی دلی گئے اس وقت قدیم دہلی کالج خوب رونق پر تھا لیکن اس ڈیڑھ سال کی مدت میں حالی نے کالج کو جا کر آنکھ سے دیکھا تک نہیں اور نہ کالج کے طلباء سے ملاقات کی جن میں محمد حسین آزاد، ماسٹر رام چندر، ماسٹر پیارے لال ڈپٹی نظیر احمد اور ذکاء اللہ وغیرہ جیسے طالب علم موجود تھے جس کی وجہ سے حالی کا پانی پت کا ماحول اور ان کی محدود سوسائٹی تھی جہاں تعلیم کو صرف عربی اور فارسی زبان پر ہی منحصر سمجھا جاتا تھا۔

انگریزی تعلیم کو صرف سرکاری نوکری کا ذریعہ سمجھا جاتا تھا اسی لیے یہ افراد انگریزی مدرسوں کو جاہلوں کے مدرسے یا مچھلے کہتے تھے۔

تلاش علم

صالحہ عابد حسین کہتی ہیں:

”حالی کی شادی تو ہو گئی مگر علم کی پیاس کم نہیں ہوئی۔ بیوی خوش حال گھرانے کی تھیں۔ الطاف حسین نے اس کو غنیمت جانا کہ ابھی بیوی کا باران کے اوپر نہیں۔ اس فرصت سے پورا فائدہ اٹھانے کے لیے انھوں نے فیصلہ کیا کہ دلی جا کر جو اس اجڑی حالت میں علوم و فنون کا مرکز تھی؛ تحصیل علم کریں۔ دلی اگرچہ پانی پت سے صرف 55 میل ہی ہے۔ ریل اس وقت تک جاری نہیں ہوئی تھی۔ اونٹ گاڑی یا ٹیل گاڑی پر یا پیدل سفر کرنا ہوتا تھا۔ الطاف حسین جانتے تھے انھیں دلی جانے کی اجازت نہ ملے گی۔ ایک دن جب ان کی بیوی میکے گئی ہوئی تھیں وہ بغیر کسی سے کچھ کہے سنے اور بغیر کسی سامان کے پا پیادہ دلی کی طرف روانہ ہو گئے۔ شاید راستے میں اونٹ گاڑی اور ٹیل گاڑی میں کچھ مسافت طے کی ہو۔ علم کا یہ سچا شیدائی جب دلی پہنچا تو بالکل خالی ہاتھ تھا خدا ہی جانے یہ کٹھن زمانہ کس طرح کا ٹا۔ کیسے گزر بسر کے قابل پیسہ کمایا۔ اس زمانے کا مفصل حال کہیں دستیاب نہیں ہوتا۔“

راقم کی نظر میں سچ بات یہ بھی ہے کہ ہم صرف سکے کے ایک رخ یعنی علم کی طلب اور اس کے حاصل کرنے کی قربانیوں کو دیکھ رہے ہیں لیکن سکے کے دوسرے رخ پر ایک تازہ شادی شدہ دلہن کے احساسات جذبات اور دنیا بھر کے تشویش ناک خیالات کا ذمہ دار کس کو ٹھہرایا جائے؟ اس بات کا امکان ہو سکتا ہے کہ حالی اپنے اس عمل سے شرمندہ تھے جس کا نتیجہ ان کی تخلیقات میں آگے چل کر عورتوں کی کسمپرسی اور حقوق پر بیوہ کی مناجات اور چپ کی داد جیسی نظمیں اور ساری عمر اپنی بیوی کی تعریف اور توقیر رہی ہو۔

شریک حیات

بقول حالی: ”بھائی بہن نے جن کو میں بمنزلہ والدین کے سمجھتا تھا تاہل پر مجبور کیا اس وقت میری عمر 17 برس کی تھی۔“

خواجہ امداد حسین نے ماموں کی بیٹی اسلام النساء سے شادی کر دی۔ صالحہ عابد حسین نے جو خود حالی کے خاندان کی فرد ہیں خاندان کے بزرگوں کے بیانات اور خواجہ غلام السبطین مرحوم کی غیر مطبوعہ ڈائری کے حوالے سے حالی اور ان کی بیوی کے حالات یادگار حالی میں جمع کیے ہیں۔ ہم کچھ مستند واقعات کا ذکر اس لیے ضروری سمجھتے ہیں کہ اس سے میاں بیوی کے تعلقات کے علاوہ دونوں کے حسن اخلاق پر روشنی پڑتی ہے اور انہی واقعات سے حالی کے معاملات کی صفائی بھی ہو جاتی ہے کیونکہ حالی حقوق نسواں کے حامی تھے اور یہ حمایت گھر سے شروع ہوتی ہے۔

بی اسلام النساء بڑی باسلیقہ، منظم، ہمدرد، فیاض اور خدمت گزار خاتون تھیں۔ تقریباً نصف صدی کی مشترک زندگی میں حالی کی کبھی ان بن نہیں ہوئی۔ انھوں نے کبھی اپنے شوہر کی علمی اور قومی زندگی کی مصروفیتوں میں کوئی رکاوٹ پیدا نہیں کی۔ البتہ وہ بڑے تیز مزاج کی تھیں اور جب غصہ آتا تھا تو آپے سے باہر ہو جاتی تھیں لیکن پھر بڑی جلدی پشیمان بھی ہو جاتی تھیں۔ برخلاف اس کے حالی کا مزاج اتنا ہی نرم واقع ہوا تھا۔ اس لیے کبھی لڑائی جھگڑے کی نوبت نہیں آتی تھی۔

واقعہ

خواجہ غلام السبطین مرحوم نے اپنی (غیر مطبوعہ) ڈائری میں اسی قسم کا ایک دلچسپ واقعہ لکھا ہے۔ ایک مرتبہ محرم کی نو تاریخ کو حالی اپنے بیٹے خواجہ سجاد حسین اور اپنے سالے میر فیاض حسین

کے ساتھ کہیں تانگے میں بیٹھ کر گئے۔ بیوی کو حالی کی یہ بات سخت ناگوار گزری (واضح رہے کہ حالی سنی تھے اور بیوی شیعہ اور اس خاندان میں انتہائی رواداری تھی اور اس قسم کی شادیاں بلا تامل ہوتی تھیں) اتفاق سے تانگا الٹ گیا۔ جب یہ لوگ واپس آئے تو سیدانی کا جلال انتہا کو پہنچا ہوا تھا۔ انھوں نے میاں، بیٹے اور بھائی کو دل کھول کر برا بھلا کہا کہ نبی کے نواسے پر تو قیامت کا وقت پڑ رہا ہے، ان کے بچے بھوک پیاس سے تڑپ رہے ہیں اور تم سواریوں میں بیٹھے سیر کر رہے ہو۔ اچھا ہوا تانگا الٹ گیا وغیرہ وغیرہ۔ میر فیاض حسین اور خواجہ سجاد حسین کو یہ بات ناگوار گزری کہ مولانا کو ایسی سخت باتیں کہی جائیں لیکن فرشتہ منس حالی نے صرف اتنا کہا:

”سیدانی غصے میں ہے اور حق پر۔ غلطی ہماری ہی تھی کہ آج کے دن سواری پر

بیٹھے، وہ جو کہتی ہیں بجا ہے۔“³

خواجہ سجاد حسین کی بیوی، ان کے ماموں کی بیٹی تھیں اور وہ بھی اپنی پھوپھی اور باپ کی طرح تیز مزاج تھیں اور ساس بہو میں اکثر نوک جھونک ہوتی رہتی تھی۔ حالی اوپر کے کمرے میں بیٹھے لکھتے ہوتے اور یہ ساری باتیں سنتے مگر ایک لفظ نہ بولتے۔ بیوی کا بہت خیال کرتے تھے اور بہو کو بھی بہت چاہتے تھے، اکثر ان ہی جھگڑوں میں شام ہو جاتی تو وہ اپنا کام ختم کر کے اٹھتے اور کمرے کی کھڑکی کھول کر مسکراتے ہوئے شیریں لہجے میں جھک کر کہتے:

”بس بی بس... اب تو شام بھی ہوگئی۔ اب تو لڑائی تغاری (مٹی کا کوٹھا جسے پانی پت

میں تغاری کہتے تھے) کے نیچے دبا دو۔ اس وقت تو بھٹیاریاں بھی نہیں لڑتیں۔“⁴

کہہ سکتے ہیں کہ ان کی ازدواجی زندگی کامیاب تھی۔ دونوں میاں بیوی ایک دوسرے کے جذبات کا احترام کرتے اور اپنے اپنے فرائض پوری ذمہ داری سے ادا کرتے تھے۔ دونوں کی زندگی کے دھارے الگ الگ تھے لیکن کہیں نہ کہیں آکر مل بھی جاتے تھے۔

بی اسلام النساء کبھی اپنے شوہر کے کسی کام میں رکاوٹ نہیں ڈالتی تھیں۔ وہ جہاں چاہیں رہیں جو چاہیں کریں وہ دخل نہ دیتی تھیں اور گھر کی ساری فکریں اور پریشانیوں، ساری ذمہ داریاں بھی، جس حد تک پرانے زمانے کی کوئی عورت اٹھا سکتی تھی، نہایت خوش اسلوبی سے اٹھاتی تھیں۔ لیکن اسی کے ساتھ وہ اپنے حقوق سے جو بھر دستبردار نہ ہوتی تھیں اور اگر شوہر کی کوئی بات ناگوار ہوتی تو اس کے اظہار میں ذرا سا تامل نہ کرتیں۔⁵

شادی بیاہ، نسبت ناستے اور ہر قسم کے اہم کام جو اولاد اور اولاد کی اولاد سے متعلق ہوتے، ان میں حالی کی رائے سے زیادہ ان کی بیوی کی رائے کو اہمیت حاصل تھی۔ حالی کو جو وظیفہ ملتا تھا وہ سارے کا سارا بیوی کے ہاتھ میں رکھ دیتے اور پھر اس کے بارے میں الٹ کر نہیں پوچھتے تھے۔ ان کے ذاتی خرچ کے لیے زیادہ تر خواجہ سجاد حسین ان کو کچھ روپے بھیج دیتے تھے۔⁶

حالی نجی خطوں میں اکثر اپنی بیوی کا ذکر کرتے ہیں جس سے اندازہ ہوتا ہے کہ انھیں ان کا کس قدر پاس تھا بیٹوں، بھتیجیوں، پوتیوں وغیرہ کو ان کی طرف سے خاص طور پر سلام و پیام، دعا پیار اور ان کی صحت کا حال لکھتے اور ان کو باقاعدہ خط لکھتے رہنے کی تاکید کرتے۔ ہر خط میں کسی نہ کسی طرح ان کا ذکر ضرور آتا ہے۔ ان کا ایک چھوٹا سا مکان تھا جس کے بدلے میں حالی اور خواجہ سجاد حسین ایک دکان لینا چاہتے تھے۔ مگر یہ تجویز مولانا کی بیوی کو پسند نہ تھی۔ اس بارے میں انھوں نے کئی خطوں میں بیٹے کو لکھا کہ بغیر ان کی مرضی کے دکان نہیں لینی چاہیے۔ ”اگرچہ مناسب تو یہی تھا مگر مستورات کی بغیر مرضی کے تبادلہ نہیں ہو سکتا، خصوصاً تمہاری والدہ اس کے بہت خلاف ہیں۔“⁷

ایک اور خط میں لکھتے ہیں: ”تمہاری والدہ اب اچھی ہیں اور کمزوری کے باوجود گھر کا سارا کام کاج کیے جاتی ہیں۔“

تمہاری والدہ نے باوجود کمزوری کے سب روزے رکھے اور باوجود اس کے سارا کام اگلے اور پچھلے کو خود کرتی رہیں۔ 1900 میں بی بی اسلام النسا کا بیٹے سے انتقال ہو گیا۔ ان کے انتقال پر مولانا حالی نے خواجہ سجاد حسین کو جو اطلاعی اور تعزیتی خط لکھا اس سے اندازہ ہوتا ہے کہ ان کے دل میں اپنی بیوی کی کتنی قدر تھی:

”پرسوں تمہاری والدہ کو دس بجے رات کے اس کا (بیٹے کا) اثر ہوا اور کل نو بجے رات انتقال ہو گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔ اگرچہ اس حادثہ ناگہانی سے جو صدمہ سب عزیزوں اور متعلقوں اور ہمسایوں اور راہ چلتوں کو ہوا ہے، اس کا بیان کرنا مشکل ہے اور میں سمجھتا ہوں کہ ان کی اولاد کو سب سے زیادہ صدمہ ہوا ہے اور ہوگا۔ مگر میری جان! والدین کا اولاد کے سامنے

گزر جانا والدین کی خوش نصیبی اور اولاد کا قدیم ورثہ ہے۔ تمھاری والدہ کی جیسی عمدہ زندگی اور عمدہ موت ہوئی ہے اس کی ہر شخص کو تمنا ہونی چاہیے۔ خدا کا شکر ہے کہ انھوں نے سعادت مند اولاد چھوڑی ہے اور ان کو بفضلہ تعالیٰ اچھی حالت میں چھوڑا ہے۔ ایک زمانے کو اپنا مداح اور ثنا خوان اور شکر گزار چھوڑا ہے۔ وہ اپنی حقیقی اور اصلی نیکیوں کی تمام عیشیرہ میں ایک عمدہ مثال تھیں۔ انھوں نے ہر ادنیٰ اور اعلیٰ کی خدمت گزاری سے مخدومیت کا درجہ حاصل کیا تھا۔ آخر وقت میں جب تک ان کو ہوش رہا برابر خدا کی یاد ان کے ورد زبان رہی۔ جس شخص کی ایسی عمدہ زندگی اور ایسی عمدہ موت ہو اس سے زیادہ کون خوش نصیب ہو سکتا ہے۔“⁸

حالی کا ضبط دیکھیے کہ ذکر محض مرحومہ کی خوبیوں کا ہے۔ اپنے رنج و غم کے بارے میں ایک حرف نہیں۔ پھر بھی اس کے ایک ایک لفظ سے ہم اندازہ کر سکتے ہیں کہ حالی کی بی بی کیسی اعلیٰ سیرت کی مالک تھیں اور حالی کے دل میں ان کی کتنی قدر و منزلت تھی۔ حالی کو بیٹوں کے خطوں سے اندازہ ہوتا ہے کہ دونوں سخت رنجیدہ ہیں تو کس طرح صبر کی تلقین کرتے ہیں۔ ”تم کو چاہیے کہ اپنی والدہ کی محبت اور خوبیوں کو بہت مت یاد کیا کرو اور اس دعا کا ورد رکھو۔“ الہی مجھے اپنی محبت اپنی جان سے اور اپنے کنبے سے اور ٹھنڈے پانی سے بھی زیادہ دے۔“ خدا ہم سب کو اپنی محبت عنایت کرے کہ یہی ہر ایک رنج و غم کا بہترین علاج ہے۔“⁹

اولادیں

حالی کے یہاں چھ بچے پیدا ہوئے۔ تین بچے جن میں اعتقاد حسین اور رقیہ بیگم شامل تھیں بچپن ہی میں اللہ کو پیارے ہو گئے۔ دو لڑکے اور ایک لڑکی زندہ رہے۔

ا خواجہ اخلاق حسین، پیدائش قبل از: 1857۔ وفات: 2 فروری 1924

ب عنایت فاطمہ، پیدائش: 1859۔ وفات: 1915

ج خواجہ سجاد حسین، پیدائش: 1861۔ وفات: جولائی 1946

خواجہ اخلاق حسین کو حالی کے بڑے بھائی خواجہ امداد حسین نے گود لے لیا تھا اسی لیے حالی ان کو برادر زادہ کہتے تھے۔ خواجہ اخلاق حسین کی چار اولادیں تھیں۔ بڑی بیٹی مشتاق فاطمہ تھیں جن کی شادی خواجہ غلام الثقلین سے ہوئی۔ اردو ادب کے مایہ ناز ادیب خواجہ غلام السیدین اور معروف ادیبہ صالحہ عابد حسین ان ہی کی اولاد تھے۔ دو بیٹے خواجہ اتحاق حسین، خواجہ اکرام حسین اور چھوٹی بیٹی صدیقہ النساء اخلاق حسین کی آخری اولاد تھی۔

خواجہ اخلاق حسین کی اولاد نے اردو شعر و ادب کی شمع جلائی رکھی ہے اور اس کی روشنی آج بھی ہمیں نظر آتی ہے۔ محترمہ سیدہ سیدین اور پروفیسر صغریٰ مہدی کا تعلق اسی خاندان سے ہے حالی کی بیٹی عنایت فاطمہ کی شادی خواجہ عبدالعلی سے ہوئی۔ ان کے دو بیٹے خواجہ فرزند علی اور خواجہ عبدالولی اور ایک بیٹی سعیدہ بیگم تھیں۔

حالی کے خطوط کے مطالعے سے معلوم ہوتا ہے کہ حالی اپنی گھریلو زندگی سے پریشان رہتے تھے جس کی دو وجوہات تھیں۔ ایک تو ان کے داماد خواجہ عبدالعلی کچھ محنتی آدمی نہ تھے وہ ہمیشہ مختلف شہروں میں معمولی جگہ پر ملازم تھے اور اپنی بیوی بچوں سے لاپرواہ اور بیگانہ تھے اور ان کے خاندان کا سارا بوجھ حالی پر تھا۔ دوسری اہم وجہ حالی کے نواسے عبدالولی کو مرگی کی بیماری تھی جس نے حالی کا سکون چھین لیا تھا۔ حالی کی حالت ان کے ایک خط سے ظاہر ہے جو انھوں نے اپنے شاگرد عبدالرحیم خاں بیدل کو لکھا تھا۔ ”عبدالولی جس کے علاج کو دہلی گیا تھا اس کے صرع کے دورے تو رک گئے مگر جنون بڑھتا جاتا ہے میرا ناک میں دم ہے۔ نہ جائے ماندن نہ پائے رفتن۔ زندگی وبال ہو گئی ہے۔ یہ یقین ہو گیا ہے کہ زیست کے برس دو برس جو باقی ہیں بہت بری طرح سے گزریں گے۔“

حالی ذہنی اور مالی طور پر بہت پریشان تھے اور آخری عمر میں کسی سکون کے مقام کی تلاش میں تھے تا کہ اپنی نظم اور نثر کی تحریروں کو ترتیب دے سکیں لیکن انھیں اس کی فرصت نہ تھی۔ حالی نے اپنے نواسے کی بیماری پر ہزاروں روپیہ صرف کیا لیکن افاقہ نہ ہوا نواسے کا مزاج جنون کی کیفیت اختیار کرتا گیا اور بعض اوقات وہ آپے سے باہر ہو جاتا۔ چنانچہ ایک مرتبہ خواجہ عبدالولی نے مولانا سے گستاخی کی اور انھیں شدید دھکا دیا جس سے مولانا گر پڑے۔ خواجہ سجاد حسین اس

وقت موجود تھے ان کا مزاج بڑا حلیم تھا لیکن وہ کسی کی بدتمیزی برداشت نہیں کر سکتے تھے۔ انھوں نے بھانجے کو ڈانٹا اور ایک طمانچا بھی مارا۔ حالی کو یہ بات بہت ناگوار گزری اور جب تک خواجہ سجاد حسین نے بھانجے کو منانہیں لیا حالی نے اپنے لائق بیٹے سے بات چیت نہیں کی۔ وہ اس بیماری کے مارے غم زدہ نوجوان کی ذرا سی دل آزاری کبھی گوارا نہیں کرتے تھے۔

حالی کے دوسرے نواسے خواجہ فرزند علی نے حالی کی تصانیف کی اشاعت کا بندوبست کیا۔ چنانچہ حالی کی تصنیف مولود شریف کی پشت پر خواجہ فرزند علی کی حسب ذیل تحریر ہے:

”ایک عرصے سے پانی پت میں ایک مطبع جاری کرنے کی ضرورت محسوس ہو رہی تھی۔ مولانا حالی کی زندگی میں ان کے دوست جناب مولانا وحید الدین صاحب سلیم نے ایک مطبع اس نام کا جاری کیا تھا جو چند سال نہایت مفید کام کرنے کے بعد بند ہو گیا۔ اب میں نے اپنے نانا صاحب (مولانا خواجہ الطاف حسین صاحب حالی) مرحوم و مغفور کی یادگار میں ایک نیا مطبع بنام حالی پریس جاری کیا ہے اس کا مقدم مقصد یہ ہے کہ مولانا حالی مرحوم کی تمام تصانیف ایک سلسلے کی صورت میں اور ایک تقطیع پر چھپوائی جائیں اور ان کی تصحیح کا پورا اہتمام کیا جائے۔“

حالی کے چھوٹے بیٹے خواجہ سجاد حسین کا شمار اینگلو اور نینٹل کالج کے پہلے تعلیم یافتوں میں کیا جاتا ہے۔ وہ اسکولوں کے انسپکٹر جنرل کے عہدے پر فائز رہے۔ خواجہ سجاد حسین کی کاوشوں سے بہت سے اہم مسودے حالی کی تصانیف کے محفوظ ہو گئے اور شائع ہو کر عوام کی دسترس میں آئے۔

حالی اور فیملی

حالی صحیح معنی میں کنبہ پرور تھے۔ وہ صرف اپنے بیمار نواسے کی بیماری سے متفکر نہ تھے بلکہ اپنے دوسرے نواسوں، نواسیوں، پوتوں اور پوتیوں سے بھی پوری طرح پیار و محبت کرتے تھے اور انھیں تمام لڑکوں اور لڑکیوں کی صحت، تعلیم اور جذبات کا خیال رہتا ذیل کے چند واقعات ہماری بات کے ثبوت میں پیش کیے جاتے ہیں۔

☆ حالی ہمیشہ لڑکوں اور بچوں کے خط کا جواب اسی پابندی سے دیتے جیسے بڑے آدمیوں کے خطوں کا۔ ان کا طرزِ تحریر یوں بھی سادہ، شستہ اور آسان ہے لیکن عورتوں اور بچوں کو جب خط لکھتے تو خاص طور پر وہ لہجہ اور زبان استعمال کرتے تھے جس کو وہ اچھی طرح سمجھ سکیں اور ساتھ ہی اس کی کوشش بھی کرتے تھے کہ بہت خوش خط اور صاف صاف لکھیں تاکہ انھیں پڑھنے میں آسانی ہو۔ خواجہ فرزند علی کو لکھتے ہیں: ”میری جان اب کے لکھنے پڑھنے میں ایسی کوشش کرو کہ امتحان کے موقع پر پورا پورا طمینان رہے۔“

☆ خواجہ فرزند علی مولانا کے بڑے نواسے کھیل کود کے بڑے شوقین تھے۔ اسکول کی بندشوں سے گھبراتے اور کتابی تعلیم سے بھاگتے تھے۔ مولانا کو ان کی تعلیم کی بڑی فکر رہتی تھی اور وہ ہر طرح اس کی کوشش کرتے تھے کہ ان کا دل لکھنے پڑھنے میں لگے۔ خواجہ سجاد حسین اور خواجہ تصدق حسین کے نام سیکڑوں خطوں میں ان کا ذکر ہے۔ مولانا حالی نے ہر ممکن کوشش کی کہ وہ اعلیٰ تعلیم پائیں آخر اس کی طرف ان کی توجہ نہ دیکھ کر انھیں ایف۔ اے کے بعد انجینئرنگ میں بھیج دیا تھا جہاں انھوں نے کامیابی حاصل کی۔ خواجہ فرزند علی مرحوم بڑے فخر سے کہا کرتے تھے کہ: ”دیکھو مولانا حالی کو مجھ سے کتنی محبت اور میرا کتنا خیال تھا کہ تقریباً ہر خط میں میرا ذکر موجود ہے۔“¹⁰

☆ مولانا حالی کے بڑے بیٹے خواجہ اخلاق حسین ایک صوفی منش بزرگ تھے اور وہ بھی خاندانی معاملات اور بچوں کی تعلیم وغیرہ کی کچھ زیادہ فکر نہ کرتے تھے۔ اس لیے ان کے دونوں بیٹوں خواجہ احقاق حسین اور خواجہ اکرم حسین کی تعلیم و تربیت کی ساری ذمہ داری بھی مولانا حالی ہی پر تھی۔ ایک خط میں لکھتے ہیں:

”حقن (احقاق حسین) انگریزی میں تو چل نکلا ہے۔ مگر حساب میں ابھی تک صفر ہے۔ ابھی دھیان اور توجہ لکھنے پڑھنے میں پیدا نہیں ہوئی۔ لیکن خصالتیں عمدہ معلوم ہوتی ہیں۔ اطاعت اور حکم برداری مزاج میں بہت ہے، کابل نہیں ہے اور روز بروز قریب ہوتا جاتا ہے، گھر جانے کا کبھی نام نہیں لیتا۔ جس بات کو منع کرو پھر نہیں کرتا... اگر اس کے دل میں کچھ شوق اور توجہ پیدا ہو جائے تو اسے علی گڑھ ظہور حسین وارڈ میں داخل کر دیا جائے۔“¹¹

☆ رشتے کے ایک پوتے کے فیمل ہونے کی خبر سنی تو بہت افسوس ہوا۔ ان کے والد کو خط لکھا جس میں اظہار افسوس کے ساتھ ہی کس دل سوزی سے لکھتے ہیں:

”طالب علم کتنا ہی بدشوق ہو مگر فیمل ہونے کا رنج و ملال سب کو یکساں ہوتا ہے۔ جہاں تک ہو سکے اس کی دلجوئی کرنا چاہیے اور ملامت و نفرین سے احتراز کرنا چاہیے... کہہ دینا رنج کی کوئی بات نہیں ہے۔ نہایت استقلال سے پھر کوشش کرو۔ ان شاء اللہ ضرور کامیاب ہو گے۔“¹²

☆ خواجہ غلام السیدین ان کی پوتی کے بڑے بیٹے ہیں۔ اس لیے خاندان بھر کے لاڈلے تھے۔ جب ماں اپنے دادا کے ہاں جاتیں تو نیچے کے مکان میں دادی کے پاس ٹھہرا کرتی تھیں۔ اوپر دیوان خانے میں مولانا حالی رہتے تھے۔ سیدین مولانا سے بہت مانوس تھے۔ جب وہ نیچے سے اوپر چلے جاتے تو یہ نیچے سے پکارتے ’بابا‘ اور مولانا آواز سن کر نیچے اترتے، نیچے کو پیار کرتے اور پھر اوپر چلے جاتے۔ سیدین پھر پکارتے ’بابا‘ اور وہ پھر اسی طرح نیچے آتے پیار کرتے اور چلے جاتے۔ بچوں کو تو کسی بات کی تکرار میں مزہ آتا ہے۔ والدہ مرحومہ سنایا کرتی تھیں کہ سیدین جتنی مرتبہ انھیں ’بابا‘ کہہ کر بلاتا وہ اس ضعیفی کے عالم میں ہر مرتبہ نیچے اتر کر آتے اور اسے پیار کرتے تھے۔¹³

☆ سیدین صاحب کی چھوٹی بہن سیدہ خاتون (مرحومہ) بڑی پیاری، بھولی اور ذہین بچی تھی اور مولانا حالی اس بچی کو بے حد چاہتے تھے۔ انھوں نے سیدہ خاتون پر ایک چالیس بیت کی نظم بھی لکھی ہے۔ جو علاوہ ذاتی لحاظ سے دلچسپ ہونے کے ان کے مشاہدے کی باریکی پر بھی روشنی ڈالتی ہے۔

سیدہ کیسی پیاری بچی ہے صورت اچھی، سمجھ بھی اچھی ہے
ہے ابھی دو برس کی خیر سے جان پر ہے اچھے برے کی سب پہچان
اس نظم کو پڑھ کر جہاں یہ معلوم ہوتا ہے کہ بچی سے مولانا کو کس قدر لگاؤ تھا۔ وہاں یہ اندازہ بھی ہو سکتا ہے کہ وہ بچوں کی طبیعت اور نفسیات کو بھی خوب سمجھتے تھے۔

جھوٹ موٹ اس کو گرڈراتے ہیں بات ڈر کی کوئی سناتے ہیں
پکے پن سے یقین نہیں کرتی دیر تک ہے نہیں نہیں کرتی¹⁴

اور

اوپری شکل سے ہے گھبراتی ہے مگر جلد سب سے ہل جاتی
 اوپر تلے کے بھائی بہن میں جو مزے دار لاگ ہوتی ہے۔ اس کا ذکر دیکھیے۔
 پر ذرا بھائی سے ہے لاگ اس کو کیونکہ اوپر تلے کے ہیں دونوں
 پس جہاں بھائی ماں کے پاس آیا اور وہیں اس نے ہاتھ پھیلا یا
 جا لپٹی ہے دوڑ کر ماں سے بھائی سے کہتی ہے ہٹو یاں سے
 اور کس پیار بھرے انداز میں بچی کی تو تلی زبان کی تعریف کرتے ہیں۔
 یوں تو تھی جب ہی پیاری اس کی زبان جب کہ کرنے لگی تھی وہ غوغاں
 پھر تو آتا ہے اس پہ اور بھی پیار ہوتی جاتی ہے جس قدر ہشیار
 نہیں منہ سے نکلتے پورے بول بولتی ہے سدا ادھورے بول
 لوٹ جاتے ہیں ہنستے ہنستے سب زرگری اپنی بولتی ہے جب
 اس پوری نظم کو پڑھیے ایسا معلوم ہوتا ہے کوئی بچوں کی سیدھی سادی پیاری زبان میں اُن
 سے باتیں کر رہا ہے۔

☆ حالی بچوں سے بہت محبت کرتے تھے اگرچہ وہ خاندانی رشتہ دار ہو یا ہمسایہ یا بیگانہ یہ فرشتہ
 صفت انسان کے درجنوں واقعات آج ایک صدی سے زیادہ وقت گزرنے پر بھی دل کو تڑپا دیتے
 ہیں اور ان کے اخلاق کا کلمہ پڑھو دیتے ہیں۔

پانی پت میں ایک مرتبہ حالی کسی جگہ سے تانگے میں بیٹھے گزر رہے تھے کہ دیکھا ایک بھنگی
 کا چھوٹا سا لڑکا نالی میں گرا پڑا ہے اور کچھڑ اور گندگی میں لت پت پڑا چلا رہا ہے۔ آس پاس بہت
 سے آدمی جمع کھڑے دیکھ رہے تھے اور رام رام کر رہے تھے مگر کوئی اسے اٹھاتا نہیں۔ مولانا نے
 فوراً اپنا تانگا ٹھہرایا۔ پاس گئے بڑی آہستگی سے اسے نالی میں سے نکالا۔ اپنے ہاتھ سے اس کے
 کپڑے اتارے اور اس کے ماں باپ کا پتا پوچھ کر خود وہاں چھوڑ کر آئے۔ چلتے ہوئے لوگوں
 سے کہا: ”جس رام کا نام آپ چپ رہے ہیں اگر چاہتے تو اسی رام کا جلوہ اس ننھے بچے میں آپ
 کو نظر آسکتا تھا۔“ یہ ایک جملہ ایک کتاب پر بھاری ہے۔

اخلاق و کردار

یہ سچ ہے کہ حالی کے اخلاق اور کردار کا کلمہ دوست دشمن سب نے پڑھا ہے۔ حالی ایک بلند مرتبہ شاعر ہونے کے ساتھ ساتھ ایک عظیم انسان بھی تھے۔ وہ عملاً میر انیس کے شعر کے مصداق تھے۔ کسی کا دل نہ کیا ہم نے پائمال کبھی چلے جو راہ تو چینی کو بھی بچا کے چلے حالی معمولی سے معمولی شخص کی عزت اور شخصیت کا خیال رکھتے تھے۔ کبھی کسی پر ہاتھ نہیں اٹھایا دشنام دینا، کوسنا، غصہ کرنا، دھتکارنا وغیرہ تو ایک طرف کبھی کسی سے آواز بلند گفتگو نہ کی۔ حالی بچوں میں بچے، بیمار یوں میں مسیحا، درد مندوں کے ہمدرد، غریبوں کے مددگار اور حاجت مندوں کے سہارا تھے۔ اگرچہ ان کی آمدنی قلیل تھی لیکن ان کا دل کشادہ تھا کیونکہ ان کی فطرت میں قناعت کوٹ کوٹ کر بھری تھی۔ کہتے ہیں۔

خدا جب حسن دیتا ہے نزاکت آ ہی جاتی ہے

انگریزی محاورہ ہے:

It is Difficult to be humble when you are great.

مگر حالی نے اپنے کردار اور عجز و انکسار سے یہ ثابت کر دیا کہ عظیم شخص وہی ہے جس کے اخلاق اور کردار بلند ہوں۔ چونکہ اردو ادب میں یہ گوہر نایاب خاص طور پر شاعروں، ادیبوں اور دانشوروں میں خال خال ہے اس لیے ہم چند معتبر اور مستند واقعات جو حالی کی فرشتہ صفت شخصیت کی عکاسی کرتے ہیں یہاں پیش کرتے ہیں۔

شاعروں کی چشمک اور معرکہ آرائیوں سے اردو کے قارئین بے خبر نہیں ہیں۔ تعلیٰ شاعر کا پیدائشی حق تو ہے لیکن مشاعروں کی سیاسی جھگی اور بازی گری نے ادبی اور شعری آموزش گاہ کو شعرا کا دنگل بنا دیا ہے اس ماحول میں حالی کی سیرت کو دیکھیے۔

مولانا ابوالکلام آزاد کہتے ہیں: خواجہ اکرام اللہ مرحوم نے دہلی کے ایک مشاعرے کا حال مجھے سنایا تھا، جس میں خواجہ حالی مرحوم اور داغ مرحوم دونوں شریک ہوئے تھے۔ طرح تھی۔ ’خبر کہاں، نظر کہاں، داغ مرحوم کی غزل مشہور ہے۔

اس مبتدا کی دیکھیے نکلی خبر کہاں

مشاعرے میں سب غزلیں پڑھ چکے تھے۔ خواجہ صاحب اور داغ مرحوم باقی رہ گئے تھے۔ پہلے شیع خواجہ صاحب کے سامنے آئی اور انھوں نے اپنی غزل سنائی۔ ہے جستجو کہ خوب سے ہے خوب تر کہاں اب ٹھیرتی ہے دیکھیے جا کر نظر کہاں اک عمر چاہیے کہ گوارا ہو نیشِ عشق رکھی ہے آج لذتِ زخمِ جگر کہاں حالی نشاطِ نغمہ و مے ڈھونڈتے ہو اب آئے ہو وقتِ صبح، رہے رات بھر کہاں؟ اکرام اللہ خاں مرحوم کہتے تھے، غزل تمام مشاعرے پر چھا گئی اور مدح و تحسین کا ایسا ہنگامہ گرم ہوا کہ لوگوں نے خیال کیا، اب داغ مرحوم کے لیے کچھ نہیں رہا۔ خود داغ نے کہا۔ ”اس غزل کے سننے کے بعد میری غزل خود میری نگاہ سے گر گئی، جی چاہتا ہے، پرچہ چاک کر دوں۔“

ایک عرصے کے بعد خواجہ صاحب مرحوم سے نیاز حاصل ہوا تو میں نے غدر کے بعد کے مشاعروں کا تذکرہ چھیڑ دیا اور خصوصیت کے ساتھ اس مشاعرے کا حال دریافت کیا۔ خواجہ صاحب حالات بیان کرنے لگے اور تفصیلات کی رو میں دور تک نکل گئے۔ لیکن پھر اچانک انھیں احساس ہوا کہ اب مجھے غزل کی مدح و تحسین کے واقعات بیان کرنے پڑیں گے، اس لیے کہتے کہتے یک قلم رک گئے۔ اب میں ہر چند اصرار کر کے پوچھتا ہوں، فرمائیے، اس کے بعد کیا ہوا؟ لیکن وہ اس کے سوا کچھ نہیں کہتے کہ ”جی ہاں! بس غزل پڑھی گئی اور مشاعرہ ختم ہو گیا۔“ میں نے بار بار پوچھا: آپ کی غزل پر داغ مرحوم نے کیا خیال ظاہر کیا تھا؟ لیکن ”جی ہاں، کیا کہا جائے۔“ کے سوا اور کوئی جواب نہیں ملا ”جی ہاں“ کی ”ہاں“ کو وہ جس طرح تمدید کے ساتھ ادا کرتے تھے، اسے قید کتابت میں لانے کا اس کے سوا کوئی ذریعہ نہیں پاتا کہ ”جی ہاں“ کی ”ہاں“ پر ایک لمبی مد کھینچ دوں۔

حالی کے پڑپوتے خواجہ غلام الحسین اپنے مضمون ’حالی‘ میں لکھتے ہیں:

”خوش قسمتی سے مجھے تینتیس سال تک دہلی اور پانی پت میں مولانا کی خدمت سے فیض یاب ہونے کی عزت حاصل رہی۔ اگرچہ مجھے اس مدت میں بوجہ ملازمت سررشتہ، تعلیم ساڑھے چار سال تک پانی پت سے باہر رہنے کا اتفاق ہوا۔ تاہم تعطیلات میں اور رخصت لے کر بھی اکثر ان کی خدمت میں حاضر ہوتا رہتا تھا اور چونکہ مجھ کو مولانا سے قرابتِ قریبہ حاصل تھی اس لیے کسی وقت

بھی ان کی خدمت میں کوئی رکاوٹ میرے لیے نہیں تھی، خواہ مولانا اندر تشریف رکھتے ہوں، یا باہر مردانہ مکان میں۔ اور بعض اوقات گھنٹوں ان کی خدمت میں حاضر رہتا تھا۔ ان وجوہ سے مولانا کی نشست و برخاست، اخلاق و آداب، عادات و خصائل، المختصران کی پبلک اور پرائیویٹ زندگی کے متعلق اصلی حالات معلوم کرنے کے بے شمار مواقع جو مجھے حاصل ہوئے کسی کو حاصل نہ ہوئے۔ اس کے علاوہ میں نے مولانا کے کلام کا مطالعہ بھی بہت کچھ کیا ہے اور جو کچھ ان کے کلام میں پایا ہے، وہی ان کی عملی زندگی میں دیکھا۔ لہذا میرے بیان کا دار و مدار سنی سنائی پر نہیں، بلکہ ذاتی مشاہدات اور ان واقعات پر ہے جن کی تصدیق خود مولانا کے قلم یا زبان سے ہو چکی ہے۔“

مولوی عبدالحق صاحب اپنے ایک مضمون میں مولانا حالی کے متعلق لکھتے ہیں:

”ایک بڑے شخص کا قول ہے کہ ادیب کا کلام اس کے دماغ کا آئینہ ہوتا ہے۔ اگر اس معیار پر مولانا حالی کے کلام کو جانچا جائے تو معلوم ہوگا کہ ان کی سیرت اور ان کی حیات سر تا پا ان کے کلام میں موجود ہے۔ وہ مجسم ہمدردی اور مجسم درد تھے اور یہی ان کے کلام کی خصوصیت ہے۔ ان کا ہر ایک مصرع درد بھرا تڑپتا ہوا جگر پارہ ہے۔ ہماری زبان میں اور بھی ایسے شاعر ہوئے ہیں جن کے کلام میں عجیب اثر اور درد ہے۔ لیکن ان کا درد ذاتی اور محدود ہے۔ حالی کا درد ساری قوم کا درد ہے اور یہی وجہ ہے کہ اس کے دردِ دُنگوں نے قوم کے دلوں کو ہلا دیا۔ سوتوں کو جگا دیا اور کابلوں کو ہوشیار کر دیا۔“¹⁵

میرے بھائی آرتھریل خواجہ غلام الثقلین مرحوم جو ہر بات کو نہایت گہری نظر سے دیکھتے تھے۔ انھوں نے مولانا کی وفات پر جو 31 دسمبر 1914 کو واقع ہوئی، اپنے اخبار ’عصر جدید‘ میں ان کی سیرت کے متعلق نہایت چچی تلی رائے لکھی تھی جس پر میں اس تقریر کو ختم کرتا ہوں:

”مولانا یونانی خیالات کی رو سے ایک معتدل اور متوسط کامل انسان اور صوفیہ خیالات کی رو سے ایک صاحب باطن ولی تھے۔ کبھی کسی کی برائی ان کی زبان

سے نہیں سنی گئی۔ ہر شخص کے عیب کی نرم تاویل کرنا پسند فرماتے تھے۔ عزیزوں سے محبت رکھتے تھے۔ غریبوں کی امداد کے لیے ہمیشہ تیار رہتے تھے۔ کسی مذہب کے قائل سے سچ اور عمدہ بات سنتے تھے تو اس کی قدر کرتے اور تحریف کرتے تھے۔ مذہباً نہایت بے تعصب تھے۔ آپ بلند خیال، بے نفس، محبت اہل بیت اور صوفی منش سنی تھے۔ مسلمانوں کے مذہبی اختلافات کو نہایت مکروہ سمجھتے تھے اور طریق نماز کے علاوہ اور کسی طرح اختلاف کے اظہار کو پسند نہ کرتے تھے۔ ان کی اولاد اور خاندان میں دونوں طریقہ کے لوگ موجود ہیں اور وہ کسی کو یہ نہ کہتے تھے کہ وہ کیا طریقہ اختیار کرے۔ ان کے پاس بیٹھنے اور باتیں سننے سے نہایت بد باطن شخص بھی روحانی فیض پاتے تھے۔ عدل اور میانہ روی مولانا کی خاص صفت تھی۔ اس کے ساتھ رحم و مروت۔ پانی پت بلکہ اس تمام علاقے کو فخر ہو سکتا ہے کہ ایسا انسان کامل اس میں پیدا ہوا جس نے خود کو کبھی غیر معمولی آدمی بھی نہ سمجھا۔ اخلاق میں، عادات میں، برتاؤ میں، مروت میں، فیاضی میں اعلیٰ درجہ کا اعتدال تھا۔ عزیزوں اور اولاد کی محبت، تعلیم کا خیال، عالم کی خیر خواہی، نیک آدمیوں کی قدر دانی میں ان کی مثال ضرور ملے گی مگر کم۔ آخر زمانے میں جبکہ دماغ بیکار ہو گیا تھا اور لوگ اپنی عادت کے موافق مختلف خیالات سے جنگ کی خروں کا ذکر کرتے تھے تو مولانا مرحوم جب بہت سے آدمیوں کے مقتول ہونے کا ذکر سنتے تھے تو اس قدر تاسف سے آہ کرتے تھے گویا خود اپنے کسی عزیز کے مرنے کی خبر سنی ہو۔ خدمت گاران کو الگ روتے ہیں کہ ایسا آقا دیکھا نہ تھا۔ یہی حالت رشہ داروں اور اہل شہر کی ہے۔

قوم میں بھی کچھ کم افسوس نہ ہوگا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔“ ۱۶

بابائے اردو مولوی عبدالحق نے حالی کی سیرت میں دو خصوصیات کا ذکر کیا ہے۔ ایک سادگی دوسرے درد دل یہ دونوں خصوصیتیں ان کے کلام میں بھی ہیں، سیرت میں ہیں۔ دراصل ان کا کلام اور ان کی سیرت ایک دوسرے کا عکس ہیں۔

نواب عماد الملک کہتے تھے سرسید کی جماعت میں بحیثیت انسان کے حالی کا مرتبہ بہت بلند تھا اس بات میں سرسید بھی نہیں پہنچتے تھے۔

حالی ہر چھوٹے اور بڑے سے خلوص اور محبت سے ملتے تھے وہ بڑوں اور چھوٹوں کا ادب کرتے تھے علی گڑھ کی طالب علمی کے زمانے میں جب عبدالحق اور حمید الدین حالی سے ملنے گئے تو وہ تعظیم کے لیے کھڑے ہو گئے۔ حمید الدین نے کہا کہ آپ تعظیم کر کے ہمیں شرمندہ کرتے ہیں تو کہنے لگے: ”آپ لوگوں کی تعظیم نہ کروں تو کس کی تعظیم کروں۔ آئندہ آپ ہی تو قوم کے ناخدا ہونے والے ہیں۔“

اپنی کتابوں پر جو اصلی معنوں میں تصنیف ہوتی تھیں ہمیشہ ”مرتبہ“ لکھا مولفہ یا مصنفہ کا لفظ نہ لکھا۔ رفتار و گفتار، رہن سہن ملنے ملانے میں اتنی سادگی اور خاکساری تھی کہ ملنے والے کو مشکل سے یقین ہوتا کہ یہ اردو کا عظیم شاعر و ادیب حالی ہے۔

یہ بھی ایک حقیقت ہے کہ حالی نے اپنے ہم عصروں کی کتابوں پر عمدہ ریویو کیے انہیں سراہا لیکن انہی ہم عصروں نے سوائے سرسید کے حالی کی تصانیف پر خاموشی اختیار کی جس کا حالی نے کبھی نوٹس نہیں لیا بلکہ ان کی حمایت میں کہتے اور لکھتے رہے۔

مولوی ظفر علی خان نے دکن ریویو میں شبلی کی کتاب پر بے جا شوخی سے کام لیا تو حالی نے محبت بھرے جملوں سے نصیحت کرنی شروع کر دی۔ میں تنقید سے منع نہیں کرتا تنقید بہت اچھی چیز ہے اور اگر آپ لوگ تنقید نہ کریں گے تو ہماری اصلاح کیوں کر ہوگی لیکن تنقید میں ذاتیات سے بحث کرنا یا ہنسی اڑانا منصب تنقید کے خلاف ہے۔

1903 میں جب مولوی فضل الحسن حسرت موہانی نے علی گڑھ سے ”اردوئے معلیٰ“ جاری کیا تو جدید شاعری کے اس مجدد اعظم پر بھی اعتراضات کا ایک لانتنا ہی سلسلہ شروع کیا۔ مولانا کے پاس اگرچہ ”اردوئے معلیٰ“ باقاعدہ پہنچتا تھا مگر نہ آپ نے کبھی اعتراضات کا جواب دیا اور نہ مخالفت پر ناراضگی کا اظہار فرمایا۔

علی گڑھ کالج میں کوئی عظیم الشان تقریب تھی۔ نواب محسن الملک مرحوم کے اصرار پر مولانا حالی بھی اس میں شرکت کی غرض سے تشریف لائے اور حسب معمول سید زین العابدین مرحوم

کے مکان پر فروکش ہوئے۔ ایک صبح حسرت موہانی دو دوستوں کو ساتھ لیے ہوئے مولانا کی خدمت میں حاضر ہوئے۔ چندے ادھر ادھر کی باتیں ہوئیں، اتنے میں سید صاحب موصوف نے بھی اپنے کمرے سے حسرت کو دیکھا۔ ان مرحوم میں لڑکپن کی شوخی اب تک باقی تھی۔ اپنے کتب خانہ میں گئے اور اردوئے معلیٰ کے دو تین پرچے اٹھالائے۔ حسرت اور ان کے دوستوں کا ماتھا ٹھکا کہ اب خیر نہیں اور اٹھ کر جانے پر آمادہ ہوئے۔ مگر زین العابدین کب جانے دیتے۔ خود پاس بیٹھ گئے، ایک پرچے کے ورق الٹنا شروع کیے اور مولانا حالی کو مخاطب کر کے حسرت اور اردوئے معلیٰ کی تعریفوں کے پل باندھ دیے۔ کسی کسی مضمون کی دو چار سطریں پڑھتے اور ”واہ! خوب لکھا“ کہہ کر داد دیتے تھے حالی بھی ”ہوں ہاں“ سے تائید کرتے جاتے تھے۔ مگر حسرت کے چہرے پر ہوائیاں اڑ رہی تھیں۔

اتنے میں سید صاحب مصنوعی حیرت بلکہ وحشت کا اظہار کر کے بولے، ارے مولانا یہ دیکھیے آپ کی نسبت کیا لکھا ہے اور کچھ اس قسم کے الفاظ پڑھنا شروع کیے ”سچ تو یہ ہے کہ حالی سے بڑھ کر محرب زبان کوئی ہو نہیں سکتا اور وہ جتنی جلدی اپنے کو اردو کی خدمت سے روکیں اتنا ہی اچھا ہے۔“

فرشتہ منس حالی ذرا مکدر نہیں ہوئے اور مسکرا کر کہا تو یہ کہا کہ ”نکتہ چینی اصلاح زبان کا ایک بہترین ذریعہ ہے اور یہ کچھ عیب میں داخل نہیں۔“

کئی روز بعد ایک دوست نے حسرت سے پوچھا کہ حالی کے خلاف اب بھی کچھ لکھو گے؟ جواب دیا کہ جو کچھ لکھ چکا ہوں اسی کا ملال اب تک دل پر ہے۔

حالی کے اخلاق اور کردار کے جو دوست اور دشمن مداح تھے وہ ان کی انسانیت تھی۔ افسوس کے ساتھ اس تلخ حقیقت کو دہرانا پڑتا ہے کہ بڑے بڑے لوگوں میں انسانیت کے جوہر کی کمی دیکھی گئی ہے۔ حیدرآباد کن کی علمی اور ثقافتی تہذیب کے نمایاں شخص عماد الملک سید حسین بلگرامی جو سرسید کے قریبی دوست بھی تھے کہتے تھے، سرسید احمد خاں کی جماعت میں کوئی شخص انسانیت کے اعتبار سے حالی کے پایہ کا نہ تھا اور اس خاص بات میں خود سرسید احمد خاں بھی انھیں نہیں پہنچتے تھے۔

حالی نے خود انسانیت کی تعریف سرسید احمد خاں کے فارسی مرثیے میں کی ہے جو سچ کہیں تو
حالی ہی پر صادق آتی ہے۔

چیست انسانی! تپیدن از تپ همسایگان
از سموم نجد در باغ عدن پزماں شدن
(انسانیت کیا ہے! ہمسایوں کے رنج اور زحمت سے رنجیدہ رہنا۔ جنت میں
بھی نجد کی گرم وزہریلی ہوا کے احساس سے افسردہ اور مر جھائے ہوئے رہنا)
خوار دیدن خویش را از خواری ابنائے جنس
در شبستاں تنگ دل از محنت زنداں شدن
(اپنے کو تمام کم ترینوں سے کم تر سمجھنا اور نفس کی تکلیف دہ زندگی کے احساس
سے محل میں بھی بے چین رہنا)
آتش قحطی کہ در کنعان بسوزد باغ و کشت
بر فراز تخت مصر از تاب آں بریاں شدن
(وہ قحط کی آگ جس سے مصر کے باغ اور کھیت جل چکے اس کی گرمی اور جلن
سے تخت شاہی مصر پر بھی بھن جانا)

بی مڑیا کی نگہداشت

حالی ایک فرشتہ صفت انسان تھے۔ غدر میں دلی اجڑی اور کئی شریف خاندانوں کی عورتیں
پانی پت کے گرد و نواح میں عزت و جان بچانے کے لیے زندگی بسر کرنے لگیں۔ ان ستم زدہ
بد بخت افراد میں بی مڑیا بھی شامل تھی جنہوں نے حالی کے گھر میں پناہ لی اور ساری عمر حالی کے
کنبے کے ساتھ گزار دی۔ صالحہ عابد حسین یادگار حالی میں لکھتی ہیں کہ ایک 80 سالہ بوڑھی بی مڑیا
کو خود انہوں نے دیکھا تھا جو غدر میں دس سال کی تھیں، عقد ہو چکا تھا رخصتی نہیں ہوئی تھی کہ غدر کا
ہنگامہ برپا ہوا۔ شوہر، ماں باپ عزیز واقارب سب مارے گئے اور اس اکیلی کم سن لڑکی نے حالی
کے گھر میں پناہ لی اور ساری عمر چھوٹے موٹے کام جیسے سلائی، کشیدے کاری وغیرہ کر کے اپنا

خرچ چلاتی رہیں اور عزت و خودداری سے زندگی گزار دی۔ حالی کے انتقال کے بعد ان کی پوتی مشتاق فاطمہ نے بی مڑیا کی اس طرح خدمت کی جیسے ایک بیٹی اپنی ماں کی خدمت کرتی ہے۔ ان واقعات سے یہ معلوم ہوتا ہے کہ حالی صرف جذباتی شاعری ہی نہیں کرتے تھے بلکہ عملی طور پر جس قدر بھی ہو سکے عورتوں کے مسائل کو حل کرنے میں پیش پیش رہتے۔

نوکروں سے برتاؤ

حالی کے دو خاص ملازم تھے۔ نانوں خان اور عطاء اللہ۔ حالی ان دونوں ملازموں کا خاص خیال رکھتے تھے۔ کبھی کبھار نانوں خان جب سجاد حسین کے ساتھ دوسرے شہر جاتا تو اس کی نگہداری کی تاکید کرتے اور نانوں خان کو خط لکھنے کی تاکید بھی کرتے۔ ایک مرتبہ نانوں خان غلطی سے کرو سین تیل گھی سمجھ کر پی گیا۔ حالی نے فوراً ڈاکٹر کو بلوایا اور نواب لوہارو کے ہاں کی دعوت کو جانا ملتوی کر دیا۔ عطاء اللہ مزاج کا سخت اور بہت اونچا سنتا تھا لیکن وہ بھی حالی کا چہیتا تھا جس کو حالی اپنی جاکٹ رضائی اور کھانے پینے کی اشیاء دیتے رہتے تھے۔ حالی کے انتقال کے بعد یہ دونوں ملازمین دن رات ان کے گن گاتے رہتے تھے۔

مولانا روم نے بہت صحیح انہی لوگوں کے بارے میں کہا ہے۔
دل بدست آرد کہ حج اکبر است از ہزاراں کعبہ یک دل بہتر است

مذہب

حالی کی پڑپوتی صالحہ عابد حسین یادگار حالی میں لکھتی ہیں۔ حالی عقیدتاً حنفی سنی مسلمان تھے اور حالی کی بیوی شیعہ تھی۔ وہ حنفی المذہب سنی تھے لیکن اہل بیت اطہار سے اور جناب علی مرتضیٰ سے انھیں بڑے بڑے شیعوں سے زیادہ عقیدت تھی۔ ان کا یہ شعر اس احترام اور عقیدت کا پورا ثبوت دیتا ہے۔
ایماں جسے کہتے ہیں عقیدے میں ہمارے وہ تیری محبت تری عزت کی ولا ہے
پانی پت میں صرف ان کے خاندان کے شیعہ حضرات ہی نہیں بلکہ شہر بھر کے شیعہ ان کے مذہبی عقیدے کی بھی اسی طرح عزت کرتے تھے جس طرح ان کی ذات کی۔ جب حالی کی

وفات ہوئی تو شاید پہلی مرتبہ پانی پت میں شیعوں اور سنیوں دونوں نے ایک ہی شخص کی نماز جنازہ پڑھی اور اس کے بعد یہی واقعہ مولانا حالی کی پوتی کی وفات پر ہوا جو اپنے دادا ہی کی طرح بے تعصبی اور عالی ظرفی میں ضرب المثل تھیں۔

آنحضرتؐ سے حالی کو وہ گہری عقیدت اور والہانہ عشق تھا جس کا ثبوت ہر اس شعر سے مل سکتا ہے جو انھوں نے ہادی برحقؑ کی شان میں کہا ہے۔ انھوں نے جہاں کہیں اس موضوع پر لکھا ہے قلم توڑ دیا ہے۔ ’مسدس حالی‘ کے چند نعتیہ بندار و شاعری کے سارے نعتیہ کلام پر بھاری کہے جاسکتے ہیں۔ وہ نبیوں میں رحمت لقب پانے والا مرادیں غریبوں کی بر لانی والا وہ اپنے پرانے کا غم کھانے والا مصیبت میں غیروں کے کام آنے والا غریبوں کا ملجا ضعیفوں کا ماویٰ یتیموں کا والی غلاموں کا مولیٰ

قناعت

قناعت ایک خداداد انسانی قدر ہے جسے انسان اپنے نفس کی پاکیزگی سے نمودیتا ہے میر انیس نے کہا تھا

کریم جو تجھے دینا ہے بے طلب دے دے فقیر ہوں پہ نہیں حاجت سوال مجھے
کسی کے سامنے کیوں ہاتھ جا کے پھیلاؤں مرا کریم تو دیتا ہے بے سوال مجھے
انسان کو جینے کے لیے معاش اور روزگار کی ضرورت ہے۔ زندگی کی گاڑی کا ایندھن یہی روپیہ اور مال ہے جس سے پیٹ کی آگ بجھائی اور بدن کی ضروریات کو پورا کیا جاتا ہے۔ حالی کی زندگی کے مطالعے سے معلوم ہوتا ہے کہ انھوں نے اوائل زندگی سے آخری عمر تک کبھی حریص و طمع نہیں کیا بلکہ قانع رہے جو کچھ بھی انھیں روزگار نے فراہم کیا۔ انیس کا شعر حالی کی وضع داری اور قناعت پر صادق ہوتا ہے۔

کیا قبول قناعت سے بحرِ عالم میں صدف کی طرح میسر جو آب و دانہ ہوا

واقعہ

جب حیدرآباد کے نواب سرآسمان جاہ نے حالی کی شعری اور ادبی کاوشوں سے متاثر ہو کر انھیں ماہانہ وظیفہ دینے کا فیصلہ کیا تو سرسید نے پوچھا آپ کو گذر بسر کرنے کے لیے کتنا وظیفہ

چاہیے۔ حالی نے جواب دیا۔ مجھے اینگلو عربک اسکول سے جو ساٹھ روپے ماہوار ملتے ہیں تو حیدرآباد کے سکہ رائج الوقت کے پچتر روپے ہوتے ہیں یہی میری زندگی بسر کرنے کے لیے کافی ہے۔

☆ لاہور کے قیام کے دوران ڈاکٹر لٹری کی ارضیات پر کتاب کا عربی سے اردو میں ترجمہ کیا جو بعد میں گورنمنٹ کالج کے نصاب میں شامل رہی۔ حالی نے اس ترجمہ اور کتاب کو کالج کے لیے بغیر کسی معاوضہ کے انجام دیا۔ یہ وہ وقت تھا جب کہ حالی لاہور میں غریب الوطنی کی زندگی بسر کر رہے تھے اور تھوڑے سے پیسوں کی خاطر اپنے وطن اور اہل و عیال سے دور تھے اور خاندان کی ساری ذمہ داریاں حالی پر تھیں۔

☆ حالی نے اپنی تصنیفات سے مالی فائدہ نہیں اٹھایا۔ سوائے ایک آدھ کتاب کی رجسٹری یا حقوق محفوظ کروائے ہوں گے۔ ان کی تمام ترکتائیں پبلشرز جب چاہتے شائع کر کے فائدہ اٹھا لیتے۔ مسدس حالی کے درجنوں ایڈیشن شائع ہوئے لیکن حالی کو کوڑی بھی نہیں ملی شاید اردو ادب میں اس قسم کے استحصال کی دوسری مثال نہ ہو۔

☆ حالی نے اپنی تمام تر زندگی ایک معمولی مکان میں گزار دی۔ آخری عمر میں چھوٹے بیٹے سجاد حسین جو گورنمنٹ کے بڑے عہدے پر فائز تھے ایک قطعہ زمین لے کر نسبتاً آرام دہ گھر بنایا جس کے اوپری حصے میں حالی رہتے تھے۔ یہ وہ وقت تھا جب کہ حالی کے ہمدرد عالی شان بنگلوں اور کٹھیوں میں زندگی بسر کرتے تھے۔ وقار الامرانے حیدرآباد میں اپنے رہنے کے لیے ایک عظیم الشان محل فلک نما بنوایا تھا جس کا ذکر حالی نے اپنی نظم میں بھی کیا ہے۔ ڈاکٹر خلیق انجم نے حالی کا یہ مکان دیکھا ہے جس کے مالک اس وقت ایک سردار صاحب تھے۔ ہمیں پتا نہیں اس عظیم شخص نے جس گھر میں بچپن بسر گزارے ہوں وہ اب کس حالت اور کس کی تحویل میں ہے۔ کیا عمدہ ہوتا اگر اس گھر کو حالی میوزیم میں تبدیل کر کے ان کے نادرات کے ساتھ ہمیشہ کے لیے محفوظ کر دیا جاتا۔ پروفیسر عزیز الدین ڈاکٹر رام پور رضا لاہوری نے راقم کو بتایا کہ انھوں نے گورنمنٹ وائی کی مدد سے اس مکان کو حالی میوزیم میں محفوظ کروایا ہے۔

☆ حالی کی مالی حالت خستہ اور کمزور ہونے کی وجہ سے بہت سے کام وہ اپنی زندگی میں نہ کر سکے۔

۱ حالی دہلی میں ایک مطبع کھولنا چاہتے تھے تاکہ فارسی عربی اور اردو کی عمدہ نایاب اور کم یاب کتابوں کو عمدہ طریقے پر شائع کر سکیں لیکن پیسہ نہ ہونے سے یہ خواب شرمندہ تعبیر رہا۔

ب حالی ایک عمدہ میگزین نکالنا چاہتے تھے لیکن یہ کام بھی مالی مشکلات نے انجام ہونے نہ دیا۔
ج حالی اپنی تصانیف بھی اچھی طرح سے شائع نہ کر پائے۔ حالی کے انتقال کے بعد ان کے
چھوٹے بیٹے خواجہ سجاد حسین اور نواسے خواجہ فرزند علی نے حالی پر لیس قائم کر کے حالی کی
کتابوں کو شائع کیا۔

☆ مختلف واقعات سے معلوم ہوتا ہے کہ حالی کو جو کچھ بھی ملتا تھا وہ اپنے اقربا و رشتہ دار اور
غریبوں میں صرف کر دیتے تھے۔ جب کبھی کسی شہر جاتے وہاں سے تحفے سوغات خصوصاً خاندان
کی لڑکیوں اور عورتوں کے لیے ضرور لاتے۔ یادگار حالی میں کئی واقعات ملتے ہیں۔
☆ حالی کے ملازم عطاء اللہ کے واقعات میں شیخ محمد اسماعیل پانی پتی نے تذکرہ حالی میں لکھا
ہے کہ حالی اپنے بنوائے کپڑے عطاء اللہ کو دے دیتے تھے۔ ایک مرتبہ سردی کے موسم میں جب
عطاء اللہ نے حالی سے کہا کہ رات کو بڑی سردی لگتی تو حالی نے اپنی نئی بنوائی ہوئی رضائی عطاء اللہ کو
دے دی جب اس نے کہا کہ یہ تو آپ نے کل ہی بنوائی ہے کوئی پرانی رضائی دے دیجیے تب
حالی نے کہا یہ تم لے لو ہم اور بنوائیں گے۔

مسافرت

حالی پانی پت میں پیدا ہوئے اور وہیں دفن ہوئے۔ تقریباً زندگی کا ایک چوتھائی حصہ
مختلف شہروں میں گزرا۔ زندگی کا پہلا سفر پانی پت سے دلی کا پیدل کیا جو حصول علم کا آغاز تھا اور
آخری سفر فرید آباد کا تھا جو ان کی تخلیقات کی جمع آوری کا تکملہ تھا۔
حالی سات سال جہانگیر آباد، چار سال لاہور اور کئی سال دہلی میں متعدد بار مقیم رہے۔
علی گڑھ، حیدر آباد، کراچی، الہ آباد، بھوپال، آگرہ، بمبئی کے علاوہ ایک درجن سے زیادہ مقامات
پر جاتے آتے رہے۔ صحت کی کمزوری، سفر کی تکالیف ان کے مقاصد میں حائل نہ ہو سکیں۔

شمس العلماء کا خطاب

حالی کو جون 1904 میں شمس العلماء کا خطاب دیا گیا۔ حالی کو 1875 میں ان کی تصنیف
مجالس النساء پر چار سو روپے کا انعام دیا گیا تھا۔ ان دونوں واقعات میں تیس سال کا فرق ہے۔

ڈاکٹر خلیق انجم کی یہ تحریر کہ شمس العلماء کا خطاب اور انعام حالی کو جون 1904 میں پیش کیا گیا صحیح نہیں معلوم ہوتی کیونکہ خود ڈاکٹر خلیق انجم نے یہ بھی لکھا ہے کہ:

”کوشش کے باوجود مجھے یہ نہیں معلوم ہو سکا کہ حالی کو شمس العلماء کا خطاب اور

چار سو روپے کا انعام دونوں ایک ساتھ ملے تھے یا الگ الگ۔“ 17

حالی اگرچہ اس خطاب کے بہت پہلے ہی سے حق دار تھے لیکن بعض مصلحتوں کی وجہ سے یہ خطاب انھیں عمر کے آخری حصے میں نصیب ہوا۔ حالی کو جب یہ خطاب ملا تو وہ فکر مند اور نگران بھی رہے چنانچہ اپنے چھوٹے بیٹے خواجہ سجاد حسین کو لکھتے ہیں:

”خطاب کی تحریک جہاں تک معلوم ہوئی ہے برخوردار تصدق حسین نے معرفت ڈاکٹر صاحب کے دربار تا جپوشی سے بہت پہلے کی تھی۔ کیونکہ انھوں نے ڈاکٹر صاحب کو دینے کے لیے میرے پاس سے میری سب کتابیں اس زمانے میں منگوائی تھیں۔ یہ بھی معلوم ہوتا ہے کہ مسٹر آرنلڈ نے ڈاکٹر صاحب کو میرے حالات سے بخوبی مطلع کر دیا تھا اور اس باب میں بھی تصدق حسین برخوردار نے بہت کچھ تائید کی تھی۔ کیونکہ خطاب کے شائع ہونے کے بعد انھوں نے مجھے لکھا تھا کہ میں نے ڈاکٹر صاحب کو اور آرنلڈ صاحب کو اسی معاملے کے متعلق ولایت چٹھیاں بھیجی ہیں۔... اس سے پہلے سائمن صاحب کے زمانے میں ماسٹر پیارے لال صاحب نے میرے اور مولانا نذیر احمد صاحب کے لیے ضروری تحریک کی تھی۔ مگر اس وقت معلوم نہیں کیوں التوا ہوا۔

اگرچہ گورنمنٹ کی طرف سے یہ ایک ایسا اعزاز ہے جس کی ہمارے ہم چشم آرزو رکھتے ہیں۔ مگر مجھے تو ایک مصیبت معلوم ہوتی ہے۔ تم جانتے ہو کہ میں کسی حاکم یا افسر سے کبھی نہ ملتا تھا اور ایسے مواقع سے ہمیشہ الگ تھلگ رہتا تھا۔ مگر اب جب کوئی حاکم ضلع پانی پت میں آوے گا یا جب کوئی نیا ڈپٹی کمشنر کرنال میں بدل کر آوے گا لامحالہ وہاں جانا پڑے گا۔ آج چوتھا روز ہے کہ

ٹامن صاحب ڈپٹی کمشنر کرنال کی خدمت میں حسب تحریر برخوردار تصدق حسین کے گیا تھا وہ چونکہ نہایت مہذب اور خلیق ہیں بہت اچھی طرح ملے اور یہ بھی کہہ دیا کہ میں آج ہی پانی پت جاتا ہوں وہاں تفصیلی ملاقات ہوگی۔ چنانچہ وہ تین روز سے یہاں آئے ہوئے ہیں اور کل ان کے ملنے کو جاؤں گا۔ انھوں نے میری کتابوں کے دیکھنے کی بھی خواہش کی ہے وہ بھی ادھر سے ادھر سے مانگ تا نگ کر لے جاؤں گا۔ یہ بھی معلوم ہوتا ہے کہ درگاہ قلندر صاحب اور کابل باغ وغیرہ عمارت قدیمہ کے دیکھتے وقت مجھے بھی بلایا جاوے گا۔ بھلا میں کہاں اور یہ در دسر کہاں؟“ 18

پوشاک

حالی کے بیٹے سجاد حسین کہتے ہیں۔ حالی کی پسند نفیس تھی۔ کپڑا خریدتے تو بہت دیکھ بھال کر کے رنگ ڈیزائن اور قسم سب موزوں ہو۔ جوانی میں باریک اور نفیس کپڑا پہننا پسند کرتے تھے چونکہ سوڈیشی کے حامی تھے اس لیے اگر پانی پت کی بنی ہوئی باریک کھدر مل جاتی تو اس کے کپڑے پہن کر خوش ہوتے۔ عام طور سے کرتا پاجامہ اور اچکن پرسر دیوں میں چونو یا روئی کا دگلہ پہن لیتے گلے میں مفلر اور سر پر گول سی ٹوپی بھی پہن لیتے۔

خوراک

حالی کی خوراک کم اور سادہ تھی۔ ترکاریاں بہت پسند تھیں۔ پھلوں میں آم اور خر بوزوں کے عاشق تھے۔ آم کی شناخت تھی اور اچھے آم خریدتے تھے۔ چائے اور بسکٹ ہمیشہ تیار رکھتے۔ پان تمباکو اور انیون کی گولیاں کھاتے حقے کا استعمال بھی ہر روز کرتے رہتے۔ آخری عمر میں دانتوں کی تکلیف کی وجہ سے پان کھانے میں کمی کر دی تھی۔ خوراک میں انتخاب اور اعتدال تھا جو آخری عمر تک برقرار رہا۔

آغاز شاعری

ہمیں تحقیق اور تلاش کے باوجود یہ صحیح طور پر معلوم نہ ہو سکا کہ حالی نے کس عمر میں شعر کہنا شروع کیا اور ان کا پہلا شعر یا پہلی غزل کون سی ہے؟

اس میں کوئی شک نہیں کہ حالی فطری شاعر تھے چنانچہ دہلی جانے سے پہلے ہی یہ شاعری کا پودا ان کے دل و دماغ میں نشوونما پانے لگا جس کا ایک سبب پانی پت میں موجود حالی کے استاد سید جعفر علی تھے جو ممنون دہلوی کے بھتیجے اور داماد بھی تھے جن سے فارسی لٹریچر کی کتابیں پڑھی تھیں اس وقت حالی کی عمر پندرہ سولہ برس سے بھی کم تھی۔ اس کی دوسری وجوہات میں حالی کا حافظہ، گیرائی اور مشاہدے کی گہرائی کے علاوہ بچپن ہی سے رنج و مصائب سے دوچار ہونے کے سبب دل و دماغ کا سوز و گداز بھی تھا۔ اس بات کا کوئی ثبوت نہیں کہ حالی جب پہلی بار ڈیڑھ سال دہلی میں رہے اس وقت ادبی اور شعری محفلوں میں شرکت کرتے تھے غالباً دوسری بار جب 1861 میں ملازمت کی تلاش میں دہلی آئے تو شعر و سخن کی محفلوں میں شرکت کرنے لگے۔ دہلی میں محمد اکرام خان شیدا کا دیوان خانہ ادبی مرکز بنا ہوا تھا جہاں شعر و سخن کی محفلیں ہوتی تھیں جن میں سید انور، سید ظہیر اور مرزا سالک کے ساتھ حالی بھی شریک بزم رہتے۔ حالی اپنی کہانی میں لکھتے ہیں:

”جس زمانہ میں میرا دلی جانا ہوا تھا۔ مرزا اسد اللہ خاں غالب مرحوم کی خدمت میں اکثر جانے کا اتفاق ہوتا تھا اور اکثر ان کے اردو فارسی دیوان کے اشعار جو سمجھ میں نہ آتے تھے ان کے معنی ان سے پوچھا کرتا تھا اور چند فارسی قصیدے انھوں نے اپنے دیوان میں سے مجھے پڑھائے بھی تھے۔ ان کی عادت تھی کہ وہ اپنے ملنے والوں کو اکثر فکر شعر کرنے سے منع کیا کرتے تھے مگر میں نے جو ایک آدھ غزل اردو یا فارسی کی لکھ کر ان کو دکھائی تو انھوں نے مجھ سے یہ کہا کہ اگرچہ میں کسی کو فکر شعر کی صلاح نہیں دیا کرتا لیکن تمہاری نسبت میرا یہ خیال ہے کہ اگر تم شعر نہ کہو گے تو اپنی طبیعت پر سخت ظلم کرو گے۔ مگر اس زمانے میں ایک دو غزل سے زیادہ دلی میں شعر لکھنے کا اتفاق نہیں ہوا۔“ 19

حالی کی اس تحریر سے یہ پتا چلتا ہے کہ انھوں نے 23، 24 برس کی عمر میں شعر گوئی شروع کی۔ غالب کی نصیحت نے حالی کو پابند مشق سخن کر دیا تھا لیکن بعد میں وہ ہمیشہ فکر شعر گوئی میں مشغول ہو گئے۔ اس زمانے میں وہ دہلی کے ماحول سے متاثر رہ کر عشقیہ شعر کہتے اور عاشقانہ اشعار پسند کرتے تھے۔

پڑھنے کا انداز

حالی کے شعر پڑھنے کا انداز فطری اور پرتاثر تھا۔ وہ تحت اللفظ پڑھتے تھے اور آواز میں دلکشی تھی۔ مولوی عبدالحق نے انہیں کئی جگہ پڑھتے سنا تھا چنانچہ اپنی کتاب 'چند ہم عصر' میں لکھتے ہیں:

”آج کل تو ہمارے اکثر شاعر لے سے یا خاص طور پر گا کر پڑھتے ہیں ان کا ذکر نہیں، لیکن جو تحت اللفظ پڑھتے ہیں ان میں بعض طرح طرح سے چشم و ابرو، ہاتھ، گردن اور دوسرے اعضا سے کام لیتے اور بعض اوقات ایسی صورتیں بناتے ہیں کہ بے اختیار ہنسی آ جاتی ہے۔ مولانا سیدھے سادے طور سے پڑھتے تھے البتہ موقع کے لحاظ سے اس طرح ادا کرتے ہیں کہ اس سے اثر پیدا ہوتا تھا۔ ایک بار علی گڑھ کالج میں محض ان ایجوکیشنل کانفرنس کا سالانہ جلسہ تھا۔ مولانا کا مزاج کچھ علیل تھا انہوں نے اپنی نظم پڑھنے کے لیے مولوی وحید الدین سلیم صاحب کو دی، جو بلند آواز مقرر اور پڑھنے میں کمال رکھتے تھے۔ سلیم صاحب ایک بند ہی پڑھنے پائے تھے کہ مولانا سے نہ رہا گیا نظم ان کے ہاتھ سے لے لی، اور خود پڑھنی شروع کی، ذرا سی دیر میں ساری مجلس میں کہرام مچ گیا۔“ 20

شیفیتہ کی مصاحبت

حالی کی زندگی میں نواب مصطفیٰ خان شیفیتہ کی صحبت غالب سے زیادہ اہمیت رکھتی ہے جیسا کہ انہوں نے خود اپنے قلم سے اپنی کہانی میں لکھا ہے:

”عذر کے بعد جب کئی برس پانی پت میں بیکاری کی حالت میں گزر گئے تو فکر معاش نے گھر سے نکلنے پر مجبور کیا حسن اتفاق سے نواب مصطفیٰ خاں مرحوم رئیس دہلی و تعلقہ دار جہانگیر آباد ضلع بلند شہر سے جو فارسی میں حسرتی اور اردو میں شیفیتہ تخلص کرتے تھے اور شاعری کا اعلیٰ درجہ کا مذاق رکھتے تھے شناسائی ہو گئی اور آٹھ سات برس تک بطور مصاحبت کے ان کے ساتھ رہنے کا اتفاق ہوا۔ نواب صاحب جس درجہ کے فارسی اور اردو زبان کے شاعر تھے۔ اس کی

بہ نسبت ان کا مذاق شاعری بمراتب بلندتر اور اعلیٰ تر واقع ہوا تھا۔ انھوں نے ابتدا میں اپنا فارسی اور اردو کلام مومن خاں کو دکھایا تھا۔ مگر ان کے بعد وہ مرزا غالب سے مشورہ سخن کرنے لگے تھے۔ میرے وہاں جانے سے ان کا پرانا شعر و سخن کا شوق جو مدت سے افسردہ ہو رہا تھا تازہ ہو گیا اور ان کی صحبت میں میرا طبعی میلان بھی جواب تک مکروہات کے سبب اچھی طرح ظاہر نہ ہونے پایا تھا چمک اٹھا۔ اسی زمانہ میں اردو اور فارسی کی اکثر غزلیں نواب مرحوم کے ساتھ لکھنے کا اتفاق ہوا۔ انھیں کے ساتھ میں بھی جہانگیر آباد سے اپنا کلام مرزا غالب کے پاس بھیجتا تھا۔ مگر درحقیقت مرزا کے مشورہ و اصلاح سے مجھے چنداں فائدہ نہیں ہوا۔ بلکہ جو کچھ فائدہ ہوا وہ نواب صاحب مرحوم کی صحبت سے ہوا۔ وہ مبالغہ کو ناپسند کرتے تھے اور حقائق و واقعات کے بیان میں لطف پیدا کرنا اور سیدھی سادی اور سچی باتوں کو محض حسن بیان سے دلفریب بنانا منہائے کمال شاعری سمجھتے تھے۔ چھچھورے اور بازاری الفاظ و محاورات اور عامیانه خیالات سے شیفٹہ اور غالب دونوں متنفر تھے۔ نواب شیفٹہ کے مذاق کا اندازہ اس واقعہ سے بخوبی ہو سکتا ہے کہ ایک روز انیس کا ذکر ہو رہا تھا۔ انھوں نے انیس کے مرثیہ کا یہ مصرع پڑھ لیا۔

آج شبیر پہ کیا عالم تنہائی ہے

اور کہا کہ انیس نے ناحق مرثیہ لکھا یہی ایک مصرع بجائے خود ایک مرثیہ کے برابر تھا۔ ان کے خیالات کا اثر مجھ پر بھی پڑنے لگا اور رفتہ رفتہ ایک خاص قسم کا

مذاق پیدا ہو گیا۔“ 21

حالی کی تحریر سے شیفٹہ سے تعلقات کے علاوہ ان کی شخصیت اور ان کے فن پر بھی روشنی پڑتی ہے اسی راستے سے حالی کو غالب کی منزل ملی اور غالب نے حالی کی شعری اور فکری دنیا میں وہ تبدیلیاں لائیں جو ایک خستہ شاعر کو خالی سے حالی بنا دیا۔ غالب کا مشہور قطعہ جو حالی کی نصیحت کے جواب میں لکھا گیا اس کا مخاطب مصطفیٰ خان شیفٹہ ہی ہے۔

تو ای شیفٹہ و حسرتی لقب داری ہی بہ لطف تو خود را امیدوار کنم
چو حالی از من آشفٹہ بی سبب رنجید تو گر شفیع نگردی بگو چه کار کنم

دوبارہ عمر دہندم اگر بفرض محال براں سرم کہ دراں عمر این دو کار کنم
یکی اداے عبادت عمر پیشینہ دگر بہ پیش گاہی حالی اعتذار کنم
یعنی تو جو شیفتہ اور حسرتی لقب رکھتا ہے میں صرف تیری محبت اور لطف پر بھروسہ رکھتا ہوں
حالی مجھ سے خفا اور بغیر کسی وجہ کے رنجیدہ ہے اگر تو سفارش نہ کرے تو کہہ میں کیا کروں۔ اگر
دوبارہ مجھے اس دنیا میں پیدا کیا جائے تو میں صرف دو کام کروں گا ایک گذشتہ عمر کی عبادت جو میں
نے نہیں کی اور دوسرے حالی سے معذرت خواہی۔

حالی کی ملاقات شیفتہ سے دہلی میں ہوئی تھی اور پھر حالی جہانگیر آباد میں جو شیفتہ کی جاگیر
تھی سات آٹھ سال مقیم رہے۔ صالحہ عابد حسین اور مالک رام نے لکھا ہے کہ شیفتہ نے اپنے
چھوٹے بیٹے نقش بند خان کی اتالیقی کے لیے حالی کا استخدا م کیا جس کی شدت سے تردید کرتے
ہوئے ڈاکٹر خلیق انجم لکھتے ہیں:

”مالک رام صاحب نے حالی کے بارے میں شیفتہ کی جو رائے نقل کی ہے
مجھے اس کا علم نہیں کہ اس کا ماخذ کیا ہے۔ میرا ذاتی خیال ہے کہ مالک رام
صاحب کے بیان کی بنیاد حالی سے ان کی عقیدت اور حالی کے خاندان کے
لوگوں سے ان کے ذاتی تعلقات ہیں... مالک رام صاحب اور صالحہ عابد
حسین کو یہ محسوس ہوا کہ اگر حالی کو شیفتہ کا مصاحب بتایا جائے تو اردو ادب میں حالی
کی قدر و قیمت کم ہو جائے گی حالانکہ حالی یہ نہیں سوچتے تھے۔ انھوں نے خود کہا
ہے کہ وہ شیفتہ کے مصاحب تھے۔ اگر وہ شیفتہ کے چھوٹے بیٹے نقش بند یا ان
کے بچوں کے اتالیق ہوتے تو اس کا ذکر ضرور کرتے۔ شیفتہ کا مصاحب ہونا
حالی کے لیے نہیں مالک رام اور صالحہ عابد حسین کے لیے شرم کی بات تھی۔“

راقم کی نظر میں مصاحب ہونا یا اتالیق ہونا شخصیت کے علم و فضل اور عمر کی نسبت سے ہوتا ہے۔
حالی سات آٹھ سال جہانگیر آباد میں ہاتھ پر ہاتھ دھرے بیٹھے نہ تھے۔ مصاحبت ان دنوں کچھ
شام کے گھنٹوں پر مبنی تھی۔ یہ سچ ہے کہ حالی اپنی کہانی میں سات آٹھ جملوں میں شیفتہ کی
مصاحبت کی سات آٹھ سالہ مصروفیات کو مکمل اور مستند طور پر بیان نہیں کر سکتے تھے ان دنوں کی

گزارشات کو گھر کے افراد ہی بہتر بتائیں گے۔ صالحہ نے اپنے والدین سے جو سنا ہے ہم کو اسے صحیح ماننا پڑے گا جب تک کہ کسی مستند حوالے سے اس کی تردید کی جاسکے۔ حالی بچپن سے ہی تعلیم کے شیدا تھے وہ ایک عمدہ معلم بھی تھے اور انھوں نے ساری عمر تعلیم اور علم کے فراہم کرنے میں صرف کردی یہ تو شیفتہ کے لیے مایہ افتخار ہے کہ حالی جیسا عمدہ انسان ان کی صحبت میں رہا اور شیفتہ کے بچوں کے لیے باعث فخر کہ حالی ان کے اتالیق رہے۔

اس میں کوئی شک نہیں کہ شیفتہ کی صحبت نے حالی کی فکری اور شعری جہتوں کو مہیز کیا۔ ان کی فکر سے مولویت کم کی اور وسعت نظری سے ہمکنار کیا۔ حالی مالی لحاظ سے آسودہ خیال رہے چنانچہ ان کے انتقال کے بعد پھر روزگار کی تلاش میں لاہور میں پناہ لی۔ شیفتہ ہی کے ذریعے غالب کے قریب پہنچے اور غالب کی مصاحبت اور استادی کے فیض سے مستفید ہوئے۔ غدر کے زمانے اور اس کے بعد بھی جہانگیر آباد نسبتاً ایک ایسا مقام تھا جہاں حالی اپنے فن اور شخصیت کو سنوار رہے تھے۔ کیا خوب ہوتا کہ حالی یادگار شیفتہ لکھ دیتے تاکہ ہمیں ان مسئلوں میں الجھنے کی ضرورت نہ ہوتی۔

اے بسا آرزو کہ خاک شد

ایک کامیاب شخص آرزوؤں اور جستجوؤں کا پتلا ہے۔ غالب نے کہا تھا۔ ہزاروں خواہشیں ایسی کہ ہر خواہش پہ دم نکلے بہت نکلے مرے ارمان مگر پھر بھی کم نکلے حالی نے اپنی 77 سالہ زندگی میں بہت سے مثبت کام کیے اور بہت سے کام گردشِ دوراں سے نہ ہو سکے۔ اس تحریر میں ہم ان خوابوں کو جو شرمندہ تعبیر نہ ہوئے بیان کریں گے۔

☆ حالی چاہتے تھے دہلی میں ایک بڑا مطبع جاری کریں جس میں عمدہ مصنفوں کی کتابوں کو شائع کیا جائے، قدما کی عربی اور فارسی تصنیفات جو شائع نہیں ہوئیں نہایت حسن اہتمام کے ساتھ چھپوایا جائے اور ایک ماہانہ رسالہ بھی اجرا کریں جس میں ہندوستانیوں کو یورپ کی ترقیات کی طرف مائل کریں۔ یہ آرزو پوری نہ ہو سکی کیونکہ اس عمدہ کام کے لیے سرمایے کی ضرورت تھی جو حالی کے پاس نہ تھا۔

☆ اردو زبان کی تذکیر و تانیث کے اصول مرتب کر کے ایک کتاب لکھنے کا خیال پورا نہ ہو سکا۔
☆ عمدہ ناول اور شاہکار ڈرامے جو دوسری زبانوں میں ہیں، ان کو اردو میں ترجمہ کرنا اور کروانا چاہتے تھے جو نہ کر سکے۔

☆ مولانا حالی نے ایک آل نامہ لکھنا شروع کیا تھا جو مزاح کا ایک عجیب و غریب اور دلچسپ نمونہ تھا۔ اس میں ہر مذہب اور فرقے کے تعصب، تنگ نظری، حماقت، جہالت، خود غرضی وغیرہ پر چوٹ کی گئی ہے۔ مکتوبات حالی میں ہمیں اس کے چند لفظ ملے ہیں جو یہاں درج کیے جاتے ہیں۔

معنی

لفظ

اعلان جنگ	المذہب
تقلید آبا و اجداد	الدين
قسمے از جہل مرکب	العلم
آزمائش لیاقت ممتحان	الامتحان
کارخانہ کلرک سازی	اليونيورسٹی
چوں مارگزیدہ از ریسماں ترسندگان	المسلماناں ہند
آں کہ از ریاست بے خبر باشد	الرئيس
آں کہ تہیدست و قرضدار باشد	الامير
آں کہ مسلمانان را از دائرہ اسلام خارج می کرده باشد	المولوی
آں کہ در تفریق بین المسلمین خطانہ کند	الواعظ
بہانہ آدم کشی	الاشکار

افسوس ہے کہ مکمل نہ ہو سکا ورنہ اپنے طرز کی لاجواب طنزیہ چیز ہوتا۔

☆ حالی عورتوں کی تعلیم و تربیت پر بڑی توجہ دیتے تھے۔ اسی لیے انھوں نے پانی پت میں اپنے خاندان اور ہمسائے کی لڑکیوں کے لیے ایک مکتب کھولا لیکن بہت جلد استانی کے نہ ہونے کی وجہ سے یہ مکتب بند ہو گیا۔
☆ حالی باقاعدہ طور پر ایک ہائی اسکول کھولنا چاہتے تھے۔ چنانچہ 1901 میں جب ملکہ وکٹوریہ کا انتقال ہوا تو ان کی یادبود میں ایک ادارہ قائم کیا گیا جس میں حالی نے ایک اسکول قائم کرنے کی تجویز کو منظور کروا کر چندہ جمع کرنے کا کام شروع کیا لیکن بد قسمتی سے تین ہزار روپے جمع کر سکے۔

چنانچہ یہ رقم ایک ہائی اسکول کے لیے بہت کم تھی اس لیے اس رقم سے حالی نے ملکہ وکٹوریہ لائبریری قائم کی جو 1947 کے فسادات میں ختم ہو گئی۔ حالی اسکول کا خواب حالی کے چھوٹے بیٹے سجاد حسین نے پورا کیا اور حالی اسکول قائم ہوا اور اس اسکول نے ترقی بھی کی لیکن افسوس کہ یہ اسکول بھی 1947 کے بلوے میں ختم ہو گیا۔

☆ حالی کی بڑی خواہش تھی کہ اردو زبان میں اعلیٰ درجے کے ناول خصوصاً ڈرامے لکھے جائیں۔ ان کا جی چاہتا تھا کہ خود کوئی ڈرامہ لکھیں لیکن اسٹیج سے واقف نہ ہونے اور کوئی عمدہ نمونہ سامنے نہ ہونے کی وجہ سے مجبور تھے۔

حالی کی نایاب کتب

حالی کی تمام تر تصانیف شائع ہو چکی ہیں۔ خود حالی نے انھیں مرتب اور شائع کیا۔ حالی کے بعد حالی کے چھوٹے بیٹے خواجہ سجاد حسین اور حالی کے نواسے خواجہ فرزند علی نے حالی پر لیس سے سلسلہ وار ایک ہی تقطیع کی صورت میں کتابیں شائع کیں لیکن ان تمام کاموں کے باوجود حالی کی بعض کتابیں نہیں ملتیں جن کی فہرست ذیل میں دی جاتی ہے۔

☆ پادری عماد الدین کی کتاب 'تاریخ محمدی' اسلام اور پیغمبر اسلام پر شدید اعتراضات کیے گئے تھے حالی نے اس کے جواب میں ایک اور کتاب 1870 میں شائع کی تھی جس کا عنوان 'تاریخ محمدی پر منصفانہ رائے' تھا۔ اس کتاب کا کوئی نسخہ نہیں ملتا۔

☆ 1871 میں اصول فارسی کا ایک حصہ مکمل کیا مگر اس کا بھی سراغ نہیں ملتا۔

☆ 1872 میں شواہد الالہام رسالہ لکھا اس میں نبوت اور الہام کو موثر انداز میں پیش کیا گیا تھا جو اب موجود نہیں۔

☆ حکیم ناصر خسرو کا سفر نامہ جو فارسی میں تھا اس کو حالی نے مرتب کیا اور اس ڈیڑھ سو صفحات کے سفر نامہ میں تقریباً چالیس صفحات مفصل فارسی میں زندگی نامہ بھی پیش کیا۔

ناصر خسرو علوی جو گیارہویں صدی عیسوی کے شاعر تھے جنھوں نے سات سال تک ایشیا کے مختلف ملکوں کا دورہ کر کے سفر نامے میں اپنے مشاہدات، حالات اور تجربات مفصل طور پر فارسی میں لکھے تھے اس کا مخطوطہ نواب ضیاء الدین احمد خان نیر خشاں کے کتب خانے میں تھا۔ حالی نے اس میں ناصر خسرو کے حالات فارسی میں جمع کر کے 1882 میں شائع کیا۔ یہ سفر نامہ بھی اب نایاب ہے۔

بیماریاں

حالی جوانی سے کئی امراض سے دوچار تھے اس کی وجوہات ان کی صحت کی دیکھ بھال سے غفلت، ورزش وغیرہ سے دوری اور پان تمباکو اور حقے کا استعمال تھا۔ چونکہ طبیعت میں اعتدال تھا اس لیے ان تمام مسائل کے باوجود اپنے زمانے اور مقام کے لحاظ سے اچھی عمر بسر کی۔

☆ جوانی میں اسہال نے بہت کمزور کر دیا تھا۔ اسی زمانے سے انھیں بواسیر کی بھی شکایت تھی۔

☆ نزلہ، کھانسی، دمہ اور سانس کی تنگی شاید تمباکو اور حقے کے استعمال کے باعث بروز کاٹس کے سبب ہو۔ حالی کے داہنے بازو میں درد و سوزش کی وجہ سے پلاسٹر وغیرہ بھی لگایا گیا تھا۔

☆ سوزش سینہ اور درد معدہ قلب کی وجہ سے ہو سکتا تھا۔

☆ دانٹوں کی تکلیف، مسوڑوں میں سوجن وغیرہ دانٹوں کی حفاظت سے غفلت اور پان وغیرہ کے باعث تھی۔

☆ کم خونی بے وجہ فصد کھولنے کے باعث تھی۔

☆ سانس کی تنگی قلب کی نارسائی، کم خونی اور دمے کے باعث تھی۔

☆ نیند کا کم ہونا دماغی Stress یا کم قوتی کا سبب ہو سکتی ہے۔

☆ حالی کی بینائی میں کمی رعشہ بھی اعصاب کی کمزوری کی وجہ سے پیدا ہو گیا تھا۔ کم بینائی موتیا اترنے یا Catract کے باعث تھی۔ چنانچہ انھوں نے دو مرحلوں میں پٹیالہ اور لکھنؤ کے سرجنوں سے عمل جراحی کروا کر عینک کے استعمال سے کسی حد تک اپنی بینائی کو برقرار رکھا جس کے سبب وہ اپنی تصنیف و تالیف کے علاوہ روزمرہ کے کام مکتوب نگاری وغیرہ خود انجام دیتے تھے۔

حالی نے اپنے خطوں میں اپنی صحت سے غفلت اور بیماریوں کا ذکر کیا ہے۔ حالی کی طبیعت میں جو کسی کام کرنے کی سچی لگن تھی وہ انھیں ان تمام مشکلات اور بیماریوں کے باوجود اس کام کو بدرجہٴ احسن انجام دینے میں مددگار ثابت ہوئی۔

مرض الموت

مولانا اسماعیل پانی پتی، خواجہ عبدالحمید اور صالحہ عابد حسین کی تحریروں سے حالی کے آخری زمانے کے حالات سے واقفیت ہوتی ہے۔ آخری وقت حالی اپنے اطراف اور ماحول سے

واقف تھے۔ کوئی بات کرتا تو سمجھ جاتے تھے اور چہرے پر مسکراہٹ پھیل جاتی جو بعد میں بے بسی میں تبدیل ہو جاتی کیونکہ جواب نہیں دے سکتے تھے۔ بعض اوقات ایک دو لفظ کہہ لیتے۔ یہ تمام علامتیں شدید دماغی Depression اور Dementia کی ہو سکتی ہیں جو روز بروز بد سے بدتر ہوتی گئیں اور آخر کار 31 دسمبر 1914 رات کے 1 بجے حالی اس دنیائے فانی سے کوچ کر گئے۔

تجہیز و تکفین

انتقال کے بارہ گھنٹے بعد یعنی یکم جنوری 2 بجے دن حالی کو حضرت شاہ شرف الدین بوعلی قلندر کی درگاہ میں مدفون کر دیا گیا۔ صالحہ عابدہ حسین لکھتی ہیں: ”جب حالی کی وفات ہوئی تو شاید پہلی مرتبہ پانی پت میں شیعوں اور سنیوں دونوں نے ایک ہی شخص کی نماز جنازہ پڑھی اور اس کے بعد یہی واقعہ مولانا حالی کی پوتی کی وفات پر ہوا جو اپنے دادا کی طرح بے تعصبی اور عالی ظرفی میں ضرب المثل تھیں۔ حالی کے لوح مزار پر علامہ اقبال کا فارسی شعر کندہ ہے۔

طوافِ مرقدِ حالی سزد اربابِ معنی را نوائے او بجان ہا گند شوری کہ من دارم
یعنی حالی کی قبر کا طواف اہل فہم کو چتا ہے کیونکہ ان کے کلام کی آواز لوگوں کی زندگی میں انقلاب پیا کر دیتی ہے جس سے میں واقف ہوں۔

راقم نے اس پورے قطعہ کو جو اقبال نے حالی کی سوسالہ سالگرہ کے موقع پر پانی پت میں پڑھا تھا ایک جداگانہ مضمون میں ترجمہ کے ساتھ پیش کیا ہے تاکہ حالی سے اقبال کی عقیدت ظاہر ہو جائے۔ اقبال نے حالی کی موت کے مضمون کو بھی باغِ دراکا جز قرار دیا ان کی نظم حالی و شبلی میں لکھتے ہیں۔ شبلی کو رو رہے تھے ابھی اہل گل ستاں حالی بھی ہو گیا سوئے فردوس رہ نور
ملک بھر میں حالی کے انتقال پر جلسے، مجالس منعقد کیے گئے۔ کئی نامور اشخاص نے منظوم اور نثری خراج عقیدت پیش کیا۔ بعض عمدہ قطعہ، تاریخ وفات بطور نمونہ یہاں درج کی جاتی ہیں۔
حامد حسن قادری نے ہجری اور عیسوی میں وفات کی تاریخیں نکالیں۔

تاریخ از کلام پاک

1333 ہجری

فبشرہ بمغفرۃ

1914 عیسوی

حالی کی فاتحہ خوانی چہلم 21 فروری 1915 کو پانی پت میں شاندار پیمانے پر منائی گئی جس میں ملک بھر کے مشاہیر شریک ہوئے اور یہ طے پایا کہ حالی کی یاد میں ہائی اسکول قائم کیا جائے۔

منظوم کلام

جدول اشعار حالی

شمارہ	عنوان	تعداد	زبان	بیئت	تعداد شعر
1	قطعات اردو	67	اردو	قطعہ	470
2	قطعات اردو	161	اردو	رباعی	322
3	غزلیات اردو	123	اردو	غزل	1261
4	قصائد اردو	8	اردو	قصیدہ	326
5	منظومات سپاس مدح دعائیہ اردو	19	اردو	قطعہ	320
6	شخصی مراثری اردو	7	اردو	متفرق بیئت	381
7	نظمیں اردو	33	اردو	قطعہ/مثنوی/متفرق	3295
8	بچوں کی نظمیں اردو	14	اردو	متفرق بیئت	367
9	مسدس مع ضمیمہ اردو	1	اردو	مسدس	1374
10	قطعات تاریخ اردو	8	اردو	قطعہ	38
11	تراجم اردو	4	اردو	متفرق بیئت	263
12	متفرقات اردو		اردو	متفرق بیئت	103
13	اشعار فارسی		فارسی	متفرق بیئت	687
14	اشعار عربی		عربی	متفرق بیئت	115

تعداد کل اردو اشعار: 8518

تعداد کل فارسی اشعار: 687

تعداد کل عربی اشعار: 115

تعداد کل اشعار مطبوعہ: 9320

سید تقی عابدی

حواشی

شجرہ	i
* آندھی میں چراغ: خواجہ غلام السیدین	1
* 'یادگار حالی: صالحہ عابد حسین، مطبوعہ فروری 1975، کوہ نور پرنٹنگ پریس	
* Hali Musaddas By Syeda Saiyadain, Published Harper Collin, India	
مولانا حالی کی حیات اور شخصیت	ii
یادگار حالی: صالحہ عابد حسین، کوہ نور پرنٹنگ پریس، فروری 1975، ص 29	2
ایضاً، ص 56	3
ایضاً، ص 56	4
ایضاً، ص 55	5
ایضاً، ص 57	6
ایضاً، ص 57	7
ایضاً، ص 58	8
ایضاً، ص 58	9
ایضاً، ص 106	10
ایضاً	11
ایضاً	12
ایضاً، ص 109	13
ایضاً، ص 110	14
چند ہم عصر: مولوی عبدالحق، 1991	15
کلیات حالی، بک کارنز، جہلم، ص 112	16
الطاف حسین حالی: مضمون الطاف حسین حالی کے سوانح: خلیق انجم، فریز پرنٹنگ پریس، 2002، ص 93	17
ایضاً، ص 92	18

- 19 کلیاتِ حالی، مضمونِ 'حالی کی کہانی' کی زبانی، یک کارنز جہلم، 2015ء، ص 56
- 20 چندہ معصر: مولوی عبدالحق، انجمن ترقی اردو (ہند)، دہلی 1991ء، ص 117
- 21 الطاف حسین حالی، مضمونِ 'حالی کے سوانح': خلیق انجم، غالب انسٹی ٹیوٹ، 2002ء، ص 75

اخلاقی درسی اور مناظراتی نظمیں

حالی کی نظمیں

اردو کے ادیبوں، مورخوں، شاعروں، محققوں اور ناقدوں کا یہ بھی عجیب مزاج اور طریقہ کار ہے کہ بغیر صحیح تحقیق اور ادبی چھان بین کے ہر مثبت اور منفی مسئلہ کو کسی ممدوح یا مطعون کے نامہ اعمال میں لکھ دیتے ہیں جو عموماً کسی معروف و مشہور شخص کی تحریر یا تقریر کا حصہ ہوتا ہے۔ تحقیق اور تنقید کا ایک اہم عمل حق دار کو اس کا حق دینا بھی ہے۔ حالی کی شاعری اور نظریہ شاعری کی تبدیلی اور شعری اور نثری انقلاب جس کی عمدہ مثالیں ان کی نظمیں بالخصوص مسدس مدو جزر اسلام اور مقدمہ شعر و شاعری کے ہمراہ سوانح نگاری کے نمونے حیات سعدی، یادگار غالب اور حیات جاوید ہیں وہ سب صرف اور صرف سرسید کی علی گڑھ ادبی تحریک کا نتیجہ بتانے کی کوشش کی گئی ہے۔ اس میں کوئی شک نہیں کہ مسدس حالی سرسید کی تحریک پر تصنیف ہوئی جس کا ذکر خود حالی نے کیا لیکن اس طرح کی نظم لکھنے کی مشق اور ایسی پر خلوص جذباتی سچی پر جوش نظم جس میں سماجی اخلاقی اقتصادی اور تہذیبی حقیقتوں کا سلیس اور واضح ذکر ہوتا کہ عامی سے عالم تک اس سے فائدہ اٹھاسکیں صرف سرسید کی ایک ملاقات کا نتیجہ نہ تھا بلکہ ایک طرف حالی کے دل کے الاؤ میں یہ خیالات پک رہے تھے تو دوسری طرف انجمن پنجاب کی تحریک کے منعقدہ مشاعرے میں اس کی مشق جاری تھی۔ دلی کی بضاعت لٹنے کے بعد اردو شعر و ادب کا جو قافلہ لاہور پہنچ کر شمع اردو کی لو

کو اونچا کیا اس کے سرخیل محمد حسین آزاد تھے ان کے ساتھ قافلے میں آہستہ آہستہ شامل ہونے والوں میں مولوی کریم الدین، سید احمد بلوی، پنڈت من پھول پیارے لال آشوب، الطاف حسین حالی اور درگاہ پرشاد نادر شامل تھے۔ لاہور گورنمنٹ کالج کے پرنسپل ڈاکٹر لائٹ نے انجمن پنجاب کی بنیاد ڈالی اور محمد حسین آزاد نے اسے ایک فعال تحریک میں تبدیل کیا جس کا مقصد سیاسی نہیں بلکہ خالص ادبی سماجی، اخلاقی اور اقتصادی تھا تا کہ برصغیر کے لوگوں کی اصلاح ہو سکے۔ آزاد کے ذہن میں 1867 سے ہی اردو شعر و ادب کی پاک سازی کا رجحان تھا چنانچہ غزل کے بے رمت عشقیہ شعروں پر سردھننے کے بجائے نیچر کے موضوعات کو مشاعروں کا مضمون بنایا گیا۔ پنڈت کینی لکھتے ہیں:

”مولانا آزاد کو 1874 سے بہت برس پہلے اردو کی تجدید اور اصلاح کا خیال

پیدا ہوا تھا۔ تاریخی ثبوت ہمیں 1867 تک پہنچاتا ہے۔ چنانچہ اگست 1867 کے ایک جلسے میں آپ نے نظم اور کلام موزوں کے باب میں خیالات پرایک مفصل تقریر فرمائی۔“ شاید یہی جدید فکر نے برصغیر کے شعرا کو متحرک کیا جس کا نتیجہ ہم دیکھتے ہیں کہ اسی زمانے میں اسماعیل میرٹھی نے انگریزی کی چار نظموں کے منظوم ترجمے کیے جو کامیاب رہے۔

سرسید 1869 میں انگلینڈ گئے اور پھر آنے کے بعد سائٹنگ سوسائٹی، مدرسہ دارالعلوم اور تہذیب الاخلاق رسالے کا اجرا کیا جس میں وہ آزاد کی جدید نیچر کی شاعری کا ذکر کر کے اس پیغام کو اپنی تحریک کا حصہ بناتے ہیں۔ سرسید نے علی گڑھ گزٹ میں لکھا: ”اہل پنجاب کی کوششوں سے ہماری شاعری سے عیوب دور ہو رہے ہیں سال گزشتہ کا وہ پہلا مشاعرہ ہماری زبان کی تاریخ میں یادگار رہے گا جب لاہور میں فطری شاعری کی قلم لگائی تھی۔“¹

محمد حسین آزاد کی ایما پر ڈاکٹر ہال رائیڈ کی کوششوں سے 1874 اور 1875 میں دس مشاعرے سکھشا سبھا ہال لاہور میں منعقد کیے گئے۔ ان مشاعروں میں جن موضوعات پر نظمیں پڑھی گئیں ان میں برسات، زمستان، امید، حب وطن، امن، انصاف، مروت، قناعت، تہذیب اور اخلاق شامل تھے۔ ان مشاعروں میں پندرہ بیس شاعر شرکت کرتے تھے۔ محمد حسین آزاد ہر

مشاعرے کی روح رواں تھے۔ حالی نے صرف چار مشاعروں میں شرکت کی جو 1874ء میں، اگست، ستمبر اور نومبر کو برسات، امید، حب وطن اور انصاف کے موضوعات پر برگزار ہوئے۔ مشاعرے میں جو شعرا شریک ہوئے ان میں سوائے حالی اور آزاد کے کوئی بڑا اور نامور شاعر نہ تھا۔ ان مشاعروں سے متاثر ہو کر انگریز حکام نے نظم کو نصاب میں شامل کیا۔ محمد حسین آزاد کے خیالات ’آفتاب پنجاب‘ کے ذریعے اردو شعرا کو متاثر کرنے لگے ادھر تہذیب الاخلاق نے نئی نسل کو ہموار کیا۔ ڈاکٹر انور سدید نے سچ کہا ہے:

”لاہور کے مشاعروں نے حالی کا ادبی مزاج بدلنے میں اتنا اہم کردار ادا کیا کہ وہ بالآخر ’مسدس مدو جزا اسلام‘ جیسی مربوط، اور اثر انگیز طویل نظم لکھنے پر قادر ہو گئے۔ حالی مشاعرہ انجمن کے کامیاب اور مقبول شعرا میں سے تھے۔ تاہم ان کی شاعری کا جدید انداز دلی کو مراجعت کے بعد نسبتاً زیادہ کھل کر سامنے آیا اور انھوں نے مستقبل کے ادبی منظر کو متاثر کیا۔ چنانچہ نظم جدید کو مقبول بنانے کا سہرا ان کے سر بھی بندھتا ہے۔ بلاشبہ حالی اس اعزاز کے پورے حق دار ہیں تاہم انجمن پنجاب کی تحریک میں اولیت اور فوقیت کا جو بلند مقام آزاد کو حاصل ہے وہ صرف انھیں کو بجا ہے تحریک انجمن پنجاب اپنے عہد کی ایک فعال سماجی اور ادبی تحریک تھی۔ مشاعرہ انجمن نے اردو نظم میں انقلاب پیا کرنے اور شاعری کو فطرت اور صداقت کے قریب تر لانے میں قابل قدر خدمات سر انجام دیں۔“

حالی معترف ہیں کہ انھوں نے ابتدائی تعلیم قدامت پرست اساتذہ کی نگرانی میں حاصل کی۔ جب آزاد لاہور میں اردو شاعری میں انقلاب لانے کے لیے انجمن پنجاب کی تحریک کو فروغ دے رہے تھے تو حالی عیسائی مبلغ پادری عماد الدین کے ساتھ مناظروں میں اچھے ہوئے تھے اور ہدایت المسلمین کے جواب میں ’تزیاق مسموم‘ لکھ رہے تھے۔ اس میں کوئی شک نہیں کہ شیفتہ کی صحبت نے ان کے خیالات کو منقلب کرنا شروع کر دیا تھا اور انھیں بے جا مبالغہ آرائی سے نفرت ہو گئی تھی تاہم جدید تصورات سے ان کا اولین سابقہ لاہور میں ہوا اور انجمن پنجاب

نے مشاعرہ جاری کیا تو حالی نے نہ صرف اس میں شرکت کی بلکہ چار مثنویاں بھی لکھیں اور بیروی مغرب کی طرف مائل ہو گئے۔

ہو چکے حالی غزل خوانی کے دن راگنی بے وقت کی اب گائیں کیا
حالی اب آؤ بیروی مغرب کریں بس اقتدائے مصحفی و میر ہو چکی

چنانچہ اسی لیے حالی نے جب آزاد کی آب حیات پر اعتراضات ہونے لگے تو آب حیات کی تائید اور آزاد کے خیالات کی حامی بھری۔ حالی آزاد کی بہت عزت کرتے تھے۔ شبلی بھی آزاد کے رطب اللسان تھے۔ مولوی عبدالحق کا ’ہم عصر‘ میں آزاد کو حالی کا حاسد بتانا اور حالی کی تعریف نہ کرنے کا الزام دھرنا سوت کارنگ نہیں بلکہ جھلمل میں ٹاٹ کا پیوند معلوم ہوتا ہے۔ جب تک آزاد ذہنی اعتبار سے تندرست رہے ہر اردو خدمت گزار کے مدح خواں رہے۔

حالی نہ صرف آزاد کی آب حیات کے دل دادہ تھے بلکہ ان کی دیگر تصانیف کے عاشق تھے اور جدید خیالات کے مقلد۔ ایک تخلیقی ذہن کے ساتھ ایک سلجھا ہوا تنقیدی رویہ بھی رکھتے تھے۔ اردو نظم نگاری کے بانی نہ حالی تھے اور نہ آزاد اردو کا سب سے پہلا صاحب دیوان شاعر محمد قلی قطب شاہ کے دیوان میں موضوعات پر کئی نظمیں ملتی ہیں اسی طرح نظیر اکبر آبادی نے بھی نظموں میں جان ڈالی ہے۔ یہ سچ ہے کہ آزاد نے سب سے پہلے نظم معرّی اپنے دیوان میں شامل کی جس میں ردیف اور قوافی کو ترک کیا ہے۔

مقدمہ شعر و شاعری سے 20 سال پہلے آزاد نے جو نیچرل شاعری پر لیکچر دیا اس کے اقتباسات کو مقدمہ کے متن سے ملا کر دیکھیں تو معلوم ہوگا کہ یہ نقوش حالی کے ذہن میں پختہ تجربوں کی طرح محفوظ تھے۔ آزاد کہتے ہیں:

”اے گلشن فصاحت کے باغبانوں! فصاحت اسے نہیں کہتے کہ مبالغے اور بلند پروازی کے بازوؤں سے اڑے۔ قافیوں کے پروں سے فر فر کرتے گئے۔ لفاظی اور شوکت الفاظ کے زور سے آسمان پر چڑھتے گئے اور استعاروں کی تہہ میں ڈوب کر غائب ہو گئے۔ فصاحت کے معنی یہ ہیں کہ خوشی یا غم، کسی شے پر رغبت یا اس سے نفرت، کسی شے سے خوف یا خطر یا کسی شے پر قہر یا غضب،

غرض جو خیال ہمارے دل میں ہو اس کے بیان سے وہی اثر، وہی جذبہ، وہی جوش
سننے والوں کے دلوں پر چھا جائے۔ جو اصل کے مشاہدے سے ہوتا۔ بے شک
مبالغے کا زور، تشبیہ اور استعارے کا نمک، زبان میں لطف اور ایک طرح کی تاثیر
پیدا کرتا ہے۔ لیکن نمک اتنا ہی چاہیے کہ جتنا نمک۔ نہ کہ تمام کھانا نمک.....۔“
”..... ہمیں چاہیے کہ اپنی ضرورت کے بموجب استعارہ اور تشبیہ اور اضافتوں
کے اختصار فارسی سے لیں۔ سادگی اور اظہار اصلیت کو بھاشا سے سیکھیں، لیکن
پھر بھی قناعت جائز نہیں۔ کیونکہ اب رنگ زمانے کا کچھ اور ہے۔ ذرا آنکھیں کھولیں
گے تو دیکھیں گے فصاحت اور بلاغت کا عجائب خانہ کھلا ہے۔ جس میں یورپ
کی زبانیں اپنی اپنی تصانیف کے گلدستے، ہار، طرے ہاتھوں میں لیے حاضر
ہیں اور بے چاری نظم خالی ہاتھ الگ کھڑی منہ دیکھ رہی ہے لیکن اب وہ بھی منتظر
کھڑی ہے کہ کوئی صاحب ہمت ہو جو میرا ہاتھ پکڑ کر آگے بڑھائے۔“
”نئے انداز کے خلعت و زیور جو آج کے مناسب حال ہیں انگریزی صندوقوں

میں بند پڑے ہیں۔“

اردو موضوعاتی نظم کا بانی کوئی بھی ہو ہمیں اس سے سروکار نہیں مگر ہم اتنا جانتے ہیں جس
شاعر نے سب سے پہلے نظم جدید کو مقبول اور معروف کیا وہ صرف الطاف حسین حالی تھے۔ حالی کا
کمال یہ بھی تھا کہ وہ مغربی طرز کی شاعری کرتے ہوئے بھی مشرقی مثبت قدروں کے محافظ تھے۔
انجمن پنجاب کے مناظموں میں آزاد اور حالی کے علاوہ اشرف بیگ اشرف، الہی بخش رفیق، انور
حسین ہما، محمد مقرب علی، قادر بخش، ولی دہلوی، علاء الدین محمد اور دیگر مقامی شعرا شرکت کرتے
تھے۔ اگرچہ آزاد کی نظمیں طولانی اور زبان و اسلوب سے استادانہ رنگ رکھتی تھیں لیکن حالی کی نظمیں
جو مثنوی کی ہیئت میں سادگی اور سلاست سے بھری رہتیں گلدستہ شعر کا گل سرسبد قرار پائیں۔
چنانچہ لاہور کی ان نظموں کی شہرت برصغیر میں ہونے لگی۔ سرسید نے جو آگے چل کر حالی سے مسدس
لکھوایا وہ انہی نظموں کی کشش اور قدرت سے مرعوب ہو کر کہا تھا۔ سرسید حالی کی ان نظموں پر جو
مثنویوں کی ہیئت میں پیش ہوئی تھیں ریویو کرتے ہوئے تہذیب الاخلاق 1992 ہجری میں لکھتے ہیں:

”مولوی خواجہ الطاف حسین..... کی مثنویوں نے تو ہمارے دلوں کے حال کو بدل دیا ہے ان کی مثنوی حب الوطن اور مثنوی ’مناظرہ رحم و انصاف‘ جو پنجابی اخبار میں چھپی ہے درحقیقت ہمارے علم و ادب کا ایک کارنامہ ہے۔ ان کی سادگی الفاظ، صفائی بیان، عمدگی خیال ہمارے دلوں کو بے اختیار کھینچتی ہے۔ وہ مثنویاں آب زلال سے زیادہ خوش گوار ہیں۔ بیان میں، زبان میں، آمد میں، الفاظ کی ترکیب میں سادگی و صفائی میں کیسی عمدہ ہیں کہ دل میں بیٹھی جاتی ہیں۔“⁴⁷

ہم اس تحریر میں کچھ منتخب نظموں پر مختصر اور اجمالی تبصرہ کریں گے۔

ان نظموں کو ہم نے باب ہشتم کی اخلاقی درسی اور مناظراتی نظموں باب نہم کی حقوق زنان اور ہمدردی نسواں کی نظموں باب دہم کی قومی اور ملی نظموں اور باب یازدہم کی تعلیمی اور اصلاحی نظموں سے انتخاب کیا ہے۔

چپ کی داد تصنیف: 1905 ہیئت: ترکیب بند تعداد شعر: 47

یہ نظم رسالہ خاتون میں دسمبر 1905، مخزن میں فروری 1906 کو شائع ہوئی۔ حالی نے حیدرآباد دکن کے جلسہ عام میں اسے جون 1906 میں پڑھا۔

یہ نظم مناجات بیوہ کے تقریباً بیس سال بعد لکھی گئی۔ اس نظم میں حالی نے عورتوں کی عظمت اور سماج اور مذہب میں ان کا مقام دکھایا ہے۔ ان کی وجہ سے اولاد کی پرورش اور انسانی قدروں کی نمود بتائی ہے پھر ان پر جو مظالم ہوئے جو حق تلفی ہر دور میں ہوئی اس کی طرف بڑے درد بھرے لہجہ میں گزارش کی۔ آخر میں ملکہ بھوپال سلطان جہاں بیگم کی مدد اور سرپرستی سے کئی مقامات پر خواتین کے حق میں مثبت کاموں کی نشان دہی کی۔ نظم یوں شروع ہوتی ہے۔

اے ماؤں بہنوں بیٹیوں دنیا کی زینت تم سے ہے

ملکوں کی بہتی ہوتی تو موموں کی عزت تم سے ہے

فطرت تمھاری ہے حیا طینت میں ہے مہر و وفا

گھٹی میں ہے صبر و رضا انساں عبارت تم سے ہے

دنیا کی تاریخ اور خاص طور پر عرب اور برصغیر میں عورتوں پر جو ظلم ہوئے یعنی لڑکی کی

پیدائش کو ذلت جان کر اسے زندہ دفن کیا گیا۔ بیوہ عورت کی زندگی کو ایک گناہ اور جرم سمجھ کر اسے مردہ شوہر کے ساتھ زندہ جلایا گیا۔ بہت کم سنی میں بلوغ سے بھی پہلے شادی کے رشتے میں قید کر دیا گیا اور اگر وہ بیوہ ہو جائے تو اسے دوسری شادی کا حق نہیں دیا گیا۔ عورت ذات کے لیے تعلیم اور ہنر بے کار تصور کیے گئے چنانچہ صرف علم و ہنر مردوں کے لیے مخصوص سمجھا گیا۔ ان تمام عورتوں پر ہوئے مظالم اور نا انصافیوں کو اس نظم میں حالی نے بیان کیا۔

گاڑی گئیں تم مدتوں مٹی میں جیتی جاگتی حامی تمہارا تھا مگر کوئی نہ جز ذاتِ خدا
زندہ سدا جلتی رہیں تم مردہ خاوندوں کے ساتھ اور چین سے عالم رہا یہ سب تماشے دیکھتا
بیابانی گئیں اس وقت تم، جب بیابان سے واقف نہ تھیں جو عمر بھر کا عہد تھا وہ کچے دھاگے سے بندھا
بیابان تھیں ماں باپ نے اے بے زبانا اس طرح جیسے کسی تقصیر پر مجرم کو دیتے ہیں سزا
گزری اُمید و بیم میں جب تک رہا باقی سہاگ بیوہ ہوئیں تو عمر بھر پھر چین قسمت میں نہ تھا
جب تک جیو تم علم و دانش سے رہو محروم یاں آئی ہو جیسی بے خبر ویسی ہی جاؤ بے خبر
جو علم مردوں کے لیے سمجھا گیا اب حیات ٹھہرا تمہارے حق میں وہ زہر ہلاہل سر بسر

چنانچہ عورتوں کے صبر اور حوصلوں نے مردوں کو متوجہ کیا اور اس طرح ان نا انصافیوں کو دور کرنے کی کوشش ہوئی۔ سنی کی رسم ممنوع قرار دی گئی۔ بچپن کی شادیوں پر پابندی لگائی گئی۔ عورتوں کے حقوق کے لیے قوانین بنائے گئے۔ لڑکیوں کی تعلیم کا بندوبست شروع ہوا۔ ڈاکٹر شیخ عبداللہ اور ان کے رفقا کی کوششوں سے علی گڑھ میں گرلز اسکول قائم ہوا۔ بھوپال کی ملکہ سلطان جہاں نے لڑکیوں کا ہاسٹل بنوایا۔ عورتوں کی علاحدہ میگزین نکلتی شروع ہوئی۔ حالی نے ان نکات کی طرف اس نظم میں اشارہ کیا ہے۔

کی تم نے اس داراخن میں جس تحمل سے گزر زیبا ہے گر کہیے تمہیں فخر بنی نوع بشر
آتا ہے وقت انصاف کا نزدیک ہے یوم الحساب دنیا کو دینا ہوگا ان حق تلفیوں کا واں جواب
آخر تمہاری چپ دلوں میں اہل دل کے چھ گئی سچ ہے کہ چپ کی داد آخر بے ملے رہتی نہیں
اے بے زبانوں کی زبانو بے بسوں کے بازوؤ تعلیم نسواں کی مہم جو تم کو اب پیش آئی ہے

یہ جیت بھی کیا کم ہے خود حق ہے تمہاری پشت پر
بھوپال کی جانب سے یہ ہاتف کی آواز آئی ہے

مناجات بیوہ تصنیف: 1884 بیئت: مثنوی تعداد شعر: 445

اس نظم میں حالی نے برصغیر کی بیوہ کے دکھ درد کے ساتھ ساتھ اس کے جذبات کی ترجمانی بھی کی ہے۔ جذبات نگاری میں گھریلو محاورات سادہ نرم اور شیریں الفاظ سے نظم کو پرنا شیر اور دل نشین بنایا گیا ہے جو پُر نم آنکھوں ہی سے پڑھی جاسکتی ہے۔ اس نظم کا ترجمہ برصغیر کی کئی زبانوں میں ہو چکا ہے۔ یہ نظم دراصل ہندوستانی زبان میں ہے اسی لیے بابائے اردو عبدالحق نے مہاتما گاندھی سے کہا تھا اگر آپ اس زبان کا نمونہ دیکھنا چاہتے ہیں جو سارے ہندوستان میں بولی اور سمجھی جاتی ہے تو حالی کی مناجات پڑھیے۔ مناجات بیوہ میں کم سن لڑکیوں کی شادیاں اور بیوہ ہونے کے بعد عمر بھر کی مصیبت اور افسردگی کا بیان ہے۔ حالی کی اس نظم کی وجہ سے کم سن لڑکیوں کی شادیاں قانونی طور پر ممنوع قرار دی گئیں۔ اس کے علاوہ بیوہ عورت کی دوسری شادی بھی قانونی طور پر قبول کی گئی۔

دوہا نے جانا نہ دلہن کو دلہن نے پہچانا نہ بچن کو
شرط سے پہلے بازی ہاری بیاہ ہوا اور رہی کنواری
ایک کو تو نے شاد کیا ہے ایک کے دل کو داغ دیا ہے
پھول کہیں کمہلائے ہوئے ہیں اور کہیں پھل آئے ہوئے ہیں
عورت ذات کا تنہا جینا ہر دم خون جگر کا پینا
گھونٹ اک ایسا مجھ کو پلا دے تیرے سوا جو سب کو بھلا دے

اس نظم کی زبان اور تاثیر پر عبدالماجد دریابادی نے سچ کہا کہ ”باتیں اتنی سچی اور روح کی گہرائیوں سے نکلی ہوئی کہ آسمان کے فرشتے بھی وجد میں آ کر رہیں۔ اگر حالی نے اس نظم کے علاوہ ایک شعر بھی نہ کہا ہوتا تو بھی دنیا و عقبی کے لیے بس تھا۔“

حالی ایک پردرد اور حساس قلب و جگر کے مالک تھے۔ انھوں نے صرف شاعری میں ان مسائل کو بیان نہیں کیا بلکہ عملاً اس پر عمل کیا۔ حالی اس زمانے میں عورتوں کے حقوق کے پاسبان اور ان کی تعلیم کے حامی تھے جب سرسید، اکبر الہ آبادی اور دوسرے افراد اسے ضروری نہیں سمجھتے تھے انھوں نے پانی پت میں اپنے گھر کے قریب لڑکیوں کا مدرسہ کھولا۔ لکھنا پڑھنا اپنی پوتی

مشائق فاطمہ کو سکھایا چنانچہ تعلیم نسواں اور حقوق زناں میں حالی برصغیر کے بنیاد گزاروں میں صف اول میں نظر آتے ہیں۔

مناجات بیوہ لکھ کر حالی نے ذیل کی سماجی اور ادبی خدمات انجام دیں:

- 1 برصغیر کے معاشرے میں رائج مضر اور نقصان رساں رسومات کا کھلے الفاظ میں انکشاف ان کی مخالفت اور ان کا علاج۔ اس قومی بیداری کی وجہ سے بچپن کی شادیوں کی روک تھام اور بیوہ کو دوسری شادی کا اختیار حاصل ہوا۔ اسی نظم سے متاثر ہو کر برصغیر کی دوسری زبانوں میں ایسی نظمیں لکھی گئیں جن کا متن مناجات بیوہ سے ملتا جلتا تھا۔
 - 2 مناجات بیوہ میں حالی نے جو ہندوستانی زبان کا نمونہ پیش کیا وہ عوام کا روزمرہ معلوم ہوتا ہے۔ مولوی عبدالحق نے اسی نظم کا ذکر کرتے ہوئے مہاتما گاندھی سے کہا تھا کہ اس نظم کی زبان عام فہم ہندوستانی زبان کا عمدہ نمونہ ہے یعنی جسے اہل زبان عامی اور عالم کے سوا غیر زبان کے افراد جو ہندوستانی سے واقف ہیں فائدہ اٹھا سکتے ہیں۔
 - 3 مناجات بیوہ سے عورتوں کے مسائل حل کرنے کے لیے کمیٹیاں بنیں، مختلف خواتین کے گروہوں نے اپنی اپنی محفلوں میں اسے پڑھا اور پڑھایا۔ اس نظم کی بدولت حقوق زناں کی پاسداری کا احساس شدید ہوا۔
 - 4 اگر اس نظم کا ادبی تنقیدی جائزہ لیں تو ہمیں اس میں کئی موضوعات کا پتا چلتا ہے جنہیں حالی نے نظم کے رشتے میں پرویا ہے۔ یہاں ایک دکھیاری دل کی فریاد جو اپنے بھاگ اور قسمت پر نالاں ہے اور قسمت بنانے والے سے گلہ بھی ہے کیوں کہ گلہ اس سے ہوتا ہے جس سے محبت اور توقع ہوتی ہے۔ علامہ اقبال کے شکوہ میں گلہ خاتم بدہن ہو کر پیش ہوا یہاں ایک ان پڑھ معمولی بیوہ کا لہجہ اس طور ہوا
- تو ہے ٹھکانہ مسکینوں کا تو ہے سہارا غمگینوں کا
تو ہے اکیلوں کا رکھوالا تو ہے اندھیرے گھر کا اجالا
تو ہی دلوں میں آگ لگا دے تو ہی دلوں کی لگی بجھائے
چمکارے چمکار کے مارے مارے پھر چمکارے

حالی کی اس نظم میں عبد اور معبود کے رشتے کو دکھایا گیا ہے۔ عشق کا رشتہ جتنا مضبوط ہوگا لہجہ کا انداز اتنا رنگین ہوگا۔ حالی کا محور انسان اور اس کی زندگی ہے اور ایک قابل قبول زندگی جس میں لذت و درد، عشق اور محبت، مروت اور شفقت، جذبہ اور گداز شامل ہو ہر مرد اور عورت کا حق ہے وہ حق کو حق دار تک پہنچانے کے حق میں ہیں۔ مناجات بیوہ میں ہمارے معاشرے کی فضا اس بات کو پسند نہیں کرتی کہ ہر بات اور جذبے کو بے نقاب اور برہنہ بیان کیا جائے اس نزاکت کو جانتے ہوئے حالی نے اس نظم کو اشاروں، علامتوں، محاوروں، استعاروں اور تشبیہوں سے تیار کیا ہے۔ یہ عمل حالی کی اس نظم کو ان کی مشہور نظم مسدس مدو جزر اسلام پر فوقیت دیتی ہے۔ زندگی کے معمولی اور روزمرہ کے حالات سے بنائی گئی یہ نظم دل کے تاروں کو اس لیے بھی چھیڑ دیتی ہے کہ اس کے نغمے میں حقیقی زندگی کی خواہش کی بربادی کی تصویر کشی کی گئی ہے۔ چند منتخب اشعار دیکھیے۔

چین سے جاگی اور نہ سوئی	میں نہ ہنسی جی بھر کے نہ روئی
گھر پر برہا پیا بدلیسی	آئیوں برکھا کہیں نہ ایسی
اپنے پرانے کی دھنکاری	میکے اور سسرال پہ بھاری
خوشی میں بھی سکھ پاس نہ آیا	غم کے سوا کچھ راس نہ آیا
کیسا تھا یہ بیاہ نناواں	یوں ہی پڑا اس کا پرچھاواں
چین سے رہنے دیا نہ جی کو	کر دیا ملیا میٹ خوشی کو
دن بھیانک اور رات ڈرانی	یوں گزری ساری یہ جوانی
آئے دن تیوہار کا آنا	اور سب کا تیوہار منانا
وہ گرمی کی چاندنی راتیں	وہ ارماں بھری برساتیں
رہ گیا دے کر چاند دکھائی	چاند ہوا پر عید نہ آئی
راجا کے گھر پٹی ہوں بھوکی	سدا برت میں چلی ہوں بھوکی
رہی اکیلی بھری سبھا میں	پیاسی رہی بھری گنگا میں
سچ یہ کسی سائیں کی صدا تھی	سکھ سمپت کا ہر کوئی ساتھی
گر سسرال میں جاتی ہوں میں	نخس قدم کہلاتی ہوں میں

میکے میں جس وقت ہوں آتی رو رو کر ہوں سب کو رلاتی
 سرمہ نہیں آنکھوں میں لگاتی بال نہیں برسوں گندھواتی
 دو دو چاند نہیں سر دھوتی اٹھواروں کنگھی نہیں ہوتی
 اڑ گئیں دل کی سب وہ ترنگیں چاو رہے باقی نہ اٹنگیں
 یوں نہ بری اس جان پہ بنتی ماں مجھ کو اے کاش نہ جنتی
 پس اس نظم سے یہ نتیجہ نکلتا ہے کہ حالی نے دکھتی رگ پر ہاتھ رکھ کر اثر کو پرتا شیر کیا اور تمام مسائل رکھتے ہوئے بھی یہ نظم ایک کامیاب تجربہ کی شکل میں ہمارے سامنے عمدہ ترین اردو نظموں میں شامل رہی۔

i برکھارت

حالی نے 1874 میں ایک 144 اشعار کی مثنوی برکھارت اس جدید مشاعرے میں پڑھی جو ہالراہیڈ کی ایما پر محمد حسین آزاد نے موضوعاتی شاعری کے فروغ کے تحت لاہور میں برگزار کیا تھا۔ حالی کی یہ نظم پسند کی گئی اور اس پر سرسید کے علاوہ اخبار پنجاب نے بڑی تعریف کی جس کو گارساں دتاسی نے اپنے مضمون میں نقل کیا:

”جس نے یہ نظم نہ پڑھی ہو وہ پڑھ کر دیکھے کہ شاعر نے کس خوبی سے یہ تصویر بنائی ہے۔ جنھوں نے شاعر کی زبان سے اسے سنا وہ مرجبا کہہ اٹھے اور کوئی صاحب ذوق اس کی داد دیے بغیر نہ رہ سکا۔ وطن کی خصوصیتوں کو ایسی عمدگی سے بیان کیا ہے کہ اور کسی مثنوی میں اس کی نظیر نہ ملے گی۔ بڑی بات یہ ہے کہ شاعر نے کوئی بے موسم کی راگنی نہیں چھیڑی اور نہ حسن و عشق کے چرچے کیے پھر بھی اس کی سادگی اور رنگینی جادو کا کام کر گئی۔“

مشہور ہے کہ اشیا اپنی ضد سے جانی جاتی ہیں۔ ہم روشنی کو اندھیرے سے، غم کو خوشی سے، خشکی کو تری سے گرمی کو سردی سے جانتے اور ان کی اہمیت اور برکت سے آشنا ہوتے ہیں۔ چونکہ جس موضوعی مشاعرے میں حالی نے یہ نظم پڑھی اس کا موضوع برسات تھا اس لیے شاعر نے برسات کی اہمیت اور اس کی ضرورت بتانے کے لیے خشک سالی اور گرمی کا بیان پہلے کیا کہ زمانہ

مضطرب، جاندار بے چین اور پریشان، نباتات اور جمادات بھی ویران اور سنسان ہو چکے ہیں۔
حالی کے چند مصرعے دیکھیے۔

گرمی سے تڑپ رہے تھے جاں دار
اور کھول رہا تھا آب دریا
اور لو سے ہرن ہوئے تھے کالے
چیتوں کو نہ تھی شکار کی سدھ
تھے شیر پڑے کچھار میں سست
پھولوں سے پٹے ہوئے کہسار
دولہا سے بنے ہوئے ہیں اشجار
کرتے ہیں پیسے پہیو پہیو
اور مور چنگھاڑتے ہیں ہر سو

ہر مذہب کے ماننے والے اپنے اپنے طریقے پر رحمت باری کا شکر ادا کر رہے ہیں۔
مسجد میں ورد اہل تقویٰ یا رب لنا ولا علینا
مندر میں ہے ہر کوئی یہ کہتا کرپا ہوئی تیری میگھ راجا
کرتے ہیں گرو گرو گرنختی گاتے ہیں بھجن کبیر پنختی
رکھشک جو بڑے ہیں جین مت کے ڈھکنے ہیں دیوں پہ ڈھکتے پھرتے

حالی کے برسات کے مثبت اور کچھ منفی اثرات کو جمادات، نباتات، حیوانات اور انسانوں
پر بڑے ہی خوبصورتی سے نظم کیا ہے۔ اس نظم میں منظر نگاری، آسان زوڈنہم، تشبیہات، استعارات
سے اشعار کو رنگین بنایا گیا ہے۔ یہ نظم بہار کا مرقع معلوم ہوتی ہے، پرندوں کی نغمہ سرائی، پھولوں
کی جلوہ نمائی، دریاؤں کی تیز روانی، جھیلوں اور تالابوں کی طوفانی کے ساتھ ساتھ سڑکوں کی
ناہمواری گھروں کی نابودی اور بیماریوں کی زیادتی وغیرہ کا بھی نقشہ کھینچا گیا ہے تاکہ برسات کے
سکے کے دونوں رخ دکھائی دیں۔

قدرت کے عجائبات کی کان عارف کے لیے کتاب عرفان

گلشن کو دیا جمال تو نے کھیتی کو کیا نہال تو نے
 طاؤس کو ناچنا بتایا کوئل کو الاپنا سکھایا
 دریاؤں میں تو نے ڈال دی جان اور تجھ سے بنوں کو لگ گئی شان
 دولت جو زمین میں تھی مخفی آگے ترے اس نے سب اگل دی
 جن باغوں میں اڑتے تھے بگولے واں سیلڑوں اب پڑے ہیں جھولے
 ہیں دھیان میں کلفتیں سفر کی آپے کی خبر ہے اور نہ گھر کی
 اس نظم کے آخری چند شعر حالی نے اپنے گھر اور وطن کی یاد میں لکھے۔ یہاں یہ بات بھی
 خارج از محل نہیں کہ حالی کولاہور کی آب و ہوا سازگار نہ تھی وہ ہمیشہ بیمار اور دکھی رہتے تھے چنانچہ
 اس نظم کے چند مہینوں بعد وہ ہمیشہ کے لیے دہلی چلے گئے۔

پردیس میں سچ ہے کیا ہو جی شاد جب جی میں بھری ہو دیس کی یاد
 تم بن جو ہے بوند تن پہ پڑتی چنگاری سی ہے بدن پہ پڑتی
 گرمی کا لگا ہوا تھا بھکا طوفاں تھے آندھیوں کے برپا
 اٹھتا تھا بگولے پر بگولا شعلے تھے زمین سے نکلتے
 حالی کے ان مصرعوں پر انیس کی گہری چھاپ ہے۔ سچ تو یہ ہے کہ ان مضامین میں انیس کا
 کیونکہ اس قدر وسیع ہے کہ مضمون باندھتے وقت اقلیم انیس سے نکلتا دشوار ہے۔ انیس کے
 مرثیے ”جب قطع کی مسافت شب آفتاب نے“ میں جو انیس نے آٹھ بندوں میں گرمی کا ذکر کیا
 ہے اس کے چند مصرعوں سے اوپر بیان کیے گئے حالی کے مصرعوں سے ملا کر دیکھیے۔

گرمی سے مضطرب تھا زمانہ زمین پر
 کھولا ہوا تھا دھوپ سے پانی فرات کا
 آہو جو کالے تھے تو تھے چیتے سیاہ فام
 شیر اٹھتے تھے نہ دھوپ کے مارے کچھار سے
 گردوں کو تپ چڑھی تھی زمین کے بخار سے
 گرداب پر تھا شعلہ جوالہ کا گماں

بہی نہیں بلکہ اسی گرمی کے اثر کو حالی نے جو بچوں پر بتایا ہے وہ بھی مرثیے کی دین میں محسوب ہوگا۔

اور صبح سے شام تک برابر تھا اعطش العطش زباں پر
بچوں کا ہوا تھا حال بے حال کمہلائے ہوئے تھے پھول سے گال
ہر بار پکارتے تھے ماں کو ہونٹوں پہ تھے پھیرتے زباں کو
کیا یہ اشعار مرثیہ کے معلوم نہیں ہوتے؟

حالی نے گرمی کی زحمت اور تکلیف بتانے کے بعد برسات کی رحمت اور نعمت کا ذکر کیا ہے۔
گھنگھور گھٹائیں چھا رہی ہیں جنت کی ہوائیں آ رہی ہیں
برسات کا بج رہا ہے ڈنکا اک شور ہے آسماں پہ برپا
باغوں نے کیا ہے غسلِ صحت کھیتوں کو ملا ہے سبز خلعت
حقوق اولاد تصنیف: 1888 ہیئت: مثنوی تعداد شعر: 351

یہ مثنوی مکالمے کی صورت میں ایک قصے کے پیرائے میں لکھی گئی ہے جو باپ اور بیٹے کے درمیان واقع ہوئی ہے۔ یہاں سماج کی خرابیاں، بچوں کی تربیت میں کوتاہیاں جس میں باپ اور بیٹا دونوں ایک حد تک اسی خرابی کے ذمہ دار ہیں بتایا گیا ہے۔

باپ نے لاڈلے بیٹے کو ہر طرح کا آرام اور آسائش دیا۔ پیسوں کی فراوانی، محنت سے دوری کھیل کود کی فراوانی اور آوارہ گردی نے لاڈلے بیٹے کو نکما کر دیا۔ چنانچہ سونے پر سہاگا ایسے بے کار نوجوان کی بڑی شاندار شادی رچائی۔ باپ نے جو کچھ پیسہ جمع کیا تھا وہ جھوٹی شان نبھانے اور لوگوں کو مرعوب کرنے کے لیے خرچ کر دیا جس کا نتیجہ برا ہوا اور یہ خاندان مالی اور اخلاقی مسائل سے دوچار ہوا۔ شادی کے بعد بھی لڑکا بگڑتا گیا اب اسے کئی بری عادتیں لگ چکی تھیں جبکہ اس کا باپ ضعیف اور غریب ہو چکا تھا۔ بیٹے نے باپ کی پہلے تعریف کی کہ اس کا بے حد خیال رکھا لیکن اس ناز و نعمت نے اسے صحیح زندگی بسر کرنے سے باز رکھا۔ اگر باپ کی اتنی بے وجہ ہمدردیاں نہ ہوتیں تو وہ دنیا میں کام کرنے اور محنت سے روٹی اور روزگار کمانے کے قابل ہو جاتا۔ باپ نے اس اعتراض کو سن کر یہ اقرار کیا کہ بچوں کے ساتھ حد سے زیادہ لاڈ لاپن، آسانیاں،

ان کی تربیت میں رکاوٹ بن جاتی ہیں لیکن پھر بیٹے کو دوبارہ نصیحت کی کہ اب بھی وہ جوان ہے وقت باقی ہے محنت اور سچی لگن سے دنیا میں کامیاب زندگی گزار سکتا ہے۔ یہ ساری نظم سیدھی سادی بیانیہ نظم ہے اس میں محاسن زبان، صنائع بدائع نہیں ہیں بلکہ تمام بول چال میں مکالمے کی زبان ہے جیسے کوئی بات کر رہا ہے۔ سیدھے سادے مطالب نصیحتوں اور شکایتوں کے انداز میں بیان ہوئے ہیں اور نظم کے آخر میں اس طرح سے نتیجہ گیری کی گئی ہے۔

راہ پر چاہو تو آ سکتے ہو تم ہم نے جو کھویا ہے پاسکتے ہو تم
 ہر کوئی بیچ اپنا خود بوتا ہے خوب کام اپنا آپ ہی ہوتا ہے خوب
 پہلے اپنا سوچ لو انجام تم دیتے رہنا پھر ہمیں الزام تم
 ہم نے بچپن میں بگاڑا ہے مگر اب تو تم عاقل ہو خود جاؤ سنور

ii جواں مردی کا کام

حالی کی قدیم ترین نظموں میں ایک مثنوی 1872 کی تصنیف 'جواں مردی کا کام' ہے جو 70 اشعار پر مشتمل ہے۔ حالی لکھتے ہیں کہ یہ حکایت ایک انگریزی نثر سے لی گئی ہے اور کچھ خیالات کے اضافے سے منظوم کیا ہے۔ اس مثنوی کی زبان سادہ سلیس اور بیانیہ ہے۔ نظم کا متن واقعہ نگاری اور مکالمہ بندی سے بنا عام فہم طرز بیان میں ہے تاکہ بچے جواں بوڑھے عامی اور عالم سب اسے سمجھیں اور انسانی قدریں سیکھیں۔

نظم کا خلاصہ یہ ہے کہ ایک بوڑھے باپ جس کے تین بیٹے تھے اپنی جائیداد اور ثروت کو تینوں میں تقسیم کر کے جواہرات کو الگ الگ صندوق میں رکھ کر تینوں بیٹوں سے کہا کہ اس جواہرات کا مالک وہ ہوگا جس نے سب سے اچھا کام انجام دیا ہو چنانچہ بڑے بیٹے نے بیان کیا کہ ایک شخص نے بغیر کسی گواہ یا رسید کے اس کے پاس بڑی رقم امانت رکھوائی تھی جس کو وہ آسانی سے ہڑپ کر سکتا تھا لیکن اس نے امانت میں خیانت نہیں کی اور وہ رقم اس شخص کے مانگنے پر واپس کر دی اور اس مال دار شخص سے وہ انعام بھی قبول نہیں کیا جو اسے پیش کیا گیا تھا اس پر بوڑھے باپ نے کہا۔

اک برائی سے بچے تم تو کیا اس سے بڑھ کر بھی کوئی کام کیا
 اک خیانت کے نہ کرنے پہ یہ ناز شرم کی جا ہے تری عمر دراز
 بچھلے بیٹے نے کہا کہ اس نے ایک ڈوبتے لڑکے کو بچایا اور اس کی ماں سے ملا دیا۔
 بوڑھے باپ نے کہا۔

آدمیت کا کیا تم نے کام جاؤ بس ہے یہی اس کا انعام
 فخر کی جا یہ مری جاں کیا ہے نہ ہوا اتنا بھی تو انساں کیا ہے
 چھوٹے بیٹے نے کہا کہ اس نے ایک مدہوش شخص کو موت سے بچایا جو اس کا جانی دشمن تھا
 چھوٹے لڑکے نے اس کام کو کرتے ہوئے اپنے چہرے کو ڈھانک لیا تاکہ وہ شخص شرمندہ نہ ہو۔
 بوڑھے باپ اور دونوں بھائیوں نے یہ اقرار کیا کہ سب سے جواں مردی کا کام چھوٹے بیٹے نے
 کیا اور وہی اس جواہرات کے صندوق کا حق دار ہے۔

iii 'کلمۃ الحق' معروف بہ 'راست گوئی'

حالی کی یہ مثنوی 121 اشعار سے بنی ہے۔ یہ عجیب طرز بیان کی مثنوی ہے جس میں
 راست گوئی یا سچ بولنے پر جو مشکلات کا سامنا کرنا پڑتا ہے اس کا ذکر فقروں میں، محاوروں میں
 تشبیہوں اور استعاروں میں بیان کر کے شاعر نے ان برگزیدہ ہستیوں کا بھی ذکر کیا ہے جن کی
 حق گفتاری سے دنیا میں انسانی اور دینی قدریں باقی رہ گئیں اگرچہ وہ خود قربان ہو گئے۔ حالی کی
 یہ نظم اخلاقیات کا درس اور انسانی قدروں کو ہمیز کرنے کا عمل معلوم ہوتی ہے۔ سچائی یا راست گوئی
 تلخ ہے، تند ہے، کڑوی ہے، برہنہ تلوار، زہر ہلاہل اور شہادت ہے۔

اے راست گوئی کیا قہر ہے تو
 شے کوئی تجھ سے کڑوی نہ ہوگی
 چلو اتنی گھر گھر تلوار تو ہے
 تو آشتی کی رہتی ہے دشمن

یہی سچ گفتاری نے تاریخ میں وہ نقش بنائے جو آج بھی تروتازہ ہیں۔ حالی نے راست گویوں
سربازوں کا ذکر کئی مقامات پر علاحدہ علاحدہ کیا، ہم اسے کچھ مصرعوں کو جوڑ کر پیش کرتے ہیں۔

سقراط کو زہر تو نے دلایا
شہیڈ کو قتل تو نے کرایا
بدر و اُحد میں رن تو نے ڈالے
موسیٰ کو مدین تو نے بھگایا
احمدؑ سے مکہ تو نے چھڑایا

حالی نے راست گوئی کو ہر زاویہ سے دیکھا اور ہم کو دکھایا ہے۔ حالی اس عظیم شاعر کے
شاگرد ہونے کا شرف رکھتے ہیں جس کے لیے مشہور ہے۔ کہتے ہیں کہ غالب کا انداز بیاں اور ہم
یہاں اس کی جھلک دیکھ رہے ہیں۔

تیرا مخالف کیوں ہو نہ دوراں	اے راست گوئی اے تیج براں
دفتر بہت سے ہوتے ہیں ابتر	ہوتی ہے جس جا تو جلوہ گستر
ہوتا ہے گھر پر قبضہ خدا کا	اٹھتا ہے عملہ لات اور صفا کا
بو جہل کے سب چھٹتے ہیں ناتی	ہوتے ہیں اغیار احمد کے ساتھی
تو جھوٹ پر واں کرتی ہے لعنت	ہوتی ہے سچ سے جب سب کو نفرت
عالم کو اپنا دشمن کیا ہے	یاں نام تیرا جس نے لیا ہے
کتوں نے جانا کافر علیؑ کو	کتوں نے مانا ساحر نبیؐ کو
بہتان باندھے زین العبا پر	طوفان اٹھائے اہل ہدیٰ پر
کی شافی پر برپا قیامت	نعمان کو دی بدعت سے نسبت
یاں تک کہ اکھڑا مفصل سے بازو	مالک پہ لائے آفت جفا جو
چہرے پہ تھوکا کوٹوں سے مارا	کی ابن حنبل کی یہ مدارا
خالی ہوا رے ابن حسن سے	نکلے ایسے اکثر وطن سے
ٹھہرایا زندیق ارباب دیں کو	مرتد بنایا اہل یقیں کو

حالی یہ بتا رہے ہیں کہ ان تمام مشکلات اور تکالیف کے باوجود راست گوئی پیروز رہی، اس نے دلوں پر حکومت کی، تاریکیوں کو اجالوں سے بدل دیا ظلم و جور کو نابود کر دیا، اس لیے آج دنیا میں راست گویوں کے نام زندہ ہیں۔

اے کلمہ حق تیری بدولت تجھ پر ہوے وہ دیوانے جب سے
دامن انھوں نے تیرا نہ چھوڑا دنیا نے ان پر گو ظلم توڑا
ہوتا نہ ہرگز جگ میں اجالا حق کا نہ ہوتا گر بول بالا

iv دولت اور وقت کا مناظرہ

اردو شعر و ادب کی یہ بد قسمتی ہے کہ بعض گراں بہا جواہر اردو کے پرستاروں سے ظاہر ہو کر بھی مخفی ہیں۔ حالی کی بہت سی نظمیں نہ صرف ہمارے مطالعے میں ہوتیں بلکہ ان کو اسکولوں اور کالجوں کے نصاب میں ہونا چاہیے تھا۔ حالی کے مسدس کی روشنی اتنی تیز تھی کہ ان کی دوسری مثنویاں اس کے سامنے بے نور ہو کر اردو دشت میں جلتی رہیں جن میں ایک 47 اشعار کی مثنوی دولت اور وقت کا مناظرہ ہے۔ ہمارے مطالعے میں علم و دولت، شاعری و موسیقی، حسن و عشق اور کئی دوسری قدروں کے مناظرے نظر آتے ہیں لیکن دولت کا وقت کے ساتھ مناظرہ جس میں دونوں قدروں کی مثبت جہتیں بتائی گئی ہیں کم ہے۔ حالی نے یہ مثنوی اس دور میں لکھی جب وہ غزل گوئی سے زیادہ شغف نہیں رکھتے تھے۔ حالی کی دوسری نظموں، قطعوں، غزلوں، رباعیوں اور نظموں کی طرح اس مثنوی میں بھی سادہ و سلیس زبان ملتی ہے جس سے عامی اور عالم دونوں مستفید ہو سکتے ہیں۔ یہ سچ ہے کہ حالی نے نہ صرف اردو شاعری کے مضامین کو بدلا بلکہ اس کی زبان کو بھی زمانے کے اعتبار سے بنایا۔ مثنوی یوں شروع ہوتی ہے۔

ایک دن وقت نے دولت سے کہا
سچ بتا تجھ میں ہے فوقیت کیا
تو ہے سرمایہ عزت یا میں؟

کیونکہ دولت کے آثار نمایاں ہوتے ہیں اور وقت کا اثر صرف کامیاب افراد سمجھ سکتے ہیں اس لیے۔

وقت سے ہنس کے یہ دولت نے کہا
 سبز ہے گلشن دنیا مجھ سے
 مجھ سے پاتے ہیں ہنر نشوونما
 نام اقبال ہے آنے کا مرے
 لقب ادبار ہے جانے کا مرے
 خوبیاں لاکھ کسی میں ہوں مگر
 میں نہ ہوں تو نہیں کچھ قدر بشر
 کوئی حاجت نہ ہو دنیا کی روا
 درمیاں گر نہ قدم ہو میرا
 جس سے دنیا میں نہ میں راہ کروں
 ہو اگر شیر تو روباہ کروں
 جڑ سمجھتے ہیں خوشی کی مجھ کو
 میری عظمت نہیں باور تجھ کو

مناظرہ کرتے وقت مثبت اور منفی قوتوں کو آمنے سامنے پیش کیا جاتا ہے لیکن یہ حالی کا کمال ہے کہ دونوں قدروں کی قدر و قیمت میں تقابل کر کے مناظرے میں جان ڈالتے ہیں اور ملٹن کے قاعدے کے مطابق شعر کو سچا اور سادہ بناتے ہیں۔ ہم کسی مزید تشریح کے بغیر واں مصرعوں سے نثر کا کام لیتے ہیں جو بقول شبلی نعمانی وہ شعر جس کی نثر نہ ہو سکے وہ عمدہ شعر ہے کیونکہ سادہ سلیس الفاظ میں روزمرہ میں کہا گیا ہے۔

وقت نے سن کے کہا اے دولت
 ساری تو خوبیوں کی جڑ ہے مگر
 اپنی جڑ کی نہیں کچھ تجھ کو خبر
 کیجیے فرض تجھے گر چشمہ

تو ہوں چشمے کا میں سر چشمہ
تو جو موتی ہے تو دریا میں ہوں
ہے عبث تجھ کو تفوق کا خیال
تو ہے گر مال تو میں راس المال

جن لوگوں نے وقت کا لحاظ رکھا وہی لوگ دنیا و آخرت میں کامیاب اور سرخ رو ٹھہرے۔
وقت دریا کے پانی کی طرح واپس نہیں لوٹتا، دنیاوی کام کاج وقت کے محتاج، دینی ذمہ داریاں
سب وقت کی پابند۔ وقت کی اہمیت قدر و قیمت سے واقف دنیا کے عظیم افراد ہیں اگرچہ ان کے
پاس شاید دولت کا انبار نہ ہو۔ دولت مٹھی میں رہتی ہے لیکن وقت آزاد ہے۔

ان کی مٹھی میں ہے تو اے دولت طائر رشتہ بہ پا کی صورت
نہ کہ میں جس کا بدل ہے مفقود جس کا نایاب ہے عالم میں وجود
کھو کے مجھ کو کوئی پاتا نہیں پھر جا کے میں ہاتھ سے آتا نہیں پھر
جاننے ہیں حکما و عرفا مجھ کو سرمایہ دین و دنیا
گن تو ہیں مجھ میں بہت اے دولت ہے مگر تنگ مجال فرصت

v مناظرہ رحم و انصاف

1876 میں حالی نے ایک 119 اشعار پر مبنی مثنوی رحم و انصاف کے درمیان گفتگو مکالمے
کی صورت میں مناظرے کے عنوان سے تصنیف کی۔ یہ حالی کی تخلیقات کا وہ دور تھا جب ان پر
جدید شاعری نے پورا تسلط حاصل کر لیا تھا وہ اب اپنی نظموں میں موضوع سے گلشن شعر سجا رہے
تھے جس کا بیج پنجاب میں محمد حسین آزاد کے ترتیب دیے گئے مشاعروں نے حالی کے ذہن میں
بودیا تھا۔ ان نظموں کی تخلیق کر کے حالی یہ بتانا چاہتے تھے کہ عشقیہ فلاسفانہ اور تصوفی مضامین کے
علاوہ بھی اردو شاعری میں ایسے موضوعات کی کمی نہیں جس سے شاعری کو دلچسپ اور دل پسند بنایا
جاسکتا ہے جس سے ہر طبقہ استفادہ کر کے اپنی اور معاشرے کی فکری صلاحیت کو بلند کر سکتا ہے۔
حالی جن دنوں ایسی نظمیں لکھ رہے تھے تو اس کا خیر مقدم اس طرح کا نہیں ہوا جن کی حق دار یہ

نظمیں تھیں جس کی وجہ قوم کی جہالت اور عوام و خواص کا خاص شعری مذاق تھا جس میں عشق کی تندری، چوما چاٹی کے چٹخارے اور ہرزہ سرائی کے علاوہ اساتذہ شعرا کے دفتر جوان لغویات سے خالی تھے لیکن فلسفہ اور تصوف سے بھرے ہوئے تھے۔ حالی کی شاعری کو بیانیہ کہہ کر اس کو سپاٹ اور بے مزہ بتا کر ان نظموں کو کچھ اس طرح قدیم بستوں میں باندھ دیا گیا کہ آج سوا سو سال گزرنے کے بعد بھی ان نظموں پر خاطر خواہ کام نہ ہو سکا۔

مناظرے کے لغوی معنی بحث کرنے کے یا باہمی مباحث کے ہیں۔ اس علم میں مدح اور قدح کر کے سکے کے دونوں رخوں کو دیکھنے کی کوشش کی جاتی ہے۔ حالی کی کئی نظمیں مکالمے کی شکل میں مناظرہ پیش کرتی ہیں۔ اس مثنوی میں حالی نے انصاف اور رحم کا تعارف کر کے ان دونوں میں بحث کروائی اور آخر میں یہ نتیجہ نکالا کہ یہاں دونوں فریقین کی حج عقل بنی اور دونوں کی لن ترانیاں سن کر کہا کہ رحم اور انصاف۔ سنو!

خیر اک کان ہے تم جس کے ہو گوہر دونوں
صاف کہتی ہوں سن اے رحم نہیں اس میں خلاف
تو ہے اک قالب بے روح نہ ہو گر انصاف
اور سن اے عدل نہیں اس میں تکلف سرمو
گر نہ ہو رحم تو اک دیدہ بے نور ہے تو
فرق اصلاً نہیں تم دونوں میں لڑتے کیوں ہو
رحم کہلاے جو مظلوم کی فریاد سنے
عدل ٹھہرے جو سزا ظالم بے رحم کو دے
کہیں وہ مہر کی صورت میں عیاں ہوتی ہے
اور کہیں قہر کے پردے میں نہاں ہوتی ہے

انصاف اور رحم کا مکالمہ سنیے اور حالی کے فن کی داد دیجیے ہم کچھ اشعار اور مصرعے یہاں کسی ترتیب بغیر پیش کرتے ہیں۔

ایک دن رحم نے انصاف سے جا کر پوچھا کیا سبب ہے کہ ترا نام ہے دنیا میں بڑا
اپنے بیگانے ہیں سب تیری نظر میں یکساں دوست کو فائدہ ہے تجھ سے نہ دشمن کو زیاں
قتل انسان ہمیشہ سے ہے عادت تیری سیکڑوں چڑھ گئے سولی پہ بدولت تیری
تیرے فتوے پہ کروڑوں ہوئے سرتن سے جدا اور ترے حکم سے لاکھوں ہوئے مسکن سے جدا
اسی کرتوت پہ اے عدل یہ دعوے ہیں تجھے کہ بنا امن کی دنیا میں ہے قائم مجھ سے
رحم ہے نام مرا لطف و کرم کام مرا فیض ویرانہ و آباد میں ہے عام مرا
لطف ہے عام سدا اہل خطا پر میرا ہاتھ اٹھتا نہیں خونی کی سزا پر میرا

حالی اپنی نظموں کے مضمون کو تلمیحات سے سجاتے ہیں۔

جان اور مال سے نمرود کو کھویا تو نے اور فرعون کو دریا میں ڈبویا تو نے
فوج راون کی لڑائی میں کھپائی کس نے آگ لٹکا میں سوا تیرے لگائی کس نے
مصر میں قید سے یوسف کو نکالا میں نے اور ایوب کے بیڑے کو سنبھالا میں نے
بیڑا فرعون کا جب غرق فنا ہوتا تھا میں وہاں ساحل دریا پہ کھڑا روتا تھا

رحم کی بات سن کر انصاف نے اپنی کارکردگی بتائی اور کہا۔

یوں تو اے رحم تری ذات میں جوہر ہیں بہت خیر تھوڑی ہے مگر آپ میں اور شر ہیں بہت
بے مروت ہوں اگر میں تو یہ جوہر ہے مرا جس کو تو عیب سمجھتا ہے وہ زیور ہے مرا
یہاں حالی بلا تفریق مذہب و ملت دنیا میں جو ظلم ہوئے ہیں اس کا ذکر یوں کرتے ہیں۔

انصاف کہتا ہے۔

جس قلم رو میں کہ جاری نہیں میرا فرماں ظلم کے ہاتھ میں واں فکر و عمل کی ہے عنان
دوست اللہ کے ہیں ٹھہرتے معتوب وہاں اور مسیحاے زماں ہوتے ہیں مصلوب وہاں
نیک فرزند ہیں ماں باپ کے جو حلقہ بگوش رام کچھن کی طرح پھرتے ہیں واں خانہ بدوش
مان رکھا ہے جنھیں قوم نے اولاد رسول قوم کے ہاتھ سے ہو جاتے ہیں پیا سے مقتول
زہر سقراط سے ناصح کو پلا دیتے ہیں اور یوسف سے برادر کو دغا دیتے ہیں

vi حب وطن

حالی نے اپنے لاہور کے قیام کے دوران انجمن پنجاب کے برگزار مشاعرے میں شرکت کر کے ایک طویل مثنوی 'حب وطن' 1874 میں پڑھی جس کی دھوم شعر و ادب میں آج بھی باقی ہے۔ ملٹن نے جو تین شرطیں اچھے شعر کے لیے بیان کی تھی وہ سادگی، جذبات اور اصلیت تھیں یہاں موجود ہیں۔ اس مثنوی میں کل دو سو پندرہ 215 اشعار محبت کے دھاگے میں پیروے گئے ہیں۔ یہاں شاعر وطن کے ہم وطنوں کو باہم محبت، اخوت، ہمدردی، ہمدردی، ہمدردی، ہمراہی اور ہم بستگی کی طرح احساس ملی قومی اور وطنی سے جوڑ رہا ہے۔

حالی کے فن پر کام کرنے والوں نے اس مثنوی کے کئی اشعار مختلف پیراے میں نقل کیے ہیں۔ اس مقام پر ہم پوری مثنوی کا مختصر اور جامع جائزہ لیں گے۔ اس مثنوی کا حسن یہ بھی ہے کہ اسے بلا تفریق مذہب و ملت صرف اہل وطن ہونے کی نسبت سے پیش کیا گیا ہے۔ تمہید میں وطن کی تاریخ جغرافیہ کے علاوہ اس کی تہذیب اور تمدن کا ذکر بھی خوبصورتی سے کیا گیا ہے۔ ہندوستان کی زمین، اس کے پر بت، اس کی ہوائیں، اس کے موسم، اس کے دشت و باغات، اس کے چرند و پرند سب اہل وطن کے لیے دل شاد اور نور چشم معلوم ہوتے ہیں۔ شاعر کے دل و دماغ میں یہ تمام مناظر اور یادیں تازہ ہیں جن کی قدر و قیمت اس وقت بڑھ جاتی ہے جب وطن سے دوری ہوتی ہے۔

اے پہاڑوں کی دل فریب فضا	اے لب جو کی ٹھندی ٹھنڈی ہوا
اے عنادل کے نغمہ سحری	اے شب ماہتاب تاروں بھری
تیری دوری ہے مورد آلام	ترے چھٹنے سے چھٹ گیا آرام
کوہ و صحرا و آسمان و زمیں	سب مری دل لگی کی شکلیں تھیں
مٹ گیا نقش کامرانی کا	تجھ سے تھا لطف زندگانی کا
سچ بتا تو سبھی کو بھاتا ہے	یا کہ مجھ سے ہی تیرا ناتا ہے
تیری اک مشت خاک کے بدلے	لوں نہ ہرگز اگر بہشت ملے
جان جب تک نہ ہو بدن سے جدا	کوئی دشمن نہ ہو وطن سے جدا

وطن کی محبت کی تمہید کے بعد حالی نے قدیم تاریخ کا دروازہ کھولا جہاں ہندوستان کے اصلی باشندوں کو آریا قوم نے اپنا غلام بنا لیا اور پھر اس وطن پر حملہ آوروں نے حکومت برقرار کی۔ گو غلامی کا لگ گیا دھبا نہ چھٹا ان سے دیس پر نہ چھٹا وطن کی اہمیت اور محبت کو شاعر نے تین مختلف مقامات اور واقعات سے اجاگر کیا۔ ہندوستان میں رام چندر جی کو ان کے وطن اجدوہیا سے نکل کر چودہ برس پردیس میں بن باس میں گزارنا پڑا۔

جب ملا رام چندر کو بن باس اور نکلا وطن سے ہو کے اُداس
پاؤں اٹھتا تھا اس کا بن کی طرف اور کھینچتا تھا دل وطن کی طرف
گزرے غربت میں اس قدر مہ وصال پر نہ بھولا اجدوہیا کا خیال
تیر اک دل میں آ کے لگتا تھا آتی تھی جب اجدوہیا کی ہوا
بینمبر اکرم اور ان کے اصحاب سے جب وطن مکہ چھوٹا اور انھوں نے مدینہ کی طرف ہجرت
کی اس کا نقشہ یوں کھینچا۔

ہوئے یثرب کی سمت جب راہی سید بطحی کے ہم راہی
گو وطن سے چلے تھے ہو کے خفا پر وطن میں تھا سب کا جی اٹکا
دل میں آٹھوں پہر کھکتے تھے سنگریزے زمین بطحا کے
گھر جفاؤں سے جن کے چھوٹا تھا دل سے رشتہ نہ ان کا ٹوٹا تھا
حضرت یوسف سے بھی کنعان وطن چھوٹا وہ ہمیشہ نہ صرف کنعان کی یاد میں تھے بلکہ وطن
والوں کی مدد بھی کرتے تھے۔

ہوئیں یوسف کی سختیاں جب دور اور ہوا ملک مصر پر مامور
یاد کنعاں جب اس کو آتی تھی سلطنت ساری بھول جاتی تھی
دکھ اٹھائے تھے جس وطن میں سخت تاج بھاتا تھا اس بغیر نہ تخت
ان کو بیان کر کے حالی گریز کرتے ہیں کہ وطن کی محبت اگر سچی ہو تو وہ صرف وہاں کے
جمادات، نباتات اور حیوانات کی حد تک محدود نہ ہو بلکہ اصل چیز تو انسانوں اور ہم وطنوں کی محبت
اخوت اور ان کی خوشی میں ان کے غم میں غمگین ہونا چاہیے۔

حالی نے ایک طولانی ہندو نصیحت کیا ہے وہ اصلی وطن دوستی اہل وطن کی مدد سمجھتے ہیں۔
 مرد ہو تو کسی کے کام آؤ ورنہ کھاؤ پو چلے جاؤ
 کھاؤ تو پہلے لو خبر ان کی جن پہ پتا ہے نیستی کی پڑی
 پہنو تو پہلے بھائیوں کو پہناؤ کہ ہے اترن تمھاری جن کا بناؤ
 جاگنے والو غافلوں کو جگاؤ تیرنے والو ڈوبتوں کو تراؤ
 شاعر کہتا ہے ہندوستان میں اتحاد اور اتفاق نہ ہونے کی وجہ سے اسے بیرونی حملہ آوروں
 نے آسانی سے زیر کر لیا۔ ہندو مسلم سکھ عیسائی سب بھائی بھائی ہیں۔

تم اگر چاہتے ہو ملک کی خیر نہ کسی ہم وطن کو سمجھو غیر
 ہو مسلمان اس میں یا ہندو بودھ مذہب ہو یا کہ ہو برہمو
 جعفری ہووے یا کہ ہو حنفی جین مت ہووے یا ہو پیشوئی
 سب کو میٹھی نگاہ سے دیکھو سمجھو آنکھوں کی پتلیاں سب کو
 ہند میں اتفاق ہوتا اگر کھاتے غیروں کی ٹھوکریں کیوں کر
 کبھی تورانیوں نے گھر لوٹا کبھی درانیوں نے زر لوٹا
 کبھی نادر نے قتل عام کیا کبھی محمود نے غلام کیا
 سب سے آخر کو لے گئی بازی ایک شائستہ قوم مغرب کی
 شاعر کا کمال یہ ہے کہ وہ نہ صرف مختلف مذاہب اور ملتوں کے نفاق کی بات کر رہا ہے بلکہ
 ایک ہی قوم کے مختلف گروہوں کی آپس کی رساکشی جو خود کشی کے مترادف ہے ذکر کر رہا ہے۔

فاضلوں کو ہے فاضلوں سے عناد پنڈتوں میں پڑے ہوئے ہیں فساد
 شاعروں میں بھی ہے یہی تکرار خوش نویسوں کو ہے یہی آزار
 نسخہ اک طب کا جس کو آتا ہے سگے بھائی سے وہ چھپاتا ہے
 سب کمالات اور ہنر ان کے قبر میں ان کے ساتھ جائیں گے
 حالی اہل وطن کو غیرت اور حمیت کا سبق دے کر انھیں نصیحت کرتے ہیں۔
 عزت قوم چاہتے ہو اگر جا کے پھیلاؤ ان میں علم و ہنر

ان کی عزت تمھاری عزت ہے ان کی ذلت تمھاری ذلت ہے
 قوم سے جان تک عزیز نہ ہو قوم سے بڑھ کے کوئی چیز نہ ہو
 گر نہیں سنتے قول حالی کا پھر نہ کہنا کہ کوئی کہتا تھا

vii نشاط امید

حالی نے یہ 79 اشعار کی مثنوی 1874 میں محمد حسین آزاد کے موضوعی مشاعرے لاہور میں پڑھی۔ ہر دین میں اور خصوصی طور پر اسلام میں ناامیدی کو کفر قرار دیا گیا ہے۔ شاعروں نے امید کو زندہ دلی اور ناامیدی کو مردہ دل کہہ کر اس بات کو بانگ دہل کہنے کی کوشش کی ہے۔
 زندگی زندہ دلی کا نام ہے مردہ دل کیا خاک جیا کرتے ہیں
 اس مثنوی کا اصلی محور، جو ہر اور مبداء امید ہے جو ایک صحت مند، کارآمد اور کامیاب ذہن کی نشوونما کے لیے وہی کام کرتی ہے جو خون میں آکسیجن۔ حالی کی یہ نسبتاً طویل مثنوی عنوان کے گرد ہی گردش کرتی نظر آتی ہے۔ مثنوی کیا ہے ایک گلدستہ ہے جس میں خیالات، جذبات، واقعات، تلمیحات، استعارات، تشبیہات، محاورات کو سلیقے اور رنگینی سے نرم خوش رنگ الفاظ کی ڈور سے باندھا گیا ہے تاکہ خیالوں کے پھول ایک دوسرے سے الگ رہتے ہوئے بھی ایک دوسرے سے بندھے رہیں۔

نظم کے آغاز میں امید کو جاں نواز، دل سوز، کارساز، عیش اور رنج کی شفیق، دکھ اور سکھ کی رفیق وغیرہ بتایا گیا ہے۔ ہر مصرعہ سچا اور سادگی سے لبریز ہے۔

اے مری امید مری جاں نواز اے مری دل سوز مری کارساز
 عیش میں اور رنج میں میری شفیق کوہ میں اور دشت میں میری رفیق
 دل پہ پڑا آن کے جب کوئی دکھ تیرے دلا سے ملا ہم کو سکھ
 جی کو ہوا گر کبھی عسرت کا رنج کھول دیے تو نے قناعت کے گنج
 خاطر رنجور کا درماں ہے تو عاشق مجبور کا ایماں ہے تو

تمہید کے بعد حالی قدیم واقعات کا ذکر تلمیحات اور اشارات میں کرتے ہیں یعنی مصرعہ میں پوری داستان کو گھول کر یہ بتاتے ہیں کہ یہی امید تھی جس سے کامیابی، روشنی، زندگانی اور کامرانی کا راستہ طے ہوا۔

نوح کی کشتی کا سہارا تھی تو چاہ میں یوسف کی دل آرا تھی تو
تو نے ہی رانجھے کی یہ بندھوائی آس بہیر تھی فرقت میں بھی گویا کہ پاس
ذیل کے شعر میں حالی کو رام کی جگہ پانڈو اور پانڈو کی جگہ رام لکھنا تھا کیوں کہ رام کو بن
باس ملا اور پانڈوں کو جنگ کرنی پڑی۔ حالی کہتے ہیں۔

رام کے ہمراہ چڑھی ان میں تو پانڈو کے بھی ساتھ پھری بن میں تو
حقیقت یہ ہے کہ امید ایک ایسی مثبت قدر ہے جس میں منفی کا شائبہ بھی نہیں۔ امید ہی نیکی اور
ایمان و ایقان سے بندھی ہے۔ امید ہی دین و دنیا کی کامیابی کا راز ہے اور یہی عاقبت کی کلید بھی ہے۔
دین کی تجھ بن کہیں پرسش نہ ہو تو نہ ہو تو حق کی پرسش نہ ہو
دونوں جہاں کی ہے بندھی تجھ سے لڑ دین کی تو اصل ہے دنیا کی جڑ
نام ہے سدرہ کبھی طوبیٰ ترا روز نرالا ہے تماشا ترا
کوثر و تسنیم ہے یا سلسبیل جلوے ہیں سب تیرے یہ بے قال و قیل
دنیا کے کاموں میں امید کی وجہ سے کامیابی ہے۔ امید کسی مثبت اور خوشحالی ماحول سے
پہلے اس کا نقشہ ذہنوں میں کھینچ دیتی ہے۔ امید ہی ہے جو لا علاج مریضوں کو بھی تندرست
ہونے کے خواب دکھاتی ہے۔ فقیر اور لاچاروں کو ہوائی محلوں میں سلاتی ہے۔ حالی نے مثنوی
میں محاورے اور معروف فقروں کو جوڑ کر اشعار میں شعری چاشنی پیدا کی ہے۔

وعدہ وفا کرتی ہے گو چند تو رکھتی ہے ہر ایک کو خور سند تو
آنے نہ دے رنج کو مفلس کے پاس رکھے غنی اس کو رہے جس کے پاس
جن کو میسر نہیں کملی پھٹی خوش ہیں توقع پہ وہ زربفت کی
چٹنی سے روٹی کا ہے جن کے بناؤ بیٹھے پکاتے ہیں خیالی پلاؤ
حالی امید کی تمام قدریں بتا کر اس نظم کے آخر میں یہ بتاتے ہیں کہ جب ناامیدی انسان کو
اسیر کر لیتی ہے اور اس کے دین و دنیا کے رشتے کو توڑ دیتی ہے تو زندگی وبال جاں بن جاتی ہے۔

ہوتا ہے نو میدیوں کا جب ہجوم آتی ہے حسرت کی گھٹا جھوم کر
 جی میں یہ آتا ہے کہ سم کھائیے پھاڑ کے کپڑے باہر نکل جائیے
 ہوتا ہے شکوہ کبھی تقدیر کا اڑتا ہے خاکہ کبھی تدبیر کا
 مگر جیسے ہی امید کی کرن چمکتی ہے۔
 کان میں پہنچی تری آہٹ جو ہیں رخت سفر یاس نے باندھا وہیں
 ساتھ گئی یاس کے پڑ مردگی ہو گئی کافور سب افسردگی

viii قوم کا متوسط طبقہ

حالی نے 'قوم کا متوسط طبقہ' ترکیب بند دسمبر 1891 میں علی گڑھ میں مجٹن ایجوکیشنل کانفرنس میں پڑھا۔ طبقہ سے مراد وہ لوگ جو سلف ہلپ علم و ہنر سیکھ کر دولت عزت نام و مقام پائے ہیں۔ یہ لوگ متوسط فقیر اور امیر دونوں گروہوں سے بہتر ہیں۔ ادنیٰ لوگ اپنی حالت میں کوئی تبدیلی لانے کی کوشش نہیں کرتے اعلیٰ طبقہ اشراف وہ لوگ ہیں جو دولت اور اپنی حالت میں مست ہیں اس میں ترقی کی ضرورت نہیں سمجھتے۔ حالی نے اس نظم میں جو ترکیب بند ہیئت میں لکھی گئی ہے قوم کے متوسط طبقہ کو کارمند کارکن اور کارآمد و کامیاب دکھایا ہے۔ اس نظم کا مطلع ہے

شکر اس نعمت کا یارب کر سکے کیوں کر زباں تو نے رکھا ہم کو یاں فقر و غنا کے درمیاں
 حالی نظم میں گدائی، محتاجی اور ناداری کی مذمت کرتے ہوئے یہاں مولانا روم کے شعر کا ترجمہ پیش کرتے ہیں۔ مولانا روم نے کہا تھا۔

آنچہ شریاں را کند روباہ مزاج احتیاج است احتیاج است احتیاج
 الخذر اس فقر و ناداری سے سو بار الخذر لومڑی جاتے ہیں بن جن کی بدولت شیراز
 حالی پھر یہ بتاتے ہیں کہ مسلسل کوشش اور محنت سے انسان کامیابی حاصل کر سکتا ہے۔ حالی

انگریزی ضرب المثل Rome was not built in day کو یوں نظم کرتے ہیں۔
 انجمن ہے قوم کی ہنگامہ شادی نہیں ایک دن کا کام کچھ روما کی آبادی نہیں
 حالی متوسط طبقہ میں مزدور اور علم و ہنر کے اشخاص کا ذکر یوں کرتے ہیں۔

ix متوسط طبقہ (مزدور)

توم کو ہے آس جس کی وہ جماعت ہے یہی جس سے جاں آتی ہے مردوں میں وہ طاقت ہے یہی
آدمیت سیکھتے ہیں ان سے سب چھوٹے بڑے نوع انساں میں بقائے آدمیت ان سے ہے
کرتے ہیں اخلاق ادنیٰ اور اعلیٰ ان سے اخذ آدمی سب ہیں مگر انساں عبارت ان سے ہے
پھونکتے ہیں روح قومیت یہی افراد ہیں ہے جہاں قوموں میں یک رنگی وحدت ان سے ہے
دم سے ہے وابستہ ان کے قوم کا سارا نظام یہ اگر بگڑے تو سمجھو قوم کا بگڑا توام

x متوسط طبقہ (علم و ہنر)

شکر اس نعمت کا یارب کر سکے کیوں کر زباں تو نے رکھا ہم کو یاں فقر و غنا کے درمیاں
ہے عجب دنیا میں نعمت درمیانی زندگی فقر کی ذلت سے اور ثروت کے فتنے سے بری
یہ نہ ہوں تو علم کی پوچھے نہ کوئی بات یاں رونق بازار جنس علم و حکمت ان سے ہے
پاؤ گان میں طبیب ان میں ادیب ان میں خطیب ہے اگر انساں کو حیواں پر فضیلت ان سے ہے
ان میں قوموں کے ہیں مصلح ان میں ملکوں کے وکیل آبرو قوموں کی اور ملکوں کی عزت ان سے ہے
مشکلیں اکثر انہی سے قوم کی ہوتی ہیں حل بھائیوں کے بازوؤں میں زور و طاقت ان سے ہے
سرسید اس نظم پر ریویو کرتے ہوئے لکھتے ہیں:

”اے دوستو! آج یہ نظم جو مولانا حالی نے پڑھی ایک عجیب نظم ہے کہ شاید ایسی نظم
فارسی اردو عربی میں کسی شاعر نے نہیں لکھی..... جو طریقہ ہمارے مخدوم نے اختیار
کیا ہے وہ ایسا مشکل ہے کہ اس کا اختیار کرنا ہر ایک کا کام نہیں ہے۔ جذبات انسانی
کو سہل الفاظ میں بیان کرنا، اس طرح کہ لوگوں کے کان میں پڑتے ہی دل
میں کام کر جائے، مولانا حالی ہی کا کام ہے۔ ہم کو خدا کا شکر کرنا چاہیے اور فخر
کرنا چاہیے کہ ہماری قوم میں ایک ایسا شخص پیدا ہوا۔ آئندہ زمانے میں جو کہا جائے
گا کہ فخر قوم، فخر شعرا، فخر علما اور زندہ کرنے والا اور راہ بتانے والا اندرونی جذبات کا
اور ان سے نجات دینے والا قوم کا کون ہے؟ تو کہا جائے گا کہ حالی۔“

xi علی گڑھ کالج کیا سکھاتا ہے؟

یہ کالج قوم کو آپ اپنے بل چلنا سکھاتا ہے
 نہ چھوڑیں دین کا دامن، رہیں دنیا میں عزت سے
 نہیں پاتا کبھی عزت کی خواہش سے کوئی عزت
 خدا نے کر دیا ہے حکمراں جس قوم کو ہم پر
 رعیت کو برابر حق دیے ہیں جو حکومت نے
 زمانہ قوم نے غفلت میں جو پہلے گزارا ہے
 یہ باہم مذہبی فرقوں کو ہے شیر و شکر کرتا
 کھلاتا ہے یہ کھانا ایک دسترخوان پر سب کو
 وفا کا بیج بوتا ہے، تعصب دل سے کھوتا ہے
 نہ چھوڑے گا یہ باقی قوم میں دیکھے گا جو حامی
 خدا کی برکتیں ان پر جو اس کالج کے ہیں حامی
 حالی نے اس ایک دس شعر کے قطعہ بند میں علی گڑھ کالج کا منشور مرتب کیا ہے۔ یہاں
 انفرادی اور اجتماعی ذمہ داریوں کے ساتھ سماجی، مذہبی اور اقتصادی قدروں کی حفاظت کا درس دیا
 گیا ہے۔ اس پیغام میں قوم کو پسماندگی سے نجات اور انسانیت کی رہ پر گامزن رہنے کا حوصلہ
 سکھایا گیا ہے۔ وطن دوستی اہل وطن سے محبت اور حکمران جو عدل و مساوات کے حامی ہوں ان
 سے خلوص کرنے کا سبق پڑھایا گیا ہے۔ مسلمان قوم کی تفرقہ بازی، کاہلی، غفلت، جہالت،
 تعصب اور دوسری حیوانی عادتوں سے نجات کا سامان مہیا کر کے ان کو اچھے عوام بننے کی تلقین کی
 گئی ہے یہ چھوٹی سی نظم سلیم اور رواں بحر میں آب زلال کی طرح شیریں ہے جو مضطرب فکر کو
 سکون بخشتی ہے۔ آج کے اس دور میں علی گڑھ یونیورسٹی کے علاوہ علی گڑھ المنانہ انجمنیں دنیا کے
 مختلف ملکوں میں سرسید اور علی گڑھ کی یاد مناتی ہیں۔ کیا بہتر ہوگا اگر اس نظم کے منشور کو یہ ادارے
 اپنے مینوفسٹو میں شامل کریں۔

سید تقی عابدی

1 جواں مردی کا کام

(سنہ تصنیف: 1872ء، ہیئت: مثنوی، ماخذ: مجموعہ نظم حالی)

تھا کسی ملک میں اک دولت مند
دور و نزدیک تھا گھر گھر چرچا
باپ ہوں جن کے مروت والے
ہو چکا عمر کا جب سرمایا
گھر ہے تکرار کا یہ دولت و زر
جلد ہو جائے کہیں یہ تقسیم
بس کہ تھا اس کو بہت فکر مال
اک گراں مایہ جواہر کے سوا
پھر کہا ان سے کہ اے اہل ہنر!
تم میں جس سے ہو بڑا کام کوئی
باپ نے ان سے کہا جب یہ سخن
کہ کوئی کارِ نمایاں کجے
ان میں بیٹا جو بڑا تھا سب سے
ایک دن اس کا کوئی واقف کار
رکھ گیا آ کے جواں مرد کے پاس
تھے رقم سے وہی دونوں آگاہ
کچھ بھی نیت میں گر آ جائے خلل

حق نے تین اس کو دیے تھے فرزند
باپ بیٹوں کی جواں مردی کا
بیٹے پھر کیوں نہ ہوں ہمت والے
ایک دن باپ کے جی میں آیا
مشترک چھوڑ مرے اس کو اگر
آخر اک روز ہے مرنا تسلیم
ایک دن بیٹھ کے، سب مال و منال
تینوں بیٹوں کو وہیں بانٹ دیا
باپ کی جان فدا ہو تم پر
یہ جواہر ہے امانت اس کی
پھر تو تینوں کو لگی اور ہی دھن
جس طرح ہو یہ جواہر لیجے
اس کو یہ فکر سوا تھا سب سے
کہ نہ تھا جس سے کچھ اخلاص اور پیار
ایک بھاری سی رقم بے وسواس
نہ نوشتہ تھا کوئی اور نہ گواہ
تو یہ تھا عین خیانت کا محل

وسوسے دل میں بہت سے آئے
 لی تھی جن ہاتھوں انہی ہاتھوں دی
 دی رقم اور نہ دی بات اس نے
 وہ بھی اس دل کے غمی نے نہ لیا
 ہنس کے فرمایا کہ اے جانِ پدر!
 اس سے بڑھ کر بھی کوئی کام کیا؟
 شرم کی جا ہے، تری عمر دراز!

جب رقم اس نے طلب کی اس سے
 مگر اس شیر کی نیت نہ پھری
 نفس سرکش کو کیا مات اس نے
 صاحب زر نے جو کچھ نذر کیا
 باپ کو آن کے دی جب یہ خبر
 اک برائی سے بچے تم تو کیا
 اک خیانت کے نہ کرنے پہ یہ ناز

میں جو دریا کی طرف جا نکلا
 گر کے پانی میں چلا صورت تیر
 ماں کا پہلو تھا نہ آغوشِ پدر
 ماں کنارے پہ ادھر تھی حیراں
 پر اسے دیکھ کے دل رہ نہ سکا
 جا پڑا نام خدا کا لے کر
 پر مری شرم خدا نے رکھ لی
 لا کے بیٹے کو دیا ماں سے ملا
 کام مردوں کے یہی ہیں بیٹا!
 جاؤ بس ہے یہی اس کا انعام
 نہ ہوا اتنا بھی تو انساں کیا ہے

مبخلے بیٹے نے پھر اک دن یہ کہا
 دیکھتا کیا ہوں کہ اک طفلِ صنیر
 تھا جہاں یار نہ کوئی یاور
 آنکھ تھی جانبِ مادرِ نگراں
 گرچہ تھا کامِ خطرناک بڑا
 جان و تن کی نہ رہی مجھ کو خبر
 جان تو جا ہی چکی تھی اس کی
 ایک دم بھر میں گیا اور آیا
 باپ نے سن کے یہ سب اس سے کہا
 آدمیت کا کیا تم نے کام
 فخر کی جا یہ مری جاں کیا ہے

جو کہ تھا سب سے بزرگی میں کلاں
 باپ سے اپنے کہ اے بندہ نواز!
 آپ سے کہنے میں کچھ عار نہیں
 رات آدھی کے قریب آئی تھی

پسر خورد کا اب سینے بیاں
 عرض کرتا ہے بصدِ عجز و نیاز
 بات گو لائقِ اظہار نہیں
 خوب اک روز گھٹا چھائی تھی

کہ جہاں کام نہ کرتی تھی نگاہ
خوف چھاتی پہ چڑھا جاتا تھا
میں تھا اور عالم تنہائی تھا
جس سے آگے کو کھلی راہ نگاہ
جس کی صورت سے برستا تھا خطر
جس کے دیکھے سے جگر ہلتا تھا
جس کو روتے ہیں کھڑے اس کے نصیب
یا کہ جینے سے خفا ہو کوئی
غار کے منہ میں پڑا ہے مدہوش
اور قضا کھیل رہی ہے سر پر
ایک کروٹ میں ہے بس کام تمام
شکل پھر غور سے دیکھی اس کی
تھا مگر خون کا پیاسا میرا
ایک مدت سے چلی آتی تھی
اور اصالت پہ نہ جاؤں اپنی
اک اشارے میں وہ تھا لقمہ غار
اور پہلو سے یہ دی دل نے صدا
ہے بہت دور جواں مردی سے
ہے عدو اپنی مدد کا محتاج
کہ اسے کیجیے چل کر بیدار
موت کی زد سے بچا لایا میں
اس کو شرمندہ احساں نہ کیا

شب تاریک میں وہ ابر سیاہ
اک پہاڑی پہ چلا جاتا تھا
ساتھ تم تھے نہ کوئی بھائی تھا
کوندی اک سمت سے بجلی ناگاہ
پڑی اک غار پہ واں میری نظر
موت کھولے ہوئے تھی منہ گویا
دیکھتا کیا ہوں کہ اک مرد غریب
جیسے رستے کا تھکا ہو کوئی
جان و تن کا نہیں کچھ نیند میں ہوش
اپنی ہستی کی نہیں اس کو خبر
اجل آ جائے تو ہے روک نہ تھام
اتنے میں اور جو بجلی چمکی
مرد نکلا وہ شناسا میرا
مجھ میں اور اس میں عداوت گہری
واں عداوت پہ گر آؤں اپنی
مارنا اس کا نہ تھا کچھ دشوار
آ گیا مجھ کو مگر خوفِ خدا
مرتے کو مارنا بے دردی سے
حوصلے کا ہے یہی وقت، کہ آج
جی میں یہ کہہ کے بڑھا جانبِ غار
واں سے جا اس کو اٹھا لایا میں
منہ کو دامن سے مگر ڈھانک لیا

اور چھاتی سے لیا اس کو لگا

سن کے دی باپ نے بیٹے کو دعا

پھر بڑے بیٹوں کو بلوا کے کہا
داستاں جب یہ سنی دونوں نے
خانہ زادوں کی ہو تقصیر معاف
جس جواہر کے طلب گار تھے ہم
اور کو اس کی ہوس نا حق ہے
باپ یہ سن کے ہوا شاد بہت
چھوٹے بیٹے کو بلا کر پھر پاس
پھر جواہر اسے دے کر یہ کہا

بولو اب، کس سے ہوا کام بڑا؟
باپ سے عرض کی یہ دونوں نے
پوچھیے ہم سے تو ہے یہ انصاف
اس کے لائق تھے نہ حق دار تھے ہم
حق یہی ہے کہ وہ اس کا حق ہے
ان کے انصاف کی دی داد بہت
پہلے خالق کا کیا شکر و سپاس
لو، یہ ہو تم کو مبارک بیٹا!

2 برکھارت

(سنہ تصنیف: 1874ء، ہیئت: مثنوی، ماخذ: مجموعہ نظم حالی)

گرمی کی تپش بجھانے والی
قدرت کے عجائبات کی کان
وہ شاخ و درخت کی جوانی
وہ سارے برس کی جان برسات
آئی ہے بہت دعاؤں کے بعد
وہ آئی تو آئی جان میں جان
گرمی سے تڑپ رہے تھے جاں دار
بھوبل سے سوا تھا ریگ صحرا
تھی لوٹ سی پڑ رہی چمن میں
سانڈے تھے بلوں میں منہ چھپائے
تھیں لومڑیاں زباں نکالے
چیتوں کو نہ تھی شکار کی سدھ
تھے شیر پڑے کچھار میں ست

سردی کا پیام لانے والی
عارف کے لیے کتاب عرفان
وہ مور و ملخ کی زندگانی
وہ کون؟ خدا کی شان برسات
اور سیکڑوں التجاؤں کے بعد
سب تھے کوئی دن کے ورنہ مہمان
اور دھوپ میں تپ رہے تھے کہسار
اور کھول رہا تھا آب دریا
اور آگ سی لگ رہی تھی بن میں
اور ہانپ رہے تھے چارپائے
اور لو سے ہرن ہوئے تھے کالے
ہرنوں کو نہ تھی قطار کی سدھ
گھڑیاں تھے رودبار میں ست

بیلوں نے دیا تھا ڈال کندھا
 اور دودھ نہ تھا گئو کے تھن میں
 تھا پیاس کا ان پہ تازیانہ
 اور انس نکل رہا تھا سب کا
 اٹھتا تھا بگولے پر بگولا
 شعلے تھے زمین سے نکلتے
 تھا آگ کا نام مفت بدنام
 سب دھوپ کے ہاتھ سے تھے بے کل
 ملتی تھی کہیں جو روکھ کی چھاؤں
 پانی کی جگہ برستی تھی خاک
 وہ بادِ سموم سے سوا تھی
 لگتی تھی ہوا سے آگ دونی
 جانداروں پہ دھوپ کی تھی دستک
 تہہ خانے میں منہ چھپاتا کوئی
 آتی تھی نظر نہ شکل انسان
 بیٹھے تھے وہ ہات پر دھرے ہات
 یا پیادو پہ یا سمیل پر تھا
 سلطان 11 کا اک کنواں تھا آباد
 میلہ تھا وہیں جہاں تھا پانی
 فالودے پہ رال تھی ٹپکتی
 پاتے تھے دل و جگر طراوت
 بھر آتا تھا سن کے منہ میں پانی
 گرمی سے نہ تھا کچھ ان میں باقی

ڈھوروں کا ہوا تھا حال پتلا
 بھینسوں کے لہو نہ تھا بدن میں
 گھوڑوں کا چھٹا تھا گھاس دانہ
 گرمی کا لگا ہوا تھا بھبکا
 طوفان تھے آندھیوں کے برپا
 آرے تھے بدن پہ لو کے چلتے
 تھی آگ کا دے رہی ہوا کام
 رستوں میں سوار اور پیدل
 گھوڑوں کے نہ آگے اٹھتے تھے پاؤں
 تھی سب کی نگاہ سوے افلاک
 پتھے سے نکلتی جو ہوا تھی
 بجھتی نہ تھی آتش درونی
 سات آٹھ بجے سے دن چھپے تک
 ٹی 10 میں تھا دن گنواتا کوئی
 بازار پڑے تھے سارے سنسان
 چلتی تھی دکان جن کی دن رات
 خلقت کا ہجوم کچھ اگر تھا
 تھا شہر میں قحط آدمی زاد
 پانی سے تھی سب کی زندگانی
 تھیں برف پہ نیتیں لپکتی
 پھل پھول کی دیکھ کر طراوت
 کنجڑوں کی وہ بولیاں سہانی
 تھے جو خفقانی اور مراقی

آٹھ آٹھ پہر نہ تھی غذا کچھ
 رہتے تھے فقط ٹھنڈائیوں پر
 مر پیٹ کے صبح تھے پکڑتے
 تھا العطش العطش زباں پر
 کہہ لائے ہوئے تھے پھول سے گال
 تھے پانی کو دیکھ کرتے ’مم مم‘
 ہونٹوں پہ تھے پھیرتے زباں کو
 پھر چھوڑتے تھے نہ منہ لگا کر
 تھا حال بڑوں کا ان سے بدتر
 پانی سے نہ تھی کسی کو سیری

کھانے کا نہ تھا انھیں مزا کچھ
 بن کھائے کئی کئی دن اکثر
 شب کلتی تھی ایڑیاں رگڑتے
 اور صبح سے شام تک برابر
 بچوں کا ہوا تھا حال بے حال
 آنکھوں میں تھا ان کا پیاس سے دم
 ہر بار پکارتے تھے ماں کو
 پانی دیا گر کسی نے لا کر
 بچے ہی نہ پیاس سے تھے مضطر
 تخصیص تھی کچھ نہ میری تیری

پر رات سے ہے سماں ہی کچھ اور
 چکھوا سے خدائی پھر رہی ہے
 اک شور ہے آسماں پہ برپا
 اور پیچھے ہیں دل کے دل ہوا کے
 گورے ہیں کہیں، کہیں ہیں کالے
 ایک آتی ہے فوج ایک جاتی
 ہمراہ ہیں لاکھوں توپ خانے
 چھاتی ہے زمین کی دہلی
 گرمی کا ڈبو دیا ہے بیڑا
 آنکھوں میں ہے روشنی سی آتی
 جنت کی ہوائیں آ رہی ہیں
 قدرت ہے نظر خدا کی آتی

کل شام تلک تو تھے یہی طور
 پروا کی دہائی پھر رہی ہے
 برسات کا بج رہا ہے ڈنکا
 ہے ابر کی فوج آگے آگے
 ہیں رنگ برنگ کے رسالے
 ہے چرخ پہ چھاؤنی سی چھاتی
 جاتے ہیں مہم پہ کوئی جانے
 توپوں کی ہے جب کہ باڑ چلتی
 مینہ کا ہے زمین پر دریرا
 بجلی ہے کبھی جو کوند جاتی
 گھنگھور گھٹائیں چھا رہی ہیں
 کوسوں ہے جدھر نگاہ جاتی

اور دھوپ نے تہہ کیا ہے بستر
کھیتوں کو ملا ہے سبز خلعت
انگل سے ہیں راہ چلتے رہوار
عالم ہے تمام لاجوردی
دولہا سے بنے ہوئے ہیں اشجار
ہے گونج رہا تمام جنگل
اور مور چنگھاڑتے ہیں ہر سو
گویا کہ ہے دل میں بیٹھی جاتی
سنسار کو سر پہ ہیں اٹھاتے
پانی میں مگر، کچھار میں شیر
قلاج ہیں اپنی کھال میں مست
کلمے ہیں خوشی کے ہر زباں پر
”یا رب لنا ولا علینا ۱۲“
کرپا ہوئی تیری میگھ راجا
گاتے ہیں بھجن کبیر پنپتی
ہے دیس میں کوئی گنگناتا
اور بانسریاں بجاتے پھرتے
چھیڑا ہے کسی نے ہیر رانجھا
ڈھکنے ہیں دیوں پہ ڈھکتے پھرتے
تا جل نہ بجھے کوئی پتنگا

سورج نے نقاب لی ہے منہ پر
بانگوں نے کیا ہے غسلِ صحت
بیٹا ہے نہ ہے سڑک نمودار
ہے سنگ و شجر کی ایک وردی
پھولوں سے پٹے ہوئے ہیں کہسار
پانی سے بھرے ہوئے ہیں جل تھل
کرتے ہیں پیسے پیہو پیہو
کونل کی ہے کوک جی لبھاتی
مینڈک جو ہیں بولنے پہ آتے
سب خوانِ کرم سے حق کے ہیں سیر
زردار ہیں اپنے مال میں مست
ابر آیا ہے گھر کے آسمان پر
مسجد میں ہے ورد اہل تقویٰ
مندر میں ہے ہر کوئی یہ کہتا
کرتے ہیں گرو، گرو گرتھی
جاتا ہے کوئی ملہار گاتا
بھنگی ہیں نشے میں گاتے پھرتے
سرون کوئی گا رہا ہے بیٹھا
رکھشک جو بڑے ہیں جین مت کے
کرتے ہیں وہ یوں جیوں کی رکھشا

انساں سے لے کے تا جمادات
سب دیکھ رہے تھے راہ تیری

ہیں شکر گزار تیرے برسات
دنیا میں بہت تھی چاہ تیری

تجھ سے ہے کھلا یہ رازِ قدرت
شکر یہ فیض عام تیرا
گلشن کو دیا جمال تو نے
طاؤس کو ناچنا بتایا
جب مور ہے ناچنے پہ آتا
کوکل کو نہیں قرار اک کل
شب بھر میں ہوا سماں دگرگوں
سوئے تو اساڑھ کا عمل تھا
لاہور میں شب ہوئی تھی لیکن
امرت سا ہوا میں بھر دیا کچھ
دریا تجھ بن سسک رہے تھے
دریاؤں میں تو نے ڈال دی جان
جن جھیلوں میں کل تھی خاک اُڑتی
جو دانے تھے خاک میں پریشان
دولت جو زمین میں تھی مخفی
پڑتے تھے ڈلاؤ جس زمیں پر
جن پودوں کو کل تھے ڈھور چرتے
جن باغوں میں اڑتے تھے بگولے
تھے ریت کے جس زمیں پہ انبار

کھم باغوں میں جا بجا گڑے ہیں
کچھ لڑکیاں بالیاں ہیں کم سن
جھولے ہیں کہ سو بہ سو پڑے ہیں
جن کے ہیں یہ کھیل کود کے دن
اور جھول رہی ہیں باری باری
ہیں پھول رہی خوشی سے ساری

جب گیت ہیں ساری مل کے گاتی
 اک سب کو کھڑی جھلا رہی ہے
 ہے ان میں کوئی مہار گاتی
 گاتی ہے کبھی کوئی ہنڈولا
 اک جھولے سے وہ گری ہے جا کر
 ندی نالے چڑھے ہوئے ہیں
 گھڑ ناؤ پہ ہے سوار کوئی
 بگلوں کی ہیں ڈاریں آ کے گرتی
 چکلے ہیں یہ پاٹ ندیوں کے
 زوروں پہ چڑھا ہوا ہے پانی
 ناریں ہیں کہ ڈمگا رہی ہیں
 ملاحوں کے اُڑ رہے ہیں اوسان
 منجھار کی رو بھی زور پر ہے
 جنگل کو ہیں سر پہ وہ اٹھاتی
 اک گرنے سے خوف کھا رہی ہے
 اور دوسری پینگ ہے چڑھاتی
 کہتی ہے کوئی بدیسی ڈھولا
 سب ہنستی ہیں تھپتھپے لگا کر
 تیرا کوں کے دل بڑھے ہوئے ہیں
 اور تیر کے پہنچا پار کوئی
 مرغابیاں تیرتی ہیں پھرتی
 دن بھر میں ہیں بیڑے جا کے لگتے
 موجوں کی ہیں صورتیں ڈرانی
 موجوں کے تھیڑے کھا رہی ہیں
 بیڑے کا خدا ہی ہے نگہبان
 مچھلی کو بھی جان کا خطر ہے

بے زار اک اپنی جان وتن سے¹³
 غربت کی صعوبتوں کا مارا
 غم خوار ہے کوئی اور نہ دل جو
 ہیں دھیان میں کلفتیں سفر کی
 ابر اتنے میں اک طرف سے اٹھا
 برق آ کے لگی تڑپنے پیہم
 آنے جو لگے ہوا کے جھوکے
 سامان ملے جو دل لگی کے
 بچھڑا ہوا صحبت وطن سے
 چلنے کا نہیں جس کو یارا
 اک باغ میں ہے پڑا لب جو
 آپے کی خبر ہے اور نہ گھر کی
 اور رنگ سا کچھ ہوا کا بدلا
 اور پڑنے لگی پھوار کم کم
 تھے جتنے سفر کے رنج بھولے
 یاد آئے مزے کبھی کبھی کے

دیکھے کوئی اس گھڑی کا عالم
 وہ آپ ہی آپ گنگنا
 اے چشمہ آپ زندگانی
 جاتی ہے جدھر تری سواری
 پائے جو کہیں مری سبھا کو
 اول کہیو سلام میرا
 قسمت میں یہی تھا اپنی لکھا
 آتا ہے تمہارا دھیان جس دم
 ہم تم یونہی صبح و شام اکثر
 جب سبزہ و گل ہیں لہلہاتے
 ہم تم یونہی ہات میں دیے ہات
 جب پیڑ سے آم ہے ٹپکتا
 آخر نہیں پاتا جب کسی کو
 رت آم کی آئے اور نہ ہوں یار
 تم بن جو ہے بوند تن پہ پڑتی
 ہے سرد ہوا بدن کو سلگتی
 پردیس میں سچ ہے کیا ہو جی شاد
 نشتر کی طرح تھی دل میں چھتی
 تھا سوز میں کچھ ملا ہوا ساز
 حیرت رہی دیر تک کہ آخر
 پھر غور سے اک نظر جو ڈالی
 وہ آنسوؤں کی جھڑی کا عالم
 اور جوش میں آ کبھی یہ گانا
 گھٹیو نہ کبھی تری روانی
 لہتی ہے اسی طرف ہماری
 دیتا ہوں میں بیچ میں خدا کو
 پھر دیجیو یہ پیام میرا
 فرقت میں تمہاری آئی برکھا
 مرغابیاں تیرتی ہیں باہم
 تالاب میں تیرتے تھے جا کر
 صحبت کے مزے ہیں یاد آتے
 پھرتے تھے ہوائیں کھاتے دن رات
 میں تم کو ادھر ادھر ہوں تکتا
 دیتا ہوں دعائیں بے کسی کو
 جی اپنا ہے ایسی رت سے بے زار
 چنگاری سی ہے بدن پہ پڑتی
 پر دل میں ہے آگ سی سلگتی
 جب جی میں بھری ہو دیس کی یاد
 فریاد یہ درد ناک اس کی
 پکڑا دل سن کے اس کی آواز
 روڑا ہے کہاں کا یہ مسافر
 نکلا وہ ہمارا دوست حالی

3 نشاط امید

(سنہ تصنیف: 1874ء، ہیئت: مثنوی، ماخذ: مجموعہ نظم حالی)

اے مری امید مری جاں نواز
 میری سپر اور مرے دل کی پناہ
 عیش میں اور رنج میں میری شفیق
 کاٹنے والی غم ایام کی
 دل پہ پڑا آن کے جب کوئی دکھ
 تو نے نہ چھوڑا کبھی غربت میں ساتھ
 جی کو ہوا گر کبھی عسرت کا رنج
 تجھ سے ہے محتاج کا دل بے ہراس
 خاطر رنجور کا درماں ہے تو
 نوح کی کشتی کا سہارا تھی تو
 رام کے ہمراہ چڑھی بن میں تو
 تو نے سدا قیس کا بہلایا دل
 ہو گیا فرہاد کا قصہ تمام
 تو نے ہی رانجھے کی یہ بندھوائی آس
 ہوتی ہے تو پشت پہ ہمت کی جب
 ہاتھ میں جب آ کے لیا تو نے ہات
 ساتھ ملا جس کو ترا دو قدم
 گھوڑے کی لی اپنے جہاں تو نے باگ
 عزم کو جب دیتی ہے تو میل جست
 اے مری دل سوز مری کارساز
 درد و مصیبت میں میری تکیہ گاہ
 کوہ میں اور دشت میں میری رفیق
 تھامنے والی دل ناکام کی
 تیرے دلا سے ملا ہم کو سکھ
 تو نے اٹھایا نہ کبھی سر سے ہاتھ
 کھول دیے تو نے قناعت کے گنج
 تجھ سے ہے بیمار کو جینے کی آس
 عاشق مہجور کا ایماں ہے تو
 چاہ میں یوسف کی دل آرا تھی تو
 پانڈو کے بھی ساتھ پھری رن میں تو
 تھام لیا جب کبھی گھبرایا دل
 پر ترے فقروں پہ رہا خوش مدام
 ہیر تھی فرقت میں بھی گویا کہ پاس
 مشکلیں آساں نظر آتی ہیں سب
 سات سمندر سے گزرنا ہے بات
 کہتا ہے وہ یہ ہے عرب وہ عجم
 سامنے ہے تیرے گیا اور پراگ
 گنبد گردوں نظر آتا ہے پست

تو نے دیا آ کے اُبھارا جہاں
ذرے کو خورشید میں دے تو کھپا
سمجھے کہ مٹھی میں ہے سارا جہاں
بندے کو اللہ سے دے تو ملا

دونوں جہاں کی ہے بندگی تجھ سے لڑ
نیکیوں کی تجھ سے ہے قائم اساس
دین کی تجھ بن کہیں پرش نہ ہو
خشک تھا بن تیرے درختِ عمل
دل کو لبھاتی ہے کبھی بن کے حور
نام ہے سدہ کبھی طوبیٰ ترا
کوثر و تسنیم ہے یا سلسبیل
روپ ہیں ہر پنتھ میں تیرے الگ
چھوٹ گئے سارے قریب اور بعید
تیرے ہی دم سے کٹے جو دن تھے سخت
خاکیوں کی تجھ سے ہے ہمت بلند
تجھ سے ہی آباد ہے کون و مکان
کوئی پڑا پھرتا ہے بہر معاش
ایک تمنا میں ہے اولاد کی
ایک کو ہے دھن کہ جو کچھ ہاتھ آئے
ایک کو کچھ آج اگر مل گیا
قوم کی بہبود کا بھوکا ہے ایک
ایک کو ہے تشنگی قرب حق
جو ہے غرض اس کی نئی جستجو
تجھ سے ہیں دل سب کے مگر باغ باغ

دین کی تو اصل ہے دنیا کی جڑ
تو نہ ہو تو جائیں نہ نیکی کے پاس
تو نہ ہو تو حق کی پرستش نہ ہو
تو نے لگائے ہیں یہ سب پھول پھل
گاہ دکھاتی ہے شرابِ طہور
روز نرالا ہے تماشا ترا
جلوے ہیں سب تیرے یہ بے قال و قیل
ہے کہیں فردوس کہیں ہے سرگ
ایک نہ چھوٹی تو نہ چھوٹی اُمید
تیرے ہی صدقے سے ملتا تاج و تخت
تو نہ ہو تو کام ہوں دنیا کے بند
تو نہ ہو تو ہے ابھی برہم جہاں
ہے کوئی اکسیر کو کرتا تلاش
ایک کو دل دار کی ہے لو لگی
دھوم سے اولاد کی شادی رچائے
کل کی ہے یہ فکر کہ کھائیں گے کیا
جس میں ہو ان کے لیے انجام نیک
جس نے کیا دل سے جگر تک ہے شق
لاکھ اگر دل ہیں تو لاکھ آرزو
گل کوئی ہونے نہیں پاتا چراغ

کہتی ہے جب تو کہ اب آئی مراد
تو نے دیے ہیں اسے کیا کیا فروغ
رکھتی ہے ہر ایک کو خورسند تو
تو نے کہاں سیکھی ہے یہ آج کل
بزمِ عزا کو طرب آگئیں کرے
رکھے غنی اس کو رہے جس کے پاس
سیکڑوں کرتی ہے اُتار اور چڑھاؤ
ٹوٹنے دیتی نہیں طالب کی آس
خوش ہیں توقع پہ وہ زرِ بفت کی
بیٹھے پکاتے ہیں خیالی پلاؤ
گھوڑا جو سبز ہو تو نیلا ہو طوق
دیکھتے ہیں جھونپڑے مخلوں کے خواب
دل میں نہیں چھوڑتے صبر و شکیب
پھونک دیا کان میں کیا جانے کیا
لگ گیا گھن نخلِ برومند کو
ایسی کچھ اکسیر کی ہے لو لگی
دھن ہے یہی رات دن اور صبح شام
شہ کو سمجھتا ہے اک ادنیٰ گدا
پوچھتا یاروں سے ہے سونے کا بھاؤ
”رہ گئی اک آنچ کی باقی کسر“
تو نے دیا عقل پہ پردہ سا ڈال
کوئی خوشی اس کو نہ پہنچے کبھی
جن کے بڑوں میں تھا کبھی تاج و تخت

سب یہ سمجھتے ہیں کہ پائی مراد
وعدہ ترا راست ہو یا ہو دروغ
وعدہ وفا کرتی ہے گو چند تو
بھاتی ہے سب کو تری لیت و لعل
تلخ کو تو چاہے تو شیریں کرے
آنے نہ دے رنج کو مفلس کے پاس
یاس کا پاتی ہے جو تو کچھ لگاؤ
آنے نہیں دیتی دلوں پر ہراس
جن کو میسر نہیں کملی پھٹی
چٹنی سے روٹی کا ہے جن کی بناؤ
پاؤں میں جوتی نہیں پر ہے یہ ذوق
فیض کے کھولے ہیں جہاں تو نے باب
تیرے کرشمے ہیں غضبِ دل فریب
تجھ سے مہوس نے جو شورئی لیا
دل سے بھلایا زن و فرزند کو
کھانے سے پینے سے ہوا سرد جی
دین کی ہے فکر نہ دنیا سے کام
دھوکئی ہے بیٹھ کے جب دھونکتا
پیسے کو جب تاؤ پہ دیتا ہے تاؤ
کہتا ہے جب ہنستے ہیں سب دیکھ کر
ہے اسی دھندے میں وہ آسودہ حال
تول کے گر دیکھیے اس کی خوشی
پھرتے ہیں محتاج کئی تیرہ بخت

آج جو برتن ہیں تو کل گھر گرو
تیرے سوا خاک نہیں ان کے پاس
پھولے سماتے نہیں اس آس پر
کھاتے ہیں اس آس پہ قسمیں عجیب

ملتی ہے مشکل سے انھیں نان جو
ساری خدائی میں ہے لے دے کے آس
'صاحب عالم' انھیں کہیے اگر
"جھوٹے کو ہو تخت نہ یا رب نصیب"

ہوتا ہے نومیدیوں کا جب ہجوم
لگتی ہے ہمت کی کمر ٹوٹنے
ہوتی ہے بے صبری و طاقت میں جنگ
جی میں یہ آتا ہے کہ سم کھائیے
بیٹھنے لگتا ہے دل آوے کی طرح
ہوتا ہے شکوہ کبھی تقدیر کا
ٹھنتی ہے گردوں سے لڑائی کبھی
جاتا ہے قابو سے دل آخر نکل
کان میں پہنچی تری آہٹ جو ہیں
ساتھ گئی یاس کے پڑمردگی
تجھ میں چھپا راحت جاں کا ہے بھید

آتی ہے حسرت کی گھٹا جھوم جھوم
حوصلے کا لگتا ہے جی چھوٹنے
عرصہ عالم نظر آتا ہے تنگ
پھاڑ کے یا کپڑے نکل جائیے
یاس ڈراتی ہے چھلاوے کی طرح
اڑتا ہے خاکہ کبھی تدبیر کا
ہوتی ہے قسمت کی ہنسائی کبھی
کرتی ہے ان مشکلوں کو تو ہی حل
رخت سفر یاس نے باندھا وہیں
ہو گئی کافور سب افسردگی
چھوڑیو حالی کا نہ ساتھ اے اُمید

4 حب وطن

(ایضاً)

اے سپہرِ بریں کے سیارو
اے پہاڑوں کی دل فریب فضا
اے عنادل کے نغمہ سحری
اے نسیم بہار کے جھوکو

اے فضاے زمیں کے گل زارو
اے لب جو کی ٹھنڈی ٹھنڈی ہوا
اے شبِ ماہتاب تاروں بھری
دہرِ ناپائیدار کے دھوکو

تھے وطن میں مگر کچھ اور ہی چیز
 تم سے دل باغ باغ تھا اپنا
 تم مرے دردِ دل کے درماں تھے
 تم سے پاتا تھا دل شکیبائی
 جو ادا تھی وہ جی لبھاتی تھی
 دھوئی جاتی تھیں کافیتیں ساری
 ہو کے خوش حال گھر میں آتے تھے
 دھوکے اٹھتے تھے دل کے داغِ شتاب
 سب مری دل لگی کی شکلیں تھیں
 جی ہوا تم سے خود بخود بے زار
 نہ صدا بلبلوں کی بھاتی ہے
 شب مہتاب جان کو ہے وبال
 جس طرف جائیں جی نہیں لگتا
 تم میں اگلی سی اب نہیں باتیں
 یا تمہارے ہی کچھ بدل گئے طور
 پر نہیں ہم کو لطف دنیا کا

تم ہر اک حال میں ہو یوں تو عزیز
 جب وطن میں ہمارا تھا رونا
 تم مری دل لگی کے سماں تھے
 تم سے کٹتا تھا رنجِ تنہائی
 آن اک اک تمہاری بھاتی تھی
 کرتے تھے جب تم اپنی غم خواری
 جب ہوا کھانے باغ جاتے تھے
 بیٹھ جاتے تھے جب کبھی لب آب
 کوہ و صحرا و آسمان و زمیں
 پر چھٹا جب سے اپنا ملک و دیار
 نہ گلوں کی ادا خوش آتی ہے
 سیر گلشن ہے جی کا اک جنجال
 کوہ و صحرا سے تا لب دریا
 کیا ہوئے وہ دن اور وہ راتیں
 ہم ہی غربت میں ہو گئے کچھ اور
 گو وہی ہم ہیں اور وہی دنیا

کیا ہوئے تیرے آسمان و زمیں
 وہ زمیں اور وہ آسمان نہ رہا
 تیرے چھٹنے سے چھٹ گیا آرام
 گل ہیں نظروں میں داغ بن تیرے
 تجھ سے تھا لطفِ زندگانی کا
 ان کو کیا ہو گا زندگی کا مزا

اے وطن اے مرے بہشت بریں
 رات اور دن کا وہ سماں نہ رہا
 تیری دوری ہے موردِ آلام
 کالے کھاتا ہے باغ بن تیرے
 مٹ گیا نقشِ کامرانی کا
 جو کہ رہتے ہیں تجھ سے دور سدا

ہو گیا یاں تو دو ہی دن میں یہ حال
 سچ بتا تو سبھی کو بھاتا ہے
 میں ہی کرتا ہوں تجھ پہ جان نثار
 کیا زمانے کو تو عزیز نہیں؟
 جن و انسان کی حیات ہے تو
 ہے نباتات کو نمو تجھ سے
 سب کو ہوتا ہے تجھ سے نشوونما
 تیری اک مشت خاک کے بدلے
 جان جب تک نہ ہو بدن سے جدا

حمله جب قوم آریا نے کیا
 ملک والے بہت سے کام آئے
 شدر کہلائے راکشس کہلائے
 گو غلامی کا لگ گیا دھبا
 اور بجا ان کا ہند میں ڈنکا
 جو بچے وہ غلام کہلائے
 رنج پردیس کے مگر نہ اٹھائے
 نہ چھٹا ان سے دیس، پر نہ چھٹا

قدر اے دل وطن میں رہنے کی
 جب ملا رام چندر کو بن باس
 باپ اک حکم رکھ لیا سر پر
 پاؤں اٹھتا تھا اس کا بن کی طرف
 گزرے غربت میں اس قدر مہ و سال
 دیس کو بن میں جی بھٹکتا رہا
 تیرا دل میں آ کے لگتا تھا
 کٹنے چودہ برس ہوئے تھے محال
 پوچھے پردیسیوں کے جی سے کوئی
 اور نکلا وطن سے ہو کے اداس
 پر چلا ساتھ لے کے داغ جگر
 اور کھینچتا تھا دل وطن کی طرف
 پر نہ بھولا اجدھیا 4 لے کا خیال
 دل میں کانٹا سا اک کھٹکتا رہا
 آتی تھی جب اجدھیا کی ہوا
 گویا ایک ایک جگ تھا ایک اک سال

ہوئے یثرب کی سمت جب راہی
رشتے اُلفت کے سارے توڑ چلے
گو وطن سے چلے تھے ہو کے خفا
دل لگی کے بہت ملے ساماں
دل میں آٹھوں پہر کھلتے تھے
گھر جفاؤں سے جن کی چھوٹا تھا

سید بطحی کے ہم راہی
اور بالکل وطن کو چھوڑ چلے
پر وطن میں تھا سب کا جی اٹکا
پر نہ بھولے وطن کے ریگستاں
سنگریزے زمین بطحا کے
دل سے رشتہ نہ ان کا ٹوٹا تھا

ہوئیں یوسف کی سختیاں جب دور
مصر میں چار سو تھا حکم رواں
یاد کنعاں جب اس کو آتی تھی
دکھ اُٹھائے تھے جس وطن میں سخت
جن سے دیکھی تھی سخت بے مہری

اور ہوا ملک مصر پر مامور
آنکھ تھی جانب وطن نگراں
سلطنت ساری بھول جاتی تھی
تاج بھاتا تھا اس بغیر نہ تخت
لو تھی ان بھائیوں کی دل کو لگی

ہم بھی حب وطن میں گو ہیں غرق
ہم ہیں نام وطن کے دیوانے
جس نے یوسف کی داستاں ہے سنی
مصر میں قحط جب پڑا آ کر
کر دیا وقف ان پہ بیت المال
کھتیاں 15 اور کوٹھے کھول دیے
قافلے خالی ہاتھ آتے تھے
یوں گئے قحط کے وہ سال گزر

ہم میں اور ان میں ہے مگر یہ فرق
وہ تھے اہل وطن کے پروانے
جاننا ہو گا رونداد اس کی
اور ہوئی قوم بھوک سے مضطر
لب تک آنے دیا نہ حرف سوال
مفت سارے ذخیرے تول دیے
اور بھر پور یاں سے جاتے تھے
جیسے بچوں کی بھوک وقتِ سحر

خوابِ غفلت سے ہو ذرا بیدار
 گھر کی چوکھٹ کے چومنے والے
 جس کی تجھ کو لگی ہوئی ہے لگن
 کبھی یاروں کا غم ستاتا ہے
 لو کبھی اہل شہر کی ہے لگی
 پھرتے آنکھوں میں ہیں در و دیوار
 یہ بھی اُلفت میں کوئی اُلفت ہے؟
 اس سے خالی نہیں چرند و پرند
 سوکھ جاتے ہیں روکھ¹⁶ فرقت میں
 کبھی پروان چڑھ نہیں سکتا
 ہو نہیں سکتے بارور زہار
 ہاتھ دھوتی ہے زندگانی سے
 اس کو جینے کا پھر نہیں مقدر
 جان کے لالے ان کی پڑتے ہیں
 اپنے اپنے ٹھکانے خوش ہیں سبھی
 ہم سے حیواں نہیں ہیں کچھ کم تر

اے دل! اے بندہ وطن ہشیار!
 او شرابِ خودی کے متوالے
 نام ہے کیا اسی کا حب وطن
 کبھی بچوں کا دھیان آتا ہے
 یاد آتا ہے اپنا شہر کبھی
 نقش ہیں دل پہ کوچہ و بازار
 کیا وطن کی یہی محبت ہے؟
 اس میں انساں سے کم نہیں ہیں درند
 ٹکڑے ہوتے ہیں سنگِ غربت میں
 جا کے کابل میں آم کا پودا
 آ کے کابل سے یاں ہی و انار
 مچھلی جب چھوٹی ہے پانی سے
 آگ سے جب ہوا سمندر دور
 گھوڑے جب کھیت سے بچھڑتے ہیں
 گائے یا بھینس، اُونٹ یا بکری
 کہیے حب وطن اسی کو اگر

نوعِ انساں کا جس کو سمجھیں فرد
 جس کو حیواں پہ دے سکیں ترجیح
 قوم کا حال بد نہ دیکھ سکے
 قوم سے بڑھ کے کوئی چیز نہ ہو
 واں جو نو روز ہو تو عید یہاں
 واں اگر سوگ ہو تو یاں ماتم

ہے کوئی اپنی قوم کا ہمدرد
 جس پہ اطلاقِ آدمی ہو صحیح
 قوم پر کوئی زد نہ دیکھ سکے
 قوم سے جان تک عزیز نہ ہو
 سمجھے ان کی خوشی کو راحت جاں
 رنج کو ان کے سمجھے مایہ غم

بھول جائے سب اپنی قدر جلیل
دیکھ کر بھائیوں کو خوار و ذلیل
جب پڑے ان پہ گردشِ افلاک
اپنی آسائشوں پہ ڈال دے خاک

بیٹھے بے فکر کیا ہو ہم وطنو!
مرد ہو تو کسی کے کام آؤ
جب کوئی زندگی کا لطف اٹھاؤ
پہنو جب کوئی عمدہ تم پوشاک
کھانا کھاؤ تو جی میں تم شرماؤ
کتنے بھائی تمھارے ہیں نادار
نوکروں کی تمھارے جو ہے غذا
جس پہ تم جوتیوں سے پھرتے ہو
کھاؤ تو پہلے لو خبر ان کی
پہنو تو پہلے بھائیوں کو پہناؤ
ایک ڈالی کے سب ہیں برگ و ثمر
سب کو ہے ایک اصل سے پیوند
مقبولو! مدبروں کو یاد کرو
جاگنے والو! غافلوں کو جگاؤ
ہیں ملے تم کو چشم و گوش اگر
تم اگر ہاتھ پاؤں رکھتے ہو
تندرستی کا شکر کیا ہے بناؤ
تم اگر چاہتے ہو ملک کی خیر
ہو مسلمان اس میں یا ہندو
جعفری ہووے یا کہ ہو حنفی

اٹھو اہل وطن کے دوست بنو!
ورنہ کھاؤ، پیو، چلے جاؤ
دل کو دکھ بھائیوں کے یاد دلاؤ
کرو دامن سے تا گریباں چاک
ٹھنڈا پانی پیو تو اشک بہاؤ
زندگی سے ہے جن کا دل بے زار
ان کو وہ خواب میں نہیں ملتا
واں میسر نہیں وہ اوڑھنے کو
جن پہ پتا ہے نیستی کی پڑی
کہ ہے اترن تمھاری جن کا بناؤ
ہے کوئی ان میں خشک اور کوئی تر
کوئی آزرده ہے کوئی خورسند
خوش دلو! غم زدوں کو شاد کرو
تیرنے والو! ڈوبتوں کو تراؤ
لو جو لی جائے کور و کرّ کی خبر
لنگڑے لولوں کو کچھ سہارا دو
رنج بیمار بھائیوں کا بناؤ
نہ کسی ہم وطن کو سمجھو غیر
بودھ مذہب ہو یا کہ ہو برہمو
جین مت ہووے یا ہو پیشوی 17

سب کو بیٹھی نگاہ سے دیکھو
 ملک ہیں اتفاق سے آزاد
 ہند میں اتفاق ہوتا اگر
 قوم جب اتفاق کھو بیٹھی
 ایک کا ایک ہو گیا بدخواہ
 پھر گئے بھائیوں سے جب بھائی
 پاؤں اقبال کے اکھڑنے لگے
 کبھی تورانیوں نے گھر لوٹا
 کبھی نادر نے قتل عام کیا
 سب سے آخر کو لے گئی بازی
 یہ بھی تم پر خدا کا تھا انعام
 ورنہ دم مارنے نہ پاتے تم
 ملک روندے گئے ہیں پیروں سے

قوم سے جو تمھارے ہیں برتاؤ
 اہل دولت کو ہے یہ استغنا
 شہر میں قحط کی دہائی ہے
 بھوک میں ہے کوئی ٹڈھال پڑا
 بچے اک گھر میں بلبلا تے ہیں
 کوئی پھرتا ہے مانگتا در در
 پر جو ہیں ان میں صاحب مقدر
 کہ جنھیں بھائیوں کا غم ہو گا
 جتنے دیکھو گے پاؤ گے بے درد

سوچو اے میرے پیارو اور شرماء
 کہ نہیں بھائیوں کی کچھ پروا
 جان عالم لبوں پہ آئی ہے
 موت کی مانگتا ہے کوئی دعا
 رو کے ماں باپ کو رلاتے ہیں
 ہے کہیں پیٹ سے بندھا پتھر
 ان میں گنتی کے ہوں گے ایسے غبور
 اپنی راحت کا دھیان کم ہو گا
 دل کے نام مرد اور نام کے مرد

عید ہے دن تو شب برات ہے رات
کام انھیں اپنے حلوے ماٹڈے سے
شہر میں بھاؤ کیا ہے غلے کا
کال ہے شہر میں پڑا کہ سماں
بھوک میں کیونکہ مرتے ہیں مفلوک
اس کے نزدیک سب ہیں پیٹ بھرے

عیش میں جن کے کلتے ہیں اوقات
قوم مرتی ہے بھوک سے تو مرے
ان کو اب تک خبر نہیں اصلا
غلہ ارزاں ہے ان دنوں کہ گراں
کال کیا شے ہے کس کو کہتے ہیں بھوک
سیر بھوکے کی قدر کیا سمجھے

اب سنو رونداد اہل کمال
پنڈتوں میں پڑے ہوئے ہیں فساد
ایک سے ایک کا ہے تھوک جدا
پہلوانوں میں لاگ ہو جس طرح
شینو والوں میں جا نہیں سکتا
خوش نویسوں کو ہے یہی آزار
دیکھ سکتا نہیں ہے ایک کو ایک
دور سمجھے ہوئے ہیں اپنا گھر
اس نے سمجھا کہ میں ہوں پنساری
سگے بھائی سے وہ چھپاتا ہے
ہے ہماری طرف سے وہ گونگا
وہ نہیں کرتا سیدھے منہ سے بات
بھید پاتا نہیں مجھ کا
ہے زمانے میں اس کے بجل کی دھوم
جان سے بھی سوا ہے اس کو عزیز
ان کا ہونا نہ ہونا ہے یکساں

اہل دولت کا سن چکے تم حال
فاضلوں کو ہے فاضلوں سے عناد
ہے طبیبوں میں نوک جھوک سدا
رہتے دو اہل علم ہیں اس طرح
عیدو والوں 18 کا ہے اگر پٹھا
شاعروں میں بھی ہے یہی تکرار
لاکھ تیلوں کا کیوں نہ ہو اک نیک
اس پہ طرہ یہ ہے کہ اہل ہنر
لی اک گاٹھ جس کو ہلدی کی
نسخہ اک طب کا جس کو آتا ہے
جس کو آتا ہے پھونکنا کشتہ
جس کو ہے کچھ رل میں معلومات
باپ بھائی ہو یا کہ ہو بیٹا
کام کندلے 19 کا جس کو ہے معلوم
الغرض جس کے پاس ہے کچھ چیز
قوم پر ان کا کچھ نہیں احساں

سب کمالات اور ہنر ان کے
 قوم کیا کہہ کے ان کو روئے گی
 تربیت یافتہ ہیں جو یاں کے
 بھرتے حب وطن کا گو دم ہیں
 قوم کو ان سے جو امیدیں تھیں
 ہسٹری ان کی اور جو گرنی 20
 بند اس قفل میں ہے علم ان کا
 لیتے ہیں اپنے دل ہی دل میں مزے
 کرتے پھرتے ہیں سیر گل تنہا
 اہل انصاف شرم کی جا ہے
 تم نے دیکھا ہے جو وہ سب کو دکھاؤ
 یہ جو دولت تمہارے پاس ہے آج
 منہ کو ایک اک تمہارے ہے تکتا
 آپ شائستہ ہیں تو اپنے لیے
 میز کرسی اگر لگاتے ہیں آپ
 منڈا 22 جو تاگر آپ کو ہے پسند
 قوم پر کرتے ہو اگر احساں
 کچھ دنوں عیش میں خلل ڈالو
 علم کو کر دو گلو بہ گلو ارزاں

سننے ہو سامعین باتمکلیں!
 جو ہیں دنیا میں قوم کے ہمدرد
 سننے ہو حاضرین صدر نشیں!
 قوم کی میں بناؤں اس کو سپر

قوم پر سے نثار ہو اولاد
تو اگر مال دے تو میں دوں جاں
ہم وطن فائدے اٹھاتے ہیں
دُخل اور خرچ جن کے ہیں بھاری
مجتبٰ حِکمت و ادب قائم
بننے ہیں سیکڑوں شفا خانے
قوم پر ان کی فرض ہے تدبیر
کہ کوئی نسخہ ہاتھ آئے عجیب
ملک میں پھیلیں فائدے جس کے
حملے پر حملہ اس پہ ہونے لگا
کہیں مضمون ہوتے ہیں تحریر
دوسرا اس کو کر دکھاتا ہے
آخر اس کو مٹا کے چھوڑتے ہیں
خواہ اس میں سفر ہو خواہ مقام
لاڈلے ماں کے، باپ کے پیارے
کرتے پھرتے ہیں بحر و بر کے سفر
پر کوئی بات کام کی ہاتھ آئے
ملک کا آئے کوئی کام نکل
مر گئے سیکڑوں پہاڑوں میں
چل دیے ہاتھ میں قلم تھامے
کر دیا پر وطن کو اپنے نہال
در و دیوارِ پیرس و لندن
ہے فرانس آج یا ہے انگلستان

ماں خدا سے یہ مانگتی ہے مراد
بھائی آپس میں کرتے ہیں پیماں
اہل ہمت کما کے لاتے ہیں
کہیں ہوتے ہیں مدرسے جاری
اور کہیں ہوتے ہیں کلب قائم
نت نئے کھلتے ہیں دوا خانے
ملک میں جو مرض ہیں عالم گیر
ہیں سدا اس اُدھیڑ بن میں طیب
قوم کو پہنچے منفعت جس سے
رسم بد کا اثر جہاں پایا
کہیں مجلس میں ہوتی ہے تقریر
ایک نائک بنا کے لاتا ہے
لاکھ تدبیریں جی سے جوڑتے ہیں
قوم کی خاطر ان کے ہیں سب کام
سیکڑوں گل رخ اور مہ پارے
جان اپنی لیے ہتھیلی پر
شوق یہ ہے کہ جان جائے تو جائے
جس سے مشکل ہو کوئی قوم کا حل
کھپ گئے کتنے بن کے جھاڑوں میں
لکھے، جب تک جیے، سفر نامے
گو سفر میں اٹھائے رخ کمال
ہیں اب ان کے گواہ حب وطن
کیسے دنیا کا جس کو باغ جناں

کام ہیں سب بشر کے، ہم وطنو!
چھوڑو افسردگی کو جوش میں آؤ
قافلے تم سے بڑھ گئے کوسوں
قافلوں سے اگر ملا چاہو
گر رہا چاہتے ہو عزت سے
ان کی عزت تمھاری عزت ہے
قوم کا مبتذل ہے جو انساں
قوم دنیا میں جس کی ہے ممتاز
عزت قوم چاہتے ہو اگر
ذات کا فخر اور نسب کا غرور
اب نہ سید کا افتخار صحیح
ہوئی ترکی تمام خانوں کی
قوم کی عزت اب ہنر سے ہے
کوئی دن میں وہ دور آئے گا
نہ رہیں گے سدا یہی دن رات
گر نہیں سنتے قول حالی کا

تم سے بھی ہو سکیں جو مرد بنو
بس بہت سوئے اٹھو ہوش میں آؤ
رہے جاتے ہو سب سے پیچھے کیوں
ملک اور قوم کا بھلا چاہو
بھائیوں کو نکالو ذلت سے
ان کی ذلت تمھاری ذلت ہے
بے حقیقت ہے گرچہ ہے سلطان
ہے فقیری میں بھی وہ با اعزاز
جا کے پھیلاؤ ان میں علم و ہنر
اُٹھ گئے اب جہاں سے یہ دستور
نہ برہمن کو شدر پر ترجیح
کٹ گئی جڑ سے خاندانوں کی
علم سے یا کہ سیم و زر سے ہے
بے ہنر بھیک تک نہ پائے گا
یاد رکھنا ہماری آج کی بات
پھر نہ کہنا کہ کوئی کہتا تھا

5 مناظرہ رحم و انصاف

(ایضاً)

ایک دن رحم نے انصاف سے جا کر پوچھا
نیک نامی سے تری سخت تحیر ہے ہمیں
دوستی سے تجھے کچھ دوستوں کا کام نہیں
اپنے بیگانے ہیں سب تیری نظر میں یکساں

کیا سب ہے کہ ترا نام ہے دنیا میں بڑا
ہاں سنیں ہم بھی کہ ہے کون سی خوبی تجھ میں
آنکھ میں تیری مروت کا کہیں نام نہیں
دوست کو فائدہ ہے تجھ سے نہ دشمن کو زیاں

قتل انسان ہمیشہ سے ہے عادت تیری
جان اور مال سے نمرود کو کھویا تو نے
فوج راون کی لڑائی میں کھپائی کس نے؟
قید خانوں میں جہاں کے ہے پڑا غل تیرا
تیرے فتوے پہ کروڑوں ہوئے سرتن سے جدا
لطف ہے تیری طبیعت میں نہ کچھ جوش و غضب
کانپتے آتے ہیں محفل میں تری شاہ و گدا
جان پہچان کا ساتھی ہے نہ انجان کا دوست
نہیں جائز ترے مذہب میں کسی کی امداد
دم میں تو صحبت دیرینہ بھلا دیتا ہے
طور برتاؤ کا ہے سب سے نرالا تیرا
ہٹ پہ تو اپنی جہاں نام خدا آ جائے
اسی کر توت پہ اے عدل! یہ دعوے ہیں تجھے
ایک تو ہے کہ یگانوں کے ہیں دل تجھ سے ڈگار
رحم ہے نام مرا لطف و کرم کام مرا
حق کی الطاف و عنایت کا بہانہ ہوں میں
میری سرکار میں ہو جاتے ہیں سب عذر قبول
لطف ہے عام سدا اہل خطا پر میرا
غم مرے سامنے شادی سے بدل جاتے ہیں
مجھ کو شرم و مروت مرے دربار کے ہیں
موج زن ہوتا ہے جب فیض کا میرے قلم
مصر میں قید سے یوسف کو نکالا میں نے
میں ہراک درد میں ہو جاتا ہوں انساں کے شریک

سیکڑوں چڑھ گئے سولی پہ بدولت تیری
اور فرعون کو دریا میں ڈبوایا تو نے
آگ لکا میں سوا تیرے لگائی کس نے
جتنے قیدی ہیں تری جان کو دیتے ہیں دعا
اور ترے حکم سے لاکھوں ہوئے مسکن سے جدا
تجھ کو خوردوں پہ ہے شفقت نہ بزرگوں کا ادب
تجھ سے تھراتے ہیں احباب ہوں یا ہوں اعدا
یار ہندو کا ہے تو اور نہ مسلمان کا دوست
تیرے نزدیک برابر ہے غلام اور آزاد
دوستی خاک میں برسوں کی ملا دیتا ہے
تجھ سے روکھا کوئی دنیا میں نہ دیکھا نہ سنا
باپ کے ہاتھ سے بیٹے کا گلا کٹوائے
کہ بنا امن کی دنیا میں ہے قائم مجھ سے
ایک میں ہوں کہ نہیں غیر بھی مجھ سے بے زار
فیض ویرانہ و آباد میں ہے عام مرا
خلق کی کام روائی میں یگانہ ہوں میں
میرے دربار سے جاتے نہیں مجرم بھی ملول
ہاتھ اٹھتا نہیں خونی کی سزا پر میرا
ہنستے جاتے ہیں جو بیاں روتے ہوئے آتے ہیں
بخشش و جود ملازم مری سرکار کے ہیں
یاس ہو جاتی ہے انبوہ میں امید کے گم
اور ایوب کے بیڑے کو سنبھالا میں نے
میں نہ ہوتا تو نہ دیتا کوئی محتاج کو بھیک

میں ہی دیتا ہوں تیبوں کو سہارا جا کر
میرے ہی دم سے ہے آدم کا نمونہ باقی
ورنہ انسان کہ ہے جرم و خطا کا پتلا
بیڑا فرعون کا جب غرق فنا ہوتا تھا
تجھ سے ہوتے اگر اے عدل جہاں میں دوچار
میں ہی لیتا ہوں برے حال میں رائیوں کی خبر
میرے ہی دم سے ہے عالم میں نمود بشری
میں نہ ہوتا تو بھلا اس کا ٹھکانا کیا تھا
میں وہاں ساحل دریا پہ کھڑا روتا تھا
لٹ گئی ہوتی کبھی کی مرے گلشن کی بہار

جب سنا رحم سے یہ ولولہ انگیز خطاب
آپ کی نیکیوں سے کس کو ہے انکار یہاں
مگر اے رحم! برا ماننے کی بات نہیں
ہم نے مانا کہ مروت بھی بڑی ہے اک چیز
کھو دیا، جس نے مروت کو یہاں عام کیا
بول بیٹھے نہیں، آفت کے یہ پر کالے ہیں
دوستوں کو ہے اشارہ کہ کسی سے نہ ڈرو
چور چوری سے نہیں ڈرتے بدولت تیری
جتنے تزاو ہیں یا ان کا مددگار ہے تو
ہوا جس ملک پہ سرکار کا جاری فرماں
باپ کا حکم نہیں مانتے فرزند رشید
لڑکے استاد کی گھر کی کو نہیں مانتے کچھ
اہلکاروں کا کچھری میں جو دیکھو بیوہار²⁴
پیٹ پکڑے ہوئے واں پھرتے ہیں حاجت والے
نہیں حاکم کی مروت سے انھیں خوف مال
ہر طرف بیچ میں دلال ہیں کچھ چھوٹ رہے
یوں تو اے رحم تری ذات میں جو ہر ہیں بہت

کہا انصاف نے ہو حکم تو دوں اس کا جواب
کیوں کہ ہے ذکر جمیل آپ کا مشہور جہاں
نیکیاں آپ کو کر دیں نہ یہ بدنام کہیں
پر مروت کے لیے شرط ہے اے دوست! تمیز
اس کو رسوا کیا اور آپ کو بدنام کیا
اس مروت نے تری سیکڑوں گھر گالے ہیں
دشمنوں سے یہ مدارا کہ جو چاہو سو کرو
لیے پھرتی ہے اُچلوں کو حمایت تیری
اور سب ڈاکوؤں کا قافلہ سالار ہے تو
اس کو سمجھو کہ ہوا اب کوئی دن میں ویراں
اور نوکر نہیں دیتے کبھی آقا کو رسید
بدمعاش اہل پولیس²³ کو نہیں گردانتے کچھ
سمجھو دیوان عدالت کو کہ ہے اک بازار
روا منہ کھولے ہوئے بیٹھے عدالت والے
”بول کیا لایا ہے؟“ اظہار کا پہلا ہے سوال
دونوں ہاتھوں سے غرض مندوں کو ہیں لوٹ رہے
خیر تھوڑی ہے مگر آپ میں اور شر ہیں بہت

ایک رہ زن کو جو تو قید سے چھوٹاتا ہے
 باپ کو ہونے نہیں دیتا جو بیٹے سے خفا
 مار پر اٹھنے نہیں دیتا جو استاد کا ہاتھ
 میٹھی باتوں میں تری زہر ہلاہل ہے بھرا
 کاش تو بھی مرے قانون پہ چلتا اے رحم
 بے مروت ہوں اگر میں تو یہ جوہر ہے مرا
 راست بازی جو سنی ہو وہ طبیعت ہے مری
 معتدل نام ہے جس کا وہ مزاج اپنا ہے
 میں ہی تھا جس نے کہ ویرانوں کو آباد کیا
 حکم سے میرے ہوئی کونسلوں کی ماموری
 کھو دیا میں نے نشان سلطنت شخصی کا
 مجلسیں سیکڑوں ملکوں میں بٹھائیں میں نے
 حکم و قانون کسی گھر میں مقید نہ رہا
 جس طرح ظلم کا اے رحم! روادار نہیں
 سر ذرا جس نے اٹھایا اسے کھو کر چھوڑا
 حکم عالم میں مرا شرق سے تا غرب ہے عام
 رائے کرتی نہیں میری کسی حالت میں خطا
 میں دکھا دیتا سیاست کی گر اپنی تلوار
 کار فرما ہے جہاں میری عدالت اے رحم
 واں تعصب کا پتا اور نہ عداوت کا گزر
 حکم جاری ہے جدھر دیکھیے آزادی کا
 کج روی مکر سے کہتی ہے میں آئی تو چل
 پاک بازوں کو نہیں عہد میں میرے کھکا

بیسیوں قافلوں کو جان کے لٹواتا ہے
 بے ادب رکھنا اسے چاہتا ہے تو گویا
 یہ سلوک اچھے نہیں ہیں ترے شاگرد کے ساتھ
 تیرا آغاز تو اچھا ہے پہ انجام برا
 اپنے اندازے سے باہر نہ نکلتا اے رحم
 جس کو تو عیب سمجھتا ہے وہ زیور ہے مرا
 اور عدالت جسے کہتے ہیں وہ عادت ہے مری
 بھاگ اس ملک سے جس ملک میں راج اپنا ہے
 میں ہی تھا جس نے کہ اخباروں کو آزاد کیا
 رائے سے میری بنیں سلطنتیں جمہوری
 اور دنیا سے غلامی کو مٹا کر چھوڑا
 راہیں اغلاط سے بچنے کی بھنائیں میں نے
 سلطنت نام ہے اب قوم کی پنچایت کا
 میں اسی طرح سے تیرا بھی مددگار نہیں
 پاپ کی ناؤ کو دریا میں ڈبو کر چھوڑا
 جس نے مانا نہ مرا حکم، رہا وہ ناکام
 تیر لگتا ہے مرا جا کے نشانے پہ سدا
 چل نہ سکتا کبھی قابیل کا ہابیل پہ وار
 دم نہیں مارتی واں تیری مروت اے رحم
 نہ قرابت کا نشان اور نہ محبت کا اثر
 بڑھ کے چلتا نہیں واں شاہ سے لے تا بہ گدا
 ٹیڑھے ترچھوں کے بل اک آن میں جاتے ہیں نکل
 جو کونڈے 25 ہیں وہی مجھ سے کھکتے ہیں سدا

سات پردوں میں اگر عیب کسی کا ہے چھپا
ہیں خطا کار کے دشمن در و دیوار یہاں
اور اگر عیب سے ہے پاک کسی کا دامن
نہ رعیت کا اسے خوف نہ کچھ شاہ کا ڈر
نہ عدالت میں اسے ڈر کسی فریادی کا
جو ہنرمند ہیں دل ان کے بڑھاتا ہوں میں
بے ہنر ہو کسی پیرائے میں یاں جلوہ نما
یاں نہ استاد کو شاگرد کی اصلاح سے عار
سننے جاہل سے ہیں گرفتار کی بات حکیم
نوکر آقا کی جتنا ہے اگر کوئی خطا
کرنے پاتے نہیں گا ہک پہ دکان دار ستم
بیل بے وجہ نہیں آر کسی کی کھاتا
اُونچے اُونچوں سے یہاں لیتے ہیں خدمت پوری
مختی جتنے ہیں یاں خرم و دل شاد ہیں سب
اہل مقدر کو کھکا نہیں کچھ چوروں سے
خوب کو خوب سمجھتے ہیں یہاں زشت کو زشت
جھوٹے سچوں کا نہیں بھیس بدلنے پاتے
جس طرف جائیے واں امن و اماں کا ہے عمل
جس قلم رو میں کہ جاری نہیں میرا فرماں
دوست اللہ کے ہیں ٹھہرتے معتوب 27 وہاں
نیک فرزند ہیں ماں باپ کے جو حلقہ بگوش
مان رکھا ہے جنھیں قوم نے اولاد رسول

نہ ہوا آج تو کل ہو گا مقدر رسوا
بھائی بھائی کے نہیں ہوتے مددگار یہاں
غم نہیں اس کا ہو گر سارا زمانہ دشمن
نہ اسے چور کا خطرہ نہ اسے ساہ 26 کا ڈر
اور نہ کچھ دغدغہ اخباروں کی آزادی کا
خوبیاں ان کی زمانے میں جتنا ہوں میں
عہد میں میرے ہنر مند نہیں بن سکتا
اور نہ شاگرد کو اپنی غلطی پر اصرار
مستمندوں کی طرح کرتے ہیں اس کو تسلیم
بن نہیں آتا کچھ آقا سے ندامت کے سوا
جنس یاں تل نہیں سکتی کبھی مقدار سے کم
سدھ منے گھوڑے پہ چابک نہیں اٹھنے پاتا
اور مزدوروں کو دیتے ہیں کھری مزدوری
خوار پھرتے ہیں وہی جو کہ ہیں آرام طلب
زور مند آنکھ ملاتے نہیں کم زوروں سے
ناپ سے کم نہیں لگتی کہیں تعمیر میں خشت
دام بازار میں کھوٹے نہیں چلنے پاتے
فتنہ سرحد سے مری جاتا ہے کترا کے نکل
ظلم کے ہاتھ میں واں فکر و عمل کی ہے عنان
اور مسیحاے زماں ہوتے ہیں مصلوب وہاں
رام کچھمن کی طرح پھرتے ہیں واں خانہ بدوش
قوم کے ہاتھ سے ہو جاتے ہیں پیاسے مقتول

زکریا کی طرح جو ہیں خدا کے پیارے ان کے سر پر ہیں سدا ظلم کے چلتے آرے
زہر سقراط سے ناصح کو پلا دیتے ہیں اور یوسف سے برادر کو دعا دیتے ہیں

گفتگو ختم پہ انصاف کی جب آ پہنچی
واں جو دیکھا تو ہے دو بھائیوں میں کچھ تکرار
رحم ادھر عدل سے کہتا ہے کہ تو ہے کیا چیز
عقل نے دونوں کی تقریر سنی سر تا پا
خیر اک کان ہے تم جس کے ہو گو ہر دونوں
صاف کہتی ہوں سن اے رحم نہیں اس میں خلاف
اور سن اے عدل! نہیں اس میں تکلف سرمو
دونوں تم خلق کے ہو مایہ آرام و تکلیب
سرسری فیصلہ تو یہ ہے اگر تم مانو
ابھی اک نکتے میں تم دونوں کو جھٹلاتی ہوں
فرق اصلاً نہیں تم دونوں میں لڑتے کیوں ہو
وہی اک شے ہے کہ ہے عدل کہیں نام اس کا
رحم کہلائے، جو مظلوم کی فریاد سنے
وہی شفقت ہے کہ استاد کی ہے مار کبھی
وہی شفقت ہے کہ ہے گھور کہیں پیار کہیں
کہیں وہ مہر کی صورت میں عیاں ہوتی ہے
کہیں وہ قند مکرر کا مزا دیتی ہے
یہی شفقت تھی کہ جب اس نے سجھایا انجام
یہی شفقت تھی کہ جب ہو گیا بے جان پسر
یہی شفقت ہے کہ زخمی کہیں کرواتی ہے

عقل پر کار قضا کار وہاں جا پہنچی
اور ہر اک کو بزرگی پہ ہے اپنی اصرار
اور ادھر رحم کو ہے عدل سمجھتا ناچیز
کہہ چکے وہ تو یہ سنجیدہ جواب ان کو دیا
ایک سے ایک ہو تم بہتر و برتر دونوں
تو ہے اک قالب بے روح نہ ہو گرا انصاف
گر نہ ہو رحم تو اک دیدہ بے نور ہے تو
گل و شبنم کی طرح ایک سے ہے ایک کو زیب
اور نہیں مانتے گر بات مری، تم جانو
لوسنوغور سے، میں کہتی ہوں اور جاتی ہوں
جب کہ تم ایک ہو آپس میں جھگڑتے کیوں ہو
کہیں مظلوم کی فریاد رسی کام اس کا
عدل ٹھہرے، جو سزا ظالم بے رحم کو دے
اور ماں باپ کی ہو جاتی ہے چکار کبھی
وہی جلوہ ہے کہ ہے نور کہیں نار کہیں
اور کہیں قہر کے پردے میں نہاں ہوتی ہے
اور کہیں چاشنی موت چکھا دیتی ہے
شیخ فاروقؓ نے بیٹے کا کیا کام تمام
ایک برجھی سی لگی باپ کے دل میں آ کر
یہی شفقت ہے کہ پھر زخم کو بھرواتی ہے

رحم اور عدل سے جب عقل نے تقریر یہ کی اور دی ساتھ ہی حالی نے شہادت اس کی
 رہی باقی نہ فریقین کو جاے انکار چار و ناچار کیا یک جہتی کا اقرار
 بڑھ کے پھر دونوں ملے ایسے کہ تھے گویا ایک مل کے ہو جائیں کہیں جیسے کہ دو دریا ایک

6 تعصب و انصاف

(ایضاً)

یاد ہے ہم کو وہ عالم اپنا اپنی جو بات تھی خوش آتی تھی
 اپنی ہر آن پہ ہم مرتے تھے اپنے انداز کے سودائی تھے
 کان کو اپنی ہی بھاتی تھی الاپ آپ خوبی پہ تھے اپنی مفتوں
 جس جزیرے میں ہوئے تھے پیدا روم کی تھی نہ خبر شام کی تھی
 تھے تماشائی دست پر خار پی کے شوراب ہی ہوتے تھے بحال
 نالہ زاغ و زغن پر تھے فدا سیر و انگوزہ²⁸ کی بو پر تھے نثار
 پر نیاں جانتے تھے کمبل کو اوپری تھی نہ سنی بات کبھی
 ہم بسر کرتے تھے جس عالم میں رخ ہوا کا نہ بدلتا تھا کبھی
 ایک ہی فصل پہ تھا دار و مدار جب کہ ہم آپ تھے اپنے پہ فدا
 اپنی ایک ایک ادا بھاتی تھی اپنی رعنائی کا دم بھرتے تھے
 اپنے جلوے کے تماشائی تھے سر دھنا کرتے تھے ہم آپ ہی آپ
 خود ہی لیلیٰ تھے ہم اور خود مجنوں اپنی لے دے کے وہی تھی دنیا
 آگہی طوس نہ بسطام کی تھی کبھی گلشن کی نہ دیکھی تھی بہار
 کہ نہ چکھا تھا کبھی آب زلال نہ سنی تھی کبھی بلبل کی صدا
 کہ نہ برتا تھا کبھی مشک تار کہ نہ برتا تھا کبھی مخمل کو
 بدلے دیکھے تھے نہ دن رات کبھی واں سماں ایک تھا ہر موسم میں
 موسم آ کر نہ نکلتا تھا کبھی واں خزاں جا کے نہ آتی تھی بہار

آسماں کو تھی نہ گردش اصلا
 عقل تھی خرد و کلاں کی یکساں
 مبتدی، منتہی، شاگرد، استاد
 پیر بالغ تھے، نہ بالغ تھے جوان
 تیس حرفوں کے سوا حرف نہ تھا
 اور لینا تھا وہاں نام حرام
 ایک ہی سمت برستی تھی گھٹا
 ایک ہی سمت تھا رحمت کا جھکاؤ
 فیصلے ہوتے تھے نہت یک طرفہ
 حق نہ دائر تھا فریقین میں واں
 خلق سے اک موئی مٹی تھی مراد
 واں کا حیوان بھی حساس نہ تھا
 چلنے پاتی تھی نہ گلشن میں ہوا
 واں زمانے پہ نہ آتا تھا شباب
 جس سے آدم نے چھپایا تھا بدن
 کی تھی حوا نے جہاں عمر بسر
 کشتی نوح کا جو تھا انداز
 جو تھا بقراط نے ترتیب دیا
 تھا امٹ لکھ گئے جو اگلے حکیم
 واں نہ پانی تھا مرکب نہ ہوا
 وہی جولان گہ مردم تھی وہاں
 بڑھنے پاتے تھے نہ واں سے محمل
 غیب کے واں تھے خزانے محدود

ایک سے رہتے تھے دن رات سدا
 تھی سمجھ پیر و جواں کی یکساں
 رکھتے تھے ایک سبق ازبر یاد
 واں نہ تھی حد بلوغِ صبیاں
 نئی بولی کا وہاں صرف نہ تھا
 تھے خدا کے وہی نینانوںے نام
 اہل دولت کی نہ تھی عام عطا
 تھا نہ دین داروں کو غیروں سے لگاؤ
 دعوے غیروں کے تھے سب بے صرفہ
 راستی کا نہ تھا غیروں پہ گماں
 تھی عناصر میں نہ واں آگ نہ باد
 حس و حرکت کے کوئی پاس نہ تھا
 تھی درختوں کو نہ واں نشو و نما
 گل شکفتہ تھے نہ پودے شاداب
 وہی مرغوب تھی واں پوشش تن
 تھے پسندیدہ اسی شان کے گھر
 اسی انداز کے چلتے تھے جہاز
 تھی اسی نسخے پہ موقوف شفا
 ٹوٹ سکتی نہ تھی واں راعے قدیم
 واں کسی طرح نہ ممکن تھا خلا
 گھوڑے دوڑائے تھے اگلوں نے جہاں
 کی تھی جس جا قدما نے منزل
 علم و فن تھے نئے سارے مردود

نعتیں حق کی وہاں تھیں محصور
 کچھ نہ آگے نظر آتا تھا انھیں
 سو جھٹتا تھا انھیں وہ آبِ رواں
 وہ سراسر نظر آتا تھا سراب
 جیسے خُکاش سے سورج کی کرن
 دل پہ ہر نقش تھا پتھر کی لکیر
 برف جم کر نہ پکھلتی تھی وہاں
 اور سلگتی تھی تو لگتی کم تھی
 ”کل یوم ہو فی شان“²⁹ کبھی
 جاے دل سنگ تھا ہر پہلو میں
 مہرجس دل پہ نہ ہوتی تھی وہاں
 نقش تھے دل کے خط پیشانی
 سب سوالوں کا تھا واں ایک جواب
 فتح کا پہلے سے ہوتا تھا یقین
 منہ سے جو اپنے نکل جائے سخن
 اسی ساون کے تھے اندھے ہم بھی

نئی لذت سے تھی ہر طبع نفور
 سب کی گدڑی پہ لگی تھیں آنکھیں
 پیچھے گر دیکھتے تھے ریگستاں
 آگے ہوتا تھا اگر چشمہ آب
 روشنی رکھتی تھی ان سے ان بن
 تھا لکیر اپنی پہ ایک ایک فقیر
 رسم و عادت نہ بدلتی تھی وہاں
 آگ واں بجھ کے سلگتی کم تھی
 شان میں واں نہ سنا تھا حق کی
 وضع میں تھا نہ تغیر خو میں
 سمجھا جاتا تھا وہ دل بے فرماں
 بات مشکل تھی دلوں سے جانی
 غیر کی بات خطا، اپنی صواب
 چڑھ کے گرجتے کو جاتے تھے کہیں
 تھی وہاں حق کی یہی ڈیفینیشن³⁰
 اسی عالم میں پلے تھے ہم بھی

ختم ہیں سارے کمالات بشر
 ان سے محروم ہے نوع انساں
 اب نہیں کوئی ترقی کا محل
 خانہ پرور ہے ہماری تہذیب
 خردہ گیری کی نہیں اس میں مجال
 پاک دھبے سے ہے پوشاک اپنی

جاننے تھے کہ جہاں میں ہم پر
 حق نے جو ہم پہ کیے ہیں احساں
 سب سے ہر بات میں ہم ہیں افضل
 اپنے حصے میں ہے ساری تہذیب
 جو قدیم اپنا چلن ہے اور چال
 ہے بری عیب سے خوراک اپنی

طور اپنا نہیں بھونڈا کوئی
 ہم سے سیکھے کوئی حسنِ اخلاق
 سب مسلم ہیں کمالات اپنے
 واں نہ کھٹکا ہے کہیں کا نہ خطر
 تھا تصور بھی خلاف ان کے مجال
 عمر بھر پھر اسے اچھا نہ کہا
 وہی دعویٰ تھا وہی اپنی دلیل
 ہم کو تحقیق کی حاجت ہی نہ تھی
 رائے ایسی تھی، پسند ایسی تھی
 اور اُلجھ جاتے تھے سلجھانے سے
 جھوٹ تھا، جھوٹ جسے مان لیا
 جھوٹ اور سچ کی یہی تھی پہچان
 رائے اپنی بھی بدلنی تھی مجال
 ہم نہ ہٹتے تھے جگہ سے لیکن
 غلطی کا تھا گماں تک نہ کبھی
 دل میں اُترے ہوئے شکل الہام
 نظر آتا تھا وہ سب لاف و گزاف
 ہوتی تھی سننے سے پہلے وحشت
 ناک بن دیکھے چڑھا لیتے تھے
 تھی وہ سرکار میں اپنی معزول
 ہوش ہم نے نہ سنبھالا تھا کبھی
 کوئی حرف اس میں جز الہام نہ تھا
 تھا وہی فلسفہ اور علم وہی

رسم اپنی نہیں بے جا کوئی
 آدمیت کے ہی ہیں مصداق
 سب سے عالی ہیں خیالات اپنے
 ہم چلے جاتے ہیں جس رستے پر
 تھے سمائے ہوئے جو دل میں خیال
 جس کو اک بار برا جان لیا
 ٹوٹی تھی نہ کبھی اپنی دلیل
 وہم و شک کی کوئی صورت ہی نہ تھی
 جو بدلتی تھی نہ بدلتی کبھی
 ہم سمجھتے تھے نہ سمجھانے سے
 سچ وہی تھا جسے سچ جان لیا
 حق و باطل کی یہی تھی میزان
 ذات باری کو نہیں جیسے زوال
 کوہ ہٹ جائے تو یہ تھا ممکن
 حسن ظن تھا یہ سمجھ پر اپنی
 تھے لڑکپن کے خیالات تمام
 دیکھتے سنتے تھے جو اس کے خلاف
 تھی نئی بات سے یاں تک نفرت
 بوئی شے کی جو پا لیتے تھے
 عقل کی تھیں نہ صلاحیں مقبول
 فکر پر زور نہ ڈالا تھا کبھی
 جو کہ تھا اپنی کتابوں میں لکھا
 جو کہانی تھی بزرگوں نے کہی

اور سب سوختی بے وسواس
 ماسوا، اہل جہنم کی زباں
 تھے نشے میں یہ خودی کے مدہوش
 غیر ہو جاتی تھی حالت دل کی
 آنکھ اٹھا کر نہ ادھر دیکھتے تھے
 اوپری شکل پہ بھونک اٹھتے تھے
 ہم کو تھا زہر بھی اپنا تریاق
 بات ہر پھر کے وہی مانتے تھے
 جو پڑھا تھا وہی از بر تھا سبق
 حق سے ہم قطع نظر کرتے تھے
 بحث و تکرار کی غایت تھی یہی
 اپنے نزدیک ہزیمت تھی عظیم
 نفس آپ اپنے کو جھٹلاتا تھا
 ہم کہیں بات وہ تسلیم نہ ہو؟
 دوستوں کو یہی کہنا تھا ضرور
 اس سے بڑھ کر کوئی بدخواہ نہ تھا
 کوئی مردود تھا اور کوئی لعین
 باغ فردوس تھی اپنی جاگیر
 ہم تھے مخصوص خدا کے بندے
 وقف تھی رحمت باری ہم پر
 اور مغفور تھے سب اپنے گناہ
 شرک اپنا تھا سراسر توحید
 پاس ایسی کوئی رکھتے تھے سپر

تھا لباسوں میں لباس اپنا لباس
 تھی زباں اپنی زبانِ پاکیاں
 جلوہ دہر کا باقی تھا نہ ہوش
 کان میں پڑتی تھی جب بات نئی
 خرق عادت بھی اگر دیکھتے تھے
 نئی آواز سے چونک اٹھتے تھے
 ساری دنیا سے نرالا تھا مذاق
 اپنی حجت کو قوی جانتے تھے
 تھا نہ قصدِ حق و باطل مطلق
 خصم سے بحث اگر کرتے تھے
 کاٹ دی خصم نے جو بات کہی
 خصم کی بات کو کرنا تسلیم
 حق کا خطرہ جو کبھی آتا تھا
 دشمنی کے یہی معنے تھے کہ جو
 ہم اندھیرے کو اگر کہتے تھے نور
 گر خلاف اپنے کوئی بول اٹھا
 ذکر غیروں کا نہ تھا بے نفیریں
 غیر کے واسطے تھی نارِ سعیر
 اور تھے حرص و ہوا کے بندے
 بخششیں ختم تھیں ساری ہم پر
 نیک اعمال تھے غیروں کے تباہ
 عین تحقیق تھی اپنی تقلید
 تھا بدی کا نہ گند کا کچھ ڈر

تھے ہمیں آدم و حوا کے سپوت
 سلسبیل اپنی تھی طوبیٰ اپنا
 اپنے اندھوں کو بھی کہتے تھے بصیر
 غیر ناری تھے سب اور ہم ناجی
 ہم تھے اللہ کے گھر کے مالک
 سب دعا گو تھے ہمارے ملکوت
 حوض کوثر پہ تھا قبضہ اپنا
 اپنی ظلمت تھی سراسر تنویر
 رکھتے جنت میں نہ تھے ہم سا جھی
 تھے قضا اور قدر کے مالک

صیبت میں رہے جب تک چور
 نظر آتا تھا نہ کچھ پست و بلند
 دی جب انصاف نے دستک آ کر
 جلوہ علم و یقین کو دیکھا
 رخ حقیقت نے دکھایا ہر سو
 کی تعصب سے جو نہی قطع نظر
 علم پر تھا نہ جہاں کوئی حجاب
 جھوٹ سے سچ نظر آتا تھا الگ
 نکتہ چیں یار تھے واں یاروں کے
 دور بیگانہ نہ تھے خویش سے واں
 عیب سب کہتے تھے اپنے خوش خوش
 تھی نجس کوئی نہ انساں کی زباں
 حق کی پہچان جز اخلاص نہ تھی
 ساتھ اغیار کے کھاتے تھے اگر
 صلحا لمپ جلاتے تھے وہاں
 نہ سمجھتا تھا وہاں کوئی بشر
 بھائی انساں تھے سب انسانوں کے
 کھینچتے یوں ہی رہے آپ کو دور
 تھے ہم اک کلبہ تاریک میں بند
 حجرہ تنگ سے نکلے باہر
 آسماں اور زمیں کو دیکھا
 چندنا سا نظر آیا ہر سو
 ہوا اک اور ہی عالم میں گزر
 دھوکا پانی کا نہ دیتا تھا سراب
 دودھ پانی نظر آتا تھا الگ
 قدر داں غیر تھے اغیاروں کے
 خویش اول تھا نہ درویش سے واں
 دوع واں اپنی بھی ہوتی تھی ترش
 گاڈ بھی کہتے تھے اللہ کو واں
 حق کی پوشش کوئی واں خاص نہ تھی
 کبھی ایماں کا نہ ہوتا تھا ضرر
 اتقیا میز پہ کھاتے تھے وہاں
 آپ کو نوع بشر سے بہتر
 میت ہندو تھے مسلمانوں کے

ایک ڈالی کے تھے سب برگ و ثمر
ایک ماں باپ کی اولاد تھے سب
کفر واں بس یہی پایا تھا قرار
تھے وہ بوجھل کی امت میں شمار
خود پھسل کر وہ سنبھل جاتے تھے
رائے اپنی بھی بدل سکتی تھی
بند ہو جاتے تھے بچوں سے وہاں
مت کروڑوں کی بدل جاتی تھی
جز نبی کوئی نہ تھا واں معصوم
مشورت عقل سے لی جاتی تھی
سب قوی کام میں تھے بے وسواس
کان سننے سے نہ باز آتے تھے
جاچتی تھی اسے واں چشم تمیز
کستے تھے اس کو محک پر پیہم
کھرے کھوٹے کو پرکھ لیتے تھے
بھوگ³² بچوں کے بھی سن لیتے تھے
ایک اللہ کی عادت کے سوا
دل وہیں اس سے ہٹا لیتے تھے
ملکجے کپڑوں سے شرم آتی تھی
تھا وہ چیکٹ بھرے ڈیوٹ سے نفور
پھینک سب دیتے تھے عطار دوا
گھر کی واجب تھی مرمت ان پر
رُت سماں روز بدلتی تھی وہاں

ایک معدن کے تھے سب لعل و گہر
اشعری، معتزلی³¹ لا مذہب
اپنی ہر رائے پہ کرنا اصرار
ہٹ سے باز آتے نہ تھے جو زہار
پاؤں واں جن کے پھسل جاتے تھے
ٹیڑھ واں دل کی نکل سکتی تھی
دیکھ حجت کو قوی پیر و جواں
حق کی آواز جہاں آتی تھی
پاک عقلیں تھیں خطا سے نہ علوم
غور ہر بات میں کی جاتی تھی
تھی وہاں عقل معطل نہ حواس
آنکھ رہ سکتی نہ تھی بن دیکھے
سوچتی تھی جو انوکھی کوئی چیز
سننے تھے بات نزالی جس دم
کڑوے اور بیٹھے کو چکھ لیتے تھے
پھول ہر خار سے چن لیتے تھے
عادتیں سب کی بدلتی ہیں سدا
عیب جس رسم میں پا لیتے تھے
اجلی پوشاک جو مل جاتی تھی
دیکھ لی جس نے کہ شمع کافور
ہاتھ آ جاتا تھا جب مال نیا
گر کے ہو جاتے تھے گھر جن کے کھنڈر
نت نئی ریت نکلتی تھی وہاں

کسی منزل پہ نہ کرتے تھے مقام
 تھا سفر لامتناہی ان کا
 پیاسے پانی کے ہوں طالب جیسے
 نہ 'اشارات' کفایت تھی انھیں
 مصر تیرتھ تھا نہ یونان ان کا
 ہم کو خود آنے لگا آپ سے ننگ
 ان پہ ہم کرنے لگے خود نفریں
 آپ ہم اپنے سے شرمانے لگے
 تھا طلسمات کا گویا عالم
 اک وہ ناچیز سا قطرہ نکلا
 وہ نمائش تھی حقیقت میں سراب
 نکلے آخر وہ گڑھے اور کھنڈر
 کوہ الوند جسے سمجھا تھا
 ہم نے واں آپ کو عریاں دیکھا
 ٹھہرے سب پوچ کمالات اپنے
 نکلا جب تک کسی گھاٹی سے نہ تھا
 پھر اٹھایا نہ کبھی اونٹ نے سر
 تھا وہی اس کے تصور میں جہاں
 اپنی ہستی سے بہت شرمایا
 حسن پر اپنے گماں تھے کیا کیا
 ہم کو اک شکل مہیب آئی نظر
 ڈر گئے دیکھ کے اپنے خط و خال
 چھپ گئے غیروں کی آنکھوں کے عیوب

قافلے چلتے تھے دن رات تمام
 قبلہ تھا علم الہی ان کا
 تشنہ علم تھے واں سب ایسے
 نہ 'بجسطی' پہ قناعت تھی انھیں
 عرش تحقیق تھا استہان ان کا
 دیکھا جب عالم انصاف کا رنگ
 خوبیاں اپنی تھیں جو ذہن نشیں
 عیب سب اپنے نظر آنے لگے
 ہوئی وہ بزمِ خیالی برہم
 جس کو سمجھے تھے غلط ہم دریا
 تھا کیا جس کو یقین چشمہ آب 33
 قصر و ایواں کا گماں تھا جن پر
 تھا سبک دانہ خر دل سے سوا 34
 جب ہر ایک قوم کا ساماں دیکھا 35
 نکلے سب بیچ خیالات اپنے
 آپ کو اونٹ سمجھتا تھا بڑا
 چوٹیاں آئیں جو پرہت کی نظر
 بھگا 36 جب تک رہا گولر میں نہاں
 پر وہ گولر سے جو باہر آیا
 پردہ جب تک رہا آنکھوں پہ پڑا
 منہ جب آئینے میں دیکھا جا کر
 ہوا حیرت سے دگرگوں احوال
 دیکھا جب آپ کو بالکل معیوب

بن گیا رشک ہمارا وہ غرور
 عیب جو یوں کی لگے کرنے تلاش
 ان کے ہم دل سے ہوئے شکر گزار
 چل رہے تیر ہیں جن کے دل دوز
 زہر میں ان کے بھرا ہے امرت
 یہی کافر ہیں مسلمان سچے
 مانے جائیں گے انہی کے احسان
 ان کی آواز سے ہم چونک اٹھے
 زہر نے ان کے جلایا ہم کو
 آشکارا ہوئے ایک اک ہم پر
 اہل باطل میں بھی اک پائی ادا
 اہل حق کو بھی نہ پایا بے داغ
 اہل حکمت کی خطائیں دیکھیں
 خوبیاں پائیں گنہگاروں میں
 پائے طاؤس کی زشتی دیکھی
 خار بھی دیکھے ثمر بھی دیکھے
 عیب اپنے نظر آئے اکثر
 علم کو جہل سے بدتر پایا
 صحبتیں جھوٹ کے طوفان سے پر
 اپنا بیگانہ، لہو سب کے سفید
 نہ ثقافت اس سے بری اور نہ کرام
 اغنیا حرص و ہوا کے پتلے
 مولوی، عقل کے سارے دشمن

یک قلم ہو گئی نخوت کا فور
 ناخن فکر نے کی دل میں خراش
 جن کے طعنوں کی تھی ہم پر بھر مار
 ہم نے جانا کہ یہی ہیں دل سوز
 ان کا غصہ ہے سراسر رحمت
 انہی بندوں کے ہیں ایماں سچے
 قائم انصاف کا جب ہو گا نشان
 بے خبر کب کے پڑے سوتے تھے
 ان کے طعنوں نے جگایا ہم کو
 یار و اغیار کے عیب اور ہنر
 حق کے جلوے نظر آئے ہر جا
 نہ ملا راہ میں باطل کا سراغ
 اہل تقویٰ کی ریائیں دیکھیں
 زشتیاں دیکھیں نکو کاروں میں
 کلب کی پاک سرشتی دیکھی
 عیب بھی دیکھے ہنر بھی دیکھے
 ہنر اغیار میں پائے اکثر
 دفتر علم کو اتر پایا
 مجلسیں غیبت و بہتان سے پر
 منقطع بھائی کی بھائی سے اُمید
 پاک بندوں کی زباں پر دشنام
 فقرا مکر و ریا کے پتلے
 شیخ عیار تو زاہد پر فن

پیار کی طرح نرے پوست ہی پوست
 حالت القصہ جو دیکھی اپنی
 سارے آوے کو ٹٹولا جا کر
 پایا اک دین کا محکم قانون
 دیکھی آنکھوں سے جو یہ حالت زار
 گو نہ تھا تلخ نوائی کا محل
 تلخ گزرے جو کسی کو یہ صدا
 قوم کے دوست مگر ناداں دوست
 کوئی کل سیدھی نہ پائی اپنی
 کوئی برتن نہ سڈول آیا نظر
 وہ بھی یاروں کی بدولت مطعون
 جی بھر آیا، نہ رہا صبر و قرار
 آہیں دو چار گئیں دل سے نکل
 حق میں تلخی کے سوا اور ہے کیا؟

7 کلمۃ الحق معروف بہ راست گوئی

(ایضاً)

اے راست گوئی! کیا قہر ہے تو
 شے کوئی تجھ سے کڑوی نہ ہوگی
 ہے ناگواری پہچان تیری
 یاروں کو کرتی اغیار تو ہے
 رشتے ہزاروں تو نے تڑائے
 سقراط کو زہر تو نے دلایا
 بے جرم مسموم تو نے کرائے
 رخنہ عرب میں تو نے نکالے
 موسیٰ کو مدین تو نے بھگایا
 تو نے صلے میں بخشتے ہیں اکثر
 مظلوم کتنے تیرے سہارے
 خوں خوار لشکر ہیں ساتھ تیرے
 تیری جلو میں رسوائیاں ہیں
 اے حق کی تلخی! کیا زہر ہے تو
 حظل میں ایسی تلخی نہ ہوگی
 'الْحَقُّ مُرٌّ' 37 ہے شان تیری
 چلواتی گھر گھر تلوار تو ہے
 باپوں سے بیٹے تو نے چھڑائے
 شہپر کو قتل تو نے کرایا
 سولی پہ معصوم تو نے چڑھائے
 بدر و احد میں رن تو نے ڈالے
 احمد سے مکہ تو نے چھڑایا
 سولی کے اورنگ، کانٹوں کے افسر
 'ایلی' 38 بھی 'ایلی' کہتے سدھارے
 رنگیں لہو میں ہیں ہاتھ تیرے
 سنگت میں تیری تنہائیاں ہیں

تقریب ہے تو بدنامیوں کی
تو مصلحت سے رکھتی ہے ان بن
رہتی ہے نگلی شمشیر تیری
دفتر بہت سے ہوتے ہیں ابتر
آتی ہے دنیا اک زلزلے میں
ہوتے ہیں جھوٹے معبود باطل
ہوتا ہے گھر پر قبضہ خدا کا
صف قبضیوں کی ہوتی ہے برہم
بوجہل کے سب چھٹتے ہیں ناتی

تدبیر ہے تو ناکامیوں کی
تو آشتی کی رہتی ہے دشمن
قطع و برش ہے تاثیر تیری
ہوتی ہے جس جا تو جلوہ گستر
پڑتی ہے ہلچل ہر مرحلے میں
حق معبودوں میں ہوتا ہے داخل
اٹھتا ہے عملہ لات اور صفا کا
عبرانیوں کا اڑتا ہے پرچم
ہوتے ہیں اغیار احمد کے ساتھی

تیرا مخالف کیوں ہو نہ دوراں
نت مصلحت پر شبخوں ہیں تیرے
وہ تیری دھن میں آخر ہوئے ہیں
پھر واں نہ کشتی ٹھہری نہ بیڑا
ہوتی ہیں نازل واں حق کی فوجیں
کرتی ہے امید پنہاں اشارے
دل ان سے لاکھوں کرتا ہے پیماں
ہے روز روشن ان کی نظر میں
مٹھی میں ان کی عالم ہے سارا
پر بت وہاں ہیں نظروں میں رائی
طوفاں سے کشتی رکتی نہیں واں
منکر بھی دل سے ہیں جس پہ مفتوں
ہر دل میں چبھتی تیری ادا ہے

اے راست گوئی اے تیغ براں
سب وحشت آگیں مضمون ہیں تیرے
گن تیرے جن پر ظاہر ہوئے ہیں
اٹھا جہاں سے سیلاب تیرا
اٹھتی ہیں دل سے جب تیری موجیں
دیتی ہے ہمت ان کو سہارے
عزم ان کی مشکل کرتا ہے آساں
چھا جائے ظلمت گو بحر و بر میں
زور ان پہ تیرے ہیں آشکارا
عظمت جہاں ہے تیری سمائی
شاہوں سے گردن جھکتی نہیں واں
اے راست گوئی تو ہے وہ افسوں
تلخی میں تیری طرفہ مزا ہے

لاکھوں اٹھے سو تیری صدا پر
 بڑھتی ہے کم کم آواز تیری
 جس طرح آتش لگتی ہے بن میں
 ہوتے ہیں قیدی احرار تیرے
 یرون پہ دیکھی تیری ادا جب
 رقم 39 کے گھر میں آسرجھکایا
 ہیں گدگداتے دل ان کے ہر دم
 ضرب ان پہ تیری پڑتی ہے پوری
 گرتا ہے آخر کچھ دور جا کر
 پھر پھر کے تجھ کو جاتے ہیں سکتے
 پر چوٹ دل پر کھائے ہوئے ہیں
 جائیں گے بچ کر تجھ سے کہاں وہ
 کڑوی ہیں تیری ساری دوائیں
 بیمار تیرے پائیں شفا تب
 مرہم کی آخر آتی ہے باری
 دیتی ہے امرت کہتی ہے سم تو
 تو جھوٹ پر واں کرتی ہے لعنت
 انصاف کا غل کرتی ہے تو واں
 رسموں پہ حملے تیرے وہاں ہیں
 تقلید یوں سے ہے تیری ان بن
 ہے وحی مُنَزَّلُ قول اس کا جس جا
 ہیں مثل قرآن جس جا فتاوے
 تو ہے دہائی دیتی خدا کی

تو نے جہاں دی آواز جا کر
 ہوتی ہے دھیمی پرواز تیری
 پھر دوڑتی ہے یوں مرد و زن میں
 بنتے ہیں دشمن انصار تیرے
 لپٹرس نے چھوڑے یار آشنا سب
 ڈالا عمر پہ جب تو نے سایا
 آہٹ سے تیری کرتے ہیں جو رم
 جوں جوں وہ زد سے کرتے ہیں دوری
 جاتا ہے آہو جب چوٹ کھا کر
 تجھ سے بھی جو ہیں وحشی بدکتے
 گو حق کی تلخی پائے ہوئے ہیں
 بھاگے ہیں کھا کر زخم نہاں وہ
 دل دوز ہیں سب تیری ادائیں
 زہر ہلاہل برسوں پیئیں جب
 دیتی ہے اول تو زخم کاری
 کل ہے مسرت، ہے آج غم تو
 ہوتی ہے سچ سے جب سب کو نفرت
 جس جا تعصب ہے عین ایماں
 رسم سلف پر مرتے جہاں ہیں
 تقلید جس جا ہے طوق گردن
 کرتی ہے واں تو واعظ کو رسوا
 واں مفتیوں پر ہیں تیرے دھاوے
 پجرتی ہیں قبریں جب اولیا کی

ہوتی ہے تو واں بردوں کی حامی
تو بکریوں کی واں پاسباں ہے
جس میں حلاوت ہے سب کو آتی
نیش اجل کا جس میں مزا ہے
مشرق میں کہتی مغرب کی تو ہے
تو چھیڑتی ہے واں ذکر دریا
شور العطش کا کرتی ہے تو واں
اندھوں کے آگے کرتی نفاں ہے
بیڑوں میں چرچا کرتی ہے جا کر
کہتی ہے جا کر تو کارواں سے
اس دم خزاں سے تو ہے ڈراتی
آگ کا غل کرتی ہے واں تو
ہے آگ میں تو قوموں کی پڑتی
دیتی ہے ان کو بیچیدہ رائیں
گہ جھاڑتی ہے مفلس کی مستی
کرتی ہے رسوا بے عزتوں کو
پھٹکارتی ہے تو کابلوں کو
ترشی ہے تیری طینت میں داخل
لاکھوں نے کی ہے تیری شکایت
عالم کو اپنا دشمن کیا ہے
تیرے نوشتے جلتے رہے ہیں
جمہور میں وہ بدنام ٹھہرا
کتوں نے جانا کافر علیؑ کو
بہتان باندھے زین العبا پر

جس ملک میں ہے تیری غلامی
غل بھیڑیوں کا پڑتا جہاں ہے
زہر اس غسل کو تو ہے بتاتی 40
اس نیش میں تو کہتی شفا ہے
ہندی میں تیری تازی کی بو ہے
جس سر زمیں میں پانی ہے عنقا
ہر سو جہاں ہے طغیان باراں
سانپوں کا خطرہ پاتی جہاں ہے
طوفاں کی حالت پہلے سے پا کر
ڈاکے کی آمد ڈاکے سے پہلے
بلبل ہے گل پر جب چچھاتی
پاتی ہے گھر میں جب کچھ دھواں تو
جب دیکھتی ہے تو میں بگڑتی
کرتی ہے ظاہر ان کی خطائیں
گہ منعموں پر تو ہے برستی
دیتی ہے طعنے بے غیرتوں کو
لکارتی ہے تو کابلوں کو
جھڑکی ہے تیری عادت میں داخل
بگڑے ہیں تجھ سے دل بے نہایت
یاں نام تیرا جس نے لیا ہے
احکام تیرے ٹلتے رہے ہیں
پہنچایا جس نے پیغام تیرا
کتوں نے مانا ساحر نبیؑ کو
طوفاں اٹھائے اہل ہدیٰ پر

نعمان کو دی بدعت سے نسبت
مالک پہ لائے آفت جفا جو
کی ابن جنبل کی یہ مدارا
نکلے ائمہ اکثر وطن سے
کتوں کی باندھیں دلت سے مشکلیں
مرد بنایا اہل یقین کو
کی شافعی پر برپا قیامت
یاں تک کہ اکھڑا مفصل سے بازو
چہرے پہ تھوکا، کوڑوں سے مارا
خالی ہوا رے ابن حسن سے
کتوں کے رسی ڈالی گلے میں
ٹھہرایا زندیق ارباب دیں کو

اے کلمہ حق! تیری بدولت
ٹھہرے جہاں میں بیگانے سب سے
دنیا نے ان پر گو ظلم توڑا
ہے تلخ و شیریں ہر بات تیری
کانوں کو ہے تو گو ناگوارا
جو حرف حق سے بھاگے بگڑ کر
حق کے سب آخر طالب ہوئے ہیں
ہوتا نہ ہرگز جگ میں اجالا
مردوں پہ گزری کیا کیا مصیبت
تجھ پر ہوئے وہ دیوانے جب سے
دامن انھوں نے تیرا نہ چھوڑا
سننے میں کڑوی کہنے میں میٹھی
منہ سے نکلتا تیرا ہے پیارا
حق ان کو لایا گردن پکڑ کر
نت حق کے دعوے غالب ہوئے ہیں
حق کا نہ ہوتا گر بول بالا

اے راست گوئی! اے ابر رحمت!
گر تو نہ ہوتی یاں سایہ آگن
عالم ہے سرسبز تیرے قدم سے
باغ جہاں کو چھانٹا ہے تو نے
تو بے کسوں کی یاد رہی ہے
جن بستوں میں تو چچھائی
بند اپنی جس جا تو نے زباں کی
ہے اس چمن میں سب تیری برکت
برباد ہوتا کب کا یہ گلشن
آباد یہ گھر ہے تیرے دم سے
اکثر خزاں کو ڈانٹا ہے تو نے
تو گمراہوں کی رہبر رہی ہے
کھیتی انہی کی یاں لہلہائی
نکبت نے منزل آ کر وہاں کی

رہبر نہ ہوتا گر نور تیرا
 گر مصر کی تو کھوتی نہ خامی
 سریا میں حق کا جھنڈا نہ گڑتا
 جنبش نہ ہوتی گر تیرے لب کو
 ہوتے رہے ہیں سب ملک و ملت
 مشرق میں جب تھی تیری حکومت
 جب دور تیرا مغرب میں آیا
 کھلتے رہے ہیں گل تیرے ہر سو
 گو تجھ میں تلخی حد سے سوا ہے
 ہر بول تیرا جوش غضب میں
 گو علم کی ہے تو زندگانی
 جاہل ہمیشہ تجھ سے لڑے ہیں
 لاکھوں بلائیں آئی ہیں تجھ پر
 ملکوں نے تجھ پر حملے کیے ہیں

اے کلمہ حق! اے سر یزداں
 ہوں تیرے جس دم انصار تھوڑے
 عالم ہو تیرا جب نا شناسا
 جس وقت ہو تو پردے سے عریاں
 دشمن بہت ہوں اور یار تھوڑے
 حالی کو رکھیو اپنا شناسا

8 مناظرہ واعظ و شاعر

(ایضاً)

کل جو میں نے بسترِ راحت پہ جا کر دم لیا
 کی تصور نے وہیں اک بزمِ رنگیں آشکار
 دل کو اک وقفہ غم دنیا سے فرصت کا ملا
 مجلسِ اربابِ معنی جس کو کہنا ہے بجا

سرخ رو گلگونہ حجت سے تھا ہر مدعا
چار سو ہنگامہ آرا تھی لم ولا⁴¹ کی صدا
تھا شرف کا اپنے اپنے فن کے سب کو اڈعا
فلسفی کہتے تھے ہر فن کی ہے حکمت پر بنا
واعظ معجب ادھر کچھ بک رہا تھا برملا
ساز گونا گوں تھے لیکن ایک تھی سب کی صدا
سن رہا تھا لاف اہل فضل اور خاموش تھا
دفعۃً مجلس سے اٹھا اور ہوا یوں خود ستا
جو کوئی تلمیذ رحماں⁴² تم میں ہو میرے سوا
کچھ نہیں معلوم جس کی ابتدا اور انتہا
ہیں ہمارے بال و پر اندیشہ فکر رسا
پاک ہو جیسے وسادس سے دل اہل صفا
خاطر دشمن میں اس کا نقش الفت دیں بٹھا
ماند ہو ذرے کے آگے مہر تاباں کی ضیا
ہو نہ ہرگز پنچہ عشق مجازی سے رہا
ہو نہ بلبل پھر چمن میں روئے گل پر بتلا
قیس کی کرنی پڑے لیلیٰ کو جا کر التجا
اور ہماری ہجو سے ٹھہراتے ہیں شاہ و گدا
بادہ گلگوں کا ہے ہر بات میں اپنی مزا
ہم جہاں چلتے ہیں واں مسدود ہے راہ خطا
جھوٹ سے ہوتی ہے یاں رونق عبارت کو سوا
جو نہیں جائز کسی کو ہے وہ سب ہم کو روا

گرم تھا واں ہر طرف ہنگامہ بحث و نظر
شع استدلال میں روشن تھا فانوس بیاں
تھے فراہم جس قدر اس بزم میں اہل کمال
مولوی کہتے تھے غیر از علم دیں سب ہیچ ہے
صوفی صافی ادھر کچھ کہہ رہا تھا زیر لب
خود فروشی کا غرض تھا ہر طرف بازار گرم
شاعر مغرور بھی اک سمت خنداں زیر لب
جا کے پہنچا جب وہاں تک دور صہبائے سخن
دعویٰ فضل و براعت اس کو زیبا ہے یہاں
ہے تصرف میں ہمارے عرصہ دشت خیال
رہ روی میں ہم کو چشم و گوش پر تکیہ نہیں
صاف ہوتا ہے بیاں اپنا خس و خاشاک سے
اتفاقاً گر کسی کی مدح پر آجائیں ہم
خاک کو چرخ بریں پر دیں اگر ترجیح ہم
وصف خوباں ہم سے گرسن پائے سالک ایک بار
گر کریں ہم گل رخوں کی بے وفائی کا بیاں
کھینچ دیں گر خاطر مشتاق کی تصویر شوق
ہیں ہماری مدح کے پیر و جواں اُمید وار
گرمی بزم حریفان ہے ہماری ذات سے
فکر اپنی لغزش اہل نظر سے پاک ہے
کچھ نہیں اپنا ضرر گر ہو روایت میں خلل
دی نہیں گویا شریعت نے ہمیں تکلیف کچھ

خود ستائی جو کسی کو جز خدا پھبتی نہیں
فحش اور دشنام کو ملتا ہے یاں رنگ قبول
آ کے ہو جاتی ہے شاعر کی زباں پر خوش نما
گالیاں دے دے کے ہم سنتے ہیں اکثر مر جبا

جب یہ بالا خوانیاں شاعر کی واعظ نے سنیں
شیوہ تیرا بوالفضولی اور یہ لاف و گزاف
اُمت برحق کے عالم جو ہیں از روے خبر
کیا ادب جاتا رہا ان کا بھی تجھ کو اے سفیہ
گو نہیں گنتی میں اہل علم کی یہ خاکسار
ہر سخن کا اک جدا ہوتا ہے موقع اور محل
علم اور حکمت کے ہوں جس بزم میں دفتر کھلے
شعر مستحسن اگر ہوتا تو قرآن میں اسے
شان میں ”بالعلم یزی“ جس کی آیا ہے صریح
چاہیے انفاں اہل الذکر سے ہو مستفید
خود ہو تم بے علم اور صحبت سے اہل علم کی
ہے یہی باعث کہ بک اٹھتے ہو تم بے اختیار
اس زبانِ یاوہ گو کو اپنی کیا سمجھا ہے تو
بے حقیقت ہیں ترے سارے خیالات بلند
ہے جہاں خامے کو تیرے خدمت مشاغلگی
بال سے باریک تر معشوق کی تیرے کمر
شش جہت میں تو کرے برپا قیامت سات بار
تغ چو ہیں کی ہو گر برش بیاں کرنی تجھے
ہو جہاں لکھنی تجھے اسپ گلی کی جست و خیز
تو ہوا مدح و ثنا میں جس کی سرگرم غلو

مسکرایا اور یہ فرمایا کہ اے ہدیاں سرا!
پیشہ تیرا باد خوانی اور اتنا ادعا
وارثِ علم نبی قائم مقام انبیا
بر سر مجلس ہے تو جو اس طرح بیکارتا
پر سنے جاتے نہیں یہ تیرے دعوے ناروا
ہزل و سخریت کجا، بزم خرد منداں کجا
کس نے دی ہے تجھ کو واں اس ہرزہ گوئی کی رضا
کیوں خلاف شان ختم المرسلین کہتا خدا 43
فخر ہے اس شعر پر تجھ کو یہ اے شر الوری
ہو نہ جس کو علم سنت اور کتاب اللہ کا
بھاگتے ہو جیسے شیطان ہے اذیاں سے بھاگتا
جو تمہارے منہ میں آتا ہے سزا اور ناسزا
جرم گو چھوٹا ہے اس کا جرم ہے لیکن بڑا
ہجو ہے تو بے اثر اور مدح ہے تو بے صفا
مورت اک پتھر کی ہے واں حورِ جنت سے سوا
رات سے تاریک تر ہجر صنم میں دن ترا
یار سے اپنے اگر دم بھر کو ہو عاشق جدا
ہے تنزل گر اسے ٹھہرائے تو تیغِ قضا
اک ترارے میں اسے پہنچائے تو فوق السما
اور اُلٹا خوبیوں پر اس کی پردہ پڑ گیا

جم کو اس کے در کا درباں اور بہمن کو گدا
تنگ ہیں ہاتھوں سے تیرے انبیا اور اولیا
اور کہے اک لعبت سنگیں کو تو یوسف لقا
اس میں ثابت کر کے چھوڑے تو صفات کبریا
خواب میں سن پائے تو گر گوش⁴⁵ شادی کی صدا
چین میں شہرہ ہو گر ایک شاہد نو خیز کا
کان میں پڑ جائے تیرے ایک جھوٹی واہ وا
راستی اور صدق سے بڑھ کر نہیں کوئی خطا
ہے زبان گوہر افشاں پر 'نعم' اور دل میں 'لا'
چشم بد دور آپ کے ہادی ہیں وہ اور مقتدا
جن پہ صبح و شام تو نے دی نہ ہو جا کر صدا
کام تجھ کو کچھ نہیں جز مدح و قدح اغنیا
گالیاں دیتا ہے تو اکثر انہی کو برملا
مدح تو بھی ختم کرتا ہے یونہی دے کر دعا
صاف لعنت کا دعا میں تیری آتا ہے مزا
گر یہی شاعری تو تجھ سے بہتر ہے گدا

پر لے درجے کا تنزل ہے اگر ٹھہرائے تو
بہمن و جمشیدیاں بے چارے کس گنتی میں ہیں
لکھے تو اک گر بہ مسکین کو سارا⁴⁴ منزلت
فی المثل گر ہو ترا ممدوح اک برگ گیاه
باد خوانوں سے سوا ہو تجھ کو فکر تہنیت
ہند میں غل ڈال دے تو نالہ ہائے شوق سے
شعر کو الہام سمجھے گر نصیبوں سے کبھی
مذہب شاعر میں جس کا دین باطل نام ہے
سر بسر اقوال تیرے کچھ ہیں اور افعال کچھ
شان میں آیا ہے جن کے قول 'ملا یفعلون'⁴⁶
ایسے دروازے بہت کم پائیں گے آفاق میں
ہے زبان و خامہ تیرے تابع فرمان حرص
مدح میں حد سے زیادہ جن کی کرتا ہے غلو
جیسے دروازوں سے پھرتے ہیں دعادے کر فقیر
ہر دعا میں ہے مقدر شرط 'ان اعطیتنی'⁴⁷
پردہ عرض ہنر میں مانگتا ہے بھیک تو

اور نہ کوئی تیر باقی اس کے ترکش میں رہا
ہے زباں تیرے دہن میں یا سنان جاں گزا
تو نے چاکِ پیرہن کو تا جگر پہنچا دیا
اس سے کیا مطلب کہ ہے وہ بندہ حرص و ہوا
پھنس رہا ہے ورنہ اس پھندے میں ہر شاہ و گدا
آڑ میں ٹٹی کی، لاکھوں اور ہزاروں برملا

زہر دل کا جب کہ واعظ نے لیا سارا اگل
سن کے شاعر نے کہا، بس اے خدنگ انداز بس
چوٹ تھی تیری سخن پر، جا پڑی اخلاق پر
خردہ گیری کے لیے حاضر ہے شاعر کا کلام
تو اگر معصوم ہے تو کچھ کہی جاتی نہیں
کھیلتے پھرتے ہیں میدان جہاں میں سب شکار

شاعروں سے تیرے چہرے کی دمک ہوتی سوا
جو فروشی کرتے دیکھے ہیں بہت گندم نما
آپ ہو بیمار اور دیتے ہو اوروں کو دوا
خوبیاں سب کچھ سہی پردل کا مالک ہے خدا
جو ہیں خود اچھے وہ اوروں کو نہیں کہتے برا
منہ سے نکلی اور تجھے تکفیر کا پہلو ملا
قتل انساں پر نہیں ملتی کہیں ایسی سزا
چوک جس سے ہو گئی کچھ پھر نہیں تو بخشتا
ایسی آیات اور حدیثوں سے ہے توجی میں خفا
اس چمن کو دیکھتا کوئی نہ پھر پھولا پھولا
لوگ ہوں بد راہ اور ان کے بنو تم رہ نما
ہیں اطبا چاہتے جس طرح امراض اور وبا
سوچتی اکثر نہیں انسان کو اپنی خطا
شاعروں کے کذب سے بدتر ہے واعظ کی ریا
جھوٹ وہ ہے جو ہو پردے میں تقدس کے چھپا
ایک بھی کی ہے نماز اس شوق سے تو نے ادا
دین قائم ہے ابھی یارو کرو شکر خدا
مسجدیں بھی تو نے بنوائی ہیں اکثر جا بجا
اس سے وہ چند آپ کے دیوان خانے میں لگا
نیکیاں تیری ہیں جیسی پرخطر روزِ جزا
جس قدر مانا ہے زید و عمرو نے تجھ کو برا
ورنہ اک منصب تھا یہ شایانِ شانِ انبیا
سحر ہے، افسوں ہے، جادو ہے، تری جو ہے ادا

حرص ہوتی جسم میں انسان کے گر جائے خون
میں نے ان آنکھوں سے اے واعظ لباسِ وعظ میں
خبط ہے اک تم کو، کہہ دوں گر برا مانو نہ تم
آپ میں تسبیح و ذکر و طاعت و زہد و ورع
میں بتاؤں آپ کو اچھوں کی کیا پہچان ہے
بات حق ہو یا کہ باطل تیری مرضی کے خلاف
ترک اولیٰ پر فضیحت جس قدر کرتا ہے تو
ہے فقط دوزخ تری سرکار میں جنت نہیں
عاصیوں کی مغفرت جن سے نکلتی ہے صریح
گر خدا بھی واعظو! ہوتا تہی ساخت گیر
گرم بازاری اسی میں اپنی بس سمجھے ہو تم
چاہتے ہو تم یہاں کثرتِ معاصی کی یونہی
آپ ان باتوں کو اک بہتان سمجھیں گے مگر
جو کہوں میں اس کو باور کر نہیں اس میں خلاف
یہ بھی کوئی جھوٹ ہے ہم جس کے خود ہیں معترف
دعوتوں میں سچ بتا جس شوق سے جاتا ہے تو
یاد ہے وہ تیرا کہنا دیکھ کر کھانے پنے
مدرسے کوشش سے تیری گو بنے ہیں شہر شہر
پر یہ حیرت ہے کہ ان کاموں میں جو لاگت لگی
مجرموں کے جرم شاید ہوں نہ اتنے خوف ناک
ہے یقین اتنا ہی ہو گا اپنے دل میں تو حقیر
کر دیا رسوا تری تزویر نے تذکیر کو
لطف ہے تو دل ربا اور قہر ہے تو دل فریب

گاہ حوروں پر لبھا کر مانگتا ہے رونما
 آسماں سے لے کے اترے ہیں ابھی حکم خدا
 جس نے پوجا تجھ کو وہ فردوس میں داخل ہوا
 فرقہ ناجی ہے بس اک پوجنے والا ترا
 تفرقے ڈالے ہیں دین حق میں تو نے جا بہ جا
 اختلاف امت کا حق میں تیرے رحمت ہو گیا
 مانگتا ہے تو یونہی باہم خصومت کی دعا
 کشتی اسلام کا پھر کیوں نہ ہو تو ناخدا
 اے اسیرِ دامِ نفس، اے بندہ حرص و ہوا
 ورنہ ہم بھی یوں تو کہہ اٹھتے ہیں بعضوں کو گدا
 حد سے بڑھ جاتے ہیں جب کرتے ہیں مدح اغنیا
 غور کرنا عذر پر ہے شیوہ اہل صفا
 جیسے تم لوگوں کا پیشہ ہے یہی مکر و ریا
 کرتے ہیں، ہوتا ہے جو کچھ مصلحت کا مقتضا
 راستی سے کام جب چلتا نہیں تسخیر کا
 جب تن ممدوح پر کھلتی نہیں سادی قبا
 ایک طرہ اس میں آزادی کا دیتے ہیں لگا
 وصف رنگ و بو سے ہم دیتے ہیں عیب ان کا چھپا
 ورنہ ایسی مدح ہے ممدوح کے حق میں ہجا
 لکھیں اعلیٰ کو بصیر و راہ زن کو رہ نما
 ایک منکوحہ کا حق ہوتا نہیں جن سے ادا
 اس لیے ہے تاکہ حاصل حاکموں کی ہو رضا
 ہم نشینِ احق بناتے ہیں جنہیں صبح و مسا

گہ جہنم سے ڈرا کر چاہتا رشوت ہے تو
 گونجتا منبر پہ ہے یوں بیٹھ کر گویا کہ آپ
 ہاتھ میں تیرے ہے گویا نار و جنت کی کلید
 نیکیاں برباد ہیں ساری تری خدمت بغیر
 اپنی اک امت الگ سب سے بنانے کے لیے
 تیرے گہرے ہیں مسلمانوں میں جب تک ہے نزاع
 جس طرح جھگڑوں کے خواہاں ہیں عدالت میں وکیل
 چاہتا ہے قوم میں جوتی سدا چلتی رہے
 شاعروں کو بس اسی منہ سے گدا کہتا ہے تو
 کچھ گدا کہنے سے تیرے، ہم گدا ہوتے نہیں
 شاعری پر ہے بڑا یہ طعن حضرت کا کہ ہم
 طعن کچھ بے جا نہیں، رکھتے ہیں پراک عذر ہم
 سب پہ روشن ہے کہ ہم لوگوں کا اک پیشہ ہے مدح
 اپنے اپنے کام اور پیشے میں، ہم ہوں یا کہ تم
 وعظ میں دیتے ہو آخر داستاں کی چاٹ تم
 مدح میں ہم بھی یونہی کرتے ہیں رنگ آمیزیاں
 پھول پھل سے سرو کو بے بہرہ جب پاتے ہیں ہم
 سوسن و نسرین و گل میں جب وفا پاتے نہیں
 پر ہم اس پردے میں خود اپنا دکھاتے ہیں کمال
 اس سے بڑھ کر ہجو ہو سکتی ہے کیا انسان کی
 عدل میں لکھتے ہیں ہم نوشیروانِ عہد انھیں
 حاتم وقت ان کو ٹھہراتے ہیں جن کا بدل وجود
 زیر کی میں ان کو کہتے ہیں ارسطوے زماں

کہتے ہیں کس شد و مد سے ہم انہیں بیدار مغز
جو غلامانہ خوشامد کرتے ہیں حکام کی
ان پہ ثابت کرتے ہیں ہمدردی نوع بشر
حامی اسلام دیتے ہیں خطاب ان کو کہ جو
یاورِ خلق ان کو کہتے ہیں جنہیں اے واعظو!
مدح کی جاتی ہے یاں اکثر اسی انداز سے
قطب دوراں ان ریا کاروں کو ٹھہراتے ہیں ہم
ان فسوں سازوں کو ہم لکھتے ہیں ذوالنون زماں
آپ چھٹ اس کو کہے جو مدح وہ بے مغز ہے

چبھتی اور دکھتی سخن ورنے یہ کی تقریر جب
دل میں واعظ نے پڑھی لاجول اور سمجھا کہ میں
پر بہ ظاہر داغ یہ دامن سے دھونے کے لیے
ہو چکیں باتیں ہنسی کی اب کرو کچھ اور ذکر
کہیے فکر شعر کا ہوتا ہے اب بھی اتفاق
ہیں ہنسی کی اور باتیں کیجیے انصاف اگر
عرض کی شاعر نے حضرت کا ہے یہ سب حسن ظن
قبلہ! اب وہ دن گئے جب شاعروں کی قدر تھی
شعر اگر کہیے تو روٹی جا کے کس گھر کھائیے
اب تو یہ کہتا ہوں شعر و شاعری کو چھوڑ کر
اس گئے گزرے زمانے میں بھی یہ فن شریف
آپ لوگوں کی تو اس میں ریس کرنی ہے محال
روز اک سونے کی چڑیا گر نہ ہاتھ آئی، نہ آئے

اور لگے سب مسکرانے دیکھ کر یہ ماجرا
چھیڑ کر اک بے ادب کو مفت میں رسوا ہوا
ہنس کے اک سنجیدگی سے اور متانت سے کہا
ہزل و استہزا زیادہ حد سے ہوتا ہے برا
آپ نے دیواں مرتب کیوں نہیں اب تک کیا
ہے غزل میں آپ کی دیوان حافظ کا مزا
ورنہ میں کیا اور مرا مجموعہ اشعار کیا
شاعری اور نکتہ پردازی میں ہے اب کیا دھرا
سیکڑوں پھرتے ہیں شاعر تنگ دست و بے نوا
وعظ میں شاگرد ہو جاؤں کسی استاد کا
کیمیا ہے، کیمیا ہے، کیمیا ہے، کیمیا
پر ہمیں بھی سیکھنے سے کچھ نہ کچھ آ جائے گا
ہم گنہگاروں کا پیٹ ایسا نہیں ہے کچھ بڑا

کی سخن پرداز نے واعظ سے جب یہ گفتگو قہقہوں سے چار سو مجلس میں اک غل پڑ گیا
خواب کا سا وہ سماں جاتا رہا سب یک بہ یک اور دی پہلو سے دل نے کان میں میرے صدا
ہزل ہو یا جد نصیحت لیجیے ہر بات سے کہہ گئے ہیں اہل دل دُعا کا کدر خذ ما صفا⁴⁸

9 پھوٹ اور ایکے کا مناظرہ

(ایضاً)⁴⁹

پھوٹ سے ایکے نے کی یہ گفتگو
میرا ہے یا تیرا مبارک قدم؟
اپنی ستائش نہیں زیبا، مگر
منزل ہستی کا ہوں میں رہنموں
مجھ سے ہی اجسام کو ہے التیام
میری بدولت ہے کھنچا اور تنا
میرا اگر ہو نہ قدم درمیاں
دانوں کو دیتا ہوں میں خرمن بنا
ڈھیلوں سے چنتا ہوں حصارِ حصیں
میں ہوں اگر مورچوں کے درمیاں
مجھ سے ہے ہر قوم اعانت طلب
قوموں کے اقبال کی میں ہوں دلیل
مجھ سے گھرانوں کی ہے چھاتی پہاڑ
ملک ہیں آباد میری ذات سے
میں نے ہے جس قوم کو بخشا وقار
بخت عدو مال ہے اس قوم کا
رنے میں گھر جائے گراک ان کا فرد

میں ہوں جہاں کا چن آرا کہ تو؟
مجھ سے ہے یا تجھ سے بقائے ام؟
حق نہ جتاؤں تو ہے خوف ضرر
کچھ نہ ہواے پھوٹ اگر میں نہ ہوں
مجھ سے ہی اجرام میں ہے انتظام
جال یہ سب ثابت و سیار کا
زیر زبر ہو ابھی نظم جہاں
قطروں سے دیتا ہوں میں دریا بہا
ریشوں کو کر دیتا ہوں جبل امتیں
ان کا سلیمان کو کروں میہماں
کرتے ہیں طاقت مری تسلیم سب
میں نہیں جس قوم میں وہ ہے ذلیل
میں نہیں جس گھر میں وہ گھر ہے اُجاڑ
یمن ہے اک میری کرامات سے
قوم وہی قوم ہے باقی کمہار
بندہ خود اقبال ہے اس قوم کا
لاکھ پہ بھاری ہے بہ وقت نبرد

سوچتی ہے قوم تمام اس کے ساتھ
 واں کبھی آنے نہیں پاتا خلل
 واں کوئی بے کس کوئی تنہا نہیں
 ایک ہے مظلوم تو حامی ہزار
 پیٹ کو پکڑے ہوئے پھرتے ہیں سب
 قوم میں گھر گھر دھوئیں اٹھنے لگے
 ایک پر آتی نہیں کوئی بلا
 رکھتے ہیں کمزور بھی واں دل قوی
 ایک کا افلاس ہے سب پر گراں
 ایک ہے رسوا تو ہیں سب شرمسار
 ایک ہوگر شاہ تو سلاطین ہیں سب

ڈال نہیں سکتا کوئی اس پہ ہاتھ
 میرا ہے جس ملک میں جاری عمل
 میرے تصرف میں ہے جو سر زمین
 ایک ہے زخمی تو ہیں سب دل فگار
 ایک کو گر دیکھتے ہیں مضطرب
 آگ اگر گھر میں لگی ایک کے
 کل کی مصیبت میں ہیں کل مبتلا
 ضعف دباتا نہیں ان کو کبھی
 غم نہیں افلاس کا مفلس کو واں
 ایک کی خواری سے ہیں نادم ہزار
 ایک کی عزت ہو تو نازاں ہیں سب

سچ ہے یہ سب میرا بیاں یا کہ جھوٹ
 ساتھ مرے تیرا ہے کھکا لگا
 دیتی ہے گہنا مجھے تو آن کر
 میرا مبارک تھا جہاں میں وجود
 کرتی ہے تو آ کے مکر اسے
 سب نظر بد سے ہیں لرزاں تری
 دو کو بہم دیکھ نہیں سکتی تو
 گوشت جدا کرتی ہے ناخن سے تو
 یاروں کو کر دیتی ہے بے یار تو
 دو کے نہیں چھوڑتی دل ان میں صاف
 چتا ہے ڈیڑھ اینٹ کی مسجد جدا

سنتی ہے اے خانہ بر انداز پھوٹ
 مجھ میں نہیں عیب کچھ اس کے سوا
 ذات ہے میری مہ کامل مگر
 ہوتی اگر تیری نہ یاں ہست و بود
 چشمہ رحمت ہے جماعت ولے
 چار جو مل بیٹھتے ہیں یاں کبھی
 صلح کا رہتی ہے برا تکتی تو
 قطع و برش تیری جلی ہے خو
 بھائیوں کو کرتی ہے اغیار تو
 ڈالتی ہے ان میں نزاع و خلاف
 قوم میں جو دیکھیے چھوٹا بڑا

اپنے پہ عالم کو ہنساتے ہیں وہ
یہ جو کہے دن تو وہ کہتا ہے رات
جس سے جسے دیکھیے ہے بدگماں
دل میں بھرا دونوں کے لیکن ہے پاپ
دوسرا خواہاں کہ زک اس کو ملے
یاروں کے منصوبے ملیں خاک میں
جاتی ہیں جھاڑوں کی سی سینکیں بکھر
خوبیاں جو مجھ میں ہیں تجھ میں نہیں

مضحکہ خود اپنا بناتے ہیں وہ
سوچتی ملت کی نہیں کوئی بات
رہتا ہے ایک ایک کے درپے نہاں
زید کا ہے عمرو سے ظاہر ملاپ
ایک یہ کہتا ہے کہ میری چلے
دیکھیے جس کو وہ ہے اس تاک میں
قوم کی قوم آتی ہے بے کس نظر
عیب ہیں جو تجھ میں وہ مجھ میں نہیں

بولی کہ تقصیر ہو میری معاف
ذکر برائی سے ہے گھر گھر مرا
میں ہوں وہی جو کہ ہے تو سر بسر
خوبیاں تجھ میں بھی ہیں مجھ میں بھی ہیں
دوست کا تو یار ہے، دشمن کی میں
میں ہوں کہ دل غیروں کے رکھتی ہوں شیر
ہو کوئی خوبی نہ تری جلوہ گر
ہوں کبھی منصوبے نہ پورے ترے
مجھ سے ہی سرسبز ہے باڑی تری
رومیوں کے حوصلے ہو جاتے پست
کرتی نہ عباسیوں کو پائے مال
فتح نہ پاتی کبھی فوج تتر
کرتی نہ ساسانیوں کو مضطل
ٹھہرتے دعوے ترے سارے دروغ

پھوٹنے ایکے سے سنا جب یہ لاف
نام ہے بدنام مقرر مرا
پر کوئی انصاف سے دیکھے اگر
عیب ہیں کچھ مجھ میں تو تجھ میں بھی ہیں
خلق کے ہم دونوں مددگار ہیں
اپنوں سے تو غیر کو کرتا ہے زیر
میں کروں تائید نہ تیری اگر
کام رہیں سارے ادھورے ترے
میرے ہی بل چلتی ہے گاڑی تری
میں جو نہ ایراں کو دلاتی شکست
ڈالتی بغداد میں گر میں نہ جال
کام نہ آتا کوئی تیرا ہنر
ہوتی بخارا میں نہ گر میں محل
غزنوی اس طرح نہ پاتے فروغ

ہند میں میں گل نہ کھلاتی اگر
غوریوں کو فتح دلاتا نہ تو
لودیوں کے بڑھتے نہ آگے قدم
ہند میں کرتی نہ اگر میں وطن
رنگ نہ یاں اپنا جماتی اگر
خلجیوں کے کام کچھ آتا نہ تو
مغلوں کا یاں آ کے نہ گڑتا علم
پھیلنے مغرب کے نہ یاں علم و فن

یہ تو لیا تو نے سن اے اتفاق
تجھ سے سوا مجھ میں ہے سچ اس کو جان
تو جو کسی قوم کا بنتا ہے یار
اس کو نہ پیش آئے کبھی روز بد
حصے میں اس کے رہے عز و شرف
آئے نہ اقبال کو اس کے زوال
تیرا تو یہ خاصہ ٹھہرا مگر
آج کسی کو جو چڑھاتا ہے وہ
جزر ہے دریا میں پس از مد ضرور
ختم جب اقبال کا ہوتا ہے دور
خصالتیں ان کی نہیں رہتیں درست
بھول کے بھی وہ نہیں لاتے بجا
ملتی ہے ہر چند کہ مہلت انھیں
جب نہیں غفلت کا اترتا خمار
کرتے سزا سے نہیں پھر درگزر
لیتے ہیں چھین ان سے حکومت کبھی
علم کبھی دیتے ہیں ان کا مٹا
اس پہ بھی ہوتے نہیں جب ہوشیار

اب کہوں کچھ اور جو گزرے نہ شاق
جلوہ گر انصافِ الہی کی شان
چاہتا ہے بگڑے نہ وہ زمینہار
بات رہے اس کی بنی تا ابد
رشک سے تو میں تکیں اس کی طرف
دوست رہیں شاد، عدو پائے مال
عادتِ حق کی نہیں تجھ کو خبر
دوسرے دن اس کو گراتا ہے وہ
عزت و دولت کی ہے اک حد ضرور
سارے بگڑ جاتے ہیں قوموں کے طور
فرض ادا کرنے میں رہتے ہیں سست
بندوں کے حق اور حقوقِ خدا
پر کبھی ہوتی نہیں جرأت انھیں
ہوش میں آتے نہیں وہ زمینہار
کار گزارانِ قضا و قدر
کرتے ہیں سلب ان کی لیاقت کبھی
دیتے ہیں دولت کبھی ان کی لٹا
بھیجتے ہیں قحط و وبا بار بار

سر سے بلا قوم کے جاتی ہے ٹل
تاکہ کروں قدرتِ باری عیاں
آن کے جب کہتی ہوں میں الفراق
حق نے کیا جس پہ مسلط مجھے
شیروں کو کر دیتی ہوں روبرہ میں
کوڑی کے کر دیتی ہوں میں تین تین
پاتے ہیں وہ اپنے ہی ہاتھوں شکست
آپ ہی مر جاتے ہیں سر پھوڑ پھوڑ
قوموں کو کر دیتی ہوں نابود میں
قحط و وبا کی نہیں واں احتیاج
کھوتی ہوں میں قوم کا عز و شرف
کرتی ہوں میں قوم کو بالکل فنا
ڈالتی ہوں اس لیے ان میں نفاق
میں ہوں فرستادہ درگاہِ رب

کوڑے یہ کھا کھا کے گئے گرسنبھل
ورنہ مجھے کرتے ہیں مامور واں
الحذر اس وقت سے اے اتفاق
آگئے اس قوم کے بس دن برے
کوہ کو کرتی ہوں پر کاہ میں
قدر و بہا قوم کی لیتی ہوں چھین
کرتے نہیں غیر انھیں آ کے پست
دیتے ہیں دھیان ان کا بداندیش چھوڑ
آگ پہ گویا کہ ہوں بارود میں
ہو گیا جس ملک میں یاں میرا راج
قحط و وبا کرتے ہیں جانیں تلف
دیتے ہیں وہ قوم کی گنتی گھٹا
حکم یہی ہے مجھے اے اتفاق
ہے مری تحقیر خلافِ ادب

پھوٹ کو یہ غیب سے آئی صدا
کب تک اے پھوٹ یہ لاف و گزاف
جھوٹ میں اور اتنا غلو، شرم شرم!
تجھ میں حقیقت کی کہیں بو نہیں
تعمیہ جو خلق کی فطرت میں ہے
پہچ ہے وہ اس میں نہیں اختلاف
واں نہیں مطبوع بجز اتفاق
مہر و محبت پہ ہیں مجبول سب

سلسلہ تقریر کا جب بڑھ گیا
ڈال دیے تو نے دلوں میں شگاف
حد سے سوا بڑھ گئی تو، شرم شرم!
چیز حقیقت میں کوئی تو نہیں
چیز وہی چیز حقیقت میں ہے
فطرت انساں کے ہے جو کچھ خلاف
طبع بشر میں ہے ودیعت وفاق
روم ہوں یا ترک، عجم یا عرب

ایک سے ہے ایک کے دل کو لگاؤ
متحد انسان کی ہوتی نہ نسل
تیری نمائش ہے برنگ سراب
آدم خاکی کی غلط فہمیاں
ملک کرا دیتی ہے دم میں تباہ
رائی کے ہو جاتے ہیں بن کر پہاڑ
شعبہ اک وہم غلط کار کا
پردے بہت عقلموں پہ ڈالے ہیں یاں
ملک کو ظلمت نے ہے گھیرا جہاں
نفع و ضرر میں نہیں ہوتی تمیز
اپنی حقیقت نہیں پہچانتے
کہتے ہیں جڑ اور ہے ٹہنی ہے اور
قطروں سے کہتے ہیں کہ وہ ہے جدا
ہے انہی قطروں سے وہ دریا بنا
دیتی ہیں پہنچا اسے اکثر زیاں
تولنے لگتا ہے اسی پر تیر
کانٹے اسی راہ میں بوتا ہے وہ
زہر ملاتا ہے اسی میں وہ خام
جہل کی چھائی ہوئی تاریکیاں
پھیلنے ہیں علم کے انوار جب
نورِ حقائق کے سوا جلوہ گر
تفرقہ رہتا ہے نہ رہتی ہے پھوٹ

ایک کو ہے ایک کی جانب جھکاؤ
ہوتی کچھ اے پھوٹ اگر تیری اصل
تو وہ ہے سرچشمہ نہیں جس میں آب
ایسے بہت کرتی ہیں جلوے عیاں
جیسے کہ بے اصل خبر گاہ گاہ
تجھ سے بھی پڑ جاتے ہیں اکثر بگاڑ
ہے یہ نمائش تری اے خود نما
سیکڑوں گھر جہل نے گھالے ہیں یاں
جہل کا چھایا ہے اندھیرا جہاں
ٹھیک نہیں سوچتی واں کئی چیز
قوم کی تعریف نہیں جانتے
کر نہیں سکتے وہ حقائق میں غور
جانتے دریا کو ہیں اک شے جدا
پر یہ عزیزوں کو نہیں سوچتا
بس یہی انسان کی غلط کاریاں
ہوتا ہے بیٹھا ہوا جس شاخ پر
چلنے کو جس راہ میں ہوتا ہے وہ
پینے کا جو اس کے ہے جاں بخش جام
حق کبھی ہونے نہیں دیتیں عیاں
ہوتی ہے پر ختم شب تار جب
شے نہیں رہتی کوئی پیش نظر
سچ نظر آتا ہے سچ اور جھوٹ جھوٹ

وہم دوئی دل میں سماتا نہیں
 بھائیوں پر پہلے کیے تھے جو وار
 ان پہ چلائے تھے جو تیر و سناں
 ان کے سمجھ کر جو بگاڑے تھے کام
 علم ہو جس قوم کا یاں راہبر
 جانتے ہیں وہ برکات وفاق
 فرق نہیں ان کے زن و مرد میں
 رتبہ یہ اکیلے نے ہے ان کو دیا
 زور سے ہیں ان کے زبردست زیر

اپنے سوا کچھ نظر آتا نہیں
 اپنا بدن پاتے ہیں اس سے فگار
 اپنے بدن پر ہیں اب ان کے نشاں
 کام نکلتے ہیں وہ اپنے تمام
 برکتیں اللہ کی اس قوم پر
 ان پہ ہیں روشن خطرات نفاق
 قوم کی طاقت ہے ہر اک فرد میں
 لاکھوں کروڑوں پہ ہیں فرماں روا
 لومڑیاں سامنے ان کے ہیں شیر

اے کہ تری ذات ہے عالم پناہ
 جوڑنا ٹوٹوں کا تیری بات ہے
 منج ادبار ہے جب تک نفاق
 تلخ ہے جب تک ثمر اختلاف
 بھیجیو نکتہ نہ کسی قوم پر
 ٹوٹے نہ آفاق میں سنگت کوئی
 بندے سے ہو بندہ نہ کوئی جدا
 پھوٹ کسی قوم میں پڑ جائے جب
 ورنہ اگر ہو نہ ملاپ ان کو راس
 وہ جیسے تو کیا جیسے بے آبرو
 پھوٹ ہو جس قوم میں وہ قوم کیا

اسود و احمر کا ہے تو بادشاہ
 تیری صفت جامع اشتات ہے
 مٹھر اقبال ہے جب تک وفاق
 ہے تر و تازہ شجر اختلاف
 رکھیو ہر اک قوم کو شیر و شکر
 ہو نہ پراگندہ جماعت کوئی
 بکھرے نہ شیرازہ کسی قوم کا
 ایک سے ایک ان میں بچھڑ جائے تب
 اور نہ ہو سر جوڑنے کی ان کے آس
 جلد اٹھالے انھیں دنیا سے تو
 حق میں ہے اس قوم کے بہتر فنا

10 دولت اور وقت کا مناظرہ

(ایضاً)

ایک دن وقت نے دولت سے کہا
تو ہے سرمایہ عزت، یا میں؟
ہے زمانے میں بڑی بات تری
وقت سے ہنس کے یہ دولت نے کہا
ہے عجب جس کو خدائی مانے
سبز ہے گلشن دنیا مجھ سے
نام اقبال ہے آنے کا مرے
مجھ سے پاتے ہیں ہنر نشوونما
لاکھ رکھتا ہو کوئی فضل و کمال
خوبیاں لاکھ کسی میں ہوں مگر
چند روز آگئی میں جس کے کام
جس سے مجھ کو نہ سروکار رہا
منہ ذرا جس کو لگا لیتی ہوں
چاہتے ہیں مجھے سب خورد و کلاں
گر نہ ہوں میں تو کوئی کام نہ ہو
کوئی حاجت نہ ہو دنیا کی روا
ہیں رکھائی سے مری سب لرزاں
جس سے دنیا میں نہ میں راہ کروں
الغرض ہے وہ مری شان عظیم
جڑ سمجھتے ہیں خوشی کی مجھ کو

سچ بتا تجھ میں ہے فوقیت کیا؟
تو ہے انسان کی دولت، یا میں؟
دیکھیں ہم بھی تو کرامات تری
تجھ کو اے وقت نہیں عقل ذرا
اس کی تو خوبیوں میں شک جانے
لیتے ہیں توشہ عقبیٰ مجھ سے
لقب ادبار ہے جانے کا مرے
علم بھی ایک طفیلی ہے مرا
لاکھ رکھتا ہو کوئی حسن و جمال
میں نہ ہوں تو نہیں کچھ قدر بشر
زندہ تا حشر رہا اس کا نام
وہ سدا خوار و گلوں سار رہا
اس کی میں شان بڑھا دیتی ہوں
پھرتے ہیں دھن میں مری پیرو جواں
کسی آغاز کا انجام نہ ہو
درمیاں گر نہ قدم ہو میرا
میرے انماض سے ڈرتا ہے جہاں
ہو اگر شیر تو روباہ کروں
کرتے آئے ہیں جسے سب تسلیم
میری عظمت نہیں باور تجھ کو

جس نے مجھ سے تجھے گمراہ کیا
 شک نہیں اس میں ذرا اے دولت
 اپنی جڑ کی نہیں کچھ تجھ کو خبر
 اپنی ہستی سے ہے غافل کتنی
 تو ہوں اس چشمے کا میں سرچشمہ
 پہلے دریا ہے کہ مچھلی، ناداں
 تو جو موتی ہے تو دریا میں ہوں
 میں ہوں اس عطر کی واللہ زمیں
 تو ہے گر مال تو میں راس الممال
 تجھ پہ رکھتے ہیں وہ دست قدرت
 بڑھ کے جا سکتی نہیں آگے تو
 طائرِ رشتہ بہ پا کی صورت
 جس کا نایاب ہے عالم میں وجود
 جا کے میں ہاتھ سے آتا نہیں پھر
 لیجیے ہاتھ اس سے ہمیشہ کو اٹھا
 پل وہ ملتی نہیں پھر اے دولت
 میری ایک ایک پل ان کو ہے عزیز
 ہے مرا جاگتے سوتے انھیں پاس
 مجھ کو سرمایہ دین و دنیا
 ان کی قسمت میں نہ دنیا ہے نہ دیں
 نہ ارادہ ہو کوئی ان کا تمام
 اور نہ دنیا کبھی ان سے پتیلے
 نہ ہو قدرت میں حج ان کی نہ زکوٰۃ

تو بتا فخر ہے تجھ میں وہ کیا
 وقت نے سن کے کہا اے دولت
 ساری تو خوبیوں کی جڑ ہے، مگر
 تو جو اپنے پہ ہے نازاں اتنی
 کیجیے فرض تجھے گر چشمہ
 میں ہوں یا تو ہے اساسِ امکاں
 تو جو کھیتی ہے تو رقبہ میں ہوں
 ہے قرابہ ترا گر عطر آگین
 ہے عبث تجھ کو تفوق کا خیال
 جن کے قبضے میں ہوں میں اے دولت
 لاکھ بار ان سے اگر بھاگے تو
 ان کی مٹھی میں ہے تو اے دولت
 نہ کہ میں جس کا بدل ہے مفقود
 کھو کے مجھ کو کوئی پاتا نہیں پھر
 ایک پل میری اگر دیجیے گنوا
 تو اگر اپنی لٹا دے ثروت
 ہیں اسی واسطے جو اہل تمیز
 میرے جو لوگ کہ ہیں قدر شناس
 جانتے ہیں حکما و عرفا
 دل میں جن کے مری کچھ قدر نہیں
 نہ کوئی کام ہو ان سے انجام
 نہ انھیں دین کی دولت ہاتھ آئے
 نہ ادا صوم ہو ان سے نہ صلوٰۃ

نہ مدد ان سے کچھ اپنی کی جائے نہ خبر ان سے کسی کی لی جائے
 گن تو ہیں مجھ میں بہت اے دولت ہے مگر تنگ مجال فرصت
 بس زیادہ نہیں مہلت مجھ کو بحث کی اب نہیں طاقت مجھ کو
 اس میں ہے میرا سراسر نقصان کہ ہے انمول مری اک اک آن

11 حقوق اولاد

(ایضاً)

(لاڈلا بیٹا)

لاڈلا بیٹا تھا اک ماں باپ کا جان ماں کی اور ایماں باپ کا
 دیکھ اسے ہوتے تھے دونوں باغ باغ تھا وہی لے دے کے اس گھر کا چراغ
 بال بیکا اس کا ہوتا تھا اگر دل کو رہ جاتے تھے دونوں تھام کر
 ہر طرح اس کی رضا مقصود تھی جان تک اس کے لیے موجود تھی
 وقف تھی سب اس پہ دولت اور مال پر نہ تھا تعلیم کا اس کی خیال
 روک ٹوک اس کی کسی نے کی نہ تھی باپ نے جھڑکی تک اس کو دی نہ تھی
 گھور سے واقف نہ تھا استاد کی شکل دیکھی ہی نہ تھی جلاذ کی
 راہ سے مکتب کی کتراتا تھا وہ نام سے پڑھنے کے گھبراتا تھا وہ
 لکھنے پڑھنے کی نہ تھی ترغیب کچھ گوشمالی تھی نہ تھی تادیب کچھ
 تربیت کے بدلے لاڈ اور پیار تھا لہو و بازی میں سدا سرشار تھا
 کھیل میں کرتا تھا برباد آپ کو اور کچھ پروا نہ تھی ماں باپ کو
 جانتے تھے گھر میں ہے دولت بہت لکھنے پڑھنے کی نہیں حاجت بہت
 نوکری کرنی نہیں اس کو تلاش ہے اسی کے واسطے ساری معاش
 گو رہے بے علم اور نادان یہ پر کسی صورت چڑھے پروان یہ
 پیروی کی اک خیالِ خام کی فکر دونوں نے نہ کی انجام کی

(اولاد کی باقاعدہ تربیت نہ کرنے کا انجام)

جب ہوا وہ ناز پروردہ جواں
 آ پڑا اس کا وہی آخر کو رنگ
 سامنا ماں باپ کا کرنے لگا
 حق تو ان کے اس سے کیا ہوتے ادا
 تھیں ادائیں اس کی اکثر ناپسند
 جہل و نادانی کی تھیں طغیانیاں
 اس کو صحبت تھی تو تھی اغیار سے
 شہر میں آوارہ کہلاتا تھا وہ
 پند سے ناصح کی نفرت تھی اسے
 گھر میں آک آک سے لڑ جاتا تھا وہ
 نفس پر اپنے نہ کر سکتا تھا جبر
 دل پہ قابو زہنہار اس کو نہ تھا
 جو وہ کرتا تھا اسے بھرتے تھے سب
 اصل میں کچھ بد نہ تھی اس کی سرشت
 گو نہ مطلق آدمیت اس میں تھی
 بد چلن تھا پر نہ تھی طینت بُری
 چڑھ رہا تھا اس پہ بد صحبت کا رنگ
 ذات میں اس کی شرارت تھی نہ شر

(باپ کی نصیحت)

جب گئی حالت بگڑ حد سے سوا
 باپ نے اک روز گھر میں بیٹھ کر
 یاد ہیں وہ دن بھی تم کو یا نہیں
 آ گیا دم ناک میں ماں باپ کا
 یوں کہا بیٹے سے اے جان پدر!
 جب کہ یہ رعنائیاں تم میں نہ تھیں

جانتے تھے تم نہ ماں اور باپ کو
گوشت کا اک لوتھڑا تھے آپ جب
تھے نہ یہ اڑنے کے پر، چلنے کے پیر
سخت بے بس تھے اور تم لاچار تھے
منہ سے مکھی تک اڑا سکتے نہ تھے
تھا تمہیں زہر اور امرت ایک چیز
دھوپ اور سایہ برابر تھا تمہیں
اپنی بے چینی سے تھے تم بے خبر
مانگنا پانی مگر آتا نہ تھا
پی لیا جو کچھ دیا تم کو پلا
اس سے رغبت تھی نہ اس سے احتراز
تھی زباں منہ میں مگر گویا نہ تھی
اپنے رونے کی نہ تھی تم کو خبر
درد کی سدھ تھی نہ درماں کی سمجھ
سر پہ رو رو تم اٹھا لیتے تھے گھر
ہم پہناتے تھے تو کرتے تھے ضدیں
اور نجاست سے کراہت کچھ نہ تھی
کون رکھوالا تھا اس دم آپ کا
بھوک کا رونا ہے یا ہے پیاس کا
کچھ نہ کہتے تھے مگر روتے تھے تم
بھوک کا رونا ہے یا ہے پیاس کا
بن کہے پانی پلاتے تھے تمہیں
دودھ تھے تم کو پلاتے بار بار

جب خبر اپنی نہ تھی کچھ آپ کو
پاسباں تھے آپ کے ماں باپ جب
ہل نہ تم سکتے تھے بے امداد غیر
ہاتھ اور بازو، یہ سب بے کار تھے
آنکھ سے چیڑ چھڑا سکتے نہ تھے
آگ پانی میں نہ تھی تم کو تمیز
رات دن یکساں سراسر تھا تمہیں
بھوک میں بے چین ہو جاتے تھے، پر
پیاس لگتی تھی تو روتے تھے سدا
کھا لیا جو کچھ دیا تم کو کھلا
تلخ و شیریں میں نہ تھا کچھ امتیاز
یہ زباں زوری کہیں اصلا نہ تھی
سب کو رو رو کر جگاتے تھے، مگر
تھی نہ اپنے نفع و نقصاں کی سمجھ
دیتے تھے بہر شفا دارو اگر
گرمی اور سردی میں جب کپڑے تمہیں
کیچڑ اور گارے سے نفرت کچھ نہ تھی
واں اگر ہوتا نہ دم ماں باپ کا
دل کا کہہ سکتے نہ تھے تم مدعا
بھوکے یا پیاسے اگر ہوتے تھے تم
ہم سمجھ لیتے تھے لیکن مدعا
پیاس میں مضطر جو پاتے تھے تمہیں
بھوک میں گر دیکھتے تھے بے قرار

سب سمجھتے تھے اشارے آپ کے
خود بخود تھی دل کو ہو جاتی خبر
پھرتے تھے بے تاب دوڑے ہر طرف
آپ کے تیور تھے ہم پہچانتے
رات دن سہتی تھی ماں رنج و تعب
اک بلا آتی تھی جب آتی تھی رات
ماں کی گودی سے نہ ہوتے تھے جدا
دودھ ہرگز غیر کا پیتے نہ تھے
گو تمہارے کام آتی جان بھی
آج چیچک، کل تھا پبلی کا خلل
مانتے تھے نت ہزاروں منٹیں
ڈھونڈتے پھرتے تھے شربت اور دوا
منہ نہ پیسے کا کبھی ہم نے کیا
فکر کے مارے گھلے جاتے تھے ہم
باپ پھرتا تھا الگ زار و نزار
کرتے تھے دم تم پہ سورہ صبح و شام
دم پہ بن جاتی تھی ماں اور باپ کے
تم بسورے اور بنی یاں جان پر
دس برس تک ایک دن پایا نہ سکھ
گزریں دشمن پر نہ ایسی سختیاں
ہو گے تم خود صاحب اولاد جب
کی ہو شاید ہی کسی نے اس طرح
شہر کو کھانا دیا کس دھوم سے

روپ تھے معلوم سارے آپ کے
تم کو کچھ تکلیف ہوتی تھی اگر
چہین ہو جاتا تھا سارا ہر طرف
حالتیں سب تھے تمہاری جانتے
ہوتے تھے بیمار، دور از حال، جب
بارہا آنکھوں میں کٹ جاتی تھی رات
ڈرتے تھے تم غیر عورت سے سدا
اوپری صورت سے تھے تم بھاگتے
پر کبھی تم سے دریغ اس کو نہ تھی
آج بیماری سے فرصت تھی نہ کل
کرتے تھے سیانوں کی جا جانٹیں
ناز اٹھاتے تھے طلبیوں کے سدا
عامل اور سیانوں نے جو مانگا دیا
سخت بیماری کو جب پاتے تھے ہم
رات اور دن ماں الگ تھی بے قرار
اللہ آمیں کر کے ہم لیتے تھے نام
آنکھ پر آتا تھا گرمیل آپ کے
چاہتے تھے تم کو خوش آٹھوں پہر
آپ کی خاطر اٹھائے دکھ پہ دکھ
ہم پہ گزریں کیسی کیسی سختیاں
آئے گی خدمت ہماری یاد جب
کی چھٹی ہم نے تمہاری جس طرح
موٹڈن اور ختنہ کیا کس دھوم سے

رائے تھی اس وقت ایک اک کی یہی
 پڑھنے لکھنے پر لگانا چاہیے
 ڈالتے اس عمر میں تم پر یہ بار
 تم کو مکتب میں جو دیکھا بھیج کر
 اور پڑی تم میں ہماری جاں رہی
 تم کو ہے جانے سے کتب کے ملال
 گھڑیوں ضد کرتے ہو اور روتے ہو تم
 آپ کے دل پر نہ میل آنے دیا
 لطف اسے پڑھنے میں آئے اور نہ ذوق
 باز آئے ایسے پڑھوانے سے ہم
 وقت جب آئے گا خود پڑھ لو گے تم
 اپنے بیگانوں نے ہلسایا بہت
 ہو گیا جی پڑھنے لکھنے سے اچاٹ
 اس کے پڑھنے کی ہے پھر امید کیا
 حق میں ہے زہر اس کے لاڈ اور پیار یہ
 ورنہ اٹھتے بیٹھتے دھمکاؤ تم
 اب کا بگڑا پھر سنورنے کا نہیں
 آتی تھی آواز روز و شب یہی
 جبر کرنے کو کبھی چاہا نہ جی
 پھر پڑھانے کا ارادہ کچھ ہوا
 یاد ہوگی تم کو ان دونوں کی فیس
 یہ رہے نوکر برابر دو برس
 پر رہے دونوں سدا بے کار یہ

ہو چکی جب رسم بسم اللہ کی
 تم کو مکتب میں بٹھانا چاہیے
 پر نہ مانا دل نے اپنے زہنہار
 ایک دو بار امتحان کے طور پر
 سارا دن بے کل تمھاری ماں رہی
 پھر تمھارا ہم نے جب دیکھا یہ حال
 جاتے ہو جب بے مزا ہوتے ہو تم
 جلد مکتب سے اٹھا ہم نے لیا
 دل میں سمجھا ہونہ جب بچے کو شوق
 بھیجنا مکتب میں ہے اس کو ستم
 اپنی رُت پر آپ بڑھ چڑھ لو گے تم
 دوستوں نے ہم کو سمجھایا بہت
 کھیل کی جب لگ گئی بچے کو چاٹ
 کارگر ہو اس کو پند اور قید کیا
 یوں سنورنے کا نہیں زہنہار یہ
 پیار سے سمجھے تو یوں سمجھاؤ تم
 وقت یہ اغماض کرنے کا نہیں
 کہتے تھے اپنے پرائے سب یہی
 تم کو لیکن ہم نے جھڑکی تک نہ دی
 سن تمھارا جب زیادہ کچھ ہوا
 اک معلم رکھا اور اک خوش نویس
 ایک کو پانچ ایک کو ملتے تھے دس
 اپنے اپنے فن میں تھے ہشیار یہ

پر نہ دی تم نے کبھی ان کو رسید
 بھاگتے تھے تم نوشت اور خواند سے
 نام کو ہر روز یاں آتے رہے
 دے کے کچھ، دونوں کو رخصت کر دیا
 ساری تدبیریں ہیں اپنی بے اصول
 تنگ ہے یاں قافیہ تدبیر کا
 سر پہ شادی کا چڑھا بارِ گراں
 بیاہ ہوتے ہیں برابر قوم میں
 ہوتے اک شربت کے پیالے پر ہیں عقد
 بیاہ دیتے بس یونہی ہم بھی تمہیں
 ایک بیٹا اور وہ بھی لاڈلا
 خرچ کیجیے بیاہ میں دل کھول کر
 اور ہم کو کون سے کرنے ہیں بیاہ
 کل خزاں ہے آج اگر یاں ہے بہار
 کر لیں کچھ ہم بھی کہ اب چلتا ہے ہاتھ
 اپنے سے جو ہو سکا سب کچھ کیا
 شہر کے چھوٹے بڑے ہیں سب گواہ
 غلغلہ تھا ڈھوک اور مردنگ کا
 دور تک اس بیاہ کی پہنچی تھی دھوم
 بیس دن تک یاں یہی عالم رہا
 آج تک دیتے ہیں سب اس کی نظیر
 جس کو دینا تھا دیا دل کھول کر
 شہر کی املاک ساری بک گئی

گرچہ تھی تاکید دونوں کی شدید
 تم کو کب فرصت تھی کو اور پھاند سے
 مفت کی تنخواہ وہ پاتے رہے
 تم نے آخر جب نہ کچھ پڑھ کر دیا
 ہم نے یہ سمجھا کہ کوشش ہے فضول
 لکھنا اور پڑھنا ہے سب تقدیر کا
 جب ہوئے فضل الہی سے جواں
 منگنیاں ہوتی ہیں اکثر قوم میں
 کچھ بہت درکار زیور ہے نہ نقد
 گر کفایت سوچتے کچھ خرچ میں
 اپنے دل میں پر یہی ہم نے کہا
 گو تمام املاک بک جائے مگر
 کی اگر یاں بھی کفایت پر نگاہ
 وقت یہ آتے نہیں پھر بار بار
 ہے فراغت اور عسرت ساتھ ساتھ
 ٹھان کر یہ جی میں دی شادی رچا
 گر نہ یاد اپنا رہا تم کو بیاہ
 رات دن جلسہ تھا ناچ اور رنگ کا
 دیکھنے آتی تھی خلقت جھوم جھوم
 دور سب کے دل سے رنج و غم رہا
 جانتے ہیں قوم کے برنا و پیر
 کی نہ دینے میں کفایت پر نظر
 اگلی اور کچھیلی، پرانی اور نئی

گو ہوئی اس سے سبک دوشی مگر
 آج تک بے چین ہوں ان کے لیے
 پر بظاہر ان کا چھٹنا ہے محال
 پہنچی یہ نوبت بدولت آپ کی
 آدمی کو یاں نہیں ہوتی عزیز
 مال بھی ہم نے کیا تم پر غار
 تم نے جو مانگا پہنایا وہ تمہیں
 رکھے خدمت گار خدمت کے لیے
 ہم نے بھی تائید کی اس کی سدا
 خوب خدمت کی ہماری داد دی
 تھا صلہ سوز نہانی کا یہی؟
 ماں کی خدمت کی تمہیں پروا نہیں
 آتے ہواک اک سے لڑ جاتے ہو تم
 خود برا کہہ کہہ کے سنتے ہو برا
 تم سے خوردوں اور بزرگوں کو ہے ننگ
 اور جواری ہیں تمہارے دوست دار
 اور کبوتر بھی اڑائے ہیں بہت
 خبط تھا ہم کو بھی پر ایسا نہ تھا
 دو گھڑی اس میں بھی دل بہلا لیا
 ہوا نہی دھندوں میں غرق آٹھوں پہر
 فکر دنیا ہے نہ فکر آخرت
 کر دیا تم نے بھی ہم کو اب ذلیل
 اور تم نے کر دیا عزت کا خون

قرضہ تھا نقدی کا باقی جس قدر
 رہن تھے جو گاؤں شادی میں کیے
 ہے بہت ان کے چھٹانے کا خیال
 اب بہت نازک ہے حالت باپ کی
 مال اور جاں سے زیادہ کوئی چیز
 جان سے بھی ہم رہے خدمت گزار
 تم نے جو چاہا کھلایا وہ تمہیں
 گھوڑے چڑھنے کے لیے تم کو دیے
 شوق جو اچھا برا تم نے کیا
 خوب تم نے قدر کی ماں باپ کی
 تھا نتیجہ جاں فشانی کا یہی؟
 باپ کا تم کو ادب اصلا نہیں
 گھر میں دو دو دن نہیں آتے ہو تم
 لوگ شاکہ ہیں تمہارے جا بجا
 ہیں تمہارے سارے اوباشوں کے ڈھنگ
 ملنے والے ہیں تمہارے بادہ خوار
 مرغ ہم نے بھی لڑائے ہیں بہت
 پر ہمارا حال تم جیسا نہ تھا
 اپنے سب کاموں کو جب بھگتا لیا
 تم تو دنیا اور دیں سب چھوڑ کر
 ہے غرض ایسی ہی جو ہے تم کو دھت
 ہم یہ سب ہنستے ہیں اشراف اور رذیل
 کر چکا تھا قرض پہلے ہی زبوں

خاک میں تم نے ملا دی آبرو
 رہ گیا پھر کیا، گئی عزت ہی جب
 قرض میں جکڑا ہوا ہے بال بال
 مار کر فکروں نے کر ڈالا ہے بھور
 مدتوں سے دے چکی ہمت جواب
 جا کے اب بن میں بساتے گاؤں ہیں
 آدمیت کا تھا اب یہ مقتضا
 باپ کو فکروں سے کر دیتے سبک
 تم بڑھاپے میں ہمارے آتے کام
 اب ہمارے بننے تم پشت و پناہ
 نام چلتا دیکھتے اجداد کا
 ہوتے وارث کے ہو گھر اپنا تباہ
 ہم بھرا گھر جائیں ویراں چھوڑ کر
 کوئی دن کے اور ہیں مہماں ہم
 ہو ابھی فضل الہی سے جوان
 ڈھیل پر بازی دوراں کی نہ جاؤ
 کب تک آخر یہ بے پروائیاں
 خوابِ غفلت کا زمانہ ہو چکا
 شاطر دوراں ہے فکر مات میں
 دیکھو بھائی ہاتھ سے جاتا ہے وقت
 خود زمانہ تم کو کر دے گا درست
 ٹھوکریں کھا کھا کے جاؤ گے سنبھل
 جب سنبھلنے سے نہ سنبھلا جائے گا

منہ نہیں ہوتا کسی کے رو بہ رو
 بہتر اپنا یاں سے اٹھ جانا ہے اب
 باپ کا تم جانتے ہو اپنے حال
 ہاتھ میں زر ہے نہ بازو میں ہے زور
 کام کی باقی نہیں اپنے میں تاب
 گور میں لٹکائے بیٹھے پاؤں ہیں
 آپ میں ہوتا اگر کچھ حوصلہ
 سر پہ لیتے اپنے گھر کا بوجھ تک
 ہم رہے جیسے فدا تم پر مدام
 ہم رہے اب تک تمہارے سربراہ
 ہم بھی یاں سکھ پاتے کچھ اولاد کا
 پر خدا کو تھا یہی منظور آہ
 جب کریں دنیا سے آہنگ سفر
 خیر اب ہم کو تو یاں رہنا ہے کم
 پر تمہیں ہے کاٹنی اک عمر یاں
 اب بھی اپنی حرکتوں سے باز آؤ
 بس گئیں حد سے گزر رسوائیاں
 ناز و نعمت کا زمانہ ہو چکا
 گردشِ گردوں ہے ہر دم گھات میں
 ہاتھ سے جا کر نہیں آتا ہے وقت
 گر رہے اب بھی یوں ہی تم نادرست
 گردشیں دیں گی نکال ایک ایک بل
 پھر سنبھلنا واں یہ کس کام آئے گا

ہو گی اڑنے کی ہوس تم کو مگر
عقل ہو گی پر نہ ہو گا اقتدار
ہوں گے اڑنے کے نہ اس دم بال و پر
عزم ہو گا پر نہ ہو گا اختیار
تب ملامت باپ کی یاد آئے گی
جب کہ گیتی رنگ یہ دکھلائے گی

(بیٹے کا جواب)

باپ یہ سب کر چکا تقریر جب
عرض کی بیٹے نے ارشاد آپ کا
باپ کی اور والدہ کی شفقتیں
حق ہیں سب سینے میں مضمرا آپ کے
میری جو دل جو نیاں کیں آپ نے
اچھے سے اچھا کھلایا آپ نے
جان و دل ہم پر فدا کرتے رہے
ہے بڑے افسوس کا لیکن مقام
وہ محبت اور نوازش آپ کی
خدمت عالی میں، گستاخی معاف
پر جہاں ہو بات کہنے کا محل
گو کہ ہوں میں سر بسر تقصیر وار
دھوم ہے میری بدی کی جا بجا
کو بکو آوارہ صبح و شام ہوں
بے ہنر مجھ سے نہیں ہوتے کہیں
اٹھے ہم جیسے اٹھایا آپ نے
کہتے ہیں 'اخبار' میں آیا ہے یہ
اصل فطرت میں ہیں سب بچے رشید
پھر اسی رستے پہ پڑ جاتے ہیں وہ

سر جھکا کر از رہ شرم و ادب
قبلہ عالم! سراسر ہے بجا
آخری دم تک نہ بھولیں گی ہمیں
نقش ہیں احسان دل پر آپ کے
وہ نہ کی ہوں گی کسی ماں باپ نے
اچھے سے اچھا پہنایا آپ نے
ناز برداری سدا کرتے رہے
شفقتیں کچھ آپ کی آئیں نہ کام
حق میں اپنے زہر قاتل ہو گئی
عرض کر سکتا نہیں میں صاف صاف
واں نہیں خاموش رہنے کا محل
مجھ سے ہے نوع بشر کو ننگ و عار
عیب ہے مجھ سے بزرگوں کو لگا
شہر میں رسوا ہوں اور بدنام ہوں
پر مری تقصیر کچھ اس میں نہیں
بن گئے جیسے بنایا آپ نے
مخبر صادق نے فرمایا ہے یہ
غیب سے آتے ہیں سب بن کر سعید
رخ جدھر ماں باپ کا پاتے ہیں وہ

تھی فقط درکار ہم کو رہبری
ہم نے لی وہ راہ بے چون و چرا
یوں اگر کہیے تو لوں میں مان سب
اس طرح مجھ کو نہ پھر شرمائیں آپ
اپنے احسانوں سے شرماتے ہیں آپ
حق میں بچوں کے ہے اک نعمت بڑی
پرورش پانا ہو بچوں کا محال
اس میں ہے ماں باپ کا احسان کیا
یا وہ کر دے خشک پودوں کو نہال
ہے یہ خاصیت عطائے کردگار
ہے یہی خصلت ہر اک حیوان کی
سب کو بچے اپنے ہوتے ہیں عزیز
پیاس میں کرتے ہیں سب حلق ان کا تر
زد سے دشمن کی بچاتے ہیں انھیں
ڈھونڈتے پھرتے ہیں ہر سو مضطرب
لاگ جو بچوں سے ہے انسان کو
جس سے دل بس میں نہیں ماں باپ کا
مانتے ہیں دل کی جو کہتا ہے دل
جھیلنے دکھ بر ملا اولاد کے
پر کریں کیا، مانتا دل ہی نہیں
کیا کریں، ہے آتما کی آنچ تیز
جس کی حکمت اور حکومت ہے قدیم
ان کا ضامن ہے بزرگوں کو کیا

آئے تھے ہم جستجو میں راہ کی
آپ نے جو راہ دی ہم کو بتا
آپ کے انعام اور احسان سب
پر اگر انصاف کچھ فرمائیں آپ
ذکر بچپن کا جو فرماتے ہیں آپ
ہاں مقرر مانتا ماں باپ کی
گر نہ ہو ماں باپ کو ان کا خیال
پر نہیں دخل اس میں کچھ انسان کا
جان دے پانی اگر کھیتی میں ڈال
اس میں پانی کا نہیں کچھ اختیار
کچھ نہیں تخصیص یاں انسان کی
جانور بھی جو نہیں رکھتے تمیز
بھوک میں لیتے ہیں سب ان کی خبر
زد میں جب دشمن کی پاتے ہیں انھیں
آنکھ سے اوجھل وہ ہو جاتے ہیں جب
ہے غرض اُلفت وہی حیوان کو
دی ہے آگ اک دل میں قدرت نے لگا
جب کہ قابو میں نہیں رہتا ہے دل
فکر میں گھٹنا سدا اولاد کے
کچھ خوشی ماں باپ کے دل کی نہیں
وہ تو کرتے لاکھ بار ان سے گریز
اس خدا نے، ذات ہے جس کی حکیم
ہوش خوردوں کو نہیں جب تک دیا

چو کسی ان کی کریں آٹھوں پہر
 ہوں اگر پیاسے تو کچھ ان کو پلائیں
 بیٹھتے اٹھتے ہوں ان پر جاں فشاں
 ان کی بیماری میں ہوں تیار دار
 اپنے مدہوشوں کو پلو اتا ہے یوں
 اس طرح دنیا ہے یہ آباد کی
 خانماں ویراں ہو سب اک آن میں
 اس میں کچھ اولاد پر احساں نہیں
 سارے ہو جاتے ہیں بے کل مردوزن
 درد کی تکلیف کھو سکتی ہے جو
 کچھ کیے بن ان کو بن آتی نہیں
 کیوں کہ ہے جزو بدن اولاد بھی
 دکھ سے ان کے سب کے دکھ جاتے ہیں دل
 کیا کریں پانی نہ دیں ان کو اگر
 چھوڑ دیں کس طرح ان کو بے قرار
 ان سے یاں دو چند ہوتی ہے سوا
 حصر ہے اس بات پر ان کی خوشی
 ان کی فرحت ہے غذا ان کے لیے
 کیا کرے گر ہو نہ بچوں پر فدا
 اپنی آسائش نہیں بھاتی کسے
 کیوں نہ مائیں اپنے بچوں کو پلائیں
 کیوں نہ چھاتی سے لگا کر سوائیں سب
 جب نہ بن دیکھے ہو چین اولاد کے

تا کہ بے ہوشی میں لیں ان کی خبر
 ہوں اگر بھوکے تو کچھ ان کو کھلائیں
 جاگتے سوتے ہوں ان کے پاسہاں
 ان کو بے کل دیکھ کر ہوں بے قرار
 بے بسی کے دن نکلاتا ہے یوں
 ہر بشر کو دی ہے مہر اولاد کی
 گر نہ ہو یہ مامتا انسان میں
 اس سے بچ سکتا کوئی انساں نہیں
 جب کہ دکھتا ہے کوئی عضو بدن
 کرتے ہیں تدبیر، ہو سکتی ہے جو
 درد کی جب تک کسک جاتی نہیں
 ہے یہی بالکل مثال اولاد کی
 کل سے ان کی کل سدا پاتے ہیں دل
 پیاس میں بچوں کو روتا دیکھ کر
 بھوک میں جب روئیں بچے زار زار
 ان پہ گر سختی گزرتی ہے ذرا
 ان کا خوش جس بات سے ہوتا ہے جی
 ان کی کلفت ہے بلا ان کے لیے
 طبع انساں کا ہے یہ جب اقتضا
 اپنی راحت خوش نہیں آتی کسے
 جب کہ مصرف دودھ کا کوئی نہ پائیں
 ان کو بن بچوں کے نیند آئے نہ جب
 کس طرح غافل ہوں پھر اولاد سے

اور دل کو اپنے دیتے ہیں قرار
 اور ٹھنڈا اپنا جی کرتے ہیں یہ
 دل کو رہتا ہے قلق دو دو پہر
 کیوں کہ دل دکھتا ہے ان کی مار سے
 ان کا دم بھرتے ہیں سب اپنے لیے
 پرورش ان کی اور اپنی مصلحت
 ان سے چین اپنا مقدم ہے مگر
 پر طبیعت چین یاں لینے بھی دے
 کرتے ہیں بچوں پہ جو ماں باپ سب
 رسم موٹن اور بسم اللہ کی
 ناسپاسی اور کافر نعمتی
 خواہ نفریں کیجیے خواہ آفریں
 میری تقریبوں میں جو جو کچھ دیا
 نیک نامی اور شہرت کے لیے
 تھی مگر اپنی نمائش پر نظر
 ہر زباں پر واہ وا تھی آپ کی
 سب یہ کہتے تھے کہ حضرت آفریں!
 دشمنوں نے بھی لیے تھے سر جھکا
 تھا جہاں چرچا یہی تھا روز و شب
 بلکہ تھا سب نام اور کام آپ کا
 اور نہ ارماں گھر کی آبادی کا تھا
 تھا ہمیں ایک اک کا منہ تلنے سے کام
 بیاہ کا ہو جیسے اک گڈے کو چاؤ

کہتے ہیں بچوں کو ہم کرتے ہیں پیار
 ظاہراً ان کی خوشی کرتے ہیں یہ
 مار پر ہاتھ ان کی اٹھتا ہے اگر
 اس لیے رکھتے ہیں ان کو پیار سے
 پیارا نہیں کرتے ہیں سب اپنے لیے
 ایک شفقت میں ہے دہری منفعت
 چین پر ان کے بھی ہو شاید نظر
 بھول کر بھی نام وہ ان کا نہ لے
 شفقتیں ایسی ہی سمجھیں آپ سب
 اب رہی شادی، چھٹی اور بیاہ کی
 گو ہے یاں دم مارنا بے غیرتی
 بات لیکن بے کہے بنتی نہیں
 شادیوں میں آپ نے جو کچھ کیا
 تھا وہ سب کچھ اپنی عزت کے لیے
 تھا بہانا یہ کہ ہے عقدِ پسر
 ہر طرف مدح و ثنا تھی آپ کی
 چپ تھے سارے خردہ گیر اور تکتے چین
 دوست ہی کرتے نہ تھے بس واہ وا
 معترف بیگانے اور اپنے تھے سب
 تھا ہمارا کام، اور نام آپ کا
 یاں نہ ہم کو دھیان تک شادی کا تھا
 بیاہ یا شادی کا جب سنتے تھے نام
 ہم کو تھا شادی سے ایسا ہی لگاؤ

آپ کے دل میں تھے کچھ ارماں بھرے
 مفت ہم شرمندہ احساں ہوئے
 گھر میں جو نقدی تھی یا اسباب تھا
 کی نہ حضرت نے نظر انجام پر
 آپ کی تو نبھ گئی عزت کے ساتھ
 پر ہماری کس طرح ہو گی بسر
 ہے ہمیں اب آفتوں کا سامنا
 کر دیا خوں زور و زر کا آپ نے
 آپ کو ہوتا اگر منظور یہ
 جو رگروں سے نہ ہوں پامال ہم
 شادیوں میں رائیگاں کھوتے نہ مال
 کھولتے ہم پر نہ در افلاس کے
 ہم پہ احساں آپ یاں کرتے اگر
 کھول کر تعلیم میں دل کرتے خرچ
 علم کا تھا ہم کو بے شک شوق کم
 بے خبر تقدیر کی گھاتوں سے تھے
 تھے نصیحت سے بزرگوں کی نفور
 پاس عزت کا نہ ڈر ذلت کا تھا
 تھے مگر ہر طرح بس میں آپ کے
 ہم سے سرزد جب خطا ہوتی کوئی
 گو کہ دل کڑھتا سزا سے آپ کا
 آپ کی خفگی کا ڈر ہوتا اگر
 گر وطن میں تربیت آساں نہ تھی

بیاہ اٹھا کر وہ ہمارے سر دھرے
 اور پورے آپ کے ارماں ہوئے
 یا سہارا تھا کچھ اک جائیداد کا
 کر دیا قربان سب اک نام پر
 سو سے بہتر عیش اور عشرت کے ساتھ
 گھر میں دولت ہے نہ ہاتھوں میں ہنر
 ہو گیا عزت کا مشکل تھامنا
 گھاٹ کا رکھا نہ گھر کا آپ نے
 کا ہنشین ہم سے رہیں سب دور یہ
 بعد حضرت کے رہیں خوش حال ہم
 اپنی شہرت کا نہ کرتے کچھ خیال
 چھوڑ جاتے کچھ ہمارے واسطے
 علم کی دولت سے کرتے بہرہ ور
 ہوتا کچھ ہوتا اگر کاموں میں حرج
 کانپتے تھے نام سے پڑھنے کے ہم
 بھاگتے ہم کام کی باتوں سے تھے
 رہتے تھے سائے سے ان کے دور دور
 پردہ آنکھوں پر پڑا غفلت کا تھا
 حکم سے باہر نہ تھے ماں باپ کے
 یا کہ حرکت نا سزا ہوتی کوئی
 دل پہ کرتے جبر، پر دیتے سزا
 تربیت کا کچھ نہ کچھ ہوتا اثر
 کچھ جدائی خارج از امکان نہ تھی

سوچتے انجام کی بد بختیاں
 بھیج دیتے گھر سے باہر چند روز
 مصلحت پر کرتے الفت کو فدا
 یاد سے اپنی بھلا دیتے ہمیں
 گر جدائی آپ کو آتی نہ راس
 دردِ فرقت سے نہ کچھ گھبراتے آپ
 شادیوں میں خرچ جو اٹھا فضول
 تربیت میں اپنی وہ اٹھتا اگر
 گھر میں کچھ باقی نہ رہتا اپنے جب
 ہاتھ میں ہوتا اگر کچھ بھی ہنر
 اپنے حق جتنے بتائے آپ نے
 یوں تو ہیں وہ قابل تسلیم سب
 کرتے ہیں جب دل میں لیکن غور ہم
 یاد ہیں سب ہم کو احساں آپ کے
 اپنی خوشیاں کرتے تھے پوری مگر
 ایسے احسانوں سے ہو دل شاد کیا

(بیٹے کی ندامت)

باپ سے جوشِ جوانی میں پسر
 کہہ کے جی میں اپنے شرمایا بہت
 گو دیے الزام سب اپنے مٹا
 دے رہا تھا باپ کو زک صاف صاف
 دعوے احساں سے سبک دوشی کے تھے
 گوزباں بس میں نہ تھی نادان کی

باتیں یہ کہتے تو کہہ گزرا مگر
 جرأت بے جا سے پچھتایا بہت
 پر نہ مٹ سکتا تھا حق ماں باپ کا
 کہہ رہا تھا دل مگر اس کے خلاف
 پر دہی جاتی تھی گردن بوجھ سے
 پر گلے میں تھی کمند احسان کی

کر کے عذرِ شوخ چیشمی باپ سے گر پڑا قدموں پہ آ کر باپ کے
دل جو اُمڈا دیر تک روتا رہا متصل اشکوں سے منہ دھوتا رہا
(باپ کی دوبارہ نصیحت)

گو ہوئی تھی باپ کو خفت کمال پر یہ دیکھا اس نے جب بیٹے کا حال
جلد قدموں پر سے سر اس کا اٹھا اپنی چھاتی سے لیا اس کو لگا
پھر کہا بیٹے سے اے لختِ جگر! کیوں ہوئی تم کو ندامت اس قدر
تم نے جو الزام ہیں مجھ کو دیے اس سے بڑھ کر کیا خوشی ہوگی مجھے
شکر ہے اتنی تو ہے تم کو خبر باپ نے رکھا ہے تم کو بے ہنر
سب برے تم سے سلوک اس نے کیے جو بھلائی کی، وہ کی اپنے لیے
باپ تو کہتا ہی تھا تم کو برا تم نے کر دی باپ کی ثابت خطا
چاہیے اس کے سوا کیا باپ کو باپ کے تم رہنما پیری میں ہو
پر مری جاں ہم تو ہیں پا در رکاب آنے والی ہے اجل سر پر شتاب
فی الحقیقت گر ہوئی ہم سے خطا حاصل اب اس کے جتانے سے ہے کیا
عمر رفتہ پھر ملے جب باپ کو اس نصیحت پر عمل تب ہو تو ہو
جب کہیں بیٹا ہو پیدا دوسرا عمر بھی خالق کرے اس کو عطا
اور رہے سر پر سلامت باپ بھی بات بھی بگڑی نہ ہو پھر باپ کی
تب نصیحت ہو تمہاری سود مند ہو سکے تب باپ اس پر کار بند
جب کہ یہ ممکن نہیں اے جانِ جاں ہے ہمیں الزام دینا رائیگاں
سرزنش کا وقت ہی جب ہو چکا سرزنش اب تم نے کی ہم کو تو کیا
رُت ہماری تو گئی ساری گزر ہو ابھی تم جو ہر قابل مگر
غلطیاں سب باپ کی ہو جانتے اپنے نیک و بد کو ہو پہچانتے
راہ پر چاہو تو آ سکتے ہو تم ہم نے جو کھویا ہے پاسکتے ہو تم
ہو گئی پا لغز جو کچھ باپ سے ہے تلافی اس کی ممکن آپ سے

تربیت بے جا کریں ہم، یا بجا
 نوجوانی کا نشہ چڑھتا ہے جب
 ہاں مگر جو عقل خود رکھتے ہیں یاں
 ہر کوئی بیچ اپنا خود ہوتا ہے خوب
 پہلے اپنا سوچ لو انجام تم
 ہم نے بچپن میں بگاڑا ہے، مگر
 اب بھی گر حالت نہ بدلی آپ کی
 باپ نے بیٹے کو نالائق کہا
 تاکہ کہنا باپ کا جھوٹا نہ ہو
 ہے پسندیدہ اطاعت باپ کی
 ہے اگر بیٹا! اطاعت اس کا نام
 تربیت ماں باپ کی ہے چیز کیا
 سب دھری رہتی ہے تعلیم اور ادب
 ٹھیک رہتے ہیں وہی ہو کر جوان
 کام اپنا آپ ہی ہوتا ہے خوب
 دیتے رہنا پھر ہمیں الزام تم
 اب تو تم عاقل ہو خود جاؤ سنور
 آپ کی بھی پھر مثل ہو گی وہی
 بیٹا نالائق ہی سچ مچ بن گیا
 نسبت نالائقی بے جا نہ ہو
 پر نہ ایسی جیسی اس لڑکے نے کی
 ایسی نا واجب اطاعت کو سلام

12 ناقصوں کے دعوے کا ملوں کے سامنے فروغ نہیں پاتے

(سنہ تصنیف: 1888ء، ہیئت: مثنوی، ماخذ: کلیات نظم حالی)

ہے لیاقت جن میں کچھ قدرِ قلیل
 ان کو ایسوں سے نہیں ملنا روا
 اونٹ اگر سمجھے بڑا اپنے تئیں
 سر میں ہے جگنو کے یہ سودا اگر
 چاہیے دن کو نہ نکلے زینہار
 اور سمجھتے آپ کو ہیں بے عدیل
 جو لیاقت رکھتے ہیں ان سے سوا
 دیکھنا لازم پہاڑ اس کو نہیں
 شے نہیں مجھ سے کوئی تابندہ تر
 ورنہ ہو گا اپنے جی میں شرم سار

حواشی

- 1 کلیات حالی، بک کارنز، چہلم پاکستان، ص 545
- 2 ایضاً، ص 546
- 3 ایضاً، ص 548
- 4 ایضاً، 2015ء، ص 548
- 5 اسلم پرویز: حالی نظم اردو انجمن پنجاب الطاف حسین حالی، غالب انسٹی ٹیوٹ 2002ء، ص 259
- 6 اے خدا اس سے ہمیں فائدہ ہو، نقصان نہ ہو۔
- 7 کلیات حالی، بک کارنز، چہلم پاکستان، ص 573
- 8 Good Subject: اچھی رعایا
- 9 یہ حکایت ایک انگریزی نثر سے لی گئی ہے اور اس کو اردو میں بہ اضافہ بعض خیالات نظم کیا گیا ہے۔ (حالی)
- 10 خس کی ٹٹی مراد ہے۔
- 11 لاہور میں جہاں یہ مثنوی لکھی گئی تھی، ایک سلطان کا کنواں مشہور ہے جس کا پانی نہایت ٹھنڈا ہوتا ہے اور گرمی کے موسم میں وہاں آدمیوں کا ہجوم رہتا ہے۔ (حالی)
- 12 یارب ہمیں اس سے فائدہ ہو، نقصان نہ پہنچے۔
- 13 یہاں سے اخیر تک کچھ اشعار بہ رعایت موسم اپنے حسب حال بے اختیار ٹپک پڑے ہیں۔ ان دنوں ہجوم امراض اور دیگر عوارض کی وجہ سے لاہور میں رہنائی الواقع نہایت شاق معلوم ہوتا تھا اور وطن کی طرف واپس آنے کے لیے کوشش کی جاتی تھی۔ (حالی)
- 14 اجدھیا (سنسکرت: ایودھیا، ہندی: اجودھیا یا اجدھیا) اودھ میں دریائے گھاگھرا کے کنارے ایک قدیم تاریخی شہر، راجہ دسر تھ کی راجدھانی۔ یہاں یہ لفظ ہندی تلفظ کے مطابق (بہ تخفیف یا) نہیں باندھا گیا بلکہ 'دھیا' کو 'بیا' اور 'دیا' کے وزن پر پڑھا جائے گا۔ (ص 1)
- 15 کھتیا کھتی: زمیں دوزگڑھا جس میں اناج بھرا جاتا ہے۔
- 16 روکھ: (ہندی) درخت
- 17 وشنوکا پیرو، ایک قسم کا ہندو فقیر
- 18 'عمیدو والے' اور 'شیشو والے' پہلوانوں کے دو مقابل گروہ دلی میں تھے جن میں سے ایک کے سرگروہ اور استاد کا نام عمیدو اور دوسرے کا نام شیشو تھا۔ (حالی)

- 19 کندلا: (ھ، سنسکرت: کندل) سونے کا تار، سونے کا ڈالا۔ 'کندلے کا کام' سے مراد تار کشی کا کام۔
- 20 تاریخ (History) اور جغرافیہ (Geography)
- 21 پن: نیکی یا ثواب کا کام۔ پاپ: بدی یا گناہ
- 22 ایک قسم کا جوتا جس میں نوک نہیں ہوتی۔ چوڑی ٹو کا بوٹ
- 23 'رسم فونڈیشن' کی طرح یہ ترکیب بھی حالی کی اجتہادی غلطی سمجھی جائے گی۔
- 24 مختلف نسخوں میں 'ہوار چھپا ہے لیکن صحیح صورت' یہو بار ہے۔
- 25 کنوٹڈا: (1) شرمندہ، احسان مند۔ (2) ذلیل، رسوا۔ (3) ناقص، عیب دار۔ (نور اللغات)
- 26 مختلف نسخوں میں 'شاہ کا ڈر چھپا ہے، لیکن یہاں 'ساہ' ہونا چاہیے جو ہندی میں مہاجن اور مال دار کے علاوہ کھرا اور دیانت دار کے معنی میں بولا جاتا ہے۔
- 27 صحیح لفظ معاتب ہے مگر اردو میں بجائے معاتب کے معتب بولا جاتا ہے جیسے بجائے مفعو کے معاف۔ پس اردو میں یہ بھی صحیح اور فصیح ہے۔ (حالی)
- 28 سیر: بہن، انگوزہ، ہینگ
- 29 یعنی ہر آن اس کی ایک نرالی شان ہے۔
- 30 Definition: تعریف
- 31 معترضی: عقلیت پسند حکما و متکلمین، قدریہ۔ اشعری: وہ حکما جو عقل پر وحی و وجدان کی فوقیت کے قائل اور جبریت کی طرف مائل تھے۔
- 32 بھوگ: (دینا یا سنانا کے ساتھ) گالیاں دینا، (کھانا یا سنانا کے ساتھ) گالیاں کھانا۔ (نور اللغات)
- 33 'تھا جس کو یقین چشمہ آب' (نسخہ شجاعت، صفحہ: 105، نسخہ فاضل، ص 145)
- 34 'کے سوا' (صفحہ: 105 و 145)
- 35 'ہراک قوم' (نسخہ شجاعت، ص: 105۔ نسخہ فاضل، ص: 145)
- 36 نہایت چھوٹے، پردار کیڑے جو گولر میں بھرے رہتے ہیں۔
- 37 سچ کڑوا ہوتا ہے۔
- 38 اہلی: غالباً عبرانی لفظ ہے بمعنی اللہ۔ عیسائیوں کے عقیدے کے مطابق حضرت عیسیٰ نے مصلوب ہوتے وقت خدا کو اسی نام سے پکارا تھا۔
- 39 ارقم: حضرت ابو عبد اللہ بن عبد مناف، مشہور صحابی جن کا مکان (دار ارقم) میں تبلیغ اسلام کا مرکز تھا۔
- 40 مشنویات کے دونوں نسخوں میں 'بناتی' ہے۔ (ص 111 و 151)

- 41 لم اور لا دونوں حروف نئی ہیں، مراد انکار و تردید۔
- 42 الشعراء تلمیذ الرحمان (شعر خدا کے شاگرد ہیں یعنی شاعری کا ملکہ وہی ہے، کسی نہیں) براعت: فضیلت، کمال ہنر (نیز روشنی، فصاحت)
- 43 قرآن میں اللہ تعالیٰ اپنے پیغمبر کے بارے میں فرماتا ہے: ”وما علمناه الشعر وما ينبغي له“ (ہم نے اس کو شعر نہیں سکھایا اور یہ اس کی شان کے لائق بھی نہیں)
- 44 مراد حضرت سارہ (حضرت ابراہیم کی بیوی) جیسی تقدس مآب
- 45 ’گوش شادی‘ مجموعہ نظم حالی، طبع لاہور (ص: 77)
- 46 سورۃ الشعرا کی اس آیت کی طرف اشارہ ہے: وَأَنَّهُمْ يَقُولُونَ مَا لَا يَفْعَلُونَ (اور وہ جو کچھ کہتے ہیں، خود اس پر عمل نہیں کرتے)۔ (القرآن 26: 226)
- 47 إِنْ أَعْطَيْتَنِي: اگر تو نے مجھے عطا کیا۔
- 48 جو کچھ کثیف و مکدر ہے اسے چھوڑ دے، جو پاکیزہ ہے اسے لے لے۔
- 49 مثنویات حالی کے دونوں نسخوں میں اس نظم کا سنہ تصنیف 1882 درج ہے، لیکن ڈاکٹر غلام مصطفیٰ خاں کا خیال ہے کہ غالباً یہ نظم 1887 میں لکھی گئی۔ (حالی کا ذہنی ارتقا، ص 107)۔ ڈاکٹر شجاعت علی نے بھی اپنے تحقیقی مقالے ’حالی بحیثیت شاعر‘ (ص 86) میں 1887 درج کیا ہے۔ (ص 1)

حقوق زنان اور ہمدردی نسواں کی نظمیں

1 مناجات بیوہ

(سنہ تصنیف: 1884ء، بیت: مثنوی، ماخذ: مثنویات حالی) ۱

اے سب سے اول اور آخر جہاں تہاں حاضر اور ناظر
اے سب داناؤں سے دانا سارے تواناؤں سے توانا
اے بالا ہر بالا تر سے چاند سے سورج سے امبر سے
اے سمجھے بوجھے بن سوچھے جانے پہچانے بن بوجھے
سب سے انوکھے سب سے نرالے آنکھ سے اوجھل دل کے اُجالے
اے اندھوں کی آنکھ کے تارے اے لنگڑے لولوں کے سہارے
ناتیوں سے چھوٹوں کے ناتئی ساتھیوں سے بچھڑوں کے ساتھی
ناؤ جہاں کی کھینے والے دکھ میں تسلی دینے والے
جب، اب، تب تجھ سانہیں کوئی تجھ سے ہیں سب تجھ سانہیں کوئی
جوت ہے تیری جل اور تھل میں باس ہے تیری پھول اور پھل میں
ہر دل میں ہے تیرا بسیرا تو پاس اور گھر دور ہے تیرا
راہ تری دشوار اور سکرئی نام ترا رہگیر کی لکڑی
تو ہے ٹھکانا مسکینوں کا تو ہے سہارا غمگینوں کا

تو ہے اندھیرے گھر کا اُجالا
 خواہاں کھوٹے اور کھرے کا
 گا ہک مندے بازاروں کا
 پیتا میں یاد آنے والا
 بے بازو بے پروں کے وارث
 جاگتے سوتے پاس ہے تو ہی
 تو نہیں جن کا وہ بے کس ہیں
 دسرایت کی واں نہیں پروا
 گنتے ہیں وہ پر بت کو رائی
 بری بنی کا یار ہے تو ہی
 تیرے ہی ہاتھ ان سب کا ہے کھیوا
 تو ہی یہ بیڑے پار لگائے
 تو ہی دوا دارو میں شفا دے
 تو ہی پھر امرت زہر میں ڈالے
 تو ہی دلوں کی لگی بجھائے
 مارے مار کے پھر چکارے
 مار میں بھی اک تیری مزا ہے

اے رحمت اور ہیبت والے
 اے اٹکل اور دھیان سے باہر
 عقل سے کوئی پا نہیں سکتا
 ایک کو تو نے شاد کیا ہے
 اس سے نہ تیرا پیار کچھ ایسا
 شفقت اور دباغت والے
 جان سے اور پہچان سے باہر
 بھید ترے حکموں میں ہیں کیا کیا
 ایک کے دل کو داغ دیا ہے
 اس سے نہ تیرا کچھ ایسا

جب دیکھو تب شان نئی ہے
 گھر گھر تیرا حکم نیا ہے
 اور کہیں پھل آئے ہوئے ہیں
 ایک کا ہر دم خون سکھاتی
 ایک ہیں گھوڑے بیچ کے سوئے
 رنج سے اس کو پڑا نہ پالا
 چین نہ دیکھا آنکھ اٹھا کر
 ہے کوئی پانی تک کو ترستا
 ایک اتنا گیا لیٹے لیٹے
 غم پہلے اور بعد خوشی ہے
 تحفہ یہی لے دے کے ہے یاں کا
 رنج نہیں سب ایک سے لیکن
 ایک سے ہے درد ایک نرالا
 پر اسے کیا ناسور سے نسبت
 دق نہیں رہتی جان لیے بن
 دے نہ جواب امید کسی کو
 آس نہ جب باقی رہے کوئی
 کون ہے جو بے آس ہے جیتا
 کم ہیں مگر، مایوس ہیں جو یاں
 جو ہے اک امید اس کو بندھی ہے
 آس وہ باندھے بیٹھے ہیں مینہ کی
 ساؤنی کی اُمید انھیں ہے
 دیتی ہے ڈھارس ان کو چھتیتی

ہر دم تیری آن نئی ہے
 یاں پچھوا ہے واں پروا ہے
 پھول کہیں کمہلائے ہوئے ہیں
 کھیتی ایک کی ہے لہراتی
 ایک پڑے ہیں دھن کو ڈبوئے
 ایک نے جب سے ہوش سنبھالا
 ایک نے اس جنجال میں آ کر
 مینہ کہیں دولت کا ہے برستا
 ایک کو مرنے تک نہیں دیتے
 حال غرض دنیا کا یہی ہے
 رنج کا ہے دنیا کے گلہ کیا
 یاں نہیں بنتی رنج سے بن
 ایک سے یاں رنج ایک ہے بالا
 گھاؤ ہے گو ناسور کی صورت
 تپ وہی دق کی شکل ہے لیکن
 دق ہو وہ یا ناسور ہو، کچھ ہو
 روز کا غم کیونکر ہے کوئی
 تو ہی کر انصاف اے مرے مولا
 گو کہ بہت بندے ہیں پر ارماں
 خواہ دکھی ہے خواہ سکھی ہے
 کھیتیاں جن کی کھڑی ہیں سوکھی
 گھاٹا جن کو اساڑھی میں ہے
 ڈوب چکی ہے جن کی اگیتی

اب ہوئی بیٹی اب ہوا بیٹا
 اس کو اُمنگ اب شادیوں کی ہے
 کچھ ہے مگر اک آس بندھی ہے
 جو دل نا امید نہیں ہیں
 کال میں ہے جب آس سمیں لے کی
 جب کہ نظر آتا ہے کنارہ
 آئے گی جس کے بعد نہ راحت
 مر کے کٹے گی جس کی منزل
 گھر نہ بے گا جن کا جنم بھر
 جن کو نہ ملنے دے گا زمانا
 مجھ پہ ہے جو تقدیر نے ڈالی
 عیش کی گھر گھر پڑیں پکاریں
 ڈھاک بہت جنگل میں پھولے
 برسیں کھلیں بہت برساتیں
 وہ جو کلی مرجھائی تھی دل کی
 جب نہ رہی یہ ہی تو رہا کیا
 جس کو نہ ہو ملنے کی قسم کچھ
 دیس نکالا جن کو ملا ہے
 کڑوی میٹھی سب ہے گوارا
 چاہے جدھر لے جائے اڑا کر
 جائے کہاں موجوں سے نکل کر
 پھر ثلثی کس طرح یہ آئی
 ازل کی بگڑی خاک بنے گی

ایک ہے اس اُمید پہ جیتا
 ایک کو جو اولاد ملی ہے
 رنج ہے یا قسمت میں خوشی ہے
 غم نہیں ان کو، گو غمگیں ہیں
 کال میں کچھ سختی نہیں ایسی
 سہل ہے موجوں سے چھٹکارا
 پر نہیں اُٹھ سکتی وہ مصیبت
 شاد ہو اس رگبیر کا کیا دل
 ان اُجڑوں کو کل پڑے کیوں کر
 ان پچھڑوں کا کیا ہے ٹھکانا
 اب یہ بلا ثلثی نہیں ٹالی
 آئیں بہت دنیا میں بہاریں
 پڑے بہت باغوں میں جھولے
 گئیں اور آئیں چاندنی راتیں
 پر نہ کھلی ہرگز نہ کھلے گی
 آس ہی کا یاں نام ہے دنیا
 ایسے بدیسی کا نہیں غم کچھ
 رونا ان بن باسیوں کا ہے
 حکم سے تیرے پر نہیں چارا
 زور ہے کیا پتے کا ہوا پر
 تنکا اک اور سات سمندر
 قسمت ہی میں جب تھی جدائی
 آج کی بگڑی ہو تو بنے بھی

تو جو چاہے وہ نہیں ملتا
مارے اور نہ دے تو رونے
ٹھہرے بن آتی ہے نہ بھاگے
تجھ سے کہیں گر بھاگنا چاہیں
تو مارے اور خواہ نوازے
تجھی کو اپنا جانتی ہوں میں
ماں ہی سدا بچے کو مارے
بندے کا یاں بس نہیں چلتا
تھپکے اور نہ دے تو سونے
تیری زبردستی کے آگے
بند ہیں چاروں کھونٹ کی راہیں
پڑی ہوں میں تیرے دروازے
تجھ سے نہیں تو کس سے کہوں میں
اور بچہ ماں ہی پکارے

اے مرے زور اور قدرت والے
میں لوٹتی تیری دکھیاری
موت کی خواہاں جان کی دشمن
اپنے پرانے کی دھتکاری
سہمہ کے بہت آزار چلی ہوں
دل پر میرے داغ ہیں جتنے
دکھ دل کا کچھ کہہ نہیں سکتی
تجھ پہ ہے روشن سب دکھ دل کا
بیابان کے دم پائی تھی نہ لینے
خوشی میں بھی سکھ پاس نہ آیا
ایک خوشی نے غم یہ دکھائے
کیسا تھا یہ بیابان ناواں
چہین سے رہنے دیا نہ جی کو
رونہیں سکتی تنگ ہوں یاں تک
ہنس ہنس دل بہلاؤں کیوں کر
حکمت اور حکومت والے
دروازے کی تیرے بھکاری
جان پہ اپنی آپ اجیرن
میکے اور سسرال پہ بھاری
دنیا سے بے زار چلی ہوں
منہ میں بول نہیں ہیں اتنے
اس کے سوا کچھ کہہ نہیں سکتی
تجھ سے حقیقت اپنی کہوں کیا
لینے کے یاں پڑ گئے دینے
غم کے سوا کچھ راس نہ آیا
ایک ہنسی نے گل یہ کھلائے
جو نہی پڑا اس کا پرچھاواں
کر دیا ملیا میٹ خوشی کو
اور روؤں تو روؤں کہاں تک
اوسوں پیاس بجھاؤں کیوں کر

ایک نہ ہنتا بھلا نہ روتا
پاہنتی کل ہے اور نہ سرہانے
جاگنے کی آخر کوئی حد بھی
گور ہے سونی سچ سے بہتر
ٹوٹی آس اور بچھی طبیعت
دنیا سونی اور گھر سونا
یوں گزری ساری یہ جوانی
ساتھ کی تھیں جو کھیلیاں میری
خوش نہ ہوئیں ہنس بول کے مجھ سے
جب گئیں بے کل ہو کے گئیں وہ
آ نہیں چکتا میرا بلاوا
کاٹوں گی کس طرح رٹاپا
تھم گئے آنسو بہتے بہتے
گھل گئی جان اندر ہی اندر
جان کو پھونکا دل کی لگی نے
لی نہ کسی نے خبر ہماری
شہر میں وہ دھو میں ساہوں کی
اور سب کا تیوہار منانا
وہ ساون بھادوں کی گھٹائیں
وہ ارمان بھری برساتیں
خیر، کٹیں جس طور سے کاٹیں
آتے ہیں خوش، کل جان کو ہو جب
اور جلانے والے جی کے

ایک کا کچھ جینا نہیں ہوتا
لیٹے گر سونے کے بہانے
جاگیے تو بھی بن نہیں پڑتی
اب کل ہم کو پکڑے گی مر کر
بات سے نفرت، کام سے وحشت
آبادی جنگل کا نمونا
دن بھیا تک اور رات ڈرانی
بہنیں اور بہنلیاں میری
مل نہ سکیں جی کھول کے مجھ سے
جب آئیں رو دھو کے گئیں وہ
کوئی نہیں دل کا بہلاوا
آٹھ پہر کا ہے یہ جلاپا
تھک گئی میں دکھ سہتے سہتے
آگ کھلی دل کی نہ کسی پر
دیکھ کے چپ جانا نہ کسی نے
دبی تھی بھوبھل میں چنگاری
قوم میں وہ خوشیاں بیاہوں کی
آئے دن تیوہاروں کا آنا
وہ چیت اور پھاگن کی ہوائیں
وہ گرمی کی چاندنی راتیں
کس سے کہوں کس طور سے کاٹیں
چاؤ کے اور خوشیوں کے سمیں سب
رنج میں ہیں سامان خوشی کے

گھر برکھا اور پیا بدیسی
 دن یہ جوانی کے کٹے ایسے
 رُت گئی ساری سر ٹکراتے
 ہوگی کسی نے کچھ کل پائی
 آس بندھی لیکن نہ ملا کچھ
 رہ گیا دے کر چاند دکھائی
 رت بدلی پر ہوئی نہ برکھا
 پھل کی خاطر برچھی کھائی
 ریت میں ذرے دیکھ چمکتے
 چاروں کھونٹ نظر دوڑائی

آئیو برکھا کہیں نہ ایسی
 باغ میں پنچھی قید ہو جیسے
 اڑ نہ سکے پر ہوتے ساتے
 مجھے تو شادی راس نہ آئی
 پھول آیا اور پھل نہ لگا کچھ
 چاند ہوا پر عید نہ آئی
 بادل گر جا اور نہ برسا
 پھل نہ ملا اور جان گنوائی
 دوڑ پڑی میں جھیل سمجھ کے
 پر پانی کی بوند نہ پائی

اے دین اور دنیا کے مالک
 بے پر اور پردار کے والی
 پورب، پچھم، دکھن، اتر
 پیاؤ لگی ہے سب کے لیے یاں
 ہو نہ اگر قسمت نے کمی کی
 چیونٹا، کیرا، مچھر، بھنگا
 سارے پنچھی اور پکھیرو
 بھیڑ اور بکری، شیر اور چیتے
 سب پہ کھلا ہے در رحمت کا
 خاک سے تو نے بیج اگائے
 سیپ کو بخشا تو نے دولت
 لکڑی میں پھل تو نے لگائے

راجا اور پر جا کے مالک
 اے سارے سنسار کے والی
 بخشش تیری عام ہے گھر گھر
 خواہ ہوں ہندو خواہ مسلمان
 کی نہیں بندی تو نے کسی کی
 کچھوا، مینڈک، سیپ اور گھونگا
 مور، پیپہا، سارس، پیرو
 تیرے جلائے سب ہیں جیتے
 برس رہا ہے مینہ نعمت کا
 پھر پودے پروان چڑھائے
 اور بخشا مکھی کو امرت
 اور کوڑے پر پھول کھلائے

مٹک دیا حیوان کو تو نے
 ذرے کو کندن کی دک دی
 سب ہیں نہال ادنیٰ اور اعلیٰ
 ہیں محروم مگر بد قسمت
 فیض ہوا کا سب پہ ہے یکساں
 جلتے ہیں جو ہیں جلنے والے
 پھر الزام نہیں کچھ مینہ پر
 میں ہی نہ تھی انعام کے قابل
 سب کچھ تھا سرکار میں میری
 نون کو ترسی میں سانہر میں
 سدا برت سے چلی ہوں بھوکی
 آئی تھی کیوں اس نگری میں؟
 کس لیے پیدا مجھ کو کیا تھا؟
 مجھ کو مری قسمت نے دیا کیا؟
 دانت دیے اور کچھ نہ چکھایا
 دل بخشا، دل لگی نہ بخشی
 پیاسی رہی بھری گنگا میں
 میں نہ ہنسی جی بھر کے نہ روئی
 جیسی آئی ویسی نہ آئی
 سوئی تو کچھ چین نہ پایا
 اور پھل سدا گلے میں اٹکے
 اور نہ جی کاموں پہ طبیعت
 اور نہ کیا دھندا کوئی واں کا

ہیرا بخشا کان کو تو نے
 جگنو کو بجلی کی چمک دی
 دین سے تیری اے مرے مولا
 عام ہے سب پر تیری رحمت
 پیڑ ہوں چھوٹے یا کہ بڑے یاں
 پھلتے ہیں جو ہیں پھلنے والے
 جب اپنی ہی زمیں ہو کلر
 سب کو ترے انعام تھے شامل
 گر کچھ آتا بانٹ میں میری
 تھی نہ کمی کچھ تیرے گھر میں
 راجا کے گھر پٹی ہوں بھوکی
 پہروں سوچتی ہوں یہ جی میں
 ہونے سے میرے فائدہ کیا تھا؟
 آن کے آخر میں نے لیا کیا؟
 نین دیے اور کچھ نہ دکھایا
 جنڈری ۛ دی اور خوشی نہ بخشی
 رہی اکیلی بھری سبھا میں
 چین سے جاگی اور نہ سوئی
 آ کے خوشی سی چیز نہ پائی
 کھایا تو کچھ مزا نہ آیا
 پھول ہمیشہ آنکھ میں کھٹکے
 ہو نہ سکی کچھ دل سے عبادت
 کام سنوارا کوئی نہ یاں کا

کام آیا یاں کوئی نہ میرے
قسمت نے جب سے منہ موڑا
باپ اور بھائی، چچا بھتیجے
پر نہیں پاتی ایک بھی ایسا
ناتیوں میں شفقت نہیں پاتی
گھر ہے یہ اک حیرت کا نمونا
جس نے خدا کا خوف کیا کچھ
سو یہ خوشی کا دل کی ہے سودا
اس میں شکایت کیا ہے پرانی
چین گر اپنی بانٹ میں آتا
کیوں پڑتے ہم غیر کے پالے
آٹھ پہر کیوں دکھ یہ اٹھاتے
دکھ میں نہیں یاں کوئی کسی کا
سچ یہ کسی سائیں کی صدا تھی

تیرے سوا اے رحم کے بانی
ایک کہانی ہو تو کہوں میں
حال نہ ہو دشمن کا ایسا
کوئی نہیں لاگو اب میرا
آنکھ میں ایک اک کے ہوں کھکتی
ماں اور باپ عزیز اور پیارے
روکے پلک نم کر نہیں سکتی
رویئے تو سب روتے ہیں گھر کے

کون سنے یہ رام کہانی
ایک مصیبت ہو تو سہوں میں
میرا نازک حال ہے جیسا
باپ نہ بھائی، ساس نہ سسرا
پر اپنے بس مر نہیں سکتی
بے کل ہیں جینے سے ہمارے
ہنس کے غلط غم کر نہیں سکتی
رونے نہیں دیتے جی بھر کے

ہنسیے تو ہنسنا عیب ہے ہم کو
 گر سسرال میں جاتی ہوں میں
 میکے میں جس وقت ہوں آتی
 جب سے یہ دن قسمت نے دکھائے
 میرا سدا ہنسنا اور رونا
 سوچ میں میرے سارا گھر ہے
 آپ کو ہوں ہر وقت مٹاتی
 جانتی ہوں نازک ہے زمانا
 موتی کی سی آب ہے عزت
 مہندی میں نے لگانی چھوڑی
 کپڑے مہینوں میں ہوں بدلتی
 سرمہ نہیں آنکھوں میں لگاتی
 دو دو چاند نہیں سر دھوتی
 کان میں پتے ہاتھ میں کنگن
 پہنچوں کا ارمان نہیں اب
 اڑ گئیں دل کی سب وہ ترنگیں
 آپ کو یاں تک میں نے مٹایا
 وہم نے ہے ایک ایک کو گھیرا
 کھینچ چکا ہے میرا مقدر
 مل جاؤں گر خاک میں بھی میں
 سچ اگلے لوگوں نے کہا ہے
 جینے سے گھبرا گئی ہوں میں
 یوں نہ بری اس جان پہ بنتی

کیونکہ الہی کاٹھے غم کو
 نحس قدم کہلاتی ہوں میں
 رو رو کر ہوں سب کو رلاتی
 تکتے ہیں جو ہیں اپنے پرانے
 بیٹھنا، اٹھنا، جاگنا، سونا
 میرے چلن پر سب کی نظر ہے
 پہنتی اچھا میں ہوں نہ کھاتی
 بات ہے اک یاں عیب لگانا
 جا کے نہیں آتی پھر حرمت
 پٹی میں نے جمانی چھوڑی
 عطر نہیں میں بھول کے ملتی
 بال نہیں برسوں گندھواتی
 اٹھواروں کنگھی نہیں ہوتی
 پہن چکی سب جب تھی سہاگن
 چوڑیوں کا کچھ دھیان نہیں اب
 چاؤ رہے باقی نہ اُمٹگیں
 پر دنیا کو صبر نہ آیا
 جب دیکھو تب ذکر ہے میرا
 داغ بدی کا میری جبین پر
 بچ نہ سکوں طعنوں سے کبھی میں
 ”بد اچھا بدنام برا ہے“
 اس دم سے تنگ آگئی ہوں میں
 ماں مجھ کو اے کاش نہ جنتی

رہتے ہم انجان بلا سے
 اے بے آسروں کے رکھو! کیا!
 دنیا مجھ سے، میں دنیا سے
 اے ڈوبے بیڑوں کے کھو! کیا!
 کی چیو میری کشتی بانی
 آ پہنچا ہے ڈباؤ پانی
 اب تیرے گی ترائی تیری
 ڈوبی ناؤ، دہائی تیری

اے امبر کے چمکتے تارو!
 اے جانی پہچانی راتو!
 اے نیک اور بد کے دربانو!
 ایک دن اس گندی دنیا سے
 بوجھ ہیں واں سب تلنے والے
 جب واں پوچھ ہو تیری میری
 میں نیکی کا دم نہیں بھرتی
 کیونکہ خطا سے بچ سکتا ہے
 خواہ ولی ہو خواہ رشی ہو
 گنوں اگر میں اپنی خطائیں
 پر یہ خدا سے ڈر کے ہوں کہتی
 خواہ بری تھی خواہ بھلی میں
 پڑی تھی جس بے دید کے پالے
 نام پہ دھونی اس کے رما کر
 ساتھ نہ قوم اور دیس کا چھوڑا
 آئے اگر دنیا کو نہ باور
 میرا نگہباں اور رکھوالا

اے گھر کے در اور دیوارو!
 تنہائی کی ڈرانی راتو!
 دیکھتی آنکھو! سنتے کانو!
 جانا ہے مالک کے آگے
 پترے سب کے کھلنے والے
 تم سب دیجو گواہی میری
 پاکی کا دعویٰ نہیں کرتی
 جس نے کچا دودھ پیا ہے
 اس سے رہائی نہیں کسی کو
 ہے یہ یقین گنتی میں نہ آئیں
 منہ پہ یہ آئے بن نہیں رہتی
 بات سے اپنی نہیں ٹلی میں
 ہوئی تھی جس بیری کے حوالے
 آن کو رکھا جان گنوا کر
 اور نہ خدا کے عہد کو توڑا
 اب مجھے کچھ دنیا کا نہیں ڈر
 سب سے بڑا ہے جاننے والا

اے ایمان کے رکھنے والے
 میں نہیں رکھتی کام کسی سے
 حکم پہ چلتی تیرے اگر میں
 مانتی گر میں عقل کا کہنا
 کچھ نہ عدالت کا تھا ڈراوا
 ہے دستور یہی دنیا کا
 لیکن ہٹ پیاروں کی یہی تھی
 اپنے بڑوں کی ریت نہ چھوٹے
 ہو نہ کسی سے ہم کو ندامت
 جان کسی کی جائے تو جائے
 دم پہ بنے جو اس کو سہوں میں
 درد نہ وہ دل کا کہیں ظاہر
 مر مٹوں اور کچھ منہ پہ نہ لاؤں
 گھٹ گھٹ کر دم اپنا گنوا دوں
 تجھ پہ ہے روشن اے مرے مولا
 بیڑا تھا منجدھار میں میرا
 تھا تھی پانی کی نہ کنارہ
 شرم ادھر دنیا کی مجھے تھی
 روکتے تھے حملے مجھے دل کے
 نفس سے تھی دن رات لڑائی
 جان تھی میری آن کی دشمن
 آن سنبھالے جان تھی جاتی

اے نیت کے پرکھنے والے
 چاہتی ہوں انصاف تجھی سے
 چین سے کرتی عمر بسر میں
 مجھ کو نہ پڑتا رنج یہ سہنا
 اور نہ مذہب کا اٹکاوا
 آپ سے اچھا نام خدا کا
 مرضی غم خواروں کی یہی تھی
 قوم کی باندھی رسم نہ ٹوٹے
 ناک رہے کنبے کی سلامت
 آن میں اپنی فرق نہ آئے
 لوٹی انگاروں پہ رہوں میں
 چپکے ہی چپکے کام ہو آخر
 جل بجھوں اور اُف کرنے نہ پاؤں
 جل جل کر آپے سے کو بجھا دو
 وقت یہ کیسا مجھ پہ پڑا تھا
 چار طرف چھایا تھا اندھیرا
 تیرے سوا تھا کچھ نہ سہارا
 فکر ادھر عقلی کی مجھے تھی
 تھا مجھے جینا خاک میں مل کے
 دور تھی نیکی پاس برائی
 آن تھی میری جان کی دشمن
 جان بچاتے آن تھی جاتی

طے کرنے تھے سات سمندر
 کونلا چاروں کھونٹ تھا پھیلا
 پیاس تھی لو تھی اور تھی کھر سا ۷
 دھوپ کی تھی پالے پہ چڑھائی
 درد اپنا کس سے کہوں کیا تھا
 نفس سے ڈر تھا مجھ کو بدی کا
 مر جاؤں یا زندہ رہوں میں
 جان بلا سے جائے تو جائے
 کی نہ کسی نے میری خوشی گو
 بات کسی کی میں نے نہ ڈالی
 جان نہ سمجھا جان کو اپنی
 قول پہ اپنے جی رہی میں
 دل تھاما آپے کو سنبھالا
 اور نہ اگر کرتی میں ایسا
 بن نہیں آتی دیس سے بھاگے
 کہہ گئی سچ اک راج کمار

حکم یہ تھا ہاں پاؤں نہ ہوں تر
 حکم یہ تھا پلا ۷ نہ ہو میلا
 اور دریا سے گزرنا پیاسا
 آگ اور گندھک کی تھی لڑائی
 آ کے پہاڑ اک مجھ پہ گرا تھا
 اس لیے ہر دم تھی یہ تمنا
 تجھ سے مگر شرمندہ نہ ہوں میں
 پر کہیں دینی بات نہ آئے
 میں نے کیا نا خوش نہ کسی کو
 اپنے ہی دم پر سب کی بلا لی
 دیا نہ جانے آن کو اپنی
 ہوئی نہ ڈانواں ڈول کبھی میں
 سانس تلک منہ سے نہ نکالا
 کیوں کر کرتی اور کرتی کیا
 کچھ نہیں چلتی دیس کے آگے
 ”لا چاری پر پیت ہے بھاری“

اے اچھے اور برے کے بھیدی
 چھپی ڈھکی کے کھونے والے
 بھید دلوں کے جاننے والے
 عیب اور گن سب تجھ پہ ہیں روشن
 عیب نہ اپنا تجھ کو جتاننا
 میں نہیں آخر پاک بدی سے

کھوٹے اور کھرے کے بھیدی
 بری بھلی کے تولنے والے
 پاپ اور پن کے چھاننے والے
 پاپ اور پن سب تجھ پہ ہیں روشن
 ہے دائی سے پیٹ چھپانا
 بنی ہوں پانی اور مٹی سے

تو نے بنایا تھا مجھے جیسا
 بس ہمیں جتنا تو نے دیا ہے
 کان اور آنکھیں ہاتھ اور بازو
 سب کو بدی سے میں نے بچایا
 اُٹھتے بیٹھتے روکا سب کو
 ہاتھ کو ہلنے دیا نہ بے جا
 آنکھ کو اٹھنے دیا نہ اتنا
 کان کو رکھا دور بلا سے
 روک کے یوں اور تھام کے آپا
 ایک نہ سنبھلا میرا سنبھالا
 حال کروں میں دل کا بیاں کیا
 دھوپ تھی تیز اور ریت تھی تپتی
 جان نہ مچھلی کی تھی نکلتی
 گو دم بھر اس دل کی لگی نے
 تو ہے مگر اس بات کا دانا
 زور تھا میرا دل پہ جہاں تک
 تھامنا دل کا کام تھا میرا
 پکڑے اگر تو دل کی خطا پر
 رکھ تکلیف میں یا راحت میں
 اب نہ مجھے جنت کی تمنا
 آئے گی جنت اس کب اس کو
 ڈر دوزخ کا پھر اسے کیا ہو
 پر تجھ سے اک عرض ہے میری

چاہیے تھا ہونا مجھے ویسا
 اس سے سوا قدرت ہمیں کیا ہے
 جن جن پر تھا یاں مجھے قابو
 سب کو خودی سے میں نے مٹایا
 سوتے جاگتے ٹوکا سب کو
 پاؤں کو چلنے دیا نہ ٹیڑھا
 جس سے کہ پیدا ہو کوئی فتنہ
 اوپری آوازوں کی ہوا سے
 میں نے یہ کاٹا اپنا رنڈاپا
 تھا بے تاب جو اندر والا
 حال ہے دل کا تجھ سے نہاں کیا
 مچھلی تھی اک اس میں تڑپتی
 اور نہ سر سے دھوپ تھی ٹلتی
 ٹھنڈا پانی دیا نہ پینے
 میں نے کہا دل کا نہیں مانا
 میں نے سنبھالا دل کو وہاں تک
 اور تھامنا کام تھا تیرا
 میں راضی ہوں تیری رضا پر
 ڈال جہنم یا جنت میں
 اور نہ خطرہ کچھ دوزخ کا
 جلنے میں جس کی عمر کٹی ہو
 جس نے رنڈاپا جھیل لیا ہو
 رد نہ ہو گر درگاہ میں تیری

خوش نا خوش سب میں نے اٹھایا
 جو منہ پر کچھ لاؤں شکایت
 یہ دن بھی کٹ جائیں گے جوں توں
 پر یہ کہے بن رہ نہیں سکتی
 پڑی ہے لاکھوں پر یہی پتلا
 بن کے ہزاروں بگڑ گئے گھر
 پدموں پھٹکیں اسی مرگھٹ میں
 بیابیاں ایک اک رات کی لاکھوں
 کاٹ گئیں عمریں اسی غم میں
 بھولی، نادانیں، معصومیں
 بننے سے واقف اور نہ بنی سے
 رو رو مانگ کے جو کھاتی تھیں
 گھڑک گھڑک تھے جن کو کھلاتے
 اور نہ منگنی کا تھا تقاضا
 اور نہ رنڈاپے کی تھی خبر کچھ
 بد سے مطلب تھا نہ بدی سے
 کھیل تماشہ جانتی تھیں جو
 گڑیوں کا سا بیاہ تھا جن کا
 جنم جنم کو ہوئیں بروگن
 دلہن نے پہچانا نہ سجن کو
 مفت لگا لی بیاہ کی تہمت
 بیاہ ہوا اور رہیں کنواری
 پھول ابھی تھے کھلنے نہ پائے

جو قسمت نے مجھ کو دکھایا
 مجھ ناچیز کی ہے کیا طاقت
 عمر بہت سی کاٹ چکی ہوں
 اپنے لیے کچھ کہہ نہیں سکتی
 میں ہی اکیلی نہیں ہوں دکھیا
 بس کے بہت یاں اجڑ گئے گھر
 جلیں کروڑوں اسی لپٹ میں
 بالیاں ایک اک ذات کی لاکھوں
 ہو گئیں آخر اسی الم میں
 سیکڑوں بے چاری مظلومیں
 بیاہ سے انجان اور منگنی سے
 ماؤں سے جو منہ دھلواتی تھیں
 تھپک تھپک تھے جن کو سلواتے
 جن کو نہ شادی کی تھی تمنا
 جن کو نہ آپے کی تھی خبر کچھ
 بھلی سے واقف تھیں نہ بری سے
 رخصت چالے اور چوتھی کو
 ہوش جنھیں تھا رات نہ دن کا
 دو دو دن رہ رہ کے سہاگن
 دولہا نے جانا نہ دلہن کو
 دل نہ طبیعت، شوق نہ چاہت
 شرط سے پہلے بازی ہاری
 سیلانی جب باغ میں آئے

پھول کھلے جس وقت چمن میں
 پیت نہ تھی جب پایا پتیم
 ہوش سے پہلے ہوئی میں بیوہ
 خیر سے بچپن کا ہے رنڈاپا
 عمر ہے منزل تک پہنچانی
 شام کے مردے کا ہے یہ رونا
 آئی نہیں دنیا میں الہی
 آئیں بلکتی گئیں سستی
 کوئی نہیں جو غور کرے اب
 دکھ ان کا آئے اور پوچھے
 چوٹ نہ جن کے دل پہ لگی ہو
 بے دردوں سے پڑا ہے پالا
 اپنی بیٹی ہے یہ کہانی

اے غم خوار ہر اک بے کس کے
 ہے اپنے عاجز بندوں پر
 جس نے لگی میں تجھ کو پکارا
 پھرا نہ خالی اس چوکھٹ سے
 کس کو زمانے نے ہے ستایا
 اُجڑے کھیڑے تو نے بسائے
 مظلوموں کی داد کو پہنچا
 بخر ملک آباد کرائے
 عام تری رحمت جب ٹھہری
 حامی ہر عاجز بے بس کے
 پیار ترا ماں باپ سے بڑھ کر
 سامنے تیرے ہاتھ پسارا
 گیا نہ پیاسا اس پگھٹ سے
 تو نہیں جس کے آڑے آیا
 ڈوبے بیڑے تو نے ترائے
 قیدیوں کی فریاد کو پہنچا
 اور بردے آزاد کرائے
 دور ہے پھر رحمت سے تیری

داد ہر اک مظلوم کی دے تو اور رائیوں کی خبر نہ لے تو
 عورت ذات کا تنہا جینا ہر دم خون جگر کا پینا
 گھر بسنے کی آس نہ رہی ساری عمر جدائی سہنی
 ہے وہ بلا جو سہی نہ جائے پتا ہے جو کہی نہ جائے
 قدر اس کی یا تو پہچانے یا جس پر گزری ہو وہ جانے

اے خاوند خداوندوں کے مالک خاوند اور بندوں کے
 واسطہ اپنی خاوندی کا صدقہ اپنی خاوندی کا
 تو یہ کسی کو داغ نہ دیجو کسی کو بے وارث مت کیجو
 کیجو جو کچھ تیری خوشی ہو رائڈ مگر کیجو نہ کسی کو
 مسند تکیہ عزت حرمت نوکر چاکر دولت حشمت
 چاندی سونا نقدی غلا گہنا پاتا ٹوم اور چھلا
 سائیں بن جو چیز ہے گھر میں خاک ہے سب عورت کی نظر میں
 دل کی خوشی اک آس پہ تھی سب سو وہ ہزاروں کوس گئی اب
 پھول کچھ اب کانٹوں سے نہیں کم جنت بھی ہو تو ہے جہنم
 باغ نظر میں اس کی خزاں ہے آنکھ میں تاریک اس کی جہاں ہے
 عیش ہے اس کے واسطے ماتم عید ہے اس کے حق میں محرم
 جس دکھیا پر پڑے یہ پتا کر اسے تو پیوند زمیں کا
 یا عورت کو پہلے بلا لے یا دونوں کو ساتھ اٹھا لے
 یا یہ مٹا دے ریت جہاں کی جس سے گئی ہے پریت یہاں کی
 جس سے ہوئے دل سیکڑوں بکل جس نے ہزاروں کو دیے گھائل
 جس نے کلیجے آگ میں بھونے جس نے بھرے گھر کر دیے سونے
 خوف دلوں سے کھو دیا جس نے شرم سے دے دے دھو دیے جس نے

دیس کی جس پر جان ہے جاتی
ریت ہے جو دنیا سے نرالی
بندیوں کی بیڑی یہ تڑا دے
ہم کو ہے مشکل تجھ کو ہے آساں
چین اور سکھ قبضے میں ہے تیرے
کھلتے ہیں غنچے تیرے کھلائے
قابو میں ہیں تیرے گھٹائیں
تیرے بہائے بہتے ہیں پانی
کہنے میں ہے سب تیرے خدائی
سوگ، رنڈاپا، قید، آزادی
کیا ہے وہ جو تیرے نہیں بس میں
ایک یہ کیا، گر تیری خوشی ہو
ناؤ لگے ریتی میں چلنے

قوم کی جس بن آن ہے جاتی
جس نے کیے دل رحم سے خالی
قوم سے تو یہ ریت چھڑا دے
سہل اور مشکل تجھ کو ہے یکساں
رنج اور دکھ قبضے میں ہے تیرے
ہلتے ہیں پتے تیرے ہلائے
مٹھی میں ہیں تیری ہوائیں
تجھ سے ہے دریاؤں کی روانی
جھیل، سمندر، پربت، رائی
ناتا، رشتہ، نسبت، شادی
قوم کی ریتیں، دیس کی رسمیں
کام کوئی مشکل نہیں تجھ کو
سوت لگے پتھر سے نکلنے

رحمت اور عدالت والے
اک بشریت کا ہے تقاضا
آہ کیلجے سے ہے نکلتی
جی بے ساختہ بھر آتا ہے
خواب کا سا اک ہے یہ تماشا
سکھ پہ ہے یاں کے اترانا کیا
سب یہ نمائش ہے کوئی دم کی
چلتی پھرتی چھاؤں ہیں ارماں
میل ملاپ، سہاگ اور سنگت

اے عزت اور عظمت والے
دکھڑا تجھ سے کہنا دل کا
دل پہ ہے جب برچھی کوئی چلتی
جب کوئی دکھ یاد آ جاتا ہے
ورنہ ہے اس دنیا میں دھرا کیا
دکھ سے ہے یاں کے گھبرانا کیا
عیش کی یاں مہلت ہے نہ غم کی
آنی جانی چیز ہیں خوشیاں
مگنی، بیاہ، برات اور رخصت

آگے چل کر ہیں پچھتاوے
 اوجھے کا سا پیار ہے دنیا
 پل دو پل کی جھلک ہے اس کی
 جگنو کا سا ہے چکارا
 کل سنسان پڑا ہے جنگل
 اور کل گاؤں پڑا ہے سونا
 اور کل ہے چلنے کی باری
 آج ہے ہنسنا کل ہے رونا
 کبھی جوار اور کبھی ہے بھانا
 اس نگری کی ریت یہی ہے
 ناؤ کا سا شوگ ہے یاں کا
 امرت میں بس گھلا ہوا ہے
 دیکھ کے پھل کو ہاتھ لگائیں
 دیکھنے سے چکھنے میں برا ہے
 وہ بھی ہیں آخر کو پچھتائے
 گھٹے ہیں آخر بڑھے ہیں جو یاں
 بن بیاہے ہیں بیاہ مناتے
 جو نہیں چکھا وہی ہے میٹھا
 ہیں یہ نئے سب اترنے والے
 گھڑی میں یاں گھڑیاں ہے بختی
 ایک آتا ہے ایک ہے جاتا
 جو گئے ان کو پھر نہیں آنا
 موت ہے سب کی جان کی دشمن

ہیں دو دن کے سب بہلاوے
 ریت کی سی دیوار ہے دنیا
 بجلی جیسی چمک ہے اس کی
 پانی کا سا ہے یہ پچارا
 آج ہے یاں جنگل میں منگل
 آج ہے میلا ہر دم دونا
 آج ہے رہنے کی تیاری
 آج ہے پانا کل ہے کھونا
 کبھی ہے بادھا کبھی ہے گھانا
 ہار کبھی اور جیت کبھی ہے
 ساتھ سہاگ اور سوگ ہے یاں کا
 خوشی میں غم یاں ملا ہوا ہے
 سیر کو جو اس باغ میں آئیں
 یاں ہر پھل اندرائن کا ہے
 عیش جنھوں نے سدا اڑائے
 رہے ہیں گر کر چڑھے ہیں جو یاں
 جو بیاہے وہ ہیں پچھتاتے
 اس پھل کا ہے یہی پرکھا
 خوش نہ ہوں خوشیوں کے متوالے
 غم کی گھٹا آتی ہے گر جتی
 رگیروں کا بندھا ہے تانتا
 جو آئے ہیں ان کو ہے جانا
 خواہ ہوں رائڈ اور خواہ سہاگن

ایک ہے گو آج ایک سے بہتر
 اور کوئی گر انصاف سے دیکھے
 عیش گئی وہ چھوڑ کے یاں کے
 اس کو پڑی کل اس کی گئی کل
 اس کا دل اس دنیا سے اٹھانا
 جان یہ آساں دیتی ہے ایسے
 غم ہو غرض یا عیش ہو کچھ ہو
 تیرے سوا یاں اے مرے مولا!
 پڑی تھی سونی جب یہ نگریا
 پھر یہ نگریا اجڑ کے ساری
 تھا نہ کچھ آگے تیرے سوا یاں
 یاں کوئی دن دکھ پایا تو کیا
 اب نہ مجھے کچھ رنج کی پروا
 چاہتی ہوں اک تیری محبت
 گھونٹ اک ایسا مجھ کو پلا دے
 آئے کسی کا دھیان نہ جی میں
 فکر ہو اچھی کی نہ بری کی
 کوئی جگہ اس دل میں نہ پائے
 سینہ یہ تجھ سے بھرا ہوا سارا
 دل نے بہت یاں مجھ کو ستایا
 خواب میں دیکھ اک سوانگ نرالا
 میرا اور اپنا چین گنواوا
 اٹھ نہیں سکتے مجھ سے اب اک دم
 مر گئیں جب دونوں ہیں برابر
 مر کے اسے نسبت نہیں اس سے
 قید گئی یہ کاٹ کے یاں سے
 یہ گئی ہلکی وہ گئی بوجھل
 ہے ناخن سے گوشت چھٹانا
 بو ہے نکلتی پھول سے جیسے
 ہے ہمیں جانا چھوڑ کے سب کو
 کوئی رہا ہے اور نہ رہے گا
 تیری ہی تھی یاں کھڑی اٹریا
 تیری ہی رہ جائے گی اٹاریا
 اور رہے گا کچھ نہ سدا یاں
 اور کوئی دم سکھ پایا تو کیا
 اور نہ آسائش کی تمنا
 اور نہیں رکھتی کوئی حاجت
 تیرے سوا جو سب کو بھلا دے
 کوئی رہے ارمان نہ جی میں
 تیرے سوا دھن ہو نہ کسی کی
 یاد کوئی بھولے سے نہ آئے
 میت سمائے اس میں نہ پیارا
 موت کا برسوں مزا چکھایا
 آگ میں جیتے جی مجھے ڈالا
 آپ جلا اور مجھ کو جلایا
 یہ دنیا کے ناشدنی غم

دل میں لگن بس اپنی لگا دے سارے غم اپنے غم میں کھپا دے
 غیر کے رشتے توڑ دے سارے دل کے پھپھولے پھوڑ دے سارے
 جب مجھے تنہا کیا ہے پیدا تو مجھے بندھوا کر نہ کسی کا
 واں سے اکیلی آئی ہوں جیسی ویسی ہی یاں سے جاؤں اکیلی
 ساتھ کوئی غم لے کے نہ جاؤں تیرے سوا کھو دوں جسے پاؤں
 دل نہ پھرے دنیا میں بھٹکا کوئی رہے کاٹا نہ کھٹکتا
 جی سے نشان پیاروں کا مٹا دوں پیار کے منہ کو آگ لگا دوں
 تو ہی ہو دل میں تو ہی زباں پر مار کے جاؤں لات جہاں پر
 پاؤں تجھے اک اک کو گنوا کر خاک میں جاؤں سب کو ملا کر

2 چپ کی داد

(سنہ تصنیف: 1905ء، ہیئت: ترکیب بند، ماخذ: مخزن لاہور) ۸

اے ماؤ، بہنو، بیٹیو، دنیا کی زینت تم سے ہے
 ملکوں کی بستی ہو تہی، قوموں کی عزت تم سے ہے
 تم گھر کی ہو شہزادیاں، شہروں کی ہو آبادیاں
 غمگین دلوں کی شادیاں، دکھ سکھ میں راحت تم سے ہے
 تم ہو تو غربت ہے وطن، تم بن ہے ویرانہ چمن
 ہو دیس یا پردیس جینے کی حلاوت تم سے ہے
 نیکی کی تم تصویر ہو، عفت کی تم تدبیر ہو
 ہو دین کی تم پاسباں، ایماں سلامت تم سے ہے
 فطرت تمھاری ہے حیا، طینت میں ہے مہر و وفا
 گھٹی میں ہے صبر و رضا، انساں عبارت تم سے ہے

مردوں میں ست والے تھے جو ست بیٹھے اپنا کب کا کھو
 دنیا میں اے ستونٹیو! لے دے کے اب ست تم سے ہے
 مونس ہو خاوندوں کی تم، غم خوار فرزندوں کی تم
 تم بن ہے گھر ویران سب، گھر بھر کی برکت تم سے ہے
 تم آس ہو بیمار کی، ڈھارس ہو تم بے کار کی
 دولت ہو تم نادار کی، عسرت میں عشرت تم سے ہے
 آتی ہو اکثر بے طلب دنیا میں جب آتی ہو تم
 پر مونی سے اپنی گھر بھر پہ چھا جاتی ہو تم

میکے میں سارے گھر کی تھیں گو مالک و مختار تم
 پر سارے کنبے کی رہیں بچپن سے خدمت گار تم
 ماں باپ کے حکموں پہ پتلی کی طرح پھرتی رہیں
 غم خوار باپوں کی رہیں، ماؤں کی تابعدار تم
 دن بھر پکانا ریندھنا، سینا، پرونا، ٹانگنا
 بیٹھیں نہ گھر پر باپ کے خالی کبھی زنہار تم
 راتوں کو چھوٹے بھائی بہنوں کی خبر اٹھ اٹھ کے لی
 بچہ کوئی سوتے میں رویا اور ہوئیں بیدار تم
 سسرال میں پہنچیں تو واں اک دوسرا دیکھا جہاں
 جا اتریں گویا دیس سے پردیس میں اک بار تم
 واں فکر تھی ہر دم یہاں نا خوش نہ ہو تم سے کوئی
 اپنے سے رنجش کے کبھی پاؤ نہ واں آثار تم
 بدلے نہ شوہر کی نظر، سرے کا دل میلا نہ ہو
 آنکھوں میں ساس اور نند کی کھٹکو نہ مثل خار تم

پالا بروں سے گر پڑے، بدخو ہوں سب چھوٹے بڑے
چتون پہ میل آنے نہ دو، گو دل میں ہو بے زار تم
غم کو غلط کرتی رہو سسرال میں ہنس بول کر
شربت کے گھونٹوں کی طرح پیٹی رہو خون جگر

شادی کے بعد ایک ایک کو تھی آرزو اولاد کی
تم پھنس گئیں جنجال میں خالق نے جب اولاد دی
دردوں کے دکھ تم نے سہے، چا پے کی جھیلیں سختیاں
جب موت کا چکھا مزا تب تم کو یہ دولت ملی
میکے میں اور سسرال میں سب کے ہوئے دل باغ باغ
گھر میں اُجالا تو ہوا پر تم پہ پتتا پڑ گئی
کھانا پہننا اوڑھنا اپنا کئیں سب بھول تم
بچوں کے دھندے میں تمہیں اپنی نہ کچھ سدھ بدھ رہی
تب تک بھی سمجھو خیر تھی جب تک بھلے چنگے تھے سب
پر سامنا آفت کا تھا گر ہو گیا ماندہ کوئی
سولی پہ دن کٹنے لگے راتوں کی نیندیں اڑ گئیں
اک اک برس کی ہو گئی اک ایک پل اک اک گھڑی
بچوں کی سیوا میں تمہیں گزرے ہیں جیسے دس برس
قدر اس کی جانے گا وہی دم پر ہو جس کے یوں بنی
کی ہے مہم جو تم نے سر، مردوں کو اس کی کیا خبر
جانے پرائی پیڑ وہ جس کی بوائی ہو پھٹی¹⁰
تھا پالنا اولاد کا مردوں کے بوتے سے سوا
آخر یہ اے دکھیاریو خدمت تمہارے سر پڑی

پیدا اگر ہوتیں نہ تم بیڑا نہ ہوتا پار یہ
چیخ اٹھتے دو دن میں اگر مردوں پہ پڑتا بار یہ

لیتیں خبر اولاد کی مائیں نہ گر چھٹپن میں یاں
خالی کبھی کا نسل سے آدم کی ہو جاتا جہاں
یہ گوشت کا اک لوتھڑا پروان چڑھتا کس طرح
چھاتی سے لپٹائے نہ ہر دم رکھتی گر بچے کو ماں
وہ دین اور دنیا کے مصلح جن کے وعظ اور پند سے
ظلمت میں باطل کی ہوا دنیا میں نورِ حق عیاں
وہ علم اور حکمت کے بانی جن کی تحقیقات سے
ظاہر ہوئے عالم میں اسرارِ زمین و آسماں
وہ شاہِ کشور گیر اسکندر کہ جس کی دھاک سے
تھے بید کی مانند لرزاں تاج دارانِ جہاں
وہ فخر شاہانِ عجم کسریٰ کہ جس کے عدل کی
مشرق سے تا مغرب زبانوں پر ہے جاری داستاں
کیا پھول پھل یہ سب انہی کمزور پودوں کے نہ تھے
سینچا تھا ماؤں نے جنھیں خونِ جگر سے اپنے یاں
کیا صوفیانِ با صفا، کیا عارفانِ با خدا
کیا اولیا کیا انبیا، کیا غوث کیا قطبِ زماں
سرکار سے مالک کی جتنے پاک بندے ہیں بڑھے
وہ ماؤں کی گودوں کے زینے سے ہیں سب اوپر چڑھے

افسوس! دنیا میں بہت تم پر ہوئے جور و جفا
 حق تلفیاں تم نے سہیں بے مہریاں جھیلیں سدا
 اکثر تمہارے قتل پر قوموں نے باندھی ہے کمر
 دیں تاکہ تم کو یک قلم خود لوحِ ہستی سے مٹا
 گاڑی گئیں تم مدتوں مٹی میں جیتی جاگتی
 حامی تمہارا تھا مگر کوئی نہ جز ذاتِ خدا
 زندہ سدا جلتی رہیں تم مردہ خاوندوں کے ساتھ
 اور چین سے عالم رہا یہ سب تماشے دیکھتا
 بیابا ہی گئیں اس وقت تم، جب بیاہ سے واقف نہ تھیں
 جو عمر بھر کا عہد تھا وہ کچے دھاگے سے بندھا
 بیابا تمہیں ماں باپ نے اے بے زبانا اس طرح
 جیسے کسی تقصیر پر مجرم کو دیتے ہیں سزا
 گزری امید و بیم میں جب تک رہا باقی سہاگ
 بیوہ ہوئیں تو عمر بھر پھر چین قسمت میں نہ تھا
 تم سخت سے سخت امتحاں دیتی رہیں پر رائیگاں
 کیس تم نے جانیں تک فدا کہلائیں پھر بھی بے وفا
 گو صبر کا اپنے نہ کچھ تم کو ملا انعام یاں
 پر جو فرشتے سے نہ ہو وہ کر گئیں تم کام یاں

کی تم نے اس دارلحٰن میں جس تحمل سے گزر
 زیبا ہے گر کہیے تمہیں فخرِ بنی نوعِ بشر
 جو سنگِ دل سفاک پیاسے تھے تمہارے خون کے
 ان کی تو ہیں بے رحمیاں مشہور عالم میں مگر

تم نے تو چین اپنے خریداروں سے بھی پایا نہ کچھ
 شوہر ہوں اس میں یا پدر، یا ہوں برادر یا پسر
 الفت تمھاری کرگئی گھر دل میں جس بے دید کے
 وہ بدگماں تم سے رہا اے بد نصیبوں عمر بھر
 گو نیک مرد اکثر تمھارے نام کے عاشق رہے
 پر نیک ہوں یا بد، رہے سب متفق اس رائے پر
 جب تک جیو تم علم و دانش سے رہو محروم یاں
 آئی ہو جیسی بے خبر ویسی ہی جاؤ بے خبر
 تم اس طرح مجھول اور گم نام دنیا میں رہو
 ہو تم کو دنیا کی، نہ دنیا کو تمھاری ہو خبر
 جو علم مردوں کے لیے سمجھا گیا آبِ حیات
 ٹھہرا تمھارے حق میں وہ زہرِ ہلاہل سر بسر
 آتا ہے وقت انصاف کا نزدیک ہے یوم الحساب
 دنیا کو دینا ہو گا ان حق تلفیوں کا واں جواب

گزرے تھے جگ تم پر کہ ہمدردی نہ تھی تم سے کہیں
 تھا مخرف تم سے فلک، برگشتہ تھی تم سے زمیں
 دنیا کے دانا اور حکیم اس خوف سے لرزاں تھے سب
 تم پر مبادا علم کی پڑ جائے پر چھائیں کہیں
 ایسا نہ ہو مرد اور عورت میں رہے باقی نہ فرق
 تعلیم پا کر آدمی بننا تمھیں زیبا نہیں
 یاں تک تمھاری ہجو کے گائے گئے دنیا میں راگ
 تم کو بھی دنیا کی کہن کا آ گیا آخر یقیں

علم و ہنر سے رفتہ رفتہ ہو گئیں مایوس تم
 سمجھا لیا دل کو کہ ہم خود علم کے قابل نہ تھیں
 جو ذلتیں لازم ہیں دنیا میں جہالت کے لیے
 وہ ذلتیں سب نفس پر اپنے گوارا تم نے کیں
 سمجھا نہ تم کو ایک دن مردوں نے قابل بات کے
 تم بے وفا کہلائیں لیکن لوٹدیاں بن کر رہیں
 آخر تمھاری چپ دلوں میں اہل دل کے چھ گئی
 سچ ہے کہ چپ کی داد آخر بے ملے رہتی نہیں
 بارے زمانہ نیند کے ماروں کو لایا ہوش میں
 آیا تمھارے صبر پر دریائے رحمت جوش میں

نوبت تمھاری حق رسی کی بعد مدت آئی ہے
 انصاف نے دھندلی سی اک اپنی جھلک دکھلائی ہے
 گو ہے تمھارے حامیوں کو مشکلوں کا سامنا
 پر حل ہر اک مشکل یونہی دنیا میں ہوتی آئی ہے
 اٹکے ہیں روڑے چلتی گاڑی میں سدا سچائی کی
 پر فتح جب پائی ہے سچائی نے آخر پائی ہے
 اے بے زبانوں کی زبانو، بے بسوں کے بازوؤ
 تعلیم نسواں کی مہم جو تم کو اب پیش آئی ہے
 یہ مرحلہ آیا ہے تم سے پہلے جن قوموں کو پیش
 منزل پہ گاڑی ان کی استقلال نے پہنچائی ہے
 ہے رائی بھی پر بت اگر دل میں نہیں عزم درست
 پر ٹھان لی جب جی میں پھر پر بت بھی ہو تو رائی ہے

یہ جیت بھی کیا کم ہے خود حق ہے تمہاری پشت پر
جو حق پہ منہ آیا ہے آخر اس نے منہ کی کھائی ہے
جو حق کے جانب دار ہیں بس ان کے بیڑے پار ہیں
بھوپال کی جانب سے یہ ہائف کی آواز آئی ہے
ہے جو ہم در پیش دستِ غیب ہے اس میں نہاں
تائید حق کا ہے نشاں امدادِ سلطانِ جہاں 11

3 شکوہ ہند

(سزا تصنیف: 1888ء، ہیئت: ترکیب بند، ماخذ: مجموعہ نظم حالی) 8

1

رخصت اے ہندوستان! اے بوستان بے خزاں!
آج گو شکووں سے ہیں لبریز ہم اے خاکِ ہند
تو نے بیگانوں کی خاطر کی یگانوں سے سوا
تیرے باغوں کی فضاؤں نے دے دل سے بھلا
یاد کچھ چیخوں رہا ہم کو، نہ دجلہ اور فرات
تیری کاشی کی کشش نے کر دیے ہم سے جدا
تیرے ذوقِ نیشکر نے کر دیے سب دل سے محو
فصلِ گل میں دیکھ کر جو بن مہابن کا ترے
تیرے سرچون پہاڑوں نے دیا جی سے اتار
دعوتیں بھولیں سمرقندی و شیرازی تمام
نقش ہیں دل پر ہمارے سب مدارتیں تری

2

تھی ہماری قوم و ملت، رسم و عادت سب جدا
رشنہ و پیوند کوئی ہم میں اور تجھ میں نہ تھا

تجھ سے ہم تھے اجنبی، اور ہم سے تو نا آشنا
تو نے لیکن اپنی آنکھوں پر لیا ہم کو بٹھا
تو نے بخشے قصر و ایوان ہم کو اور بستان سرا
شکر کس کس مہربانی کا کریں تیری ادا
جو دیا تھا تو نے وہ آخر کو سب رکھوا لیا
جس سے چاہا لے لیا اور جس کو چاہا دے دیا
بھول کر بھی گزریاں پر اس کا آ جائے گلا
وہ بھی تو نے ہم سے لے کر کر دیا بالکل گدا
خاک میں آخردیے اے ہندسب تو نے ملا
تجھ کو سو گندا اپنے ست جگ کی بتا ایمان سے

بول چال اپنی الگ تھی اور زباں تیری الگ
ہم میں اے ہندوستان! گو بولے جنسیت نہ تھی
تو نے سوچی مہر دولت ہم کو اور طبل و نشان
تو نے ثروت دی، حکومت دی، ریاست دی ہمیں
نبھ سکیں لیکن نہ آخر تک یہ خاطر داریاں
خیر، اپنے مال کا تو ہر طرح تھا اختیار
کھینچ لیں اپنی اسی دم اٹھ کے گدی سے زباں
پر گلہ یہ ہے کہ جو کچھ اپنا ہم لائے تھے ساتھ
آدمیت کے تھے جو ہر جو ہماری ذات میں
یاد ہوگا تجھ کو یاں آئے تھے ہم کس شان سے

3

عزم گردی ہم میں تھا، بدوی حمیت ہم میں تھی
نطقِ اعرابی و عدنانی فصاحت ہم میں تھی
سطوتِ حمزی و فاروقی جلالت ہم میں تھی
جھینپتی ہے جس سے دولت وہ شرافت کی، نہ مال
عیش و عشرت کی نہ فرصت تھی نہ عادت ہم میں تھی
جو بزرگی تھی مشقت کی بدولت ہم میں تھی
اس لیے باقی شتر بانوں کی خصلت ہم میں تھی
حبِ دینی ہم میں تھا، قومی موڈت ہم میں تھی
یثربی مہمان نوازی و ضیافت ہم میں تھی
احمدی اخلاق و اسلامی اخوت ہم میں تھی
تو نے اے غارت گر اقوام و اٹال الام

ترکمانی صولت اور مغلی جلاوت ہم میں تھی
ہاشمی آداب و عباسی فضائل ہم میں تھے
ضربِ کرااری و حربِ خالدی رکھتے تھے ہم
عرقِ غیرت تھی دلیل اپنی شرافت کی، نہ مال
آج خاور تھا مقام اپنا توکل تھا بانتر
ننگ تھا ہم کو مشقت سے نہ مزدوری سے عار
ہم شتر بانی سے پہنچے تھے جہاں بانی تلک
جونشاں اقبال مندی کے ہیں وہ سب ہم میں تھے
گھر ہمارے اور ہم سب وقف مہمانوں پہ تھے
پھوٹ سے واقف نہ تھے ہم تری اے ہندوستان
چھین لی سب ہم سے یاں شان عرب آن عجم

4

آئے تھے اے ہندیاں ایسے ہی ہم زار و نزار؟
ہم انہی اسلاف کے معلوم ہوتے ہیں خلف؟
ہم انہی باپوں کے بیٹے تھے کو آتے ہیں نظر؟
ہیں ہمیں اے آریا ورت ان سواروں کے سپوت
ہم سدا سے خاکسار ایسے ہی تھے اے خاک ہند؟
تھیں یہی شہلیں ہماری؟ تھا یہی رنگ اور روپ؟
گر سلف دیکھیں ہمارے زندہ ہو کر اب ہمیں
سیرتیں تو نے بدل دیں، مسخ کر دیں صورتیں
کر دیا شیروں کو تو نے گو سفند اے خاک ہند
نکتہیں یہ سب جہی سے ہم کو آتی تھیں نظر
تھا یقین ہم کو کہ شامت رفتہ رفتہ آئے گی

ہے عرب کو جن سے تنگ اور ہے عجم کو جن سے عار
جن کی تھی محکوم نسلِ رستم و اسفندیار
جن کی جولاں گاہ تھی تاتار سے تازنجار
جن کی دوڑوں سے ہیں واقف تیرے دشت و کھسار
اڑتی پھرتی تھی زمانے میں یہی مشیتِ غبار؟
تھی یہی سیرت ہماری؟ تھا یہی اپنا شعار؟
آئے نسبت اور قرابت سے ہماری ان کو عار
آبرو تو نے ڈبو دی، کھو دیا تو نے وقار
جو شکارِ اقلن تھے آ کر ہو گئے یاں خود شکار
آئے تھے یاں جب کہ اپنا چھوڑ کر ملک و دیار
ہم کو تو اے خاک ہند آخر یونہی کھا جائے گی

5

دیکھتے ہیں اب وہی آنکھوں سے صبح و شام ہم
توڑ ڈالے جلد تو نے عہد اور پیمان سب
”دیر تک رہتا ہے جو انساں نہیں رہتا عزیز“
عیب جو دنیا میں ہیں وہ ہم پہ تھپ جاتے ہیں سب
سب کو ہو جاتا ہے ناکامی کا پہلے ہی یقین
تو نے دیکھا تھا کبھی اسلامیوں کا حال یہ؟
بس، زیادہ پسینے سے اپنے کیا حاصل تھے
شکوہ قسمت کا ہے جو یاں کھینچ کر لائی ہمیں
پھر گئی سرحد سے تیری فوج یوناں جس طرح
رہتے قانع اپنی محنت اور مزدوری پہ کاش
دشمن اپنا ہو گیا سوداے مال و جاہ حیف!

جو مداراتوں کا سمجھے تھے تری انجام ہم
بے وفا سنتے تھے سچ اے ہند تیرا نام ہم
سنتے ہیں دیوار و در سے تیرے یہ پیغام ہم
کیا زمانے میں ہمیشہ یونہی تھے بدنام ہم؟
اٹھتے ہیں کرنے کو جب ہمت کا کوئی کام ہم
کیا عرب سے لے کر نکلے تھے یہی اسلام ہم؟
پس چکے اے آسیاے گردشِ ایام ہم
تجھ کو اے ہندوستان کس منہ سے دیں الزام ہم
کاش پھر جاتے یونہی در سے ترے ناکام ہم
آ کے یاں پاتے نہ ذوقِ راحت و آرام ہم
حرص نے طعمے کی شیروں کو کیا روباہ حیف!

وہ مسلمانوں کی ہر بازی میں سبقت کیا ہوئی؟
 وہ مسلمانوں سے ہے اے ہندنگ اسلام کو
 جی کسی کی عزت افزائی سے خوش ہوتا نہیں
 دین و دولت، علم و دانش، ہم میں کچھ باقی نہیں
 ملک و مال و سلطنت اک آنی جانی چیز تھی
 قریہ قریہ تیرے علم و فضل سے معمور تھا
 جس نے مغرب کو کیا مشرق وہ سورج کیا ہوا 14
 کوہ و دریا جن کے ہوتے تھے نہ ہرگز سدّ راہ
 کوئی مشکل ہم کو میداں سے ہٹا سکتی نہ تھی
 ہوگی اے ہندوستان! آمد ہماری تجھ کو یاد
 وہ برو دوش اور وہ سینے پہلوانی کیا ہوئے؟

وہ مجازی غیرت اور مکی حمیت کیا ہوئی؟
 تھا لقب خیر الامم جس کا وہ امت کیا ہوئی؟
 دل گواہی جس پہ دیتا تھا وہ عزت کیا ہوئی؟
 حق نے پوری کی تھی جو ہم پر، وہ نعمت کیا ہوئی 14
 جو ہمیشہ رہنے والی تھی وہ دولت کیا ہوئی؟
 اب وہ اے اسلام تیری خیر و برکت کیا ہوئی؟
 جس سے گھر گھر بن گیا یونان وہ حکمت کیا ہوئی؟
 وہ ارادے کیا ہوئے اور وہ عزیمت کیا ہوئی؟
 وہ ثبات اور پائیداری اور وہ ہمت کیا ہوئی؟
 وہ مسلمانوں کی ہیبت اور وہ صورت کیا ہوئی؟
 وہ قد و بالا، وہ چہرے ارغوانی کیا ہوئے؟

6

جب تک اے ہندوستان ہندی نہ کہلاتے تھے ہم
 اپنی خود کرتے تھے عزت گر نہ کرتا تھا کوئی
 حاجتیں ہوتی تھیں جو اپنی روا کرتے تھے آپ
 تھے اسے نعمائے سلطانی سے بہتر جانتے
 تھے نہ کرگس اور زغن کی طرح ہم مردار خوار
 تھی اولوالعزمی و ہمت اپنی مفتاح ظفر
 جب کبھی، جس کام کی خاطر، جدھر منہ اٹھ گیا
 جی جراتے تھے نہ مکروہات عالم سے کبھی
 اسپ تازی کی طرح تھی قوم تازی بھی غیور
 ہے حمیت کو ہماری اک زمانہ جانتا
 حال اپنا سخت عبرت ناک تو نے کر دیا

کچھ ادا نہیں آپ میں سب سے جدا پاتے تھے ہم
 سر پر اک فرعون کے آگے نہ نہوڑاتے تھے ہم
 ہاتھ آگے میر و سلطان کے نہ پھیلاتے تھے ہم
 اپنی محنت سے اگر نان جو یں کھاتے تھے ہم
 تھا وہی قوت اپنا جو خود مار کر لاتے تھے ہم
 چار سو راہیں معیشت کی کھلی پاتے تھے ہم
 پھر پلٹ کرواں سے خالی ہاتھ کم آتے تھے ہم
 اور خلاف چرخِ دوراں سے نہ گھبراتے تھے ہم
 جب کوئی بڑھتا تھا ہم سے تلملا جاتے تھے ہم
 سرد ہو جاتے تھے سب جس وقت گرماتے تھے ہم
 آگ تھے اے ہند ہم کو خاک تو نے کر دیا 16

7

کھا کے نعمت دل ہمارا شادماں ہوتا نہ تھا
 کرتے تھے مہماں ہمارے ماحضر پر اکتفا
 ہم کو پہنچی تھی خلیل اللہ سے خواں گستری
 رکھتے تھے بچوں کو بھوکا اپنے مہماں کے لیے
 تھا مسافر کے لیے ایک ایک گھر مہماں سرا
 میہمانوں کو تھے اپنے گھر کی برکت جانتے
 جانتے تھے ہم کہ ہے اس پر خدا نا مہرباں
 ہم ہراک آفت میں ہمسایوں کی رہتے تھے سپر
 چپکے چپکے حاجتیں کرتے تھے سب ان کی روا
 پیٹ بھر لیں اپنا اور ہمسایہ فاقے سے رہے
 یوں نہ ہم جنسوں سے کرتی تھیں یہ آنکھیں چوریاں

ساتھ دستر خوان پر گر میہماں ہوتا نہ تھا
 تنگ دل مہماں سے کوئی میزباں ہوتا نہ تھا
 عسرت اور تنگی میں بھی طے اپنا خواں ہوتا نہ تھا
 خرچ سے گھر کے سوا کھانا جہاں ہوتا نہ تھا
 ہم کو کچھ غربت میں فکرِ آب و ناں ہوتا نہ تھا
 ٹھہرنا مہماں کا برسوں تک گراں ہوتا نہ تھا
 جو کہ ہمسائے پہ اپنے مہرباں ہوتا نہ تھا
 دشمنوں سے اپنے ان کو خوف جاں ہوتا نہ تھا
 فقر و فاقہ ان کا خلقت پر عیاں ہوتا نہ تھا
 اتفاق آگے یہ اے ہندوستان ہوتا نہ تھا
 تو نے اپنی سی سکھا دیں ہم کو تنہا خوریاں

8

جس سے کرتے تھے محبت، بے ریا کرتے تھے ہم
 شکوہ ہوتا تھا تو اکثر منہ پہ کہہ دیتے تھے ہم
 دوست بن جاتے تھے جس کے اس سے کرتے تھے نباہ
 جن کے ہو جاتے تھے ساتھی ان کا ہم دیتے تھے ساتھ
 کرتے تھے عسرت میں ان کے واسطے فکرِ معاش
 کام میں یاروں کے اپنے کام سب دیتے تھے چھوڑ
 یار کوئی مر کے اپنے سے پھٹ جاتا تھا جب
 سنتے تھے اپنے بڑوں کا جن سے پیار اور اتحاد
 دشمنوں کی زد میں دیتے تھے نہ آنے ہم کو دوست
 آج وہ کام آئے اپنے کل ہم ان کے آئے کام
 تو نے اے ہندوستان کھو دیں کہاں وہ یاریاں

جس سے ہوتی تھی شکایت، بر ملا کرتے تھے ہم
 شکر کرتے تھے تو غیبت میں سوا کرتے تھے ہم
 عہد کرتے تھے تو عہدوں کو وفا کرتے تھے ہم
 رنج و راحت میں شریک ان کے رہا کرتے تھے ہم
 ان کی بیماری میں تدبیر اور دوا کرتے تھے ہم
 اس میں روزے اور نمازیں تک قضا کرتے تھے ہم
 یار کی اولاد پر جانیں فدا کرتے تھے ہم
 ان کی نسلوں سے وہی رسمیں ادا کرتے تھے ہم
 ٹوک دیتے تھے ہمیں، جب کچھ خطا کرتے تھے ہم
 بارہا باہم سلوک ایسا کیا کرتے تھے ہم
 یاریاں ہم میں رہیں باقی نہ وہ غم خوریاں

9

تیرے سایے سے رہاے ہند جب تک دور ہم
مل گیا جو ہم میں آ کر پھر نہ تھے ہم پوچھتے
ملت بیضا نے قوموں کی مٹا دی تھی تمیز
ایک رنگت میں اخوت کی تھے سب رنگے ہوئے
زنگی و خوارزی و تاتاری و ماژندری
گوسدا آپس میں لڑتے اور جھگڑتے تھے مگر
فرق رکھا تھا کہہ و مہہ میں نہ کچھ اسلام نے
حق خلیفہ کا نہ تھا اس میں رعیت سے سوا
ٹوک دیتا تھا سر در بار بڑھ کر اک غلام
شوکت دیں کے سوا، شوکت نہ تھی کوئی پسند
اپنی یک رنگی رہی ضرب المثل بین الامم
روم ہے یا ترک، ارمن ہے، عرب ہے یا عجم
تھے بلال و جعفر و سلماں برابر محترم
اسود و احمر تھے جو اسلام کے زیر علم
ایک دسترخوان پر کھاتے تھے سب مل کر ہم
وقت جب پڑتا تھا آ کر ایک ہو جاتے تھے ہم
تھے برابر نفقہ و کسوت میں آقا اور خدم
جمع بیت المال میں ہوتی تھی جو آ کر رقم
گر کہیں بے راہ اٹھ جاتا تھا حاکم کا قدم
ملک جم، لے کر نہ پاس آتا تھا اپنے کبر جم

10

راست بازی میں ہماری لوگ دیتے تھے نظیر
دوست دشمن کو ہمارے قول پر تھا اعتماد
تھے ثقہ بھی ہم میں، بد اطوار بھی، اوباش بھی
کوئی بد عہدی سے بڑھ کر تھا نہ عیب ان کے لیے
جیسے رہ زن اور لئیرے تھے ہمارے راست باز
دل میں کچھ ہے اور زباں پر کچھ، یہ خاصیت نہ تھی
جنگ تھی تو بر ملا تھی، صلح تھی تو بے ریا
منہ سے جو کہہ بیٹھتے تھے کر دکھاتے تھے وہی
چھاؤں میں ہم جا کے تلواروں کی کہہ آتے تھے حق
پر بنایا جب سے ہم نے بلجا و ماویٰ تھے
کر دیے تو نے تمام اسلام کے ارکان سست
فرد تھے پاس سخن میں قوم کے برنا و پیر
دے چکے جب ہم زباں، پھر تھی وہ پتھر کی لکیر
تھا سخن کا اپنے لیکن پاس سب کو ناگزیر
حق جنھیں کرتا تھا ہم میں وارث تاج و سریر
رہ نماؤں میں نہیں پاتے ہم آج ان کی نظیر
خاک میں اس سرزمین کی جس سے تھا اپنا خمیر
ہم کو زہر آتا نہ تھا دینا بنا کر جام شیر
ہے گرج کر پھر برستا جس طرح ابر مطیر
غالب آتا تھا نہ ہم پر خوف سلطان و امیر
راست بازی ہو گئی اے ہند ہم سے گوشہ گیر
ہو گئے بودے ہمارے عہد اور پیمان سست

11

شرق سے تاغرب جب عالم میں تھا قحط الرجال
علم و حکمت نے ہماری آن کر لی تھی پناہ
جاہلوں کا تھا ہماری قوم میں گھانا یونہی
منع استدلال یا توجیہ یا تحقیقِ حق
ترک میں وحشت رہی تھی اور نہ جہلِ اعراب میں
علم بھی جاتا تھا، جاتے تھے جہاں ہم، ساتھ ساتھ
سیم و زر کم چھوڑ کر جاتے تھے ہم میراث میں
خلق کرتی تھی ہماری ریس رسم و راہ میں
آج جس علم و ہنر سے ہے چراغاں بزمِ دہر
تھی ہماری دولت، اے ہندوستان! فضل و ہنر
ہم کو ہر جوہر سے یوں بالکل معرا کر دیا

تھی ہماری قوم میں ارزانی اہل کمال
روم اور یونان پر جب چھا گیا جہل و ضلال
جیسے اب لکھے پڑھے ملتے ہیں ہم میں خال خال
تھی یہی اکثر ہماری مجلسوں میں قیل و قال
دین بیضا نے دیا تھا آ کے کانٹا سا نکال
علم نے اسلام سے باندھا تھا پیمانِ وصال
تھی کتاب اپنی بضاعت اور ادب تھا اپنا مال
کر دیا تھا علم نے سب کے لیے ہم کو مثال
ہم نے بنیاد اس کی دی تھی بیش تر دنیا میں ڈال
آ گیا تیری بدولت اپنی دولت کو زوال
تو نے اے آب و ہوائے ہند یہ کیا کر دیا؟

12

ہم نے یہ مانا کہ جب گلشن میں ہو فصلِ خزاں
ہو خلف پر ابر جب چھایا ہوا ادا بار کا
ہیں یہ باتیں بھول جانے کی مگر کیوں کر کوئی
بزم کو برہم ہوئے مدت نہیں گزری بہت
کہہ رہے ہیں نقشِ پائے رہرواں، اے خاکِ ہند
گو یقین ہے رفتہ رفتہ یادِ ایامِ سلف
بھول جائیں گے کہ تھے کن ڈالیوں کے ہم شمر
پر زمانے میں رہیں گے تا قیامت یادگار
ماجرا ہو گا ہمارا عبرت اوروں کے لیے
سانپ سے جس طرح رہتا ہے سپیرا دور دور
برکتیں یاں چھوڑ کر ہم اپنی جائیں گے بہت

بے محل ہے چھیڑنی واں عہد گل کی داستاں
پھر سلف کی شان و شوکت کچھ کس منہ سے بیان
بھول جائے رات کا سب صبح ہوتے ہی سماں
اٹھ رہا ہے گل سے شمعِ بزم کے اب تک دھواں
یاں سے گزرا ہے ابھی اک باخجل کارواں
دل سے چھوڑے گی مٹا کر گردشِ دورِ زماں
ٹوٹ کر آئے کہاں سے اور بکے جا کر کہاں؟
جو کیے برتاؤ تو نے ہم سے اے ہندوستان!
چیت جائیں گے بہت سن کر ہماری داستاں
حکمران تیرے یونہی تجھ سے رہیں گے برکراں
ہم نہ ہوں گے پر نصیحت ہم سے پائیں گے بہت

حواشی

- 1 شیخ محمد اسماعیل پانی پتی لکھتے ہیں: ”مناجات بیوہ 1886 یا 1887 کی تصنیف ہے“ (تذکرہ حالی ص: 99) لیکن حالی کا ذہنی ارتقا (ص: 94) اور حالی بحیثیت شاعر (ص: 86) میں اس نظم کا سنہ تصنیف 1884 درج ہے۔ (1 ص)
- 2 لاگو: (1) دشمن یا درپے رہنے والا (2) ساتھی، لگاؤ رکھنے والا، آرزو مند۔ یہاں دوسرے معنی مراد ہیں۔
- 3 یہ لفظ عام تلفظ کے مطابق باندھا گیا ہے۔ اصلاً سے (سنسکرت، ہندی) اردو میں سے، سما، کچی صورتوں میں مستعمل ہے۔ مختلف معانی میں آتا ہے: (1) وقت، موسم۔ (2) کیفیت، حالت۔ (3) خوش حالی کا زمانہ، بہتات و فراوانی کا موسم۔ یہاں آخری معنی مراد ہیں۔ (1 ص)
- 4 چندڑی: جان کی تغیر بالتحیر، عورتوں کا محاورہ (بحوالہ نور اللغات)۔ عوامی بولی میں زندگی سے بگڑ کر ’چندڑی ہو گیا۔
- 5 آپا: اپنی ذات، اپنے آپ کو (آپا تجنا یا آپا بسرانا: اپنے آپ کو قربان کر دینا، خود فراموشی)
- 6 پلایا پلو: کنار یا سیرا
- 7 کھر سا: تپش، گرم موسم، خشک سالی
- 8 ڈاکٹر غلام مصطفیٰ خاں نے اس نظم کا سنہ تصنیف 1906 متعین کیا ہے (حالی کا ذہنی ارتقا، ص: 213) ڈاکٹر شجاعت علی بھی اس رائے سے متفق ہیں (حالی بحیثیت شاعر، ص: 91) مولانا حالی آخر دسمبر 1905 میں حیدرآباد تشریف لے گئے تھے۔ جہاں وسط جون 1906 تک قیام فرما رہے۔ اسی دوران میں انھوں نے مہاراجہ سرکشن پرشاد کے زیر صدارت ایک بہت بڑے جلسے میں یہ نظم سنائی تھی۔ فاضل محققین کے قیاس کی بنیاد غالباً یہی واقعہ ہے۔ مرتب نے بھی ترجمہ حالی کے تحتے (مشمولہ کلیات جلد اول) میں اسی رائے کا اعادہ کیا ہے لیکن حیدرآباد کے جلسے میں نظم خوانی، سنہ تصنیف کے بارے میں کوئی قطعی دلیل نہیں۔ درحقیقت یہ نظم سفر حیدرآباد سے قبل لکھی جا چکی تھی اور رسالہ ’خاتون‘ (علی گڑھ) کے شمارہ بابت ماہ دسمبر 1905 میں شائع ہوئی تھی، پھر فروری 1906 کے مخزن میں رسالہ ’خاتون‘ سے منقول ہوئی۔ (1 ص)
- 9 جا پا: زچگی۔
- 10 بوائی پھٹنا: ایڑی پھٹنے یا ایڑی میں خراش پڑنے کی تکلیف۔ ضرب المثل: جس کی بھٹی نہ ہو بوائی، کیا جانے پیڑ پرائی۔

- 11 مراد نواب سلطان جہاں بیگم، والیہ ریاست بھوپال جو تحریک - تعلیم نسواں کی سب سے بڑی سرپرست تھیں اور بھوپال کے باہر بھی خواتین کی اصلاح و تعلیم پر توجہ فرماتی رہیں۔ نظم کے آخری بند میں شاعر نے ان دشواریوں کی طرف اشارہ کیا ہے جو عام مخالفت کی وجہ سے اس تحریک کے علم برداروں کی راہ میں حائل تھیں۔ بالآخر ڈاکٹر شیخ عبداللہ اور ان کے رفقاء کی کوششوں سے علی گڑھ میں ایک گرلز ہائی اسکول قائم ہوا۔ 1905 میں اس تحریک کی اشاعت کی غرض سے رسالہ 'خاتون' (علی گڑھ) جاری کیا گیا۔ 1906 میں نواب سلطان جہاں بیگم کی مالی امداد سے مسلمان طالبات کے لیے ایک بورڈنگ ہاؤس بھی تعمیر ہو گیا۔ (1 ص)
- 12 شعب بوان: نواح شیراز میں ایک وسیع قطعہ زمین جو نہایت خوش منظر تفریح گاہ تھا۔ اسی طرح سمرقند کے قریب 'صغد' کی سیرگاہ، دمشق کے قریب زہت گاہ 'نوطہ' اور نواح بصرہ میں 'نہر ابلہ' کی سیرگاہ بھی بہت مشہور تھی۔ یہ چاروں سیرگاہیں 'چار بہشت' کہی جاتی تھیں۔
- 13 خواجہ حافظ کے مشہور شعر کی طرف اشارہ ہے:
- بدہ ساتی مئے باقی کہ در جنت نہ خواہی یافت کنار آب رکنابا دو گلگشت مصلیٰ را (اص)
- 14 سورة المائدہ کی ایک آیت کے اس نکلے کی طرف اشارہ ہے: الیوم اکملت لکم دینکم و اتممت علیکم نعمتی (3:5) (آج ہم نے تمہارے لیے تمہارے دین کو مکمل کر دیا اور تم پر اپنی نعمت پوری کر دی)
- 15 یہاں تین صنعتوں (تضاد، ایہام، مراعات النظر) کا برجستہ استعمال، استعارے (سورج) کی خیال افروزی اور پورے مصرعے کی معنویت و بلاغت قابل توجہ ہے۔
- 16 اس مصرعے میں میر کا فیضان نمایاں ہے:
- آگ تھے ابتداءے عشق میں ہم اب ہوئے خاک انتہا یہ ہے!

تعلیمی اور اصلاحی تنظیمیں

1 مدرسۃ العلوم مسلمانان واقع علی گڑھ¹

(سنہ تصنیف: 1880ء، ہیئت: ترکیب بند، ماخذ: مجموعہ نظم حالی)

جھٹ پٹے کے وقت گھر سے ایک مٹی کا دیا ایک بڑھیا نے سر رہ لا کے روشن کر دیا
تاکہ رہ گیر اور پردیسی کہیں ٹھوکر نہ کھائیں راہ سے آساں گزر جائے ہر اک چھوٹا بڑا
یہ دیا بہتر ہے ان جھاڑوں سے اور فانوس سے روشنی محلوں کے اندر ہی رہی جن کی سدا
گر نکل کر اک ذرا محلوں سے باہر دیکھیے ہے اندھیرا گھپ در و دیوار پر چھایا ہوا
سرخ رو آفاق میں وہ رہ نما مینار ہیں روشنی سے جن کی ملاحوں کے بیڑے پار ہیں

ہم نے ان عالی بناؤں سے کیا اکثر سوال آشکارا جن سے ان کے بانیوں کا ہے جلال
شان و شوکت کی تمھاری دھوم ہے آفاق میں دور سے آ آ کے تم کو دیکھتے ہیں باکمال
قوم کو اس شان و شوکت سے تمھاری کیا ملا دو جواب اس کا اگر رکھتے ہو یارے مقال
سرنگوں ہو کر وہ سب بولیں زبان حال سے ہو سکا ہم سے نہ کچھ، الانفعال الانفعال
بانیوں نے تھا بنایا اس لیے گویا ہمیں ہم کو جب دیکھیں خلف اسلام کو رویا کریں

شوق سے اس نے بنایا مقبرہ اک شان دار اور چھوڑا اس نے اک ایوان عالی یادگار
ایک نے دنیا کے پودے باغ میں اپنے لگائے ایک نے چھوڑے دینے سیم و زر کے بے شمار

اک محب قوم نے اپنے مبارک ہاتھ سے قوم کی تعلیم کی بنیاد ڈالی استوار
 ہو گی عالم میں کہو سرسبز یہ کچھلی مراد یا وہ اگلوں کی امیدیں لائیں گی کچھ برگ و بار
 چشمہ سرچون ہے جو بہتا رہے گا یاں وہی سب اتر جائیں گی چڑھ چڑھ کر ندیاں برسات کی

دور سے امید نے جھلکی سی اک دکھلائی ہے ایک کشتی ڈوبتے بیڑے کو لینے آئی ہے
 قوم کے پیرو جواں سب ہو گئے تھے مردہ دل درد مندی جوش میں چند اہل دل کو لائی ہے
 پاؤ گے تاریخ میں ہرگز نہ تم اس کی مثال سلطنت نے قوم کی جو یاں مدد فرمائی ہے
 غیر قوموں نے بھی کی ہے شرط ہمدردی ادا یہ بنا چلتی ہوا تک کو بھی دل سے بھائی ہے
 آؤ ہم بھی اے عزیز و مغتلم سمجھیں اسے اک ضروری کام اپنا کم سے کم سمجھیں اسے

یہ مبارک گھر، نزولِ خیر و برکت ہے جہاں جس کی پیشانی سے ظاہر ہیں سعادت کے نشاں
 یہ نہالِ تازہ جس کو اک زمینِ شور میں خرم و سرسبز کرنا چاہتے ہیں باغبان
 یہ مسیحائی علاج اس درد بے درماں کا ہے لادوا ٹھہرا چکے جس کو اطباءے زماں
 یہ نمونہ اس عزیزِ مصر کا جس نے ستم جن کے ہاتھوں سے سہے، دی قحط میں ان کو اماں
 عہد و پیمانے عزیز و! تم سے کچھ لینے کو ہے قوم کو پھر برکتیں بے انتہا دینے کو ہے

آ رہی ہے اس مکاں کے گوشے گوشے سے صدا قوم اگر سمجھے تو ہوں میں قوم کا حاجت روا
 ہے کوئی اکسیر دنیا میں تو ہوں اکسیر میں اور اصلِ کیمیا کچھ ہے، تو میں ہوں کیمیا
 ہاتھ آ جاتا سکندر کو اگر میرا سراغ چھوڑ دیتا جتوے چشمہ آبِ بقا
 میرے جو حامی ہیں ان کی یوں پھلیں گی کوششیں ایک دانے سے ہوں خوشے جس طرح بے انتہا
 ہے عبث گر قوم نے بے وقت پہچانا مجھے برکتیں ان پر جنھوں نے وقت پر جانا مجھے

ان سے کہہ دو قوم میں ہیں جو کہ عالی خاندان یا جنھیں جاگیر و منصب پر ہے ناز بے کراں

کیا لیے بیٹھے ہو فخرِ منصب و جاگیر کو
تم نہیں رہتے میں بڑھ کر تعلق و تیمور سے
چھوڑ جاؤ واسطے اولاد کے کوئی سپر
آؤ باندھو عہد مجھ سے اور میرا ساتھ دو

میں تمہیں پستی سے پہنچاؤں گا تا اوج کمال
میں بناؤں گا تمہارے کام سب بگڑے ہوئے
جو کریں گے آج میری دست و بازو سے مدد
قوم کا حامی ہوں اور اسلام کا یاور ہوں میں
میں دکھا دوں گا کہ جو دشمن تھے میرے نام کے

ملک میں عزت سے رہنا میں سکھاؤں گا تمہیں
قابلیت تم میں بڑھنے کی ہے دیکھوں کس قدر
تب یہ سمجھو گے کہ ہم سوتے تھے کب کے بے خبر
یاد ہو گا تم کو وہ کھویا ہوا اپنا خطاب
مجھ کو دیکھو گر مرے دعووں میں ہو کچھ اشتباہ

بارک اللہ، اے ریاضِ علم اے عین الحیات
ہو تو ہو اب روشنی تیری دلیلِ کارواں
قوم سے تو بھی یونہی جہل اور تعصب کو مٹا
چھوڑ جائیں گے جہاں میں جو کہ تجھ جیسے نشاں
ایک باہمت جماعت جب سے تیرے ساتھ ہے

تو سدا آباد رہ اے قوم کی امید گاہ
اے یگانوں اور بے گانوں کے یکساں خیر خواہ

دیکھتے ہیں غیر حیرت اور تعجب سے تجھے قوم نے اب بھی اگر سمجھا نہ تجھ کو آہ آہ!
 اپنے حامی آپ پیدا کر کہ کوہِ سر بلند اپنی پونجی سے ہے آپ اپنے لیے پشتِ پناہ
 خیر کی امید رکھنی ہے عبث اس قوم سے آپ کو جس نے کیا ہوا اپنے ہاتھوں سے تباہ
 چارہ آخر کچھ نہیں حالی بجز صبر و سکون کردعا اب 'اهد قومی انہم لا یعلمون' ۳

2 ننگِ خدمت

(سنہ تصنیف: 1887، بیعت: مسدس، ماخذ: مجموعہ نظمِ حالی)

یادِ ایام کہ بے رنگ تھی تصویرِ جہاں دستِ مشاطہ نہ تھا محرمِ زلفِ دوراں
 گلِ خودرو سے بسا تھا چمنِ کون و مکاں چار سو حسنِ خداداد کا سکہ تھا رواں
 وضعِ عالم میں نہ آیا تھا تغیر اب تک
 خطِ قدرت کی وہی شان تھی اور نوکِ پلک
 طفلِ معصوم کی مانند تھا یہ عالمِ پیر تھے ہم اک صنعت بے چون و چرا کی تصویر
 ملکِ فطرت میں نہ تھی سلطنتِ نفسِ شریہ طبع نے مملکتِ روح نہ کی تھی تسخیر
 خوابِ غفلت کی گھٹا دل پہ نہ چھائی تھی بہت
 دن چھپا تھا ابھی اور رات نہ آئی تھی بہت
 مال و دولت کی ہوس میں نہ گرفتار تھے ہم نہ بلندی کے، نہ رفعت کے طلب گار تھے ہم
 آپ ہی اپنے ہراک رنج میں غم خوار تھے ہم مددِ غیر سے اصلاً نہ خبردار تھے ہم
 جو سبق آئے تھے استادِ ازل سے لے کر
 وہ ہر منزل و ہر راہ میں تھا یاں رہبر
 اصل سے دور بہت ہونے نہ پائے تھے ابھی دلیس سے چھوٹ کے پردیس میں آئے تھے ابھی
 دن جدائی کے نصیبوں نے دکھائے تھے ابھی ڈال سے توڑ کے بازار میں لائے تھے ابھی
 عرصہ گزرا تھا مسافر کو نہ غربت میں بہت
 جی لگا تھا نہ ابھی غیروں کی صحبت میں بہت

صاف آئینہ دل میں نظر آتا تھا کوئی رو بہ رو جس کے جگہ دل میں نہ پاتا تھا کوئی
 جی وہ جی تھا کہ نہ جس جی کو لہاتا تھا کوئی آنکھ وہ آنکھ تھی جس میں نہ ساتا تھا کوئی

روح تھی بادۂ دوشینہ سے اپنی بدمست
 تھا ترقی پہ ابھی نشہ صہبائے الست

اس قدر عمرِ دو روزہ پہ نہ مغرور تھے ہم عیش و عشرت کے طلسموں سے بہت دور تھے ہم
 کسی محنت سے، مشقت سے نہ معذور تھے ہم آپ ہی راج تھے اور آپ ہی مزدور تھے ہم

تھے غلام آپ ہی اور آپ ہی آقا اپنے
 خود ہی بیمار تھے اور خود ہی مسیحا اپنے

خود نمائی و خود آرائی کا کچھ دھیان نہ تھا کبر و پندار کا جاری کہیں فرمان نہ تھا
 گھر میں سامان نہ تھا، در پہ نگہبان نہ تھا جی میں فرعون زماں بننے کا ارمان نہ تھا

آ کے دنیا میں بہت پاؤں نہ پھیلاتے تھے
 اک مسافر کی طرح رہ کے چلے جاتے تھے

خاک کو نرم بچھونوں سے سوا جانتے تھے روکھ کی چھاؤں کو ہم ظل ہما جانتے تھے
 مل گیا جو اسے انعامِ خدا جانتے تھے نہ برا جانتے تھے اور نہ بھلا جانتے تھے

طاعتِ نفسِ فرومایہ سے آزاد تھے ہم
 ساگ اور پات پہ گزران تھی اور شاد تھے ہم

تھی سفر میں نہ سواری کی ضرورت زنہار طے انہی قدموں سے کرتے تھے ہراک راہ گزار
 کھانے پینے کو نہ تھے طرفِ بلوریں درکار انہی ہاتھوں پہ خور و نوش کا تھا اپنے مدار

شرم آتی تھی نہ بل جوت کے کھانے سے ہمیں
 عیب لگتا تھا نہ کچھ ڈھور چرانے سے ہمیں

تھک کے محنت سے جو ہم بھوک میں کھاتے تھے طعام دیتے تھے کلہ بریاں کا مزا گندمِ خام
 دست و بازو کی بدولت تھا ہمیں عیشِ مدام خوب کھتے تھے مشقت میں ہمارے ایام

پیٹ کے مارے کہیں سر نہ جھکاتے ہم تھے
 آبرو نفس کی خاطر نہ گنواتے ہم تھے

کرنے پڑتے تھے ضیافت میں نہ بے جاساماں نان جو کھاتے تھے خوش ہو کے ہمارے مہماں
 تھا بناوٹ کا پتا اور نہ تکلف کا نشاں ایک قانون کے پابند تھے دل اور زباں
 طبل ظاہر کی نمائش کے نہ بچتے تھے وہاں
 جو برستے تھے زیادہ، نہ گرجتے تھے وہاں
 آمدِ موسمِ گل میں تھا عجب لطفِ ہوا آندھیوں نے کیے انجام کو طوفاں برپا
 چشمہ نزدیک تھا منبع سے تو تھا عینِ صفا جتنا بڑھتا گیا، ہوتا گیا پانی گدلا
 مٹتے مٹتے اثرِ صدق و صفا کچھ نہ رہا
 آخری دور میں تلچھٹ کے سوا کچھ نہ رہا
 اے جہاں اے روشیں تازہ بدلنے والے نت نئی چال، نئی ڈھال سے چلنے والے
 موم کی طرح ہر اک سانچے میں ڈھلنے والے روز اک سانگ ۴ نیا بھر کے نکلنے والے
 آج کچھ اور ہے، کل اور تھی کچھ شان تری
 ایک سے ایک نہیں ملتی کہیں آن تری
 اک زمانہ تھا کہ ہم وزن تھے سب خورد و کلاں لہلہاتی تھی بنی نوع کی کھیتی یکساں
 ایک اسلوب پہ تھی گردشِ پرکارِ زماں شہر و ویرانہ و آباد میں تھا ایک سماں
 قدر و قیمت میں نہ تھا فرق کسی کا اصلا
 کوئی پلہ تھا ترازو کا نہ اونچا نیچا
 ایک سے ایک نہ کم تھا نہ زیادہ سرِ مُو سب تھے ہم ایک ترائی کے درختِ خودرو
 حاجتیں لے کے کسی در پہ گئے تھے نہ کبھو نہ زمیں بوس کی عادت تھی نہ تسلیم کی خُو
 دستِ قدرت کے سوا سر پہ کوئی ہات نہ تھا
 ایک قبلہ تھا، کوئی قبلہ حاجات نہ تھا
 ناگہاں جور و تغلب ۵ کا اک اٹھا طوفاں جس کے صدمے سے ہوئی زیر و زبرِ نظم جہاں
 اقویا ہاتھ ضعیفوں پہ لگے کرنے رواں بکریوں کو نہ رہی بھیڑیوں سے جاے اماں
 تیز دنیاں ہوئے جنگل میں غزالوں پہ پلنگ
 مچھلیوں پر لگے منہ کھولنے دریا میں نہنگ

حق نے شائستہ ہر باب بنایا تھا ہمیں ایک ہی دام میں پھنسا نہ سکھایا تھا ہمیں
 رستہ ہر کوچہ و منزل کا بتایا تھا ہمیں زینہ ہر بام پہ چڑھنے کا دکھایا تھا ہمیں
 ایسا کچھ بادۂ غفلت نے کیا متوالا
 طوقِ خدمت کا لیا اور گلے میں ڈالا
 درِ مخلوق کو ہم بلجا و مادی سمجھے طاعتِ خلق کو اعزاز کا تمغا سمجھے
 پیشہ و حرفہ کو اجلاف کا شیوہ سمجھے ننگِ خدمت کو شرافت کا تقاضا سمجھے
 عیب لگنے لگے نجاری و حدادی کو
 بیچتے پھرنے لگے جوہرِ آزادی کو
 نوکری ٹھہری ہے لے دے کے اب اوقات اپنی پیشہ سمجھے تھے جسے، ہو گئی وہ ذات اپنی
 اب نہ دن اپنا رہا اور نہ رہی رات اپنی جا پڑی غیر کے ہاتھوں میں ہر اک بات اپنی
 ہاتھ اپنے دلِ آزاد سے ہم دھو بیٹھے
 ایک دولت تھی ہماری سو اسے کھو بیٹھے
 کرتے ہیں قصدِ تجارت تو گرہ میں نہیں دام دستِ کاری کو سمجھتے ہیں کہ ہے کارِ عوام
 نہیں ہل جوتے میں راحت و آرام کا نام بنتے پھرتے ہیں اسی واسطے ایک اک کے غلام
 نظر آتی نہیں مطلب کی کوئی گھات ہمیں
 وہ پڑا نقشہ کہ ہر چال میں ہے مات ہمیں
 ایک آقا ہو تو خدمت کا ہو حق اس کی ادا ایک آقا ہو تو حکم اس کا کوئی لائے بجا
 زید کی رائے جدا، عمرو کی تجویز جدا ایک بندے کو بھگتنے کئی پڑتے ہیں خدا
 بھاگو خدمت سے کہ اچھا نہیں انجام اس کا
 جس کا پتھر کا کلیجہ ہو وہ لے نام اس کا
 کہیں بہتان کا اندیشہ کہیں نیم گناہ کہیں غماز کا دھڑکا، کہیں خوفِ بدخواہ
 جھیلنے روز وہ افسر کہ نہ ہو جن سے نباہ خدمت اک بار گراں ہے کہ عیاذاً باللہ
 پڑے پتھر پہ تو پتھر میں گرانی نہ رہے
 گرے دریا پہ تو دریا میں روانی نہ رہے

آتی ہیں نوکروں کے سر پہ بلائیں اکثر بے سبب ان پہ گزرتی ہیں جفائیں اکثر
ماننی پڑتی ہیں ناکردہ خطائیں اکثر سامنے جاتے ہیں پڑھ پڑھ کے دعائیں اکثر
غیرت آئی جنھیں وہ ٹھہرنے پاتے نہیں یاں
جو کہ عاقل ہیں، کبھی کان ہلاتے نہیں یاں

کیجیے فرض کہ ہے زید بڑا منصب دار اور عمرو اس کا ہے اک بندۂ فرماں بردار
فرق دونوں میں نہیں اس کے سوا کچھ زہنہار کہ یہ میلا ہے وہ اُجلا، یہ پیادہ وہ سوار
ورنہ انصاف سے دیکھو تو ہیں نوکر دونوں

قید میں، عجز میں، ذلت میں برابر دونوں
عمرو کرتا ہے اگر اس کا ادب اور تعظیم کرنی پڑتی ہے اسے بھی کہیں جھک کر تسلیم
زید کی جھڑکیوں سے گر ہے دل عمرو دوہنم جا کے سنتا ہے کہیں زید بھی الفاظِ ستقیم
پاجی، احمق، اسے کہنے کا اگر ہے دستور
'ذیم فول' اس کو بھی سننا کہیں پڑتا ہے ضرور

رکھتے ہیں حضرت انساں جو بڑائی میں قدم گاؤ خزان سے ہیں کیا جانے کس بات میں کم
مالکوں کے انھیں گر جھیلنے پڑتے ہیں ستم ذلتیں ان کے لیے بھی ہیں مہیا ہر دم
نگ خدمت کی حقیقت کو بشر گر سمجھے
چاکروں کو گدھے اور بیل سے بدتر سمجھے

کھیت سے اپنے پچھڑنے کا ہے گران کو ملال مدتیں گزریں کہ لوٹا گیا یاں عیش وصال
نوکری نے جو نبی دکھلایا طلسم اقبال چھوڑ کر شہر و وطن کو ہوے جو یارے محال
گھر چھٹا، یار چھٹے، خویش و یگانہ چھوٹا
ایک ذلت ملی اور سارا زمانہ چھوٹا

ان کی گردن میں اگر قید کی رسی ہے پڑی اپنی بے بال و پری کی بھی کہانی ہے بڑی
تازہ حکموں کی لگی رہتی ہے ہر وقت جھڑی نہیں خالی کوئی ساعت، کوئی پل، کوئی گھڑی
مرغ بے پر کی طرح قیدی صیاد ہیں ہم
کہیے پھر کون سی حجت سے کہ آزاد ہیں ہم

ہوتے ہیں فرطِ مشقت سے اگر وہ رنجور مالک ان کی نگرانی میں نہیں کرتے قصور
دیکھ لیتے نہیں جب تک کہ ہوئے روگ سے دور رکھتے ہیں محنت و تکلیف سے ان کو معذور

جاننے ہیں یہی دھن ہے، یہی دولت اپنی

دم سے وابستہ انہی کے ہے معیشت اپنی

اپنی گرجان پہ بن جائے مشقت سے یہاں نہیں اُمید کہ گزرے کسی خاطر پہ گراں
مطمئن ہیں کہ ہے مزدوروں کا دنیا میں سماں نہ ہوا ایک تو رکتی نہیں تعمیر مکاں

پھرتے ہیں پیٹ کی یاں دیتے دہائی لاکھوں

گر نہیں آپ تو ہیں آپ کے بھائی لاکھوں

حق کسی کا نہیں ماتحت ہو یا ہو افسر ایک سے کام لیا، ایک کو سو نپا دفتر
یہی کھسر بدلیاں رہتی ہیں یہاں شام و سحر فی المثل ایک کرایے کی دکان ہے نوکر

رہے، جب تک کسی بنیاد میں آیا نہ خلل

جب لگی بیٹھنے لی جا کے کہیں اور بدل

نوکروں سے ہیں بہاؤ کہیں رتبے میں سوا کہ نہیں خدمت ہم جنس کا ان پر دھبّا
گائے ہو، تیل ہو، گھوڑا ہو کہ اس میں ہو گدھا ایک کا ایک کو تابع کہیں دیکھا نہ سنا

کسی مخلوق کو رتبہ نہ خدا نے بخشا

جو غلاموں کو شرفِ عقلی رسا نے بخشا

اس سے بڑھ کر نہیں ذلت کی کوئی شان یہاں کہ ہو ہم جنس کی ہم جنس کے قبضے میں عنایاں
ایک گلے میں کوئی بھیڑ ہو اور کوئی شباں نسلِ آدم میں کوئی ڈھور ہو کوئی انساناں

ناتواں ٹھہرے کوئی، کوئی تو مند بنے

ایک نوکر بنے اور ایک خداوند بنے

ایک ہی ختم سے پیلو بھی ہو شمشاد بھی ہو ایک ہی اصل سے خسرو بھی ہو فرہاد بھی ہو
ایک ہی ڈار میں آ ہو بھی ہو صیاد بھی ہو ایک ہی نسل سے بندہ بھی ہو آزاد بھی ہو

ایک ہی سبزہ جو تازہ بھی ہو، خشک بھی ہو

ایک ہی قطرہ خوں ریم بھی ہو متک بھی ہو

ایک وہ ہیں کہ نہیں غیر کے فرماں بردار اپنی ہر بات کے ہر کام کے خود ہیں مختار
 نہیں سرکار سے دربار سے ان کو سروکار جس جگہ بیٹھ گئے ہے وہی ان کا دربار
 گر تو نگر ہیں تو دس بیس ہیں ان کے محکوم
 ورنہ خادم ہیں کسی کے نہ کسی کے مخدوم
 حکم سے کوئی نہیں ان کا بلانے والا جبر سے کوئی نہیں ان کا دبانے والا
 بیٹھ جائیں تو نہیں کوئی اٹھانے والا سو رہیں جب تو نہیں کوئی جگانے والا
 اٹھ کے چل دیں تو نہیں روکنے والا کوئی
 اُلٹے پھر جائیں جو ہو ٹوکنے والا کوئی
 ایک وہ ہیں کہ زمانہ کرے انصاف اگر اور کھل جائیں کمالات بھی ان کے سب پر
 جوہری جو ہیں وہ سب ان کے پرکھ لیں جوہر کامیابی نہیں ان کے لیے اس سے بڑھ کر
 کہ سدا قید رہیں مرغِ خوش الحان کی طرح
 جا کے بک جائیں کہیں یوسفِ کنعاں کی طرح
 دیکھ لیں جب انھیں ہر علم و ہنر میں یکتا شرفِ ذات میں اور اصل و گہر میں یکتا
 زورِ بازو میں بلندیِ نظر میں یکتا الغرض جملہ کمالاتِ بشر میں یکتا
 اور پھر اس پہ مددِ طالعِ بیدار کی ہو
 تب نصیب ان کو غلامی کسی سرکار کی ہو
 ورنہ دن رات پھریں ٹھوکریں کھاتے در در سندیں، چٹھیاں، پروانے دکھاتے در در
 چا پلو سی سے دل ایک اک کا بھاتے در در ذائقہ نفس کو ذلت کا چکھاتے در در
 تاکہ ذلت سے بسر کرنے کی عادت ہو جائے
 نفس جس طرح بنے لائقِ خدمت ہو جائے
 کوئی دفتر نہیں اور کوئی کچھری ایسی کہ جہاں گزری ہو ایک آدھ نہ عرضی ان کی
 سنتے مشرق میں ہیں گر کوئی اسامی خالی قافلے ہوتے ہیں مغرب سے اسی دم راہی
 برسوں اس پر بھی گزر جاتے ہیں بے نیلِ مرام
 کوئی آقا نہیں ملتا کہ بنیں اس کے غلام

تنگ ہوتے ہیں تو تقدیر کا کرتے ہیں گلا کبھی ٹھہراتے ہیں گردش کو زمانے کی برا
کبھی سرکار کو کہتے ہیں کہ ہے بے پروا کبھی فرماتے ہیں یہ ہو کے مشیت سے خفا
وعدہ رزق میں سنتے تھے کہ ہوتی نہیں دیر

پھر جو نوکر نہیں ہوتے تو یہ ہے کیا اندھیر

جاننے ہیں کہ ہے جس رزق کا ہم سے وعدہ اس کا حیلہ نہیں یاں کوئی غلامی کے سوا
اور دروازے ہوئے بند سب ان پر گویا اب فلک پر انھیں بلج نہیں زمیں پر ماویٰ
کام ہوتا کوئی اور ان سے سرانجام نہیں
جس طرح بیل کو جھٹنے کے سوا کام نہیں

جن کے اسلاف نے تھا قوم کا دیکھا اقبال یاد کرتے ہیں جب اسلاف کا وہ جاہ و جلال
پاتے ہیں ان کو عنایات سے شاہوں کی نہال مال و دولت سے انھیں دیکھتے ہیں مالا مال
ایک کی ایک سے پاتے ہیں فزوں تر توقیر

کوئی بخشی کوئی دیوان کوئی صدر کبیر

دیکھتے جب ہیں کہ دم ساز تھے ان سے ایام بادۂ عیش سے لبریز تھا جام ان کا مدام
کہتے ہیں خدمتِ سلطوں میں ہے اعزاز تمام اس لیے ہم نے لیا پیشہ آباے کرام
دیکھیں منہ ڈال کے گرا اپنے گریبان میں وہ
عمر برباد کریں پھر نہ اس ارمان میں وہ

ہنس کی چال حماقت سے چلا جو کوا اپنی بھی چال گیا بھول بہ قول حکما
پیروی کرتے ہیں اسلاف کی اب جو حقا وہ نہیں جانتے رنگ آج زمانے کا ہے کیا
اپنا کیا حال ہے اسلاف کی حالت کیا تھی

اپنی توقیر ہے کیا ان کی وجاہت کیا تھی

سلطنت کے وہی اعضا تھے وہی تھے ارکان ان سے ہر حال میں دربار کو تھا اطمینان
رتق اور فتق کی ہاتھوں میں انہی کے تھی عنان طبل و نقارہ انہی کا تھا، انہی کا تھا نشان

تھے وہی قائد لشکر وہی دفتر کے دبیر

تھے وہی شرع کے مفتی وہی دولت کے مشیر

مشورت ان سے ہر اک بات میں لی جاتی تھی جستجو ان کی مہمات میں کی جاتی تھی
رخصتِ خلوت و جلوت انہیں دی جاتی تھی سب چھپی اور ڈھکی ان سے کہی جاتی تھی

ڈھونڈ ڈھونڈ ان کو بلاتے تھے حکومت کے لیے

خدمت ان کے لیے تھی اور وہ خدمت کے لیے

ان کی نسلوں کی بھی کیا آج یہی ہے توقیر نوکری کے لیے پھرتے ہیں جو کرتے تدبیر
کاش سوچھے انہیں جو پیٹ رہے ہیں وہ لکیر کاش سمجھیں کہ ہیں کس وہم کے پھندے میں اسیر

بھاگوان آیا تھا جو قوم پہ وہ سال گیا

گئے منصب بھی، جہاں قوم کا اقبال گیا

اب حسب اور نسب کچھ نہیں نازش کا محل گردشِ دہر نے دی صورتِ احوال بدل
خاندانوں کی نجیبوں کے گئی ٹھیک نکل کسی قابل نہ رہے شیخ نہ سید نہ مغل

گر گئے جو مئے پندار کے تھے متوالے

بڑھ گئے پیشہ و مزدوری و محنت والے

جن کو منظور ہے مشکل کو نہ دشوار کریں چاہیے سعی و مشقت سے نہ وہ عار کریں
ہو میسر جنہیں وہ خدمتِ سرکار کریں ورنہ مزدوری و محنت سر بازار کریں

آبرواں میں ہے شان اس میں ہے عزت اس میں

فخر اس میں ہے شرف اس میں شرافت اس میں

پیشہ سیکھیں کوئی فن سیکھیں صنعت سیکھیں کشت کاری کریں آئینِ فلاح سیکھیں
گھر سے نکلیں کہیں آدابِ سیاحت سیکھیں الغرض مرد بنیں جرأت و ہمت سیکھیں

کہیں تسلیم کریں جا کے نہ آداب کریں

خود وسیلہ بنیں اور اپنی مدد آپ کریں

بیٹا عمران کا وہ فخرِ بنی اسرائیل ہم سخن جس سے ہوا طور پہ خود رب جلیل
جس نے فرعون کے لشکر کو کیا خوار و ذلیل جس کے خود دست و عصا میں تھی رسالت کی دلیل

گلہ بانی کے لیے پایا جو ایماے شعیب

بکریاں اس نے چرانے میں نہ کچھ سمجھا عیب

انبیا پیشے پہ گزران سدا کرتے رہے اولیا خلق کی طاعت سے ابا کرتے رہے
 خدمتِ جنس سے نفرت حکما کرتے رہے حاجتیں آپ ہی سب اپنی روا کرتے رہے
 اپنے ہاتھوں سے ہر اک کام نیٹا اپنا
 کھینچ کر لے گئے خود موج سے بیڑا اپنا
 کی ہے مردوں نے اسی طرح سے دنیا میں گزر ہوئی تکلیف سے یا چین سے اوقات بسر
 نہ ہوئے غیر کے تازیت کبھی دست نگر جب پڑی اپنے ہی بازو پہ پڑی جا کے نظر
 گئے دل جمع یہاں سے کہ پریشان گئے
 پر زمانے کے نہ شرمندہ احسان گئے
 ہوں گے حالی سے نہ دنیا میں کہیں ہرزہ سرا خود ہیں گم راہ مگر قوم کے ہیں راہ نما
 جھکتے جھکتے ہوئی پشت آپ کی خدمت میں دونا اس پہ ہے خیر سے آزادہ روی کا دعویٰ
 بات کہنی وہی زیبا ہے کہ ہو جس میں اثر
 ورنہ بے صرفہ نصیحت سے نموشی بہتر

3 مسلمانوں کی تعلیم ۶

(سنہ تصنیف: 1889، ہیئت: ترکیب بند، ماخذ: مجموعہ نظم حالی)

زمانہ دیر سے چلا رہا ہے اے مسلمانو! کہ ہے گردش میں میری غیب کی آواز پہچانو
 سنے ہوں گرنہ معنی لَاتَسْبُوا الدَّهْرَ کے تم نے تو اب سن لو کہ ہوں میں شانِ ربانی مجھے مانو
 وہ ناصح اور ہوں گے جن کا کہنا ٹل بھی جاتا ہے اگر میری نہ مانو گے تو پچھتاؤ گے نادانو
 مری بازی کا منصوبہ گیا کب کا پلٹ یارو خبر تم کو بھی ہے کچھ، اے مری چالوں سے بیگانو!
 گئے وہ دن کہ نفریں کرتے تھے دیں دار دنیا پر بقاے دین و ملت منحصر دنیا پہ اب جانو
 گئے وہ دن کہ ثروت باپ دادا چھوڑ جاتے تھے بس اب ثروت ہے مزدوروں کا حصہ، اے تن آسانو!
 گئے وہ دن کہ لاکھوں بے ہنریاں عیش کرتے تھے ہوا ہے بے ہنر جینا بھی اب مشکل، مری جانو!
 مٹے ہو جس ہنر اور فن پہ تم وہ مٹنے والے ہیں یہ سودا کب تک اے شمعِ سحر گا ہی کے پروانو

بھرا سمجھے ہو جس گھر کو نہیں دیا رواں کوئی کہاں بیٹھے ہو تم اے خانہ ویراں کے دربانو
نصیحت میری مانو اب بھی اپنی ہٹ سے باز آؤ پھری جس وقت دیکھو میری چتون تم بھی پھر جاؤ

گیا دورہ حکومت کا بس اب حکمت کی ہے باری جہاں میں چار سو علم و عمل کی ہے عمل داری
جنہیں دنیا میں رہنا ہے رہے معلوم یہ ان کو کہ ہیں اب جہل و نادانی کے معنی ذلت و خواری
ضرورت علم و دانش کی ہے ہر فن اور صنعت میں نہ چل سکتی ہے اب بے علم نجاری نہ معماری
جہاں علم تجارت میں نہ ماہر ہوں گے سوداگر تجارت کی نہ ہوگی تا قیامت گرم بازاری
نہ آئے گی پسندان نوکروں کی خدمت و طاعت جنہیں پائیں گے آقا زیورِ تعلیم سے عاری
اگر چاہیں گے کرنی آدمی گھوڑوں کی سائسی تو دینا ہو گا ان کو امتحانِ علمِ بیطاری
نہ مستغنی بکاؤل علم سے ہے اب، نہ باورچی ہوا ہے مدرسوں سے مطبوعوں تک فلسفہ جاری
یقین جانو کہ آئندہ ملے گی درس گاہوں میں گر آٹا پینے کو چاہیے گی اک پسنبھاری
کوئی پیشہ نہیں اب معتبر بے تربیت ہرگز نہ فصّادی، نہ جراحی، نہ کھالی، نہ عطّاری
جہاں تک دیکھیے تعلیم کی فرماں روائی ہے جو سچ پوچھو تو نیچے علم ہے اوپر خدائی ہے

گئے وہ دن کہ تھا علم و ہنر انسان کا زیور ہوئی ہے زندگی خود منحصر اب علم و دانش پر
کوئی بے علم روٹی سیر ہو کر کھا نہیں سکتا نہ زرگر اور نہ آہن گر، نہ بازی گر، نہ سوداگر
مہندس چاہیے مزدور اب اور راج اقلیدس بس اب دنیا میں بے علموں کا ہے اللہ ہی یادور
نہ پہنے گا کوئی جاہل کی شاید سی ہوئی جوتی بس اب موچی فلاطوں سے یونہی کچھ ہوں تو ہوں کمتر
جہاں داری میں آج ایک ایک عامل ہے جم و کسریٰ جہاں گیری میں ہے اک اک سپاہی طغرل و سنجر
گئے وہ دن کہ تھے محدود کام انسان کے سارے برابر تھا پیے کا گھونسلا اور آدمی کا گھر
یہ دورہ ہے بنی آدم کی روز افزوں ترقی کا جو آج اک کام ہے اعلیٰ توکل ہے اس سے اعلیٰ تر
کوئی دن میں خساہ سب سے بڑھ کر اس کو سمجھیں گے کہ دودن آدمی ٹھہرا رہے یاں ایک حالت پر

نہ تھا غیر از ترقی فرق کچھ انسان و حیواں میں دیا ہے امتیاز انساں کو یہ تعلیم نے آ کر
زمانہ نام ہے میرا تو میں سب کو دکھا دوں گا کہ جو تعلیم سے بھاگیں گے نام ان کا مٹا دوں گا

ہمارے شکر سے اے قوم! احساں اس کا بالا ہے کہ جس نے قوم کی تعلیم کا یاں ڈول ڈالا ہے
خدا کی برکت و رحمت ہو نازل تجھ پہ اے سید کہ تو نے بھائیوں کا ڈو بتا بیڑا سنبھالا ہے
فدائی قوم کے تجھ سے ہی گزرے ہوں گے دنیا میں کہ دل سوزی کا جن کی آج قوموں میں اُجالا ہے
بھلائی کا تری احسان مانیں یا نہ مانیں ہم بھلائی کرنے والوں کا ہمیشہ بول بالا ہے
کریں کیا گر نہ ابنائے زماں ہوں بدگماں تجھ سے کہ درد دل کی کیفیت سمجھ سے ان کی بالا ہے
نمونہ کوئی ہمدردی کا دیکھا تھا نہ یاروں نے ترے کاموں نے ان کو اس لیے حیرت میں ڈالا ہے
کیا ہے کام جو تو نے نہ ڈرا انجام سے اس کے کہ نیکی کا نشان قائم خدا خود رکھنے والا ہے
کیا گو تو نے سب کچھ پر بہت کچھ ہے ابھی کرنا ہے آخر قوم کی تعلیم یا منہ کا نوالا ہے
جسے احباب اک قصر رفیع الشان سمجھے ہیں نہ ہو تو اس کا پشتی باں تو اک مٹڑی کا جالا ہے
عزیزوں کو خدا وہ نامبارک دن نہ دکھلائے کہ سایہ تیری ہمدردی کا ان کے سر سے اٹھ جائے

ترے احسان رہ رہ کر سدا یاد آئیں گے ان کو کریں گے ذکر ہر مجلس میں اور دہرائیں گے ان کو
تری کوشش پہ تیری زندگی میں جو کہ ہنستے ہیں نتائج اس کے تیرے بعد خون رلوائیں گے ان کو
تری رایوں کو جو منسوب کرتے ہیں ضلالت سے زمانے کے حوائج جلد تری شرمائیں گے ان کو
ترے کاموں کو خود کامی پہ جو محمول کرتے ہیں دل ان کے کوئی دن جاتا ہے خود جھٹلائیں گے ان کو
انہوں نے خود غرض شکلیں کبھی دیکھی نہیں شاید وہ جب آئینہ دیکھیں گے تو ہم دکھلائیں گے ان کو
بہت مشکل ہے جانی سرد مہری قوم کے دل سے مگر تیرے ہی دل کے داغ کچھ گرائیں گے ان کو
اگر ہیں بھی کہیں کچھ کچھ دبی چنگاریاں باقی لگائیں گی وہ گھر میں آگ جب سلگائیں گے ان کو
بہت ہیں مدعی ہمدردی اسلام کے لیکن ٹٹولیں گے انہیں جب یار خالی پائیں گے ان کو

کبھی تسلیج کو ان کی ملی فرصت و نطائف سے تو تیری خدمتیں اسلام کی گنوائیں گے ان کو
ملا گو قوم سے اب تک نہیں اصلاً صلہ تجھ کو نہیں اُمید پر تجھ سے کہ ہو اس کا گلہ تجھ کو

جنھوں نے قوم کی اصلاح کا بیڑا اٹھایا ہے انھوں نے پھل سدا محنت کا کم دنیا میں پایا ہے
یہ تیری خوش نصیبی ہے کہ ثمرہ تیری کوشش کا خدا نے زندگانی میں تری تجھ کو دکھایا ہے
بہت جھکڑ چلے اور آئیں اکثر آندھیاں لیکن رہا گلزار ہو کر باغ جو تو نے لگایا ہے
دیا ہے ساتھ بھی تیرا ہزاروں نے دل و جاں سے اگر دو چار نے کچھ کہہ کے دل تیرا دکھایا ہے
ادھر پورب سے پچھم تک ادھر اتر سے دکھن تک مددگار اپنا جس گوشے میں ڈھونڈا تو نے پایا ہے
ادھ سے سندھ تک کشمیر سے راس کماری تک دلوں میں تو نے سکھ شہر اپنا بٹھایا ہے
دکن میں تیرے یاد رہیں دو آ بے میں ترے ساتھی ترا مداح ملکوں میں ہر اک اپنا پرایا ہے
خصوصاً وہ مبارک ملک جس نے ہند میں اول رکاب اسلام کی تھامی اور اس پر سر جھکایا ہے
خدا کی برکتیں پنجاب اور پنجاب والوں پر جنھوں نے قوم کا ہمدرد دل سے تجھ کو مانا ہے
نہ ہو افسردہ دل اور قوم پر فیض اپنا رکھ جاری کہ اک ہمت سے تیری بندھ رہی ہیں ہمتیں ساری

ہوئے ہیں سرد دل یاروں کے، تو ڈھاس بندھاتا رہ امیدیں ان کی استقلال سے اپنے بڑھاتا رہ
ہوا پڑوا ہو یا پچھوا، نہ کر تو اس کی کچھ پڑوا لگایا ہے چمن تو نے تو پود اس میں لگاتا رہ
اُمیدیں ہیں بہت وابستہ تیری زندگانی سے دعائیں قوم کی لے لے کے عمر اپنی بڑھاتا رہ
ابھی سیراب کم ہیں اور بہت ہیں تشنہ لب باقی سبیل آخر لگائی ہے تو پیاسوں کو پلاتا رہ
نہیں تعلیم بے علموں کی کم احیائے موتی سے جہاں تک تجھ میں دم باقی ہے مردوں کو جلاتا رہ
زبانیں تو نے گراپنے پہ کھلوائی ہیں حق کہہ کر تو خاموشی سے اپنی، نکتہ چینیوں کو تھکاتا رہ
فرو ہوتی نہیں آتش سے جب آتش بھڑکتی ہے ہر اک شعلے کو آبِ بردباری سے بجھاتا رہ
کیا ہے زندہ قوموں کو سدا قوموں کے کشتوں نے مہم گرنج کرنی ہے تو چوٹیں دل پہ کھاتا رہ

شہداء میں تحمل خاص میراث انبیا کی ہے جو تو آل محمدؐ ہے تو سب صدے اٹھاتا رہ
کوئی دن اور اس دارالحقن میں رنج سہنا ہے پھر اس کے بعد تجھ کو زندہ جاوید رہنا ہے

عزیز و حق کی رحمت ہے یہ پیرنا تو اں ہم میں ہزاروں ہم میں ہوں گے بچپن اور ماسٹر پیدا ہو ہم میں قوم کا ہمدرد، یہ قدرت خدا کی ہے ہمارے تفرقوں نے کر دیے تحلیل سب اجزا ابھی اٹھ کر فلاح قوم پر کوئی کمر باندھے ابھی سن لیں کسی قومی جماعت میں شکر رنجی بن آئے قوم کی خدمت تو کیوں کر ہم سے بن آئے اگر بوجھ اس پہیلی کی نہ سید ہم کو بتلاتا نہ کی سید کے منصوبوں کی گرتائید یاروں نے بہت مشکل سے ہاتھ آیا ہے منزل کا نشان یارو

پھر ایسا پیر ہے ہم میں، نہ ہے کوئی جواں ہم میں مگر اے قوم پھر یہ صورتیں پیدا کہاں ہم میں نہیں رشتہ کوئی مدت سے باقی درمیاں ہم میں نہ پاؤ گے کہیں ترکیب قومی کا نشان ہم میں ہزاروں اس سے ہو جائیں گے پیدا بگماں ہم میں ہزاروں ہوں گے یہ بد فال سن کر شادماں ہم میں نہ دورانہیشیاں ہم میں، نہ خیر اندیشیاں ہم میں تو اسلامی اخوت تھی فقط اک چیتاں ہم میں تو پھر ہرگز سنبھلنے کی نہیں تاب و تو اں ہم میں پہنچنے دو سلامت تا بہ منزل کارواں یارو

رہو جیسے رہے ہو قوم کے غم خوار و یار اب تک جماعت کو تمہاری دیکھتے ہیں لوگ حیرت سے تمہاری کوشش اور ہمت کا ہے چرچا زمانے میں جو کام انجام کرنا ہے تو سید کے رہو حامی و گرنہ دوستو! سن لو کہ ہے آپس کی ان بن کا پڑے ہیں جا بجا بکھرے ہوئے اطراف عالم میں ہزاروں باغ ویراں ہو گئے آپس کے جھگڑوں میں سفینے غرق لاکھوں کر دیے باد مخالف نے نہ سمجھو یہ کہ فارغ ہو گئے ہم خاک میں مل کر

کر دو دھندلا نہ اس رستے کو جو ہے بے غبار اب تک تمہارے دم سے ہے کچھ قوم کا باقی وقار اب تک تمہاری خدمتوں کی قوم ہے منت گزار اب تک کہ قومی کامیابی کا اسی پر ہے مار اب تک وہی انجام جو ہوتا رہا ہے آشکار اب تک کھنڈر لاکھوں، ہمارے تفرقوں کی یادگار اب تک پلٹ کر پھر نہیں آئی جہاں فصل بہار اب تک زمانے کو نہیں معلوم خود جن کا شمار اب تک ہماری گھات میں ہے انقلاب روزگار اب تک

نظر آتا نہیں یاں حملہٗ دوراں سے نچنے کو سوا اک درس گاہِ قوم کے کوئی حصار اب تک
کرو پورا حصارِ قوم کو سر جوڑ کر یارو! ہٹاؤ حملہٗ دوراں کو سب جی توڑ کر یارو!

یہ دارِ العلم سدِّ راہِ آسیبِ زماں ہو گا اسی دارِ الشفا میں بختِ پیر اپنا جواں ہو گا
نہیں صورت اُبھرنے کی ہمارے کوئی پستی سے اگر ہو گا اسی گھر سے بلند اپنا نشاں ہو گا
کمی نے کر دیا ہے علم کی ہم کو سبک سب سے اسی پانسنگ سے ہو گا تو یہ پلہ گراں ہو گا
یہ بیتِ العلم روز افزوں ترقی کا ہے سرچشمہ اسی چشمے سے دیکھو گے تو اک دریا رواں ہو گا
اگر اس آگئی آب و ہوا اس کھیت کی ہم کو تو جو اُٹھے گا پودا اس زمیں سے آسماں ہو گا
یقین ہے ٹہنیاں پھیلیں گی طوبیٰ سے سوا اس کی ہمارے واسطے دنیا میں یہ باغِ جناں ہو گا
اگر اسلام میں باقی ہے خصلتِ حق شناسی کی تو ایک اک نونہال اس باغ کا خود باغبان ہو گا
جو حق نے عالمِ اسباب دنیا کو بنایا ہے تو جو نکلے گا یاں سے کامیاب و کامراں ہو گا
بہت مدت سے ہے قضا الرجال اے قوم امت میں اسی کھیتی سے اس میں جنسِ مردم کا سماں ہو گا
بنا اسلام کی کہتے ہیں یہ تعلیم ڈھا دے گی نہ ڈھینے دے گا حقِ اسلام پر گر مہرباں ہو گا
کسوٹی ہے یہ دارِ العلمِ اسلامی اخوت کی ہم اس سے بدگماں ہوں گے جو اس سے بدگماں ہو گا
کبھی یاں آ کے کچھ دیکھا بھی ہے اے نکتہ چیں یارو؟ برا کہنا گھروں میں بیٹھ کر اچھا نہیں یارو!

اگر رکھتے ہیں دل پہلو میں، آ کر یہ چمن دیکھیں ریاضِ قوم کا فصلِ خزاں میں بانگین دیکھیں
وطن کو جو سمجھتے ہیں کہ ہے ترجیحِ غربت پر وہ آ کر شامِ غربت بہتر از صبحِ وطن دیکھیں
ہوئے ہیں جمع یاں جو نونہال اطراف سے آ کر بہم سب کو شریکِ شادی و رنج و محن دیکھیں
محبت ان میں جب دیکھیں تو سمجھیں بھائی ماں جائے وطن پوچھیں تو ہند و سند و پنجاب و دکن دیکھیں
اگر غیبت میں پوچھیں ایک کا حال ایک سے آ کر تو ہر طفل و جواں میں حفظِ عیب و حسنِ ظن دیکھیں
تکلف سے بری ایک اک کو دیکھیں اور بناوٹ سے سخن میں راستی دیکھیں بیاں میں سادہ پن دیکھیں
تواضعِ منعموں کی دیکھیں اور غیرتِ غریبوں کی ادب بچوں کا دیکھیں، نوجوانوں کا چلن دیکھیں

تامل رائے میں دیکھیں تو دیکھیں کام میں پھرتی
اطاعت سلطنت کی، احترام اہل حکومت کا
نہ بوان میں غلامی کی، نہ بے باکی کی جوان میں
زباں سے قیصر ہندوستان کا نام لے کوئی
سلف پر فخر دیکھیں اور تاسف اپنی حالت پر
نمازوں کی تقید دیکھیں اور روزوں کی پابندی

کلب میں آ کے گرا حباب رنگ انجمن دیکھیں
نہ دیکھی ہوں جنہوں نے شفقت و طاعت کی تصویریں
تاسف کرتے ہیں جو ہند کی نا اتفاقی پر
اگر باور نہ ہو اخلاص سنی اور شیعہ کا
نہ دیکھا ہو جنہوں نے پیار ہند اور مسلمانوں میں
مسیحی پوششیں دیکھیں مسلمانوں کے بچوں کی
مجسم دیکھنی ہو شکل مہر مادری جن کو
اگر ہو دیکھنی تقریر میں تصویر معنی کی
اگر اسکول میں چاہیں کہ دیکھیں ہورسٹ کو آ کر
دم تدریس دیکھیں چکرورتی 10 کو اگر برسوں
ادب اور مشرقی تاریخ کا ہو دیکھنا محزون
سخن کوتاہ، دارالعلم پر ہوں قوم کے نازاں
پھران کے بعد گر دیکھیں مر بی اپنے بچوں کا
خوشی میں رنج میں صحت میں بیماری میں دکھ سکھ میں
رہیں چپ کس طرح ہم باغبان کی مدح و تحسین سے
نہ سمجھیں یہ کہ ہے اس کو ہماری مدح کی پروا

تو زیب کرتی صدر اک مجسم یونین دیکھیں
وہ بیک اور اس کے شاگردوں کو مصروف سخن دیکھیں
کلب میں ہندیوں کے آئیں وہ اور یونین دیکھیں
بہم شیر و شکریاں چار یار و پنج تن دیکھیں
وہ آ کر مسلم و ہندو کو یک جان و دو تن دیکھیں
مسیحی کو مسلمانی قبا زیب بدن دیکھیں
وہ بچوں سے سلوک آرنلڈ و مارین دیکھیں
تو والس کا بہ وقت درس انداز سخن دیکھیں
فرائض میں تمام اوقات اس کے مرتہن دیکھیں
نہ پیشانی پہ بل دیکھیں، نہ ابرو میں شکن دیکھیں
تو شبلی سا وحید عصر و یکتاے زمن دیکھیں
جو آ کر اس کا ایک اک دیکھوں من و عن دیکھیں
تو اک بچوں سے بڑھ کر زندہ دل پیر کہن دیکھیں
اسے جب آ کے دیکھیں قوم کی دھن میں لگن دیکھیں
جب ایسا حیرت افزا آنکھ سے اپنی چمن دیکھیں
اگر سید کا استحقاق اہل انجمن دیکھیں

محبت قوم سنتا ہے در و دیوار سے تحسین جنہیں باور نہ آئے وہ محبت قوم بن دیکھیں
ادا سید کا حق تو ہم سے ہو سکتا ہے کیا حالی مگر ہاں ہم کو اپنا فرض کرنا تھا ادا حالی

4 ترکیب بند ('قوم کا متوسط طبقہ') ۱۱

(سنہ تصنیف: 1891ء، ہیئت: ترکیب بند، ماخذ: مجموعہ نظم حالی)

شکر اس نعمت کا یارب کر سکے کیوں کر زباں تو نے رکھا ہم کو یاں فقر و غنا کے درمیاں
جب ہوئے بھوکے تو بخشش تو نے نان و نانخورش پر نہ اتنی معدہ و احشا پہ جو گزرے گراں
جب ہوئے پیاسے تو بخشا آب شیریں اور خنک پر نہ ایسا ہو صراحی جس کی یاروں سے نہاں
ڈھانکنا چاہا بدن جب تو دیا تو نے لباس پر نہ ایسا جس کو حسرت سے نکلیں خورد و کلاں
کھانے پینے کو کیے برتن ہمیں تو نے عطا پر نہ ایسے ٹوٹنے سے جن کے ہو خوف زیاں
سونے اور آرام کرنے کو دیا بستر ہمیں پر نہ ایسا جس سے اٹھنا ہو طبیعت پر گراں
رہنے سہنے کو دیے گھر تو نے ہم کو ہر جگہ پر نہ ایسے ہو تعلق جن سے مثل جسم و جاں
آنے جانے کو دیے دو پاؤں یاں تو نے ہمیں جن سے ڈر لے بھاگنے کا اور نہ گرنے کا گماں
راہ اور بے راہ یکساں جن کو ہنگام حرام کوہ سدّ راہ جن کا اور نہ خندق اور کنواں
کی سواری بھی عطا اکثر جو پیش آیا سفر پر نہ ایسی تختِ فرعونٰی کا ہو جس پر گماں
سیم و زر وقتِ ضرورت ہم کو تو دیتا رہا پر نہ اتنا ہو نگہبانی میں جس کی بیم جاں
آبرو تو نے ہمیں دنیا میں دی اور امتیاز پر نہ ایسی جس سے ہوں محسود اہتائے زماں
نعتیں اکثر ہمیں بعد از مشقت تو نے دی تاکہ تیری نعمتوں کی قدر ہو ہم پر عیاں
راحتیں اکثر میسر آئیں تکلیفوں کے بعد تاکہ کھو بیٹھیں نہ ہم ان راحتوں کو رائیگاں
وقت پر کرتا رہا بارانِ رحمت سے نہال قحط اور طوفان دونوں سے بچایا بال بال

الحذر، اس فقر و ناداری سے سو بار الحذر لومڑی جاتے ہیں بن جس کی بدولت شیر نر
چاپلوسی جا کے کرتے ہیں سفیہوں کی فقیر ناکسوں کے ناز بے جا سہتے ہیں اہل ہنر

وزن میں علم و فضیلت جن کے ہے ہم سنگِ کوہ
فقر و حاجت میں نہ ہو انسان کو جب صبر و شکیب
بھیک منگوائے، جو اٹھلوائے، یہ چوری کرائے
ہو سکے محتاج سے طاعت نہ یاد اللہ کی
کہ زباں آلودہ اس کی شکوہ تقدیر سے
گر بخیلوں کی مذمت پر کبھی آجائے وہ
اُگلے زہر اتنا کہ ہو جائے مذاقِ بزمِ تلخ
کہ وبائے عام کی مانگے دعا اللہ سے
اور کبھی چاہے کہ ہو دنیا میں کوئی انقلاب
بے حلاوت اس کی دنیا اور مذہب اس کا دیں
رات اس کی حسرت آگیں اور دن اندوہ گییں
گو کہ بدتر فقر سے یارب نہ تھی کوئی بلا
فقر سے تو نے بچایا یہ بھی کم نعمت نہیں

نفسِ امارہ اور اس پر چھیڑ مال و جاہ کی
بادِ صرصر آگ کو اس طرح بھڑکاتی نہیں
ہضم کرنا اور بچانا مال و دولت کا ہے بس
ورنہ مال و جاہ و مکننت کا جہاں آیا قدم
عقل ٹھہراتی ہے جو افعالِ انساں پر حرام
فقر میں تھا نفسِ دوں و اماندہ جس پرواز سے
خواہشیں یوں نفس میں اب دم بدم بڑھنے لگیں
آپ کو گننے لگا بالاتر از ابنائے جنس

اس مئے مرد آزما کی تھی بہت مشکل سنبھال
ڈھیر ہے بارود کا، دتچے پتنگا جس میں ڈال
جس طرح جذباتِ نفسانی کو بھڑکاتا ہے مال
نفسِ انساں میں اگر بالفرض ہے کوئی کمال
اور ہوئے سلب آدمی سے آدمیت کے خصال
کردیے اس کے لیے سب مال و دولت نے حلال
آ کے ثروت نے دیے پروا سطلے اس کے نکال
مغز میں جس طرح دیوانے کے گونا گوں خیال
چیونٹیوں میں ایک نے گویا نکالے پروا بال

مصرف بے زر ہو جیسے قرض خواہوں میں گھرا
 جھک پڑی طبعِ دنی گر بخل و خست کی طرف
 اور اگر بھوت اس کے سر پر چڑھ گیا اسراف کا
 آ گیا غالب طبیعت پر گر استقلاے حرص
 باڑھ پر تلوار کی چلنا نہیں شاق اس قدر
 گلشنِ دولت کے ہوں انگور بیٹھے بھی اگر
 خواہشوں میں اس طرح جکڑا ہوا ہے بال بال
 ہو گئی فرزند و زن پر زندگی اس کی وبال
 پھر نہیں گنجینہٴ قاروں کچھ آگے اس کے مال
 ہے سمندر سے بھی اس کی پیاس کا بچھنا محال
 جس قدر ثروت میں ہے دشوار پاسِ اعتدال
 دیکھا اے روباہِ نفسِ دوں حذر، ان سے حذر

ہے عجب دنیا میں نعمت درمیانی زندگی
 چین ہے دنیا میں گر کچھ تو اسی حالت میں ہے
 فقر و ثروت فی المثل ہوں دوزخ و جنت اگر
 دخلِ شیطان کا ہو جس میں ایسی جنت کو سلام
 اس کٹھن منزل میں ہے بیابانی اک بے خطر
 رکھتے ہیں فقر و غنا میں جو کہ حالت بین بین
 اپنے سے اعلیٰ کی حالت پر اگر آتا ہے رشک
 سن کے ہو جاتے ہیں سیدھے وہ بڑوں کا فخر و ناز
 لذتِ فقر و غنا دونوں سے ہیں وہ آشنا
 جو گزرتی ہے گدا پر اس سے ہیں وہ بانبر
 امتحانِ دولت کے بھی ہیں کچھ نہ کچھ جھیلے ہوئے
 اس لیے جب دیکھتے ہیں عسرتِ ابنائے جنس
 اور نہیں کرتے زبانِ طعن بے دردی سے وا
 مست کی بے اختیار، تشنگیِ مخمور کی
 جنت اور دوزخ ہے سب اعرانیوں پر جلوہ گر
 فقر کی ذلت سے اور ثروت کے فتنے سے بری
 یہ جو ہے برزخِ میانِ ملکنت و دستِ تہی
 مانگتے ہیں ہم حذر دوزخ سے اور جنت سے بھی
 منزلِ اعراف سو بار ایسی جنت سے بھلی
 ہیں ادھر کھڈ اور چڑھائی ہے ادھر البرز کی
 ہیں حسد اور کبر کے امراضِ مہلک سے بری
 دیکھ کر ادنیٰ کو کر لیتے ہیں اپنی دل دہی
 مل کے چھوٹوں سے بہک جاتا ہے گر ختا کبھی
 انبیا میں ہیں فقیر اور ہیں فقیروں میں غنی
 کیونکہ حالتِ گاہ گاہ ان پر بھی گزری ہے یہی
 کیونکہ ہے ہر گھونٹ میں اس مے کے بدستی وہی
 جوشِ ہمدردی سے بے کل ان کا ہو جاتا ہے جی
 جب کہ سنتے ہیں کسی منعم کی از خود رنگی
 واردات اک ایک کی ہے سر بسر ان پر کھلی
 گندم اور زقوم دونوں ان کے ہیں پیشِ نظر

دل تو انا اور قوی یاروں کی ہمت ان سے ہے
مشکلیں اکثر انہی سے قوم کی ہوتی ہیں حل
ہے انہی کے دم سے جو ہے گرمی ہنگامہ آج
ہے جہاں دولت، یہی ہیں نظم دولت کے کفیل
ہاتھ میں ان کے ہیں جتنے عقل و دانش کے ہیں کام
ہیں گداؤں کے وسیلے اور شاہوں کے مشیر
آدمیت سیکھتے ہیں ان سے سب چھوٹے بڑے
یہ نہ ہوں تو علم کی پوچھے نہ کوئی بات یاں
پاؤ گے ان میں طبیب ان میں ادیب ان میں خطیب
پاؤ گے ان میں مہندس، پاؤ گے ان میں حکیم
کرتے ہیں اخلاق ادنیٰ اور اعلیٰ ان سے اخذ
ان میں قوموں کے ہیں مصلح ان میں ملکوں کے وکیل
پھونکتے ہیں روح قومیت یہی افراد میں
دم سے ہے وابستہ ان کے قوم کا سارا نظام

گر نہ ہو ہر حال میں ان کی مصالح پر نظر
کھیلتی ہے جس طرح بتیس دانتوں میں زباں
گھائیاں فقر و غنا کی ان کے ہیں دونوں طرف
ایک جانب پستی فطرت ہے اور دوں ہمستی
جھک پڑے گر اس طرف تو مفت کھو بیٹھے انہیں
ڈھل گئے گر اس طرف سواں بلا میں پھنس گئے
برکتیں اللہ کی اس قوم پر جس قوم میں
ہیں معطل اغنیا اور بے نوا کوتاہ دست

ہیں مفاسد گرد و پیش ان کے فراہم سر بسر
ہے انہیں بھی شر سے یاں بچ بچ کے رہنا عمر بھر
اور رستہ بچ میں ہے بال سے باریک تر
ایک جانب سستی و غفلت ہے اور کبر و بطر
وہ جو اڑنے کے لیے حق نے دیے تھے بال و پر
جس میں پھنس جاتی ہے مکھی شہد بیٹھا جان کر
رہ سپر یہ طبقہ والا ہو سیدھی راہ پر
سب کی پڑتی ہے انہی کے دست و بازو پر نظر

جو قوی ان کو ملے ہیں کام میں لائیں انھیں
فرض ہیں جو ان کے ذمے خالق اور مخلوق کے
قوم ہو گر ناتواں تو تقویت بخشیں اسے
گو نجات انساں کو مکروہات دنیا سے نہیں
کام دنیا میں سنوارے ہیں جنھوں نے قوم کے
سارے بھگتاتے تھے بائیں ہاتھ سے دنیا کے کام
جس طرح اس انجمن کے رکن آئے ہیں تمام

قوم کو ہے آس جس کی وہ جماعت ہے یہی
اتفاق قوم ہے اقبال و دولت کی دلیل
مال و دولت نامبارک ہے نہ ہو گر اتفاق
یاں وکیل ایک اک ہے شہر اور ملک کا قائم مقام
رائیگاں جائے گا یاروں کا نہ یہ رنج سفر
فرد فرد آتے ہیں جو جاتے ہیں یاں سے مجتمع
تم ہمارے کام آؤ، ہم تمہارے آئیں کام
قوم کی خدمت میں ہے مضمربو بیت کی شان
قوم کی ذلت کو سمجھیں ذلت اپنی سب عزیز
سال بھر رہتا ہے نقش اس انجمن کا یادگار
کر رہا ہے قوم کے سرکل¹² کو یہ مجمع وسیع
اتفاقاً گر کبھی ہو جائے یہ ہنگامہ سرد
ہے کبھی افراطِ باراں اور کبھی ہے قحطِ آب
کال ہے گر اس برس تو ہے سماں اگلے برس
دیگ تو پکنی ہے یہ پکے گی دھیمی آنچ میں
انجمن ہے قوم کی ہنگامہ شادی نہیں

جس سے جاں آتی ہے مردوں میں وہ طاقت ہے یہی
رائی کو کرتی ہے جو پر بت وہ قوت ہے یہی
قوم جس دولت کی بھوک ہے وہ دولت ہے یہی
دانے کو کرتی ہے جو خرمن، وہ برکت ہے یہی
راحتیں جس کی طفیلی ہیں وہ زحمت ہے یہی
ملتے ہیں جس کی بدولت دل وہ ملت ہے یہی
جس سے کل چلتی ہے دنیا کی وہ حرکت ہے یہی
جو کہ پجواتی ہے خادم کو وہ خدمت ہے یہی
ملک میں عزت سے اب رہنے کی صورت ہے یہی
جو کبھی برہم نہیں ہوتی وہ صحبت ہے یہی
جزر سے افزوں ہے مد جس کا وہ رجعت ہے یہی
ڈر نہیں اس کا کہ خود قانونِ قدرت ہے یہی
طینتِ عالم میں خاصیت و دیعت ہے یہی
جو خبر دیتی ہے کثرت کی وہ قلت ہے یہی
کچھ اُبال آیا تو ہے اس میں غنیمت ہے یہی
ایک دن کا کام کچھ روما کی آبادی نہیں¹³

5 ترکیب بند ('جشن قومی')¹⁴

(سنہ تصنیف: 1892ء، ہیئت: ترکیب بند، ماخذ: مجموعہ نظم حالی)

یہ خاک، آج جس پر ہیں جمع اہل آرا
اس باغ میں بہاریں جو جو گزر چکی ہیں
کل جشنِ فتح تھایاں، ہے آج جشنِ شادی
بلبن کے آج مہماں خاقاں ہیں اور سلاطین
فیروز شہ کی ہے کل ٹھٹھے سے آمد آمد
تغلق کا آج لشکر تیور کے مقابل
مغلوں کے اڑ رہے ہیں کل جشنِ فتح و نصرت
کل سوریوں میں ہر سو بجاتے ہیں شادیاں
ہے جشنِ فتح پھر آج چغتائیوں میں برپا
جس دھوم سے ہے گھر گھر جشنِ جلوسِ اکبر
شاہِ جہاں خوشی سے پھولا نہیں سماتا
تیاری اس خوشی میں جشنِ عظیم کی ہے
اطرافِ ہند سے ہیں اعیانِ ملک آئے
ارکانِ سلطنت ہیں سب پائے تخت حاضر
وہ جشن کرنے والے گو خاک میں نہاں ہیں

اے خاکِ پاکِ دہلی! اے تختِ گاہِ شاہاں!
ہنگامے اس زمیں پر لاکھوں ہیں گرم ہر سو
تقریبِ جشنِ جس میں ہو کچھ نہ جزا نہ
پائین و صدر کا ہو جس میں نہ کچھ تفاوت
پیش نظر ہیں تیرے سب اگلے ساز و سامان
پر کوئی جشنِ قومی آتا نہیں نظر یاں
ملکوں سے جمع آکر جس میں ہوئے ہوں اخواں
خورد و بزرگ کی ہو جس میں نشست یکساں

جن کو نہ ہو بلاوا حاکم کا اور نہ قدغن
خادم ہوں جس قدر واں مخدوم قوم کے ہوں
خاطر کسی سے چاہے کوئی نہ واں تواضع
ٹھہرائیں جس کو چاہیں وہ آپ میر مجلس
آئے ہوں اس غرض سے سب مل کے تاکہ سوچیں
ہندوستان میں کیوں کر باقی رہے نشانی
نکلیں تو کیوں کہ نکلیں ذلت سے وہ گھرانے
ان مدرسوں کا کیوں کر جاری رہے افاضہ
جو مسجدیں ہیں بہر ذکرِ خداے واحد
جو کچھ ہے بھائیوں کی تقدیر میں وہ سر پر
اے شہ نشین اسلام، اے معدنِ سلاطین
تو جشن گاہ شاہاں ہر عہد میں رہا ہے

شاہوں کے جشن تھے وہ، یہ جشن قوم کا ہے
دولت کے تھے وہ جلوے، ملت کا ہے یہ نقشہ
بے روح تھے وہ قالب، ہے اس میں روحِ خویشی
میلے نہ وہ پھڑتے روح ان میں گر یہ ہوتی
وہ دن گئے کہ نازاں تھی قوم سلطنت پر
بس سلطنت یہی ہے مل بیٹھنا ہمارا
گم گشتہ بخت جس کو پھرتے ہیں ڈھونڈتے ہم
وہ مشکلیں کریں گے اب حل ہی تمہی کچھ
ہم میں اگر مخالف کچھ ہوں اس انجمن کے
فوجِ کمک کو اکثر سمجھا ہے فوجِ دشمن

شوکت میں وہ بڑے تھے، عظمت میں یہ بڑا ہے
کاغذ کی تھیں وہ نائیں، بیڑا یہ نوخ کا ہے
موجِ سراپ تھے وہ، یہ چشمہ بقا ہے
رہتا ہے آندھیوں میں روشن، یہ وہ دیا ہے
اب قوم کو خدا کا یا اپنا آسرا ہے
یہ چھت نہ سمجھو سر پر یہ سایہ ہما ہے
گلتا ہے کچھ تو اس کا گلتا یہیں پتا ہے
جن مشکلوں کا ہم کو اور تم کو سامنا ہے
معذور ہیں وہ ان سے شکوہ نہ کچھ گلہ ہے
حملہ کمک پہ اپنی اپنوں نے خود کیا ہے

نادم ہوئے ہیں لیکن روشن ہوا ہے جب دن
قدر ایسی مجلسوں کی مدت میں ہوگی ہم کو
ہوتی ہے قدر ان کی بنتی ہے جان پر جب
گو سب جہاز والے خطرے سے بے خبر ہیں
آفات بحر سے ہیں ناواقف آشنا سب
انساں سے یہ ہمیشہ ہوتی رہی خطا ہے
اب تک ضرورتوں نے مضطر نہیں کیا ہے
لاتے ہیں تب یہ نائیں جب بیڑا ڈوبتا ہے
پر رنگ ناخدا کا کچھ فق سا ہو رہا ہے
ہستے ہیں ناخدا پر، روتا ہے ناخدا جب

گلشن میں فصل گل کے سب مٹ چکے نشاں ہیں
طاؤس و بک خوش خوش گلشن میں ہیں خراماں
غفلت کی چھا رہی ہے کچھ قوم پر گھٹا سی
اتراتے ہیں سلف پر اور آپ ناخلف ہیں
فضل و کمال ان کے کچھ تم میں ہوں تو جانیں
کھیتوں کو دے لو پانی، اب بہہ رہی ہے لنگا
تم سے تھے تو تھا موعزت کو قوم کی کچھ
اک خضر رہ نے رستہ سیدھا بتا دیا ہے
خدمت میں ان کی حالی کہتا ہے یہ ادب سے
دنیا میں گر ہے رہنا تو آپ کو سنبھالو
عرصہ ہوا کہ ہم کو آنکھیں دکھا رہے ہیں
جو اپنے ضعف کا کچھ کرتیں نہیں تدارک
گھڑیاں اور مگرچھ، ہیں ان کو نکلے جاتے
سنبھلو، وگرنہ رہنا یاں اس طرح پڑے گا
یہ غفلتیں مبادا اب روز بد دکھائیں
پر چین سے عنادل گلشن میں نغمہ خواں ہیں
اور بیٹھے ہاتھ ملتے گلچین و باغباں ہیں
بے فکر و بے خبر ہیں بوڑھے ہیں یا جوان ہیں
رستہ کدھر ہے ان کا اور جا رہے کہاں ہیں
گر یہ نہیں تو بابا وہ سب کہانیاں ہیں
کچھ کر لو نوجوانو، اٹھتی جوانیاں ہیں
اپنے تو قافلے سب پا در رکاب یاں ہیں
رستے پہ دیکھیں چلتے اب کتنے کارواں ہیں
اس وقت رونق افزا یاں جتنے مہرباں ہیں
ورنہ بگڑنے کے یاں آثار سب عیاں ہیں
قدرت کے قاعدے جو دنیا پہ حکمراں ہیں
قومیں وہ چند روزہ دنیا میں میہماں ہیں
دریا میں مچھلیاں جو کمزور و ناتواں ہیں
بھیل اور گونڈ جیسے گم نام و بے نشاں ہیں
دھندلے سے کچھ نشاں ہیں ڈر ہے کہ مٹ نہ جائیں

6 صدائے گدایان قوم¹⁶

(سنہ تصنیف: 1893ء، ہیئت: قطعہ، ماخذ: مجموعہ نظم حالی)

ڈھونڈنے حضرت مبارک پے کو یاں آئے ہیں ہم چھوڑ کر بھٹکا ہوا اک کارواں آئے ہیں ہم
 ڈر ہے جو خوش دل ہیں وہ سن کر نہ ہوں پڑمردہ دل سخت عبرت خیز لے کر داستاں آئے ہیں ہم
 ہند میں اسلام کا پھولا پھلا تھا جو چمن لے کے اس کا مژدہ فصل خزاں آئے ہیں ہم¹⁷
 علم جو زندہ کیا تھا آپ کے اجداد نے¹⁸ آج اس در پر اسی کے نوحہ خواں آئے ہیں ہم
 قوم کھو بیٹھی ہے جو عباسیوں کی یادگار جستجو میں اس کی مشعل لے کے یاں آئے ہیں ہم
 تاکہ ہو معلوم سب کو قوم کی حالت ہے کیا اس لیے ڈالے گلے میں جھولیاں آئے ہیں ہم
 خود غرض ٹھہرائیں یا مکار ہم کو یا گدا ذلتیں یہ کر کے سب خاطر نشاں آئے ہیں ہم
 فخر سب بے جا ہیں ان کے، قوم ہے جن کی ذلیل فخر و عزت کے مٹا کر سب نشاں آئے ہیں ہم
 ہے بنی ہاشم کی مہماں پروری ضرب المثل اس لیے یاں بن بلائے میہماں آئے ہیں ہم
 تشنگی اپنی بجھانی ہو گی اے اب حیات! لے کے منہ میں قوم کی سوکھی زباں آئے ہیں ہم

7 حاضرینِ کانفرنس سے خطاب

(سنہ تصنیف: 1898ء، ہیئت: قطعہ، ماخذ: جواہرات حالی)

اے خاصگانِ ملت و اے یاورانِ قوم! اے زمرہ معارف و اے طبقہ کرام!
 بندھتی ہے بہتری کی تمھیں دیکھ کر اُمید ورنہ دلوں پہ چھائی ہیں مایوسیاں تمام
 تم آ کے مردہ قوم میں دیتے ہو جان ڈال ورنہ تمام اس کا بس اب ہو چکا ہے کام
 قومی خوشی کے ہیں یہی گویا کہ چار دن پھر سال بھر وہی غم و اندوہ صبح و شام
 جس جوش میں کہ آتے ہو یاں دور دور سے گر سال بھر رہے یونہی اس جوش کو قیام
 پھر جائیں دن یقیں ہے بہت جلد قوم کے پا جائیں جلد قوم کے سب زخم التیام
 دعوے یہ حبِ قوم کے سب بے دلیل ہیں جب تک نہ کر کے ہاتھ سے دکھلاؤ کوئی کام

میلہ نہ سمجھو، جلسہ قومی ہے دوستو
سید کو دو سہارا کہ غفلت سے قوم کی
سر اپنے دھر لیا ہے اسے ایک فرد نے
انصاف سے بعید ہے ساتھ اس کا چھوڑنا
خواہش ہے جس کی یہ کہ ہو دنیا میں تم عزیز
عزت تمہاری دیکھ کے بڑھتا ہے جس کا خون
خدمت میں قوم کی جسے 'کافر' لقب ملا
پر سر سے اس کے قوم کا سودا نہ کم ہوا
بڑھتا گیا دم اس کا ہوئی جس قدر لتاڑ
ہے اک چراغِ آخر شب ٹمٹما رہا
ایسا نمونہ جب کہ ہو آنکھوں کے سامنے
کرنا ہے کچھ تو کر لو کہ باقی ہے وقت ابھی

آنا ہے دل لگی کی غرض سے جہاں حرام
اب تک پڑے ہیں کام بہت اس کے ناتمام
ہے یارو پیچھے کروڑ کے کرنے کا جو کہ کام
گھلتا تمہاری فکر میں ہے جو کہ صبح و شام
جو چاہتا ہے یہ کہ رہو تم بہ احترام
جو تم کو شاد دیکھ کے ہوتا ہے شاد کام
پشتی میں پایا دین کی 'بے دین' جس نے نام
سب کچھ سنا پہ کام کا چھوڑا نہ التزام
کوڑے تھے حق میں اس کے وہ سب طعنہ و ملام
یہ بچھ گیا تو بزم ہے تاریک پھر تمام
پھر حیف ہے کہ ہو نہ سکے تم سے کوئی کام
پھر آگے دانت پینے کے دن ہیں، والسلام

8 علی گڑھ کالج کیا سکھاتا ہے؟

(سنہ تصنیف: 1898، ہیئت: ترکیب بند، ماخذ: جواہرات حالی)

یہ کالج قوم کو آپ اپنے بل چلنا سکھاتا ہے
نہ چھوڑیں دین کا دامن، رہیں دنیا میں عزت سے
نہیں پاتا کبھی عزت کی خواہش سے کوئی عزت
خدا نے کر دیا ہے حکمراں جس قوم کو ہم پر
رعیت کو برابر حق دیے ہیں جو حکومت نے
زمانہ قوم نے غفلت میں جو پہلے گزارا ہے
یہ باہم مذہبی فرقوں کو ہے شیر و شکر کرتا
کھلاتا ہے یہ کھانا ایک دسترخوان پر سب کو

سہارا غیر کا چھوڑیں یہ ایک اک کو بھجاتا ہے
سبق سب قوم کے بچوں کو یہ دونوں پڑھاتا ہے
معزز کس طرح بنتے ہیں؟ گر اس کے بتاتا ہے
خلوص اور دوستی اس قوم کی دل میں بٹھاتا ہے
طلب سے پہلے ان کا مستحق بنا بتاتا ہے
ڈرانی صورتوں میں بار بار اس کو دکھاتا ہے
یہ روٹھوں کو مناتا ہے، یہ پچھڑوں کو ملاتا ہے
نمازیں پنجگانہ ایک مسجد میں پڑھاتا ہے

وفا کا بیج بوتا ہے، تعصب دل سے کھوتا ہے مسلمانوں کو گڈ سبکٹ¹⁹ بنا یہ سکھاتا ہے
 نہ چھوڑے گا یہ باقی قوم میں دیکھے گا جو حامی خدا کی برکتیں ان پر جو اس کا لُج کے ہیں حامی

9 شکرِ یہ حضور نظام

(سنہ تصنیف: 1898، ہیئت: ترکیب بند، ماخذ: جواہرات حالی)

یہ اک میدان تھا سنسان، وحشت جس پہ تھی چھائی نہ سایہ تھا درختوں کا، نہ یہ پانی کی سرسائی
 مکیں ہوتا اگر کوئی تو یاں کوئی مکاں ہوتا پڑے تھے کچھ کھنڈر، جن پر جمی تھی جا بجا کائی
 خبر کس کو تھی برپا ہو گا اک دارالعلوم اس جا زمیں پر جس کو حیرت سے تلکے گا چرخ مینائی
 جسے دیکھیں گے اعیان و ملوک آ کر تمنا سے جہاں آفاق سے سیکھیں گے آ کر علم و دانائی
 یہ تھی اُمید کس کو پر خدا نے اپنی قدرت کا دیا جلوہ دکھا، ہے جس کا اک عالم تماشاائی
 نہ تھی خود قوم راضی اور مخالف اک زمانہ تھا گھٹا مایوسیوں کی بانیوں کے دل پہ تھی چھائی
 مگر سید کے استقلال نے منوا دیا سب کو کہ پر بت ہو تو ہو جاتا ہے استقلال سے رائی
 رعیت نے مدد کی سلطنت نے سرپرستی کی بہت جلد اپنی نادانی سے آخر قوم پچھتائی
 مگر سچ پوچھیے تو قالب بے روح تھا کالج نہ کی ہوتی اگر سرکارِ عالی نے مسجائی
 جب آئی پیش مشکل، جب پڑا کالج پہ وقت آ کر مدد پر کی مدد، امداد پر امداد فرمائی
 رہے گا قوم میں تعلیم کا باقی نشان جب تک رہیں گے شکرِ آصف جاہ میں رطب اللسان تب تک

10 شکرِ یہ والی رام پور²⁰

(سنہ تصنیف: 1900، ہیئت: ترکیب بند، ماخذ: معارف پانی پت)

صاحبو! سمجھو نہ اس جلسے کو ہرگز سرسری ہیں مرادیں اور امیدیں کوٹ کوٹ اس میں بھری
 جب تک اس جھاڑو کی سینکوں کا کوئی بندھن نہ تھا جہل سے لڑنے کو تھی اک فوج لیکن بے سری
 اہل ملک و جاہ جو ہیں قوم کی اُمید گاہ سب نظر آتے تھے ہمدردی کی تہمت سے بری
 دور ہی دور ابرِ دریا دل برستا تھا سدا قوم کی کھیتی نظر آتی نہ تھی ہوتی ہری

سر میں کچھ سودا تھا جن کے قوم کی تعلیم کا گونفصاحت اور بلاغت ان کی تھی ضرب اللشل سننے والوں پر مگر چلتا نہ تھا ان کا فسوں قوم کی تعلیم کا عقدہ تھا لائشل ہوا جان و دل ہزہائینس حامد علی خاں پر نثار آج سے وہ سب مسلمانوں کے سرکا تاج ہے جان لی ہے قوم کی اس نے اگر درماندگی پہلے سر جھکتے تھے در پر اس کے، اب دل جھک گئے ایسے کچھ خوش خوش نظر آتے ہیں آج افراد قوم آج کا جلسہ ہے حق میں قوم کے اک نیک فال اتفاق اور ایسے پیش آ جائیں گردو چار اب

لی ہے کروٹ ایک مدت سے زمانے نے بدل جو تمدن کی عمارت تھے، گئے اسلاف چھوڑ کام کے ہیں اب نہ دنیا میں ہنران کے، نہ فن ہیں نئی رسمیں، نئے آئیں، نئی ہے چال ڈھال ہے نئی گویا زمیں، ہے آسماں گویا نیا بڑھ رہے ہیں جو ہوا کا رخ ہیں یاں پہچانتے مٹ رہے ہیں جو ہیں اپنی آن پر مچلے ہوئے ساتھ انھیں دینا پڑے گا یاں زمانے کا ضرور زندگی ہے قوم کی اب منحصر تعلیم پر سلطنت ہو یا ریاست، قوم ہو یا خاندان جس کو کہتے ہیں زمانہ، ہے وہ شان کبریا

راس تھا اگلوں کو جو موسم، گیا کب کا نکل آ گیا ہے اس کی بنیادوں میں سرتا سرخل اور بکار آمد زمانے میں ہے کس ان کا نہ بل اور نئے علم و ہنر کا ہے جدھر دیکھو عمل کینچلی گویا کہ لی ہے زال دنیا نے بدل مل رہے ہیں اپنی دور اندیشیوں کے ان کو پھل آج گزری خیریت سے تو نہیں خیران کی کل ورنہ رہنا ہو گا دنیا میں بحال مبتدل ورنہ سن لو قوم کی نزدیک آ پہنچی اجل جو نہیں تعلیم پر مائل، وہ سب جائیں سنچل اس کے وعدے ہیں امنٹ، اس کی وعیدیں ہیں اٹل

جو چلے منزل گہ دنیا میں چال اس کے خلاف
ہاتھ ملتی ہیں وہ تو میں اپنی نادانی پہ آج
رہتا رفتہ اس کی چالوں نے دیا ان کو کچل
ہاتھ سے جن کے گیا، تعلیم کا پہلو نکل
ملک میں عزت سے جینا ہے کہ بس مرنا ہے اب

یاد ہے اے رام پور اپنا تجھے عہد کہن
خاک سے سانونت اگتے تھے تری اور سورما
معرکوں سے ان کے رنگیں ہیں ورق تاریخ کے
پر وہ اب دم خم رہا تجھ میں، نہ وہ کس بل رہا
ملک سے رخصت ہوئے دن جنگ اور پیکار کے
شیر بکری آج کل پیتے ہیں پانی ایک گھاٹ
عام ہے اس عہد فرخ فال میں امن و اماں
پر دلیروں کے لیے میدان خالی ہیں بہت
اک قوی دشمن کا ہے درپیش ان کو سامنا
روک دی دریا کی رو حملے سے جو اس کے بچا
نام ہے اس کا تعصب اور جہالت ہے لقب
یہ وہ دشمن ہے کہ غالب آ گیا جس قوم پر

سہل مت سمجھو تعصب کو بری ہے یہ بلا
حکم ہے اس کا کہ فاقہ ہے تو فاقے میں مرو
حکم ہے اس کا کہ کوئی قوم جس حالت میں ہے
باپ دادا جو گئے ہیں چھوڑیاں رسم و رواج
آدم و حوانے گر پتوں سے ڈھانکا تھا بدن
نوح کی کشتی میں تختے تھے اگر ان گھڑ لگے
کر دیا ہے اس نے قوموں اور گھرانوں کو فنا
اور جو ذلت ہے تو ذلت پر رہو قانع سدا
بس وہی ہے اس کی عزت اور شرف کی انتہا
ناخلف ہے ایک انچ اس سے اگر آگے بڑھا
نسل میں ان کی وہی پوشش رہے جاری سدا
ہوں جہاز اب بھی اسی کینڈے کے بے چون و چرا

آدمی کا گھر ہو ایسا ہی پرانی چال کا لومڑی کا جیسے بھٹ ہے اور بے کا گھونسلا
 ایک کا نام آدمی ہو، ایک کا ہو جانور آدمی اور جانور میں ہو نہ فرق اس کے سوا
 باپ دادا کے لیے بیٹھے ہو کیا رسم و رواج وہ گئے اور دم کے ساتھ ان کا دامہ بھی گیا
 دیکھو تم گرتے چلے جاتے ہو پستی کی طرف آگے آتا ہے گڑھا، بعد اس کے ہے تحت الثریٰ
 گر کرو زیر ایسے دشمن کو تو ہے مردانگی جو ابھرنے کی نہیں دیتا تمہیں پروانگی

11 گدایانِ قوم²¹

(سنہ تصنیف: 1901ء، ہیئت: مثنوی، ماخذ: جواہراتِ حالی)

جن کو ہے حب الوطنی کا خیال بحث میں لاتے ہیں یہ اکثر سوال
 مانگتے پھرتے ہیں جو اکثر گدا دینا ہے کچھ ان کو بھلا یا برا؟
 فرقہ ہے کنسر ویو²² ان میں جو ایک کہتا ہے دینا ہے بہر حال نیک
 مانگنے کی گو کہ ہے عادت بری اس سے بھی ہے بخل کی خصلت بری
 رد نہ سوالِ فقرا کیجیے جان بھی مانگیں تو نذا کیجیے
 داد و دہش کے ہیں نتائج بڑے اہل سخا کے ہیں مدارج بڑے
 خیر کے کام آج جنھوں نے کیے کوثر و جنت ہے کل ان کے لیے
 ان کے لیے وقف ہے دارالسلام ان کا ہے فردوس میں اعلیٰ مقام
 پر لبرل²³ کی ہے خلاف ان کے رائے جس میں بہ ظاہر نہیں حجت کی جائے
 کہتے ہیں وہ، دیتے ہیں سائل کو جو دونوں جہاں سے اسے دیتے ہیں کھو
 رہتا ہے دنیا کا، نہ وہ دین کا شرع کا پابند، نہ آئین کا
 اس کو نہ غیرت، نہ حمیت ہے کچھ اور نہ ڈھٹائی سے ندامت ہے کچھ
 قوتیں جو اس کو ہوئی تھیں عطا سب کو دیا خاک میں اس نے ملا
 جانتا ہے مانگنے کو ہے زباں ’دعوت‘ کی صدا سننے کی خاطر ہیں کاں
 سو گھنے کو ناک ہے بوے طعام دیکھنے کو آنکھ ہے خوانِ کرام

جوڑنے کو ہاتھ ہیں پیشِ بشر
 وہ کوئی نیکی کا نہیں کرتے کام
 ملک میں پھیلاتے ہیں اخلاقِ بد
 حوصلہ دے دے کے بڑھاتے ہیں وہ
 روکیے قانون سے یہ رسمِ بد
 تاکہ کرے مانگنے کا اسناد
 بھیک نہ پھر مانگنے پائے کوئی
 لائے گی آخر کو یہ کوششِ ثمر
 مانگنا اک جرم ٹھہر جائے گا
 آئے گی پرچھائیں نہ ان کی نظر
 مانگنے کے جن کے نرالے ہیں طور
 کان پکڑتے ہیں سب ان کے حضور
 مانگتا ہے ان سے زمانہ پناہ
 انگلیاں دے لیتے ہیں کانوں میں سب
 آتے ہیں خاصے بھلے مانسِ نظر
 باتیں مؤثر کہ کریں دل میں چھید
 خان بہادر ہے، کوئی ڈاکٹر
 کوئی مسن ہے تو ہے کم سن کوئی
 رکھتا ہے دیکھو جسے شانِ عظیم
 جو گیوں کے کترے انھوں نے ہیں کان
 سن کے گھروں سے نکل آتے ہیں سب
 ہوتے ہیں لاکھوں نہ ہزاروں سے سیر
 دتے تو پھر اس کے عوض لیے کیا؟

پاؤں ہیں پھرنے کے لیے در بدر
 دیتے ہیں جو بھیک انھیں صبح و شام
 جو کہ سوال ان کا نہیں کرتے رد
 مانگنا خود ان کو سکھاتے ہیں وہ
 بعضوں کو اس بات میں یاں تک ہے کد
 کیجیے سرکار سے فریاد و داد
 ایسا وہ قانون بنائے کوئی
 ہے لبرل کی یہی کوشش اگر
 ایک دن ایسا بھی ضرور آئے گا
 مانگتے پھرتے ہیں جو اب در بدر
 ہے مگر اک فرقہ سوا ان کے اور
 جتنے بھکاری کہ ہیں نزدیک و دور
 چور ہیں ان سے اچھوتے، نہ شاہ
 مل کے صدا سارے لگاتے ہیں جب
 وضع اگر دیکھیے تو سر بسر
 شکلیں ثقہ، داڑھیاں اکثر سفید
 ہے کوئی شمس العلماء، کوئی سر
 ملک کا مشہور ہے محسن کوئی
 ہے کوئی شاعر تو ہے کوئی حکیم
 جن کے یہ درجے ہیں، یہ رتبے، یہ شان
 در پہ الکھ آ کے جگاتے ہیں جب
 مانگنے پر پھر جو اُترتے ہیں شیر
 ایسوں کو بتلاؤ بھلا دتے کیا؟

دیتے ہیں اُمید پہ عقبیٰ کی سب
 رکھتا ہے ہفتاد کی اُمید واں
 دیتے بشارت ہیں، نہ کوئی نوید
 خلد کی ہامی نہیں بھرتے کبھی
 ہے وہ بیخ جس میں ہو داد و ستد
 لینے کا زہار نہ لو نام تم
 یہ نہیں خیرات، تجارت ہے یہ
 نیچریوں کے سے ہیں سارے اصول
 ایسی دلیلوں کو نہیں مانتے
 سن کے جسے زہرہ ہو پتھر کا آب
 اپنے حوائج میں زر و سیم کو
 قوم کی امداد کا بھی ہو صلہ
 پانی کی جس طرح ہے حاجت اسے
 زادِ سفر چاہیے بہر سفر
 چاہیے آرام پئے جان و تن
 یاد خدا پہلے ہے، پھر یادِ قوم
 دل میں بشر کے ہے اُمنگ اور چاؤ
 رہنا ہیں یاں چاہتے عزت سے سب
 پُتلے میں اس خاک کے باقی ہے آن
 قوم کا قرضہ یہ چکانا ہے فرض
 کل نہیں اس فرض سے دم بھرائیں
 ہو سکے تو اس کو اُدھر لیں اٹھا
 قوم کی کوئی نہ کرے ہم سری

دیتے ہیں مسکین کو خیرات جب
 ایک اگر دیتا ہے انسان یاں
 پر یہ دلاتے نہیں کوئی اُمید
 وعدہ عقبیٰ نہیں کرتے کبھی
 کہتے ہیں یہ صاف بہ صد شد و مد
 کہتے ہیں دینے سے رکھو کام تم
 داد و دہش ورنہ اکارت ہے یہ
 ہیں یہ دلیلیں مگر ان کی فضول
 ہم انھیں معقول نہیں جانتے
 پر نہیں اک بات کا ان کی جواب
 کہتے ہیں انسان اٹھاتا ہے جو
 اس کی ہو عقبیٰ میں اگر کچھ جزا
 کھانے کی ہے جیسے ضرورت اسے
 چاہیے جس طرح کہ رہنے کو گھر
 چاہیے نفقہ پئے فرزند و زن
 فرض اسی طرح ہے امدادِ قوم
 کہتے ہیں دنیا سے ہے جب تک لگاؤ
 بھاگتے جب تک کہ ہیں ذلت سے سب
 جب تک انساں میں ہے غیرت کی شان
 قوم کی طاقت کا بڑھانا ہے فرض
 فرض یہ محسوس ہوا ہے جنہیں
 قوم کی رفعت کے ہیں طالب سدا
 جانتے ہیں اپنی یہی برتری

قوم ہو آفاق میں ان کی بڑی
 قوم کی جیت ان کی بھلائی میں ہے
 جان میں اور مال میں ساجھی ہے قوم
 قوم کی ایک ایک ضرورت کا دھیاں
 مٹنے نہیں دیتے نشانِ سلف
 خفتہ طبابت کو جگاتے ہیں وہ
 زندہ، جنھیں بولتے ہیں خاص و عام
 دے کوئی دنیا سے گر ان کو مٹا
 فیض کا چشمہ ہے یہ جاری ابھی
 اس کا ہے پبلک میں وہی اعتبار
 قوم کو ہے اس سے عقیدت بہت
 اس کے علاجوں کے ہیں گرویدہ سب
 سب سے سوا ہم میں ہے اس کا رواج
 غیر کا تم ان میں نہ پاؤ گے نام
 پرورش اسلام نے اس کو کیا
 فن یہ ہمارا تھا نہیں اس میں شک
 روز بروز اس کا ہے اب حال غیر
 ڈر ہے کہ دنیا سے نہ وہ چل بے
 کچ لحد میں وہ رہا جا کے سو
 اس کے چمن کا چمن آرا کوئی
 نزع کی حالت سے نکالے اسے
 اک بڑی دولت کو گنوا دیں گے ہم

اپنی سمجھتے ہیں بڑائی یہی
 قوم شریک ان کی کمائی میں ہے
 ان کی ہر اک راہ میں ساتھی ہے قوم
 رکھتے ہیں سب پیر ہوں یا ہوں جواں
 تاکہ رہے یاد زمانِ سلف
 مردہ زبانوں کو جلاتے ہیں وہ
 ہم کہ زبانیں ہیں ہماری تمام
 پر ہمیں پروا نہیں ان کی ذرا
 زندہ طبابت ہے ہماری ابھی
 ہند میں اسلام کی ہے یادگار
 ملک میں ہے اس کی ضرورت بہت
 جانتے ہیں اس کو پسندیدہ سب
 یہ بھی ہے معلوم کہ دنیا میں آج
 اس کے مصنف ہیں مسلمان تمام
 اس نے جنم خواہ کہیں ہو لیا
 عہد سے عباسیوں کے آج تک
 پر نظر آتی نہیں اب اس کی خیر
 جاتا ہمارے ہی نہیں ہاتھ سے
 حاذق الملک²⁴ اس کا مربی تھا جو
 اب نہ رہا اس کا سہارا کوئی
 چاہیے اب قوم سنبھالے اسے
 طب کو گر اپنی نہ سنبھالیں گے ہم

12 تحفۃ الاخوان²⁵

(سزہ تصنیف: 1902ء، ہیئت: ترکیب بند، ماخذ: کلیات حالی جلد دوم، مرتبہ: شیخ محمد اسماعیل)

دوستو! انکار اگر تم کو بداہت کا نہیں
 عالم اسباب ہے دنیا، اسے جانو یقین
 کاہ سے لے کوہ تک، ذرے سے لے تا آفتاب
 سب کو ہے جکڑے ہوئے اسباب کی جبل المین
 اک مرتب سلسلہ پاؤ گے تم اسباب کا
 دشت میں پٹا کھڑکتا تم اگر دیکھو کہیں
 یوں خدا چاہے تو لے اسباب کی تاثیر چھین
 لیکن اس قیوم بے ہمتا کی یہ عادت نہیں
 بھاپ اٹھے گی سمندر سے تو اٹدے گی گھٹا
 آسماں برسے گا جب، اگلے گی دولت تب زمیں
 ہے یہی قانون محکم مالک مختار کا
 جو کہ سطحِ خاک سے نافذ ہے تا چرخ بریں
 وہ یہی قانون ہے جس سے لگا لیتے ہیں کھوج
 وقت سے پہلے ہر اک انجام کا انجام ہیں
 جان لیتے ہیں کہ جس گھر کی ہے پانی پر بنا
 کوئی دن میں وہ رہے گا ہو کے پیوند زمیں
 بس کہ ہے ان کو قوانین الہی پر وثوق
 اس لیے رکھتے ہیں اپنی پیش گوئی پر یقین
 دیکھتے ہیں روشنی وہ دن کی جب جاتی ہوئی
 ان کو آنکھوں سے نظر آتی ہے رات آتی ہوئی

جب کہ قانونِ الہی کا یہ ٹھہرا مقتضا
 وہ رہے گا ہو کے جو ہے مقتضا اسباب کا
 دیکھنا یہ ہے کہ کیا اس قوم کا ہوتا ہے حال
 شاہراہ عام سے ہے جس کی پگڈنڈی جدا
 ساری قومیں دے رہی ہیں وقت کا ساتھ آج کل
 اور ان کی چڑ ہے وہ جو وقت کا ہے مقتضا
 ہیں رواں تیرا ک سب دریا کی رو کے ساتھ ساتھ
 اور اپنے اپنے جوہر ہیں جہاں دکھلا رہے
 اور تو میں ہیں جہاں مال تجارت نیچتی
 جتنے ہیں اوروں میں کھاؤ، اتنے ہی واں ہیں کماؤ
 اور مفلس ہوں تو روزی کو پھریں کرتے تلاش
 اور ہیں سب سود لینے میں، یہ دینے میں دلیر
 اور انھیں کد ہے کہ دیں دریا کی روا لٹی بہا
 یہ دکھاتے پھرتے ہیں جو ہر سلف کے جا بہ جا
 یہ وہاں گھر بار کے کرتے ہیں کوڑے بر ملا
 یاں کماؤ ایک ہے تو کھانے والا قافلا
 یہ جو مفلس ہوں تو قسمت کا پھریں کرتے گلا
 اور ہیں سب لوٹنے پر، یہ لٹانے پر فدا

جب کوئی اوروں میں ہو جاتا ہے دولت سے نہال اور تنگی سے گزارا کرتے ہیں آج اس لیے
اپنی نسلوں میں وہ جڑ دولت کی جاتا ہے جما تاکہ غیروں کی نہ کل کرنی پڑے کچھ التجا
یاں گیا بلبی کے بھاگوں ٹوٹا اگر چھینکا کہیں پڑ گئی پشتوں تلک واں فاقہ مستوں کی بنا
زندگی جس قوم کی دنیا میں گزرے اس طرح وہ رہے گی قوم دنیا میں بتاؤ کس طرح

نیند غفلت کی ہے سر تا پا مسلط قوم پر مصر کی میاں ہیں سب گویا نہیں جن میں حیات
سب کی آنکھیں ہیں کھلی، سوتے ہیں لیکن بے خبر خاندانوں کو رہا ہے میٹ دور روزگار
گو کہ جیتے جاگتے آتے ہیں ظاہر میں نظر پر نگاہ بد کی جو زد میں نہیں آئے ابھی
آج گھڑا یہ گھرانہ اور کل اُجڑا وہ گھر بھیریا نوبت بہ نوبت گوسفندوں کو شکار
جانتے ہیں دور گردوں کا نہیں ہم تک گزر ہم جو بنتے ہیں بھی تو اکثر بگڑنے کے لیے
کر رہا ہے اور نہیں کچھ گوسفندوں کو خبر قوم کو اپنے تنزل سے ابھرنے کی اُمید
گرتے ہیں بانسوں، اچھلتے ہیں اگر بالشت بھر اہل علم و اہل دولت سے بہت کچھ تھی مگر
اہل علم بالا سے بھی ہے جو کئی منزل ادھر اہل دولت کا ہے اس عالم سے اک عالم جدا
ان دعاؤں کی پہنچ ہے عالم بالا تلک جن دعاؤں کا نہیں ڈیوڑھی تلک ان کی گزر
دین کا پھر کون ہے دنیا میں وہ الجھیں اگر اب رہے عالم تو ہو دنیا کی فکر ان کو کہاں
کون گم راہوں کی لے چاپان میں جا کر خبر کون جا کر چین میں پھر دین کی دعوت کرے
کون برلن میں کرے تبلیغ قرآن و خبر حجت حق کون لندن میں کرے جا کر تمام
مل کے آپس میں نہ ہونے دے کبھی شیر و شکر کون ہے ان کے سوا اسلام کے فرقوں کو جو
ہو یہ بیڑا کیوں نہ پھر منجد ہار میں زیر و زبر ان کی غفلت کا یہ عالم، ان کی فرصت کا یہ حال
تو یہ سن لو غافلوا کل ہیں کھڑی رسوائیاں ہیں یہی گر قوم کے ساتھ آج بے پروائیاں

نیند کے ماتو! نہیں اب وقت غفلت، ہوشیار! پڑ رہی ہے چار سو دوڑو بڑھو کی یاں پکار
بڑھ رہے پیادوں سے پیادے ہیں سواروں سے سوار ہو رہی ہے عرضہ آفاق میں قوموں کی دوڑ

تھوڑی تھوڑی غفلتوں پر ہورہی ہیں بازیاں پولو اور گھڑ دوڑ کی سمجھو نہ ہار اس ہار کو قوم جو اس دوڑ میں ہاری، اسے سمجھو کہ وہ سایے میں برگد کے جیسے جل کے رہ جاتی ہے گھاس حق ہے غالب کا کہ کچلے اور دلے مغلوب کو کرتے آئے ہیں سب اپنی اپنی باری میں یہی قوم کا درجے سے گر جانا ہے اپنے وہ گناہ یاد رکھو دوستو! سنت ہے یہ اللہ کی جو بڑھے گا، حوصلہ اس کا بڑھایا جائے گا

ایسے کچھ بیٹھے ہیں فارغ یار سب کھولے کمر قوم میں تعلیم پھیلانا تھی سو پھیلا چکے پر جو سچ پوچھو تو ہم اب تک اسی منزل میں ہیں روشنی تعلیم کی کچھ کچھ جو یاں پاتے ہو تم ہے جہالت کا اندھیرا ہم پہ جو چھایا ہوا سارے ہو جاتے ہیں چکارے ابھی کا فور یہ ہم نے یہ مانا کہ ہم جو تھے زمیں پکڑے ہوئے دیکھنا ہی ہے کہ اوروں سے ہے کیا نسبت ہمیں جبکہ ٹھہری ہم میں اور اوروں میں یہ نسبت تو ہم پس ہے ہمسر سے جو اپنے، یہ سمجھا دو اسے اپنی پستی کے نشاں پاتے ہیں ہر منزل میں ہم کھل رہے ہیں جو کلوں کے کارخانے ملک میں جو کہ ہیں ملکی ترقی کے لیے اک فال نیک

جو مہم درپیش تھی وہ کر چکے گویا کہ سر ہو گیا، وہ بیج جو بویا تھا، نخل بارور باندھ کر اٹھے تھے جس منزل سے احرام سفر سب یہ جگنو کے سے چکارے ہیں اے اہل نظر اس اندھیرے میں ہی آتے ہیں یہ سب جلوئے نظر اس اندھیرے سے ذرا نکلو اجالے میں اگر اس سے آگے کچھ قدم ہم نے بڑھایا ہے مگر اور بڑھتے ہیں گزروں، بڑھتے ہیں ہم گرانچ بھر اتنے ہی یاں گھٹ رہے ہیں بڑھ رہے ہیں جس قدر خاک ہے وہ گو کہ ہے پہنچا ہوا افلاک پر کیا تجارت، کیا صناعت اور کیا علم و ہنر جن کے مالک ہیں وطن کے اہل ہمت سر بسر جن میں امیدیں ہیں مثل روز روشن جلوہ گر

قوم کا حصہ نہ واں پاؤ گے تم اس کے سوا دن چھپے قلیوں کی اک فوج آئے گی تم کو نظر
کون سا پستی کا درجہ اب رہا ہے اس کے بعد یہ وہ پستی ہے کہ بس تحت اثری ہے اس کے بعد

ہم نے مانا ہے موافق جن سے دو راہ و سال بھاگوان ایسے بھی ہیں اس قوم میں پر خال خال
چند جائیں بیچ رہی تھیں جو کہ قوم نوح میں ساٹھ ملین میں ہے وہ ان بھاگانوں کی مثال
ان کی کیا عزت ہے یا رقوم ہے جن کی ذلیل ان کو کیا راحت ہے جن کی قوم ہے سب خستہ حال
ہے وہ ایسا غول میں قلیوں کے جیسے ایک میٹ ہے ہزاروں مفلسوں میں اک اگر آسودہ حال
شال گڈڑی سے ہے واں سومرتبہ بدتر، جہاں ہوں ہزاروں گڈڑیاں اور ایک کے کندھے پر مثال
یاد رکھو ہے بہت دامن فراخ اسلام کا دی ہے بنیادِ اخوت اس نے کل امت میں ڈال
ہیں اسی امت میں جو ڈھوتے ہیں دن بھر ٹوکری ہیں اسی امت میں جو ہیں ڈھونکتے دن رات کھال
ہیں انہی میں جن کے سپنے میں نہیں آیا سماں جب سے آنکھ ان کی کھلی دیکھا ہے گھر میں اپنے کال
ہیں انہی میں جو کہ بہرِ نفقہ فرزند و زن سامنے اک اک کے پھیلاتے ہیں وہ دست سوال
ان عزیزوں کی اخوت سے جنہیں آتا ہونگ نام لیں فہرست سے اسلام کی اپنا نکال
ورنہ ذلت سے نکالیں ان کو اور یہ جان لیں ان کی ذلت میں انہیں عزت سے رہنا ہے مجال
گھر میں اپنے بیٹھ کر جو چاہے سو بن لے کوئی غیر قوموں میں نہیں حاصل اسے جز انفعال
کہتے ہیں غیر اس کو ہم جنسوں میں اپنے دیکھ کر ”یہ وہی کوا ہے لیکن ہنس کی چلتا ہے چال“
وہ یہی خطرہ ہے جس کے ڈر سے مال اور جان سب کر رہے ہیں اپنی اپنی قوم پر قربان سب

وہ گئے دن جب کہ تھے مختارِ مطلق حکمراں قسمتوں کی، قبضہ قدرت میں تھی ان کے عنان
ہاتھ میں غسال کے مردہ ہو بے حس جس طرح تھے جہاں بانوں کے ہاتھوں میں یونہی اہل جہاں
تھا رعیت کا کوئی ہمدرد تو تھا بادشاہ اور مصلح تھا کوئی اس کا تو تھا خود حکمراں
تھی نہ اہل ملک کو قومی مقاصد سے غرض تھا نہ قومیت کا قوموں میں کہیں باقی نشان
خواہشیں سب کی جدا، اغراض تھیں سب کی الگ اپنے اپنے راگ تھے اور اپنی اپنی ڈفلیاں

قوم اپنی حد سے آگے کوئی بڑھ سکتی نہ تھی
بند تھے ناکے ترقی کے کہ آخر غیب سے
جس نے سب روکیں ہٹا کر دریا میدان صاف
ایک قانونِ مسلم کی اطاعت کے سوا
کردیے انصاف نے ہموار سب پست و بلند
اب نہ قوموں کی ترقی میں ہے کوئی سدّ راہ
سلطنت نے سب کو سدّ رکھے ہیں حق ڈنڈی کے قول
جن کو دعویٰ ہے کہ ہم بیٹے بڑے باپوں کے ہیں
ورنہ لینے ہوں گے واپس اپنے سب دعوے انھیں
وہ گئے دن جب کہ کر دیتے تھے چھوٹوں کو بڑا
اب بڑائی کا ہے استحقاق پر سارا مدار
قسمتوں کی آزمائش کا زمانہ ہو چکا
ہے تمھاری اب تمھارے ہاتھ موت اور زندگی
یا کرو کوشش کہ مردہ قوم میں پڑ جائے جاں
یا رہو دنیا میں بھنگوں اور پتوؤں کی طرح
قوم گنتی میں ہو گو مور و ملخ سے بھی سوا

13 فلسفہ ترقی 27

(سنہ تصنیف: 1903ء، ہیئت: ترکیب بند، ماخذ: جواہرات حالی)

اے عزیزو! تم بھی ہو آخر بنی نوع بشر
غل ہے کیا نوع بشر میں کچھ تمھیں بھی ہے خبر
کر رہا ہے خاک کا پتلا وہ جو ہر آشکار
ہو رہی ہے جس سے شانِ کبریائی جلوہ گر
رفتہ رفتہ یہ غبارِ ناتواں پہنچا وہاں
طاؤرِ وہم و تصور کے جہاں جلتے ہیں پر
اس نے ان کمزور ہاتھوں سے مسخر کر لیا
ابر و برق و باد سے تا بحر و بر و دشت و در

حق نے آدم کو خلافت اپنی جو کی تھی عطا تھا ارسطو اور فلاطوں کو بہت کچھ جن پہ ناز کل کی تحقیقات نظروں سے اتر جاتی ہے آج قوت ایجاد نے اب یاں تلک پکڑا ہے زور ساز و سماں جو نہ تھے کل بادشاہوں کو نصیب کہتے ہیں مغرب سے جب ہوگا برآمد آفتاب دوستو! شاید وہ نازک وقت آ پہنچا قریب رو ترقی کی چلی آتی ہے موجیں مارتی دست کاری کو مٹاتی، صنعتوں کو روندتی ہوشیاروں کو کرشمے اپنے دکھلاتی ہوئی

ہند میں بھی یارو آ پہنچا ہے اس رو کا قدم ہے ترقی، پر تنزل بھی ہے اس کے ساتھ ساتھ پست کو بالا یہ کر دیتی ہے اور بالا کو پست گل کھلایا اس نے جو اقصائے مشرق میں ابھی چین جو وسعت میں کم اک براعظم سے نہ تھا دیکھنا پیچھے نہ ہم چشموں سے رہ جانا کہیں جانتے ہو اے عزیزو ہے تنزل چیز کیا؟ گو کہ ہے افراد کے حق میں یہ خصلت کیمیا تن پہ تھا فاروق اعظم کے پھٹا کرتا، مگر جیتے ہیں دنیا میں وہ کیڑے مکوڑوں کی طرح جس طرح موری کا کیڑا خوش ہے اپنے حال میں پر زمانہ کہہ رہا ہے یہ بہ آواز بلند جو ہیں ناقابل اب ان کا کھلنے والا ہے بھرم یہ کسی کے حق میں امرت ہے کسی کے حق میں سم کر دیا زیر و زبر اس نے جہاں رکھا قدم اس کے لکھتے وقت ہاتھوں میں لرزتے ہیں قلم اک جزیرے کی لپٹ 28 نے کر دیا اس کو بھسم حق میں ہمسائے کے ہمسائے کا بڑھنا ہے ستم اس پہ کر لینا قناعت مل گیا جو بیش و کم حق میں لیکن قوم کے یارو یہی خصلت ہے سم قوم کی خاطر بھری نیت نہ لے کر ملک جم جن کو بڑھنے کی تمنا اور نہ کچھ گھٹنے کا غم گزرے جو حالت، اسی میں بس لگن رہتے ہیں ہم ”یا قدم آگے بڑھاؤ ورنہ لو راہ عدم“

بے ترقی ملک میں جینا ہے دشوار آج کل وحشیوں کی موت ہے شائستہ قوموں کا عمل

ہو نہ ہمدردی کا عنصر قوم میں یارو جہاں
 راس بیڑے کو ترقی کے نہیں کوئی ہوا
 قوم تھی یونان کی دنیا میں اک محدود قوم
 ایک کو کچھ ایک کی پروا نہ ہو جب قوم میں
 قوم کس گنتی میں ہے وہ، دل نہ ہوں جس کے ملے
 ٹکڑے ٹکڑے ہو رہے ہیں جن کے دل وہ قوم کیا
 یاد رکھو پڑ گئی جس ملک یا ملت میں پھوٹ
 غزنوی، غوری، مغل، سادات، لودی اور غلام
 دن برے جب آئے اور باہم لگے سر پھوڑنے
 دین کہتے ہیں جسے وہ خیر خواہی کا ہے نام
 ہیں نمازیں اور روزے اور حج بے کار سب
 جس کا تم بھرتے ہو کلمہ، جس پہ پڑھتے ہو درود
 جیتے جی اُمت کی لو دل کو رہی اس کے لگی
 بھائی بھائی ہو گئے ہو دین کی برکت سے تم
 کھول کر دیکھو کتاب اللہ کی کہتی ہے کیا
 دین کا دعویٰ اور اُمت کی خبر لیتے نہیں

ان سے کہہ دو، ہے مسلمانی کا جن کو ادعا
 وہ یہی خدمت، یہی منصب ہے جس کے واسطے
 قوم کی خدمت میں کر دیں اپنی جب عمریں تمام
 وہ رسول ہاشمی وہ رحمۃ للعالمین e
 جانتے ہو قوم سے تھا اپنی کیا اس کا سلوک؟
 قوم کی خدمت میں ہے پوشیدہ بھید اسلام کا
 آئے ہیں دنیا میں سب نوبت بہ نوبت انبیا
 تب فرائض سے نبوت کے ہوئے عہدہ برآ
 پیروی کا جس کی دم بھرتے ہو تم صبح و مسا
 اس طرف سے تھی جفا اور اس طرف سے تھی دعا

کون سی تکلیف تھی جو قوم نے اس کو نہ دی
جب اُحد میں ہو گیا دندانِ پاک اس کا شہید
”کر ہدایت قوم کو یا رب کہ ہیں معذور یہ
قوم کے حملے رہے جب تک کہ اس کی ذات پر
پر لگی جب قوم سب مل کر مٹانے نامِ حق
غیرتِ حق نے نہ دی پھر مہلت صبر و شکیب
لشکرِ حق سے مگر جب ہو گئی مغلوب قوم
تھی یہی وہ قوم، جس کے حق میں فرماتے تھے آپ
تھی یہی وہ قوم، تھا جس کے لیے ارشاد یہ
قوم کے خادم رہے اور دوست جب تک اہلِ دین
پردیے خود غرضیوں نے جبکہ دل اک اک کے پھاڑ
حکم تھا اس کا کہ بھگڑوں سے رہو تم برکنار

سچ کسی دانانے تھا یہ قوم سے اپنی کہا
دیکھ لو ممتاز دنیا میں وہی قومیں ہیں آج
یاں تک پھیلا ہے اب قوموں میں قومیت کا درد
ملک سارا چھین کر بھی ان کو چین آتا نہیں
اختلافِ دین و مذہب گھل رہا تھا جس میں زہر
دم بہ دم وہ اختلاف اب بن رہا ہے اتفاق
کر رہا ہے جوشِ ہمدردی کی صورت میں ظہور
دیتے ہیں وہ اپنے ذاتی فائدوں پر خاک ڈال
وہ ہملٹن کی جواں مردی سنی ہوگی کہ جب
قوم پر قربان کر دیں اپنی اُمیدیں تمام

”جو کہ حامی قوم کے ہیں ان کا حامی ہے خدا“
قوم پر قربان ہے جن کا، ہر اک چھوٹا بڑا
اپنے ایک اک فرد پر قوموں کی جانیں ہیں فدا
اپنے اک مقتول کا جب مانگتے ہیں خوں بہا
جس نے ملکوں میں دیے تھے خون کے دریا بہا
زہر میں ہونے کو ہے پیدا اثرِ تریاق کا
وہ تعصب جس نے باپوں سے کیے بیٹے جدا
اپنے جب نقصان میں وہ قوم کا ان کی بھلا
ہو گئی فرخ سیر کو ہاتھ سے اس کے شفا
آپ کچھ لینا نہ چاہا اپنی خدمت کا صلا

ہے اسی حبِ وطن کا اس کے یہ سارا ظہور ایک ماما جس کو دس ملتے ہیں ہفتے میں شانگ جاکے دے آتی ہے خوش خوش ایک ہفتے کی طلب ہے غرض چندے کی کیا، اس سے نہیں کچھ اس کو کام حق کو ہوتا ہے جنھیں دنیا میں کرنا سر بلند ان کے مفلس، قوم کی خاطر وہ کر جاتے ہیں کام ہے انہی ہمدردیوں کا ان کی یہ ثمرہ کہ آج لوہا متناطیس کی جانب ہے کھینچتا جس طرح

ہے یہ قوموں کی ترقی اور تنزل سے عیاں ایک کا ہے جو تنزل، دوسرے کا ہے عروج کوئی یاں بنتا نہیں، جب تک نہ بگڑے دوسرا ہوتے ہوتے خشک جب دریا میں خاک اڑنے لگی چھپے مرغ چمن کو تب ہوئے جا کر نصیب جان لو قسمت کسی کی جاگنے والی ہے اب آسمان سے بن کے خوان آتا نہیں اقبال کا میزباں کی دیکھتی ہے آنکھ جب بدلی ہوئی جانے والا ہے مقرر ان کا گھر غیروں کے پاس قصر و ایواں ہوں مبارک تم کو اے محنت کشو! یاد رکھو، ہوں گے اب حق دار ان کے جانشین ہوں گے مزدور اور کیرے ان کے اب قائم مقام اے مسلمانو! فلک کی گردشوں سے غافلو! دیکھو جب غیروں کو تم بڑھتا، کرو اپنے پہ ناز

خود تنزل میں ہے سرچشمہ ترقی کا نہاں اس کا بلکتا ہے مکاں، تب اس کی چلتی ہے دکاں گھاں کھد جاتی ہے جب، پڑتی ہے تب کھیتی میں جلاں تب ہوئے نہروں سے جنگل غیرت باغ جناں کر چکا کیڑے کوڑے جب ہزاروں نوش جاں جب سنو یارو، بگڑتا کوئی گھر یا خانداں ہے وہی اک چیز کل مہماں یہاں تھی آج واں واں سے اٹھ کر دوسرا جا ڈھونڈتی ہے میزباں جو کمر باندھے ہوئے بیٹھے ہیں گھر کھونے پہ یاں عیش کے بندے بہت ہونے کو ہیں بے خانماں ہاتھ سے حق کھو دیے اپنے جنھوں نے رانگاں پھرتے ہیں بے کار جن کے کو دک و پیر و جواں تم کو رخصت ہے لٹاؤ وقت و دولت رانگاں ہیں تمہارے عیش و غفلت کی یہ سب فیاضیاں

مت کرو شکوہ مشیت کا، خدا ظالم نہیں بلکہ ظالم ہیں تمھاری اپنی بد اعمالیاں
ہے یہ قانون الہی، جو کبھی ملتا نہیں گو جگہ سے اپنی ٹل جائے زمین و آسمان
چھٹی جائیں گی وہ قومیں جو بگڑتی جائیں گی ٹھنیاں جو سوکھتی جائیں گی، جھڑتی جائیں گی

14 انجمن حمایت اسلام لاہور اور اس کے کام 34

(سنہ تصنیف: 1904ء، ہیئت: ترکیب بند، ماخذ: جواہرات حالی)

1

دے خدا برکت جماعت میں تری اے انجمن! کر دیا تو نے نیا اسلام کا عہد کہن
جس طرح اسلام کی بنیاد غربت میں پڑی تو نے بھی غربت میں جھیلے مدتوں رنج و محن
جیسے گزرے سخت پہلے چند سال اسلام کے تیرے یاد بھی یونہی تھے ابتدا میں چند تن
بدگماں اسلام سے جیسے رہے اول قریش تیری نسبت بھی بہت کچھ تھے دلوں میں سوؤن
سلطنت پر یا رئیسوں پر نہ تھا تکیہ تجھے جز خدا کوئی نہ تھا سر پر ترے سایہ فگن
تیری کوشش کی تھی بارانی زراعت کی مثال ہو جسے ہر دم لگی تائید غیبی کی لگن
باغبانوں کے پسینے کے سوا رکھتا نہ تھا آبیاری کا کہیں سے آسرا تیرا چمن
پر رہا دل تیرا ایسا اپنی ہمت سے قوی گویا لشکر تھا خدا کا تیرے ساتھ اے انجمن
فتح پائی تو نے آخر اپنے استقلال سے نچ گیا ڈنکا ترا کابل سے لے کر تا دکن
سناج کو جب تک نہیں اے انجمن دنیا میں آج تیری پشتی پر رہے تائید رب ذوالمنن
تجھ سے اُمیدیں ہیں وابستہ بہت احباب کی قوم کی دایہ ہے تو، اور ماں ہے تو پنجاب کی

2

تو نے لی جس وقت لاورث یتیموں کی خبر قوم میں کوئی شفیق ان کا نہ آتا تھا نظر 35
کہہ رہی تھی بے کسی ان کی زبان حال سے دین پر تھی اپنے جو نازاں وہ اُمت ہے کدھر؟
ہو رہی ہے پود کب سے پائمال اسلام کی اور کوئی کلمہ گو لیتا نہیں اس کی خبر
بھائیوں کے دل پہ اس سے میل تک آتا نہیں جو مصیبت دیکھ کر غیروں کا جی آتا ہے بھر

کر رہے ہیں قحط کے دورے قیامت آشکار
 ڈالتی ہیں کھیتوں پر ٹڈیاں جس طرح لوٹ
 نارج آٹے کے عوض بکتا ہے یوں دین میں
 سب سے پہلے بے کسوں کی یہ صدا تو نے سنی
 تھا قساوت کا مسلمانوں پہ جو دھبّا اسے
 پر یہ دھبّا قوم کے دامن سے چھٹ سکتا نہیں
 تک رہے ہیں تیری جانب قوم کے لاکھوں یتیم
 ایک انار اور اس کو تکتے سیکڑوں بیمار ہیں
 پائیں گے ڈھونڈھے نہ پھر اسلام کو دنیا میں یہ
 ہو گئے خالی ہزاروں گھر یونہی اسلام سے
 قوم کو پروا نہیں ان کی تو سن اے انجمن

چھٹ رہی ہیں بیٹیاں ماؤں سے، باپوں سے پسر
 قحط سالی میں یونہی پڑتی ہے لوٹ اسلام پر
 جس طرح بکتی ہے بازاروں میں جنس کس مخر
 دل گیا تیرا لرز ان کی تباہی دیکھ کر
 تو نے دھویا دھل سکا ہاتھوں سے تیرے جس قدر
 ہاتھ بٹوایا نہ مل کر قوم نے تیرا اگر
 دور سے سن کر ترے دار الیتامی کی خبر
 لے گی کس کس کی خبر تو، قوم غافل ہے اگر؟
 قحط کے دورے گئے دور چار اگر ان پر گزر
 گونجتی رہتی تھیں تکبیریں جہاں شام و سحر
 ہے پھر ان لاوارثوں کا بچا و ماویٰ مشن

3

پرورش میں ان کی اپنی جاں کھپاتے ہیں جہاں
 عادتیں دیتے ہیں سب ان کی جہاں سانچے میں ڈھال
 رکھتے ہیں ماں باپ سے بڑھ کر جہاں ان کا خیال
 کرتے ہیں لائق انھیں دنیا میں رہنے کے لیے
 مینہ برستا ہے جہاں دولت کا ان کے واسطے
 شیر خواروں کو جہاں رکھتے ہیں ماؤں کی طرح
 ان کی خدمت کے لیے، ان کی حفاظت کے لیے
 ان کو جھولوں میں جھلاتے ہیں جہاں شام و سحر
 قوم میں پرش نہیں ان کی تو واں پہنچیں گے وہ
 اب کہو حق دار ان کا ہے مشن یا انجمن؟
 جب کہ آ کر انجمن کی سنتے ہیں روداد ہم

ان کو شفقت سے کھلاتے اور پلاتے ہیں جہاں
 جانور سے آدمی ان کو بناتے ہیں جہاں
 لاڈلوں کی طرح ناز ان کے اٹھاتے ہیں جہاں
 صنعت و علم و ہنر ان کو سکھاتے ہیں جہاں
 رات دن امداد کے پیغام آتے ہیں جہاں
 نرم نرم ان کو بچھونوں پر سلاتے ہیں جہاں
 دائیاں، اتائیں، ماماں بلاتے ہیں جہاں
 مثل فرزندوں کے ان کو رکھ رکھاتے ہیں جہاں
 پتلیوں پر ان کو آنکھوں کی بٹھاتے ہیں جہاں
 سال بھر میں تین دن لے دے کے آتے ہیں جہاں
 پھر کبھی کرتے نہیں بھولے سے اس کو یاد ہم

4

اس سے بڑھ کر ہوگی کیا اے قوم عبرت کی جگہ
دل نہ اپنوں کا پیچھے اور کڑھے غیروں کا جی
کیا قیامت ہے کہ حامی جن کے بیگانے بنیں
کیا غضب ہے غیر آسائش کے ہوں جن کی کفیل
ہمسری غیروں کی گردولت میں کر سکتے نہیں
بے کسوں کا دین بھی جس سے بچے اور جان بھی
ادعا ہے تم کو اسلامی حمیت کا اگر
اپنے بچوں کو مشن میں دیکھیں اور ہم مرنہ جائیں
اب سو اس کے کہ ہم اپنے پہ خود نفیریں کریں
قسط نے یارو لیا ہے دیکھ گھر اسلام کا
لوٹ سے قسطوں کی کچھ دن اور اگر غفلت رہی

ہو مشن اسلام کے پودوں کی خدمت کی جگہ
ہے مسلمانو! یہ غیرت اور حمیت کی جگہ
وہ نہ پائیں قوم میں اپنی حمایت کی جگہ
ان کو اپنوں میں ملے ڈھونڈے نہ راحت کی جگہ
دین کی غیرت تو تم رکھتے ہو دولت کی جگہ
اس سے بڑھ کر کون سی ہوگی اعانت کی جگہ؟
اس سے بڑھ کر کون سی ہوگی حمیت کی جگہ؟
کون سی اس سے زیادہ ہوگی ذلت کی جگہ؟
رہ گئی ہے کون سی باقی ملامت کی جگہ؟
گھر کو رکھنا ہے تو ہے یہ بذل ہمت کی جگہ
گود خالی ایک دن ہو جائے گی اسلام کی

5

وہ گیا دورہ کہ تھے خلقت کے جتنے کاروبار
راج کے ذمے تھی پر جا کی ہراک بہود و سود
اب زمانہ وہ ہے جس میں جز نظام مملکت
کر رہی ہیں اپنے اپنے بل پہ اب تو میں وہ کام
پڑ رہا ہے آج دنیا میں یہی غل چار سو
دین کا گر درد ہے تم کو، تو دو اس کو فروغ
علم و فن کی درس گاہیں ملک میں قائم کرو
دیکھ کر حالت تیبوں کی اگر کڑھتا ہے جی
انجمن کو سمجھو اپنے حق میں اک انعام حق
انجمن کو، شکر کی جا ہے کہ ہے ہر دم فروغ
ہے تمنا یہ ترقی اس کی روز افزوں رہے

سب کا سلطانی اعانت پر تھا بس دار و مدار
آدمی اپنے فرائض کے نہ تھے خود ذمہ دار
راج کے ذمے نہیں پر جا کا کوئی بوجھ بار
جو نہیں کر سکتے شاہنشاہ و شاہ و شہریار
خود خبر لو قوم کی، گر قوم کے ہو غم گسار
اور کرو ہر نیک و بد پر حجت حق آشکار
بھائیوں کی گر جہالت دل پہ گزرے ناگوار
مال و دولت مل کے سب ان پر کرو یار و نثار
کر رہی ہے جو ادا قومی فرائض بے شمار
دن بدن بڑھتے چلے جاتے ہیں اس کے کاروبار
اس ترقی سے مگر رہنا عزیز و ہوشیار

ہو رہی ہے جو عمارت دم بہ دم یارو بلند اس سے کیا حاصل کہ تم نے جوت لی میلوں زمیں
اس کو خطرہ ہے اگر بنیاد ہے نا استوار آپاشی کی بھی کچھ تدبیر کی ہے یا نہیں؟

6

اب نہیں وہ دن کہ کھو کر مال و دولت رائگاں اب نہیں وہ دن کہ کھو کر مال و دولت رائگاں
نام روشن باپ دادا کا کریں لے لے کے قرض نام روشن باپ دادا کا کریں لے لے کے قرض
ایک موٹوڈن یا کہ بسم اللہ کی تقریب میں 36 ایک موٹوڈن یا کہ بسم اللہ کی تقریب میں 36
لیں نہ کچھ اس کی خبر مفلس کوئی بھائی ہوگر لیں نہ کچھ اس کی خبر مفلس کوئی بھائی ہوگر
در سے خالی ہاتھ کوئی مانگنے والا نہ جائے در سے خالی ہاتھ کوئی مانگنے والا نہ جائے
ساری یہ فیاضیاں نبھ سکتی تھیں یارو جہی ساری یہ فیاضیاں نبھ سکتی تھیں یارو جہی
اب عزیز و جزیسی کا اور کفایت کا ہے وقت اب عزیز و جزیسی کا اور کفایت کا ہے وقت
آج کل ہے بس یونہی امداد کی محتاج قوم آج کل ہے بس یونہی امداد کی محتاج قوم
اغنیاء غافل ہیں اور ماوشما سب تنگ دست اغنیاء غافل ہیں اور ماوشما سب تنگ دست
ناؤان ہاتھوں سے اس امت کی کھینی ہے تمھیں ناؤان ہاتھوں سے اس امت کی کھینی ہے تمھیں
جس کی عزت درحقیقت عزتِ اسلام ہے جس کی عزت درحقیقت عزتِ اسلام ہے

15 ترغیبِ امدادِ یتیمیاں 37

(سنہ تصنیف: 1905، ہیئت: قطعہ، ماخذ: جواہراتِ حالی)

اسلام بہت دن سے یہ کرتا تھا منادی اسلام بہت دن سے یہ کرتا تھا منادی
فارغِ غمِ اُمت سے اور اسلام کا دعویٰ فارغِ غمِ اُمت سے اور اسلام کا دعویٰ
گودین کی صورت ہے پہ سیرت نہیں اس کی گودین کی صورت ہے پہ سیرت نہیں اس کی
مقبول نہ حج ہیں، نہ نمازیں ہیں، نہ روزے مقبول نہ حج ہیں، نہ نمازیں ہیں، نہ روزے
دعویٰ نہیں مسموع شہادت نہ ہو جب تک دعویٰ نہیں مسموع شہادت نہ ہو جب تک
گر اپنے یتیموں کی خبر لے نہیں سکتے گر اپنے یتیموں کی خبر لے نہیں سکتے
اعضا تو نمازوں میں بہت تم نے دکھائے اعضا تو نمازوں میں بہت تم نے دکھائے
اے غافل، اے بے خبرو! ہوش میں آؤ اے غافل، اے بے خبرو! ہوش میں آؤ
دنیا کو بس اب دین پہ اپنے نہ ہنساؤ دنیا کو بس اب دین پہ اپنے نہ ہنساؤ
یہ دین ہے یا دین کا ہے سانگ، بتاؤ؟ یہ دین ہے یا دین کا ہے سانگ، بتاؤ؟
جب تک غمِ امت میں نہ جاں اپنی گھلاؤ جب تک غمِ امت میں نہ جاں اپنی گھلاؤ
ہے دین کا دعویٰ تو شہادت کوئی لاؤ ہے دین کا دعویٰ تو شہادت کوئی لاؤ
تو دین سے تم قطع تعلق کرو، جاؤ تو دین سے تم قطع تعلق کرو، جاؤ
دل کو بھی کبھی ہاتھ سے کچھ دے کے دکھاؤ دل کو بھی کبھی ہاتھ سے کچھ دے کے دکھاؤ

کل پھل کوئی کھانا ہے تو زخم آج اٹھاؤ
یہ پود ہے میری اسے دیکھو، نہ گنواؤ
سیوا کرو ان کی انھیں پروان چڑھاؤ
ان گدڑوں میں جو لعل کہ گم ہیں انھیں پاؤ
ان کولوں کو ہیرے جلا دے کے بناؤ
ان کی بری حالت پہ، بری گت پہ نہ جاؤ
گن دیکھنے ہیں ان کے تو زنگ ان کا چھٹاؤ
رُند جائیں نہ یہ خاک سے، جلد ان کو اٹھاؤ
ان پنچھیوں کو موت کے چنگل سے بچاؤ
دیں داری کا اور دین کا بس منہ نہ چڑاؤ
اور اپنی تم اولاد کو قرآن پڑھاؤ
اور اپنے جگر گوشوں کو توحید سکھاؤ
اور کان نہ تو بین پہ تم میری ہلاؤ
ہاتھ آئیں تمہارے تو غلام ان کو بناؤ
اور تم نہ کبھی بھول کے آنکھ ان سے ملاؤ
تم غیروں کی مانند گزر پاس سے جاؤ
جو منہ کو تمہارے تکیں آنکھ ان سے چراؤ
تم پھیر کے منہ ان سے خدا کو نہ رٹھاؤ
اولاد کو اپنی نظر بد سے بچاؤ
غیرت کو بس اللہ کی حرکت میں نہ لاؤ
لو تم بھی عزیزو اسی اُمت سے لگاؤ
تم بھی انھیں آنکھوں پہ اسی طرح بٹھاؤ
اخلاق میں کچھ اس کی بھلک تم بھی دکھاؤ
جی تم بھی مصیبت پہ یونہی سب کی کڑھاؤ

دنیا میں جراثیم، یہی عقبیٰ میں ہے راحت
یہ قوم کے بچے جو پڑے پھرتے ہیں بے کس
شیریں ہے پھل ان پودوں کا اور سایہ ہے گھن کا
دیکھو نہ حقارت سے پھٹے کپڑوں کو ان کے
سنولائے ہوئے چہروں میں نور ان کے ہے تاباں
ہیں ان میں فقیہ، ان میں حکیم، ان میں محدث
جوان میں ہیں جو ہر کہیں زنگ ان کو نہ کھا جائے
افواج مخالف ہیں تگ و دو میں چپ و راست
پھرتے ہیں، بہت گھات میں یاں ان کے شکاری
اے یارو! یہ بے غیرتی اور دین کا دعویٰ
امت کے تیبوں کو ہو انجیل کی تعلیم
تثلیث کی پاتے ہوئے دیکھو انھیں تلقین
گر جا میں حریف ان کو سکھائیں مری تو ہیں
جن بچوں کو بیٹوں کی طرح چاہیے رکھنا
کھانے کی بھی کپڑے کی بھی لیں ان کی خبر غیر
اپنا تمہیں وہ جان کے گر راہ میں ٹھٹکیں
اسلامیو! بے مہریاں آخر یہ کہاں تک
بے کس نہ گنو ان کو یہ کنا ہے خدا کا
عبرت کی جگہ ہے، ڈرو گردش سے فلک کی
بن باپ کے بنتے ہوئے لگتی نہیں کچھ دیر
اُمت میں ہو تم اس کی جو اُمت پہ فدا تھا
وہ جیسا غریبوں کا، تیبوں کا تھا عاشق
جو خلق تھا ہر بے کس و ناچار سے اس کا
کڑھتا تھا وہ جس طرح مصیبت پہ ہراک کی

ٹوٹے ہوئے دل ہیں یہ گزرگاہ خدا کی
مدت سے تھا یہ دے رہا اسلام دہائی
بارے سنی احباب نے اسلام کی آواز
جو نشہ غفلت میں ہیں چور ان کو جھنجھوڑو
بھولے ہوئے جو روزے نمازوں پہ ہیں اپنے
قبل اس کے کہ حج کا کریں کعبے کے ارادہ
بن باپ کے بچوں کے ہیں ٹوٹے ہوئے جو دل
امداد پہ ان کی کرو کل قوم کو مجبور
قائم کرو اک انجمن اخوانِ صفا کی
اور مل کے کیا عہد کہ کچھ کر کے دکھاؤ
اور نیند کے متوالے ہیں جو ان کو جگاؤ
اسلام کی فریاد انھیں چل کے سناؤ
حج ہند میں جو ان پہ ہے فرض ان کو جتاؤ
کعبے کی طرح گرد طواف ان کے کراؤ
دل دکھئے اگر اس میں کسی کا تو دکھاؤ
اور بیڑا تیبوں کی حمایت کا اٹھاؤ

صد شکر ہوئیں کوششیں احباب کی مشکور
فیاضیاں جو قوم کے غم خواروں نے کی ہیں
باقی ہیں ابھی قوم میں کچھ قوم کے غم خوار
اس وقت کہ نازک ہے بہت قوم پہ یہ وقت
ہے چار طرف قوم میں اب نفسی ہی نفسی
رحمت ہے خدا کی یہ عزیزوں کی جماعت
دے قوم سہارا تو یہ ہے نوح کی کشتی
سرچشمے سے ہوتی نہیں پانی کی جب آمد
جوتی ہے یہ یاروں نے بھروسے پہ تمھاری
ہیں قوم کی غفلت نے بہت کھیل بگاڑے
یاروں کو ابھی کام بہت کرنے ہیں باقی
مجلس کہیں جی چھوڑ نہ دے ہو کے ہر اسماں
دو چار کے، دس پانچ کے بس کا نہیں یہ کام
گو کام ہے دشوار پر مردوں کو ہے آساں
پھل دیکھنے نیت کے ہوں گران کی تو آؤ
دیکھو انھیں اور بھائیوں کو جا کے سناؤ
اس شکر میں تم حمد خداوند کی گاؤ
جو قوم کا غم خوار ہو خیر اس کی مناؤ
لو اس کے قدم خود غرضی جس میں نہ پاؤ
پر اس کی خوشی میں ابھی بغلیں نہ بجاؤ
پر قوم نہ کھیوے تو یہ کاغذ کی ہے ناؤ
دم بھر میں اتر جاتا ہے دریا کا چڑھاؤ
کیوں کر چلے، جب تم ہی یہ گاڑی نہ چلاؤ
تم اس کے جہاں چاہے نشاں دیکھ لو، جاؤ
دو ان کو مدد کام میں اور ہاتھ بٹاؤ
اس ناؤ کو جس طرح بنے پار لنگھاؤ
سر جوڑ کے اس کام میں سب زور لگاؤ
کرنا ہے گر اس کام کو پورا، کیے جاؤ

حواشی

- 1 ”غالباً یہ ترکیب بند مولانا حالی نے علی گڑھ ہی میں پیش کیا تھا، جب کہ وہ علی گڑھ دوبارہ (1880 میں) تشریف لے گئے تھے۔“ (حالی کا ذہنی ارتقا، ص 70)
 - 2 ”بہت ممکن ہے کہ اس ڈوبتی کشتی کی تشبیہ سے سرسید نے وہ تصویر نواب مختار الملک مرحوم کے لیے بنوائی ہو جس کا ذکر حیات جاوید میں آیا ہے۔“ (حالی کا ذہنی ارتقا، ص 73)
 - 3 حدیث نبوی۔ ترجمہ: (اے خدا) میری قوم (کے لوگوں) کو ہدایت کر کیونکہ وہ مجھے نہیں جانتے۔ (1 ص)
 - 4 مطابق مجموعہ نظم حالی، طبع اول (ص 44) اصل لفظ سواگ (بہ ضم واؤ) ہے۔ یہاں عام تلفظ کے مطابق لکھا گیا ہے۔
 - 5 مطابق مجموعہ نظم حالی، طبع اول (ص 44) دیگر نسخوں میں نَتَظَلُّم، چھپا ہے۔ (مرتب)
 - 6 یہ ترکیب بند محمد انبجوشنل کانگریس کے چوتھے سالانہ اجلاس (منعقدہ دسمبر 1889) میں بمقام علی گڑھ پڑھا گیا۔
 - 7 ایک حدیث کی طرف اشارہ ہے جس کے الفاظ یہ ہیں: لَا تَسْبُوا الدَّهْرَ فَإِنَّ الدَّهْرَ هُوَ اللَّهُ (یعنی زمانے کو براندہ کہو کیونکہ وہ بھی شیون الہی میں سے ایک شان ہے)
 - 8 فیلڈ (Field): میدان، مراد کھیل کا میدان
 - 9 یونین (Union): اتحاد
 - 10 اس بند میں علی گڑھ کالج کے چند اساتذہ کا ذکر آیا ہے۔ مسٹر تھیوڈور بیک کالج کے پرنسپل اور ہورسٹ ایم۔ اے۔ اور کالجیٹ اسکول کے ہیڈ ماسٹر تھے۔ بقیہ اساتذہ میں سے آرنلڈ استاد فلسفہ، ماریسن اور والس استاد انگریزی، بابو چکرورتی استاد ریاضیات، شبلی استاد فارسی اور مولانا عباس ابن جعفر استاد دینیات تھے۔
 - 11 یہ ترکیب بند محمد انبجوشنل کانفرنس کے چھٹے سالانہ اجلاس (منعقدہ 27 تا 30 دسمبر 1891) میں بمقام علی گڑھ پڑھا گیا۔ نظم کا عنوان بعد میں تجویز کیا گیا، دیوان میں درج نہیں ہے۔
- ”اس نظم میں متوسط درجے کے لوگوں کی حالت کو فقرا اور انغیا کی حالت سے بہتر بتایا گیا ہے۔ متوسطین سے وہ لوگ مراد ہیں جنہوں نے اپنی ذاتی کوشش اور سلف ہلپ سے دولت، عزت، نیک نامی یا علم و فضل میں اپنی پہلی حالت سے ترقی کر کے اپنے ہم سروں میں امتیاز حاصل کیا ہو۔ ادنیٰ درجے سے وہ لوگ مراد ہیں جو اپنی پست حالت سے آگے بڑھنا نہیں چاہتے یا چاہتے ہیں مگر نہیں

بڑھ سکتے۔ اعلیٰ درجے سے وہ لوگ مراد ہیں جو دولت و عزت کے لحاظ سے ایک ممتاز حالت میں پیدا ہوئے مگر اس حالت سے ترقی کرنے کی ضرورت نہیں سمجھتے اور نیز اس حالت پر قائم رہنے کی فکر اور اس سے تنزل کرنے کا کچھ انسداد نہیں کرتے۔“ (حالی)

12 Circle: دائرہ

13 ترجمہ انگریزی ضرب المثل: Rome was not built in a day

14 یہ نظم، مجذبان ایجوکیشنل کانفرنس کے ساتویں سالانہ اجلاس میں بمقام دہلی پڑھی گئی۔ دیوان میں نظم کا عنوان درج نہیں۔ موضوع کی مناسبت سے یہ عنوان مرتب نے تجویز کیا ہے۔ (اص)

15 سدہ آگ کو کہتے ہیں۔ جشنِ سدہ وہ جشن ہے جس کی نسبت کہا جاتا ہے کہ دنیا میں سب سے اول جمشید نے پتھر میں سے آگ نکلنے کی خوشی میں بڑی دھوم سے ایران میں کیا تھا۔“

(حاشیہ، دیوان حالی، طبع اول)

16 ڈاکٹر شجاعت علی نے اس نظم کا سنہ تصنیف 1901 بیان کیا ہے۔ (حالی بحیثیت شاعر، ص 60) ڈاکٹر غلام مصطفیٰ خاں نے بھی 1901 کی تصانیف کے ضمن میں اس نظم کا ذکر کیا ہے۔ (حالی کا ذہنی ارتقاء، ص 194) لیکن یہ نظم دیوان حالی، طبع اول (مطبوعہ 1893، صفحہ 209) میں موجود ہے۔ فاضل محققین کو اس لیے تسامح ہوا کہ ’گدایان قوم‘ کے عنوان سے 65 اشعار کی ایک مثنوی حالی نے 1901 میں لکھی تھی۔ چنانچہ یہ دونوں نظمیں ایک ہی جماعت ’گدایان قوم‘ سے منسوب کی گئیں۔ حالانکہ دوسری نظم کا کوئی تعلق پنجاب کی اس ’اسلامی انجمن‘ سے نہیں ہے جس کے لیے ’صدائے گدایان قوم‘ لکھی گئی۔ مولانا حالی اس نظم کے حاشیے میں لکھتے ہیں: ”پنجاب کی ایک اسلامی انجمن کی طرف سے چند باہمت لوگوں نے جنھوں نے اپنی جماعت کا نام ’گدایان قوم‘ رکھا ہے، ریاست بہاول پور کے لوگوں سے چندہ وصول کرنے کے لیے جانے کا ارادہ کیا تھا۔ ان کا قصد رئیس کے حضور میں یہ اشعار پڑھنے کا تھا لیکن غالباً جانا نہیں ہوا۔“ (اص)

17 دیوان کے ہر نسخے میں یہ مصرع اسی طرح ہے لیکن لفظ ’مژدہ‘ محل نظر ہے۔

18 ”چونکہ رئیس بہاول پور بنی عباس میں سے ہیں اور عباسیوں کی خلافت میں علم کو بہت ترقی ہوئی تھی، اس لیے یہ مضمون اس طرح ادا کیا گیا۔“ (حالی)

19 Good Subject: اچھی رعایا

20 یہ نظم مسلم ایجوکیشنل کانفرنس کے چودھویں اجلاس (منعقدہ رام پور، دسمبر 1900) کے لیے لکھی گئی تھی۔ ڈاکٹر شجاعت علی نے اس کا سنہ تصنیف 1901 بیان کیا ہے (حالی بحیثیت شاعر۔ صفحہ 90)

ڈاکٹر غلام مصطفیٰ خاں نے بھی یہی سنہ درج فرمایا ہے۔ (حالی کا ذہنی ارتقا، ص 197) لیکن ایجوکیشنل کانفرنس کا مذکورہ بالا اجلاس 27 تا 30 دسمبر 1900 کو رام پور میں منعقد ہوا تھا۔ (ملاحظہ ہو روداد مسلم ایجوکیشنل کانفرنس بابت چودہواں اجلاس 1900۔ مطبوعہ مطبع مفید عام آگرہ)۔ یہ نظم سب سے پہلے رسالہ معارف، پانی پت، بابت ماہ دسمبر 1900 (جلد: 3، شمارہ: 6) میں شائع ہوئی تھی۔ مولوی سلیم پانی پتی (مدیر معارف) اس نظم کے تعارفی نوٹ میں لکھتے ہیں: ”یہ وہ بے نظیر اور فصیح و بلیغ نظم ہے جو ہماری قوم کے ملک الشعراء مولانا خواجہ الطاف حسین حالی نے رام پور کی کانفرنس کے لیے تیار کی تھی مگر کسی وجہ سے ناتمام رہ گئی تھی۔ کانفرنس کے آخری دن یعنی 30 دسمبر 1900 کو عالم باغ میں ایونٹنگ پارٹی ہر بائینس نواب صاحب والی ریاست رام پور کی طرف سے ممبران کانفرنس کو دی گئی تھی، اس میں حاضرین جلسہ کے بے حد اصرار کرنے سے مولانا نے یہ نظم ناتمام پڑھ دی تھی.....“ (رسالہ معارف، بابت ماہ دسمبر 1900، ص 161)

21 ڈاکٹر شجاعت علی، حالی کی نظم ’صدائے گدایان قوم‘ اور ’گدایان قوم‘ کے بارے میں لکھتے ہیں: ”یہ دونوں نظمیں مولانا نے پنجاب کی ایک اسلامی انجمن کی جماعت گدایان قوم کے لیے لکھی تھیں۔“ (حالی بحیثیت شاعر، ص 90) لیکن یہ نظم پنجاب کی اسلامی انجمن (حمایت اسلام) کی جماعت ’گدایان قوم‘ سے متعلق نہیں بلکہ 1901 میں مدرسہ طیبہ دہلی کا ایک وفد علی گڑھ آیا تھا، اسی سلسلے میں ایک جلسے کے لیے یہ نظم لکھی گئی تھی۔ چنانچہ نظم کے آخری حصے میں طب یونانی کے فروغ کی ترغیب دی گئی ہے۔ (اص)

22 Conservative: قدامت پسند

23 Liberal: آزاد خیال

24 حاذق الملک سے مراد حکیم عبدالعجید خاں صاحب، بانی مدرسہ طیبہ دہلی

25 مولانا حالی نے یہ نظم مسلم ایجوکیشنل کانفرنس کے سولہویں سالانہ جلسے کے چھٹے اجلاس میں جو 2 جنوری 1903 کو منعقد ہوا تھا، پڑھی تھی۔ ڈاکٹر غلام مصطفیٰ لکھتے ہیں: ”شروع دسمبر میں کانفرنس کے لیے مولانا نے نظم لکھنی شروع کی تھی لیکن انہی دنوں ان کی صحت نے جواب دیا اور مختلف شیکاہاتیں پیدا ہو گئیں..... تاہم کسی صورت سے وہ نظم پوری کی..... جو کانفرنس کے اجلاس میں پڑھی گئی۔“ (حالی کا ذہنی ارتقا، ص 200) شیخ محمد اسماعیل لکھتے ہیں: ”اس نظم کے سنتے ہی ساری محفل مجلس عزا بن گئی..... نظم کے مسودے کو نیلام کیا گیا جو 201 روپے پر چھٹا۔“ (کلیات نظم حالی، جلد دوم، ص 97)

26 Level: سطح

- 27 یہ نظم مولانا حالی نے مسلم ایجوکیشنل کانفرس کے سترھویں جلسے (منعقدہ بمبئی) کے چوتھے اجلاس میں جو مسٹر بدرالدین طیب جی کی صدارت میں منعقد ہوا تھا، 31 دسمبر 1903 کو پڑھ کر سنائی تھی۔ مولوی بشیر الدین، بانی اسلامیہ ہائی اسکول اٹاوہ نے اسے ’ترقی و تنزل‘ کے عنوان سے شائع کیا تھا۔
'جو اہرات حالی' میں 'فلسفہ ترقی' کا عنوان درج ہے۔ (اص)
- 28 مراد جاپان جس نے 1894-95 کی جنگ میں چین کو پے در پے شکستیں دیں۔
- 29 حدیث نبوی: اَلدِّیْنُ النَّصِيْحَةُ.
- 30 اس آیت کی طرف اشارہ ہے: "اَحْسِبِ النَّاسُ اَنْ يُتْرَكُوْا اَنْ يَقُوْلُوْا اٰمَنَّا وَ هُمْ لَا يُفْتَنُوْنَ" (سورۃ العنکبوت: 2:29)
- 31 مترجمہ حدیث کے الفاظ یہ ہیں: "اَللّٰهُمَّ اِهْدِ قَوْمِيْ فَاِنَّهُمْ لَا يَعْلَمُوْنَ."
- 32 حدیث: حب العرب من الايمان
- 33 حدیث: سيد القوم خادهم.
- 34 یہ نظم اپریل 1904 میں انجمن حمایت اسلام لاہور کے سالانہ اجلاس میں پڑھی گئی۔ مولانا کے ایک خط (مورخہ 9 اپریل 1904) سے معلوم ہوتا ہے کہ وہ انجمن کے جلسے میں شرکت کے لیے اپریل کے پہلے ہفتے میں لاہور آئے تھے اور آٹھ دن کے قیام کے بعد لاہور سے واپسی ہوئی۔
(بحوالہ مکتوبات حالی، جلد دوم، صفحہ 356)
- انجمن کے اسی جلسے میں علامہ اقبال نے بھی ایک نظم سنائی تھی۔ مولانا حالی کو اقبال کا ایک شعر بہت پسند آیا جس کی داد یوں دی کہ انجمن کو دس روپے عطا فرمائے۔ آخر میں مولانا حالی نظم سنانے کے لیے کھڑے ہوئے مگر ان کی تحیف آواز ہزاروں کے مجمع میں بہتوں کو سنائی نہ دی۔ حاضرین کی بے قراری دیکھ کر شیخ عبدالقادر صاحب نے اعلان کیا: "مولانا حالی کی زبان سے تبرکاً جو کچھ سنا جائے سن لیجیے، بعد میں یہی نظم اقبال پڑھ کر سنائیں گے۔" جب اقبال سٹیج پر آئے تو مولانا حالی کی نظم سنانے سے پہلے یہ رباعی فی البدیہہ پڑھی:
- مشہور زمانے میں ہے نامِ حالی معمور مئے حق سے ہے جامِ حالی
میں کشورِ شعر کا نبی ہوں گویا نازل ہے مرے لب پہ کلامِ حالی
- (بحوالہ باقیات اقبال، مرتبہ سید عبدالواحد معینی، صفحہ 132)
- 35 شیخ محمد اسماعیل پانی پتی نے اس بند کے مندرجہ ذیل پانچ شعر مولانا حالی کے قلمی مسودات سے نقل کیے ہیں۔ یہ اشعار اب تک کسی مجموعے میں شائع نہیں ہوئے۔

پر تجھے ہے اے مبارک انجمن یہ بھی خبر
 قوم تیرے دم سے رکھتی ہے اُمیدیں کس قدر
 دھریا ہے اپنے سرگویا کہ اک عالم کا بوجھ
 قوم کی خدمت پہ جب سے تو نے باندھی ہے کمر
 حس و حرکت قوم میں باقی نہیں رہتی جہاں
 مورتیں مٹی کی آتی ہیں نظر دیکھو جدھر
 ہے مثل مشہور ”جو بولے گا گھی کو جائے گا“
 تو بنی ہے خود گنہگار اپنے منہ سے بول کر
 تک رہے ہیں تیری جانب قوم کے لاکھوں یتیم
 چند معصوموں کو گہوارے میں تیرے دیکھ کر
 سیاق کلام سے ظاہر ہے کہ یہ اشعار، بند کے دسویں شعر سے مربوط ہیں۔ آخری شعر اور بند کے
 گیارہویں شعر کا مصرع اولیٰ بھی مشترک ہے۔ غالباً بغرض اختصار یہ اشعار حذف کر دیے گئے۔ (اص)

36 ’ایک موٹیاں یا کہ بسم اللہ کی تقریب میں: جوہرات حالی ص 69

37 یہ نظم 1905 میں انجمن مؤید الاسلام دہلی کے جلسے میں پڑھی گئی۔ (بحوالہ حالی، بحیثیت شاعر، ص 91)

بچوں کی نظمیں

بچوں کی نظموں پر ایک نظر

علم و ہنر، اخلاق و کردار، تعلیم و تربیت کی نشوونما بچپن سے کی جاتی ہے اسی لیے مہذب خاندانوں، تعلیم یافتہ گھرانوں میں بچوں کے لیے اتالیق رکھے جاتے، جو ہر قدم پر موقع و محل کے حساب سے بچوں کی تہذیب کی پرورش کرتے تھے۔ شعر و ادب بھی ایک ایسی آموزش گاہ ہے جس میں شاعر اور ادیب و استاد معنوی تصور رکھے جاتے جو تحریروں اور تقریروں کے ذریعے بچوں کا ادب تشکیل دے کر ان کی تفریح کے سامان کے ساتھ تعمیری فرائض بھی انجام دیتے ہیں۔

ادب برائے ہدف شاعری برائے زندگی جسے مقصدی ادب و شاعری بھی کہتے ہیں اس کا ایک اہم جزو انسان سازی بھی ہے جو مہد سے لحد تک جاری رہتی ہے۔ چنانچہ اس تربیت میں بچوں اور نسل جوان کے ادب کی ضرورت رہتی ہے۔ یہ سچ ہے کہ اردو شعر و ادب میں دوسری زبانوں کے مقابل بچوں کے ادب پر کم کام ہوا ہے جس پر ہم آگے روشنی ڈالیں گے لیکن پہلے ہمیں یہ دیکھنا ہے کہ وہ کون کون سے لوازمات اور نکات و خصوصیات ہیں جو بچوں کے ادب کے لیے ضروری ہیں۔ بچوں کے ادب کی زبان سیدھی سادی، سلیس و شگفتہ اور پیچیدہ تشبیہات و استعارات سے پاک ہونی چاہیے۔ ایسی ضیق و مشکل بھی نہ ہوں جس سے سمجھنے میں دقت پیش آئے۔ ان کے علاوہ اگر ادب میں چمکانہ پن یا بچپن نہ ہو تو وہ صحیح معنوں میں بچوں کا ادب نہیں کہلا سکتا۔ یعنی شعر و ادب میں موضوع کا انتخاب بچوں کے سن و سال سے ہم آہنگ ہو اور پھر طرز بیان کچھ ایسا

ہو جو بچوں کی نفسیات اور جذبات سے میل کھاتا ہو جس کی وجہ سے بچوں کا کامیاب ادیب و شاعر خود اس تخلیق کے وقت بچہ بن جاتا ہے۔ ایسے اشعار کو کم درجے کے بے روح اور سبک ستے شعر نہیں کہنا چاہیے یہ وہ اشعار ہیں جو بچپن سے بڑھاپے تک ذہن میں ہمیشہ کے لیے محفوظ ہو جاتے ہیں۔ بعض اوقات اشعار اگرچہ بہت آسان اور عام فہم بھی بچوں اور نسل جوان کی عمروں کے مطابق نہ ہو لیکن بچوں کو یاد ہو جاتے ہیں اور وہ ان کے بچپن کی یادداشت بن جاتے ہیں جس کی وجہ ان شعروں کا بچوں کی فکر اور جذبات سے یکساں ہونا ہوتا ہے۔ جیسے علامہ اقبال کا یہ شعر۔

لب پہ آتی ہے دعا بن کے تمنا میری زندگی شمع کی صورت ہو خدایا میری
اس شعر کے مقابلے میں جہاں بچکانہ پن ہر لفظ سے ظاہر ہو رہا ہے۔ یہ شعر اسماعیل میرٹھی کا ہے۔
رب کا شکر ادا کر بھائی جس نے ہماری گائے بنائی

جہاں تک اردو شعر و ادب میں بچوں کے ادب کا تعلق ہے اس کی کمی کی وجوہات میں اردو کی کم عمری بچپن کی کوتاہ مدت اور اردو کے بچپن میں اس کا زیادہ تر بڑوں کے ساتھ ملاپ شامل ہے۔ بچوں کی تعلیم نہ ہونے کی وجہ سے بچوں کے ادب کی پذیرائی بھی ویسے نہیں ہوئی جس طرح ہونی تھی چنانچہ بچوں کے ادب کے ادیب و شاعر بھی کچھ دن کے بعد ہمیشہ کے لیے بڑوں کے ادب کے ہو کر ہو گئے۔ بعض عمدہ شاعروں اور ادیبوں نے یہ روش ہمیشہ جاری رکھی جن میں نظیر اکبر آبادی، میرامن، اسماعیل میرٹھی، محمد حسین آزاد، نذیر احمد، حالی، اقبال، حفیظ جالندھری، راشد الخیری، امتیاز علی تاج اور کئی چھوٹے بڑے جدید شاعروں اور ادیبوں کے نام اور کام شامل ہیں۔

نظیر اکبر آبادی کی شاعری کے وہ حصے جس میں تماشا، کھیل، طنز و مزاح سادگی کے ساتھ ملتا ہے بچوں کی توجہ کا باعث رہا۔ بچوں کی خاص نظمیں ”ہنس“ رچھ کا بچہ ان کے تماشے کی یاد تازہ کر دیتا تھا۔ میرامن کے پاس کہانی کا جو تجسس اور شیریں بیانی تھی وہ بچوں اور نسل جدید کو اپنی طرف کھینچتی تھی۔ محمد حسین آزاد حقیقت میں استاد تھے ان کی نظموں اور نثر کی کتابوں میں وہ سب چیزیں تھیں جنہیں شاگردوں کے لیے لکھا تھا۔ آزاد کی بچوں کے لیے لکھی گئی کتابوں میں ’قصص ہند‘ اور ’نصیحت کا کرن پھول‘ اس دور میں پسند کی گئی تھیں۔ اسماعیل میرٹھی سب سے مشہور بچوں کے شاعر گزرے ہیں۔ ان کی نظموں کو جو بچپن سے لبریز ہیں اور سادگی میں تازہ مضامین کی پیشکش ہے

ایک کامیاب شاعری میں ڈھال دیتی ہے۔ علامہ اقبال نے فارسی میں بچوں اور نسل جواں جاوید سے خطاب وغیرہ لکھا اور اردو میں بھی ان کا کلام بچوں کے لیے کم مگر پُر تاثیر ہے اسی وجہ سے ان کے اشعار بچوں کو یاد ہیں ایک مصرعہ پڑھیے دوسرا وہ اٹھا لیتے ہیں۔ حالی نے ایک معلم کی حیثیت سے اپنی عمر کا ایک عمدہ حصہ گزارا۔ وہ بچوں اور نسل جواں کی نفسیات، جذبات اور ضروریات سے واقف تھے۔ وہ تہذیب و تمدن کی امانت نئی نسل کو سپرد کرنے سے پہلے انھیں اس قابل بنانا چاہتے تھے کہ وہ قومی قدروں کو اضافوں کے ساتھ اپنی آئندہ نسلوں کو پیش کر سکیں۔ حالی نے اگرچہ نثر میں کوئی علاحدہ کتاب نہیں لکھی مگر مجالس النساء میں بچوں کے لیے کارآمد باتیں کیں جن سے عورتیں اور ان کی آغوش میں پلے بچے فائدہ اٹھا رہے تھے۔ حالی کی شاعری خصوصی طور پر ان کی نظمیں اور مسدس سے بچے جواں بڑھے سب اپنی اپنی فکر اور علمی استطاعت کے مطابق استفادہ کر رہے تھے۔ اسی لیے ان کی نظموں اور مسدس کے بند کو درسی کتابوں میں جگہ دی گئی تھی۔ اگرچہ ان شعروں کا مقصد اخلاق سازی اور قوم سازی تھا اور اس میں بچپن کا چلبلا پن اور معصومیت نہیں تھی اس لیے ہم ان اشعار کو نسل جدید کی تعمیر و تربیت کے شعر تو کہہ سکتے ہیں لیکن انھیں مکمل طور پر بچوں کے ادب میں جگہ نہیں دے سکتے۔ بچوں کے ادب کے متعلق ناقدوں نے انہی اشعار کو مورد بحث و تنقید کیا کیونکہ وہ حالی کی ان بچوں کی نظموں سے واقف نہیں تھے جنھیں حالی نے محکمہ تعلیم کے تقاضے اور فرمائشات پر لکھی تھیں۔ یہ وہ دور تھا جب ٹریننگ کالج لاہور کے پرنسپل نولٹن کی زیر نگرانی بچوں کی نظموں کا مجموعہ اظوار بازیچہ شائع ہو چکا تھا اور بچوں کے متعلق نظمیں بچوں کا اخبار میں بھی شائع ہوئی تھیں۔ حالی نے بچوں کے لیے چھوٹی بڑی چودہ نظمیں لکھی ہیں۔ یہ نظمیں حالی کی زندگی کے آخری دور کی نشانیاں ہیں۔ حالی نے ان نظموں کے لیے مربع، چمکس، مسدس اور مثنوی کی ہیئت استعمال کی۔

جدول

عنوان	ہیئت	تعداد شعر
1 خدا کی شان	مثنوی	17 شعر
2 بڑوں کا حکم مانو	مربع	18 شعر
3 مرغی اور اس کے بچے	مثنوی	14 شعر

6 شعر	قطعہ	بلی اور چوہا	4
15 شعر	مدرس	شیر کا شکار	5
84 شعر	مثنوی	پیشے	6
24 شعر	مدرس	گھڑیاں اور گھنٹے	7
9 شعر	مثنوی	دھان بونا	8
78 شعر	روٹی کیوں کر میسر آتی ہے	9
12 شعر	مخمس	موچی	10
22 شعر	قطعہ	چٹھی رساں	11
8 شعر	مثنوی	سپاہی	12
39 شعر	ایک چھوٹی بچی کے خصائل	13
21 شعر	مدرس	نیک بنو نیکی پھیلاؤ	14

ان نظموں کا ماخذ جو اہرات حالی ہے صرف آخری نظم مجموعہ بچوں کا اخبار لاہور سے لی گئی ہے۔ حالی کی نظموں کی یہ تعداد صحیح نہیں بلکہ اگر تلاش اور تحقیق کی جائے تو مزید نظموں کے ملنے کا امکان ہے۔ سب سے بڑی نظم مثنوی 'پیشے' کے عنوان سے لکھی اور سب سے چھوٹی نظم قطعہ 'بلی اور چوہا' چھ شعر کا لکھا۔ حالی کی ان نظموں میں بیانیہ انداز ہلکے پھلکے مگر دلچسپ موضوعات، تفریحی اور معلوماتی اشعار جو آسانی سے بچوں کو یاد ہو جائیں نظر آتے ہیں۔ ان نظموں میں حالی نے بچوں کی نفسیات کا خاص خیال رکھا ہے۔ اسے سمجھنے کے لیے پڑھنے والے کو بچہ بن کر پڑھنا پڑے گا ورنہ اس کے لطف و مزے سے فائدہ اٹھانے میں سہولت ہوگی۔ حالی نے کسی حد تک بچوں کی نظموں میں اسماعیل میرٹھی کی نظموں کی تقلید کی ہے۔ اگرچہ وہ اس سطح تک پہنچ نہ سکے۔ اسماعیل میرٹھی نے 1893 میں اپنی بچوں کی نظموں سے زینت دے کر ابتدائی کلاسوں کے لیے ایک درسی کتابوں کا سلسلہ جاری کیا تھا جو محکمہ تعلیم کی ترغیبات کا نتیجہ بھی تھا۔ ان درسی کتابوں میں شامل بچوں کی نظمیں بہت مقبول ہوئیں اور کئی لوگ اس دور میں اس میں دلچسپی لینے لگے۔

یہاں ہم پہلے حالی کی ان مخصوص نظموں پر بات چیت کریں گے جو خاص بچوں کے لیے لکھی گئی ہیں۔ اوپر دیے گئے چودہ نظموں کے تقریباً پونے چار سو شعروں میں ایک شعر بھی مشکل

سے ایسا نہیں نکلے گا جو کم عمر بچہ کی سمجھ سے باہر ہوگا۔ خدا کی شان کے عنوان سے اس چھوٹی سی 17 اشعار کی مثنوی میں خدا کی معرفت، خدا کی محبت، خدا کی نعمتیں، خدا کی رحمتیں ان مثالوں اور حالات سے بیان کی گئی ہیں جس سے بچہ واقف ہے۔ اسے تک بندی نہیں بلکہ بچوں کی شاعری سمجھنا چاہیے اور اس کی لذت سے آشنا ہونے کے لیے ناقد کو بچہ بننا ضروری ہے۔

تو ہی ہے سب کا پالنے والا کام سب کا نکالنے والا

مغربی دنیا میں چھوٹے بچوں کے مکتب اور مدرسوں کو کڈ زگارڈن کہتے ہیں وہاں سب سے پہلے بچے کو اس کے اعضاء اور ان کے کاموں سے روشناس کیا جاتا ہے۔ حالی نے اس کام کے ساتھ بچے کے ذہن میں ہر نعمت کے والی اور ہر مشکل کے حل کرنے والے کے ساتھ ایک ابدی رشتہ بھی پیدا کیا ہے۔

آنکھ دی تو نے دیکھنے کے لیے کام کرنے کو ہاتھ پاؤں دیے

بات کے سننے کو دیے دو کان بات کہنے کو تو نے بخشی زبان

بھوک، پیاس، گرمی، سردی، جاڑا، برسات سب کا یہاں ذکر کر کے اس کا ربط خدا سے کر دیا کہ جب لوگ ان سے تنگ آجاتے ہیں تو صرف خدا ہی ان سے نجات دلاتا ہے۔

کیس سدا تو نے مشکلیں آساں تیری مشکل کشائی کے قرباں

ایک ہلکی پھلکی لیکن موسیقی سے بھرپور نظم جو مربع کی شکل میں ہے اور کورس کے طور پر مل کر پڑھی جاسکتی ہے اخلاق کا سبق ہے۔

چاہو اگر بڑائی کہنا بڑوں کا مانو سر پر بڑوں کا سایہ، سایہ خدا کا جانو

وہ کام مت کرو تم جس کام سے وہ روکیں اس بات سے بچو تم جس بات پر وہ ٹوکیں

تم کو نہیں خبر کچھ اپنے برے بھلے کی جتنی ہے عمر چھوٹی اتنی ہے عقل چھوٹی

سیکھو گے علم و حکمت ان کی ہدایتوں سے پاؤ گے مال و دولت ان کی نصیحتوں سے

پوری نظم نصیحت سے سچی ہے لیکن نصیحت آمیز کچھ مبالغہ مصرعوں کے باوجود دل کو چھونے

والی ہے۔ ابتدائی مکتب کے بچوں کے لیے اچھا ترانہ ہے۔

مرغی اور اس کے بچے کی مثنوی میں لاشعوری طور پر بچے اور ماں کے رشتے کو مضبوط کیا گیا

ہے کہ بچے ماں کے ساتھ رہیں ماں کا کہنا سنیں اور یہ ممتا کی محبت ہی ہے جو حیوانوں اور انسانوں

میں زندگی کا رنگ بھرتی ہے اور اس ممتا سے کئی گنا زیادہ خدا کی محبت ہے جو بندوں کی حفاظت اور ہدایت کرتا ہے۔ اس نظم میں بچے جو سنتے ہیں جو دیکھتے ہیں اس کو نظم کیا گیا ہے۔

یہ جو ہے گھر میں تمہارے مرغا چچتا زور سے ہے کلڑوں کوں
دن نکلتے ہی ادھر مرغی بھی فوج بچوں کی لیے نکلے گی
کلڑے روٹی کے ہوں یا ہودانہ چونچ سے دے گی وہ منہ میں ان کے
مرغی جس طرح کہ ان بچوں کی کرتی ہے شام و سحر رکھوالی
بس اسی طرح سمجھ لو کہ خدا ہے ہماری بھی حفاظت کرتا

حالی کی ان نظموں میں ہندوستانی اور ہندی کے الفاظ حسب ضرورت مصرعوں میں خوب صورت طریقے سے جڑ دیے گئے ہیں۔ ان نظموں میں شاید ہی کوئی ترکیب اضافت تلمیح یا ادق خارجی لفظ ہو۔ محاورے وہ بھی روزمرہ میں جو بچوں کی علمی اور فکری معیار سے نسبت رکھتے ہوں نظم میں خوبصورتی اور تاثیر پیدا کرتے ہیں۔ حالی کی شاعری میں ترقی پسندی کا عنصر یہاں کھل کر سامنے آتا ہے جہاں ہر کام کی قدر اور اس کی عزت کی گئی ہے۔ کوئی بھی معمولی یا جاگیر دارانہ لہجہ میں ادنیٰ پیشہ حقیقت میں ادنیٰ نہیں ہوتا اور اس پیشہ کو عہدگی سے کرنے والا کسی دوسرے اعلیٰ پیشے سے کم نہیں ہوتا۔ حالی قوم کی تربیت کر رہے تھے جہاں روسا، حکمران، اونچے خاندان کے افراد شاہی کے بجائے گدائی کر رہے تھے۔ روٹی کپڑا اور مکان کے محتاج ہو گئے تھے لیکن ان پیشوں کو ہاتھ بھی لگانا نہیں چاہتے تھے جن میں محنت، مشقت، عرق ریزی کی ضرورت ہوتی تھی۔ قوم جل چکی تھی لیکن رسی کا بل ابھی باقی تھا جس کا اثر ان خاندان کے بچوں پر منفی پڑ رہا تھا ایسے حساس موقع پر حالی نے کئی بچوں کی نظمیں لکھ کر انہیں ترغیب دی کہ ہر پیشہ معتبر اور مقدر ہے۔ ایک کارگر جو جوتے بنانے میں ماہر ہے اس کی مہارت اور کاریگری کسی طرح سے یونان کے فلاسفر افلاطون کے فلسفہ کلام سے کم نہیں۔ حالی کی نظمیں پیشے، چٹھی رساں، موچی، سپاہی وغیرہ وہ نظمیں ہیں جن میں اوپر بیان کیے گئے مطالب کے ساتھ ساتھ ان پیشوں کی معلومات اور اصطلاحوں سے بچوں کو آگاہ کیا گیا ہے۔ حالی نے پیشہ کے عنوان سے مثنوی کی شکل میں چوراسی 84 اشعار پر مشتمل بچوں کی طویل ترین نظم لکھی ہے۔ یہ نظم ماں اور بیٹوں کے درمیان بات چیت ہے۔ یہاں حالی نے سات بیٹوں کی گفتگو کو نظم کیا ہے جو اپنی ماں سے مخاطب ہو کر باری باری سے کہتے ہیں۔

میں بڑا ہوں گا جب تو اماں جان اپنے مقدور بھر بنوں گا کسان
میں جواں ہوں گا جب تو اماں جان فوج میں جا کے ہوں گا میں بھرتی

ع آپ کے باغ کا بنوں مالی

ع کہ بڑا ہو کر میں بنوں دھوبی

ع کانسٹیبل بنوں گا اول بار

ع ہو سکا تو بنوں گا چٹھی رساں

ع اک بڑھتی مستری بنوں گا میں

ہمارے معاشرے میں کسان، دھوبی، سپاہی، ڈاکیا، کانسٹیبل، بڑھی اور مالی بننا اچھا نہیں سمجھا جاتا تھا۔ صرف اعلیٰ ملازمتوں، انجینئروں، ڈاکٹروں، پروفیسروں اور تاجروں کو عزت کی نگاہ سے دیکھا جاتا جس کا نتیجہ ہم نے دیکھ لیا کہ لوگ بیکاری اور گدائی کے شکار ہو کر ذلیل و خوار ہوئے۔ حالی بچوں کے ذہنوں اور ان کی نفسیات سے واقف تھے وہ یہ بیچ بچپن کے زرخیز ذہن میں بورہے تھے تا کہ جب وہ بڑے ہوں تو یہ صحیح فکر کا تناور درخت بن جائے۔ وہ ہر پیشہ کے کام و کاج کے ساتھ اس میں ترقی اور مہارت کی اچھی بچہ کی زبان سے دوہرا رہے تھے۔

ہل چلاؤں گا بیج بوؤں گا وقت پر جب کہ نلہ کاٹوں گا

بھائی بہنوں کا حصہ باؤں گا جو کماؤں گا گھر میں لاؤں گا

(کسان)

سیکھ لوں میں کہیں قواعد جنگ مشق بندوق کے لگانے کی

جنگ کی ہے مہم سے کیا ڈرنا آدمی کو ہے ایک دن مرنا

کیا عجب ہے رسالہ دار بنوں اونچی ہو جائے گی تمھاری ناک

سب کہیں گے رسالہ دار کا ماں

(سپاہی)

کیاریاں ہر طرح کی کھودوں گا نت نئے پھول میں اگاؤں گا
موتیا اور چنبیلی اور جوہی دیکھنا کیسے گل کھلاؤں گا
(مالی)

اونچے کر کر کے دست و بازو میں کپڑے دھویا کروں چھوا چھو میں
اجلے براق صاف اور ستھرے برف شرمائے دیکھ کر جن کو
کھاؤں گا اور کھلاؤں گا اماں تم کو میں حق حلال کا لقمہ
(دھوبی)

بدمعاشوں کو تنگ کر دوں گا جیل خانوں کو ان سے بھر دوں گا
جو کروں گا تو میں دل و جاں سے راست بازی سے اور ایماں سے
(کائٹیل)

لے کے سب چٹھیوں کا میں طومار بانٹ آیا کروں گا نام بنام
خط کسی کا نہ میں کروں گا تلف نہ بنوں گا ملامتوں کا ہدف
(ڈاکیا)

نہ بڑھئی وہ ہے جن کا نام بڑھئی جو کہ پھرتے ہیں کہتے کام بڑھئی
اس ہنر میں بنوں گا میں استاد اور کروں گا نئے نئے ایجاد
کارخانہ خود اک بنا لوں گا

ہوگی جب ہر طرف مری شہرت دیکھنا گا ہوں کی پھر کثرت
مستری ایک ہو اگر ہشیار ہر جگہ اس کے مشتری ہیں ہزار
(بڑھئی)

حالی یہ بتانے کی کوشش کر رہے ہیں کہ کوئی کام گرا ہوا بے کار یا ذلیل نہیں ہوتا۔ اگر ایک
ظاہری طور پر معمولی کام ہو لیکن کاریگر اسے کمال سے انجام دے تو اس کاریگر کی حیثیت کسی عظیم
شخصیت سے کم نہیں۔ حالی معاشرے کی خامیوں کو خوبیوں سے بدل رہے تھے جس کا پھل ہم
نے برصغیر میں دیکھا۔ اس موقع پر ہم ایک واقعہ جسے مولوی عبدالحق نے اپنے خطبوں میں لکھا ہے
پیش کر کے حالی کے انقلاب ذہن کی نشان دہی کرتے ہیں۔

حالی کی ایک چھوٹی بارہ شعر کی نظم موچی ہے۔ جہاں ایک بچہ جو کہتا ہے ”میں موچی کہلاتا ہوں“۔ ڈاکٹر اقبال ایک زمانے میں انارکلی میں رہتے تھے، اس بازار میں رہنے کے مکان اوپر تھے اور نیچے دکانیں تھیں جہاں ڈاکٹر اقبال رہتے تھے، اس کے عین نیچے ایک درزی کی دکان تھی، جس نے نہایت جلی حروف میں خوشخط شیشے کے ایک چوکھٹے میں غالب کا یہ مصرع لکھ رکھا تھا ”آدمی کو بھی میسر نہیں انساں ہونا“ اس درزی کی فراست کا قائل ہونا پڑتا ہے، وہ قوت کے تقاضا کو کیا خوب سمجھا اور اس نے اس مصرع سے کیا خوب کام لیا، اس نے ہماری بھی ایک مشکل حل کر دی، یعنی انسان اب درزی کی دکانوں، ہیرکننگ سیلون اور بیوٹی کلچر ایوانوں میں بنتے ہیں۔ اس میں یہ بتایا گیا ہے کہ موچی کیسے چمڑے سے جوتا بناتا ہے اس میں موچی کے اوزار رانپی اور برشا اور اس کام میں بھی محنت عمدگی کی سفارش بھی کی گئی ہے۔ ہم کچھ مصرعوں کو جوڑ کر پیش کرتے ہیں۔

چمڑا مول منگاتا ہوں دھو کے اسے سکھلاتا ہوں
کل کر نرم بناتا ہوں کرتا ہوں خوب ان کو صفا
پھر لے نپا اور تلا سینتا ہوں دونوں کو ملا
پھر جوتی قالب پہ چڑھا ٹھوک ٹھکا اور کوٹ کٹا
رانپی سے برشا کے تلا سینتا ہوں دونوں کو ملا
سال کے اندر میرا بوٹ میں ضامن جو جائے ٹوٹ

اسی طرح سپاہی اور چٹھی رساں یعنی پوسٹ مین کے بارے میں قدرے تفصیل سے ان کے کام پر روشنی ڈالی گئی ہے۔

حالی کی ایک عمدہ بچوں کی نظم ہے ’روٹی کیوں کر میسر آتی ہے‘ یہ نظم مثنوی کی شکل میں تقریباً 80 اشعار سے بنی ہے۔ یہاں حالی نے پہلے تو بچوں کو یہ بتایا ہے کہ کسان گیہوں اگاتا ہے اور اسے بازار میں فروخت کرتا ہے جسے خرید کر گھر میں ماں چکی سے پیس کر آنا بناتی ہے اور چھان کر اس کو گوندھ کر روٹی پکاتی ہے۔ لیکن ان سادے کام کا ج بیان کرتے ہوئے حالی بچوں کے لیے نصیحت کے علاوہ مزاح کے پہلو بھی نکالتے ہیں۔

کسانوں کا ہے یہ احسان ہم پر کہ ہوتے ہیں گیہوں ہم کو میسر
خدا کے گھر کا سمجھو ان کو مودی

وہ بے چاری ہمیشہ صبح ہوتے کہ جب تم بے خبر ہوتے ہو سوتے
 جھٹ آتا پیسے جا بیٹھتی ہے
 اسی چکی کا پسا تھا وہ آتا چڑھے پروان ہو تم جس کو کھا کھا
 لگی جب گوندھنے آتا جھپا جھپ اور اس میں مارنے ملکی شپاشپ
 وہ یوں آئے کو ہے دیتی ٹککتی کہ گویا لڑ رہی ہے اس سے کشتی
 حالی نے روٹی جو گھر پر توے پر پکائی جاتی ہے اور باہر تندور پر بنائی جاتی ہے دونوں کو
 خوبصورت طریقے سے بیانیہ شعروں میں نظم کیا ہے۔ کچھ الفاظ جیسے روٹی کو جس کپڑے کے
 گدے پر لگا کرتور میں لگاتے ہیں بچوں کو سکھاتے ہیں۔

گھڑی ہاتھوں پہ پھیلائی بڑھائی رفیدے پر دھری اور چٹ لگائی
 اس نظم کا خاص حسن اس میں ماں کی محنت اور اس کی بچوں کی خاطر ہر قسم کی زحمت کو
 برداشت کرنا ہے جس سے بچوں کے دل و دماغ میں ماں کی محبت اور احترام کا جذبہ پیدا ہو
 بھلا ماں کے سوا کس سے بن آئے نہ کھائے آپ اور سب کو کھلائے
 یہی رہتا ہے دن رات اس کو رونا پکانا ریندھنا سینا پرونا
 اسے تم کو کھلانے سے ہے مطلب نہیں کچھ اپنے کھانے سے ہے مطلب
 وہ کرتی رہتی ہے تم سب کی خدمت نہیں ملتی اسے مرنے تک فرصت
 نہیں کر سکتے حق ان کا ادا تم کرو ان پر سے گر جاں بھی فدا تم
 سمجھ لو اس سے ماں کی قدر و عظمت کہ اس کے پاؤں کے نیچے ہے جنت
 ایک نوشعر کی مثنوی دھان بونا، میں دھان کس طرح بویا جاتا ہے جس میں کئی ہندی الفاظ
 سیوا، سہاگا، گیانی اور محاورہ دھان پان استعمال کیا گیا ہے۔

بس دھان کو نازک ایسا ہی جان ہو جیسے کہ دھان پان انسان
 حالی کی بچوں کی نظموں میں سب سے نسبتاً مشکل نظم گھڑیاں اور گھنٹے کے عنوان سے
 مسدس کی شکل میں چوبیس اشعار کی نظم ہے جس کا محور وقت ہے یعنی گھڑیاں جو وقت بتانے کا آلہ ہیں
 وہ دن رات کام کرتی رہتی ہیں انھیں دن رات گر ماسر ماو پر نیچے امیر غریب بلندی پستی شاہ و گدا

سب کے پاس ایک ہی حالت میں مسلسل چلتی رہتی ہے تھکن اور آرام ان کے لیے موت ہے۔ چنانچہ انسان کو بھی رکنا نہیں چاہیے بلکہ زندگی کا سفر ہر طرح اور ہر طریقے سے جاری و ساری رہے۔ سچ کہا ہے حرکت میں برکت ہے۔ کچھ شعر نمونے کے پیش کر رہے ہیں۔

دوپہر ہو یا رات ہو یا صبح ہو یا شام جب دیکھیے چلنے سے سدا اپنے انھیں کام
مینار کے اوپر ہوں کہ تہہ خانے کے اندر رکھے انھیں پاس اپنے سکندر کہ قلندر
ان کو نہیں یاں اونچ کا یا نیچ کا کچھ غم اپنی اسی ٹک ٹک سے سروکار ہے ہر دم
دیتے ہیں سنو غور سے ہر دم یہ دہائی لو وقت چلا ہاتھ سے کچھ کر لو کمائی
حالی نے مسدس کی شکل میں ٹیپ کے شعر کو ساتوں بندوں میں یکساں رکھ کر ترجیح بند لکھا۔

قوم کو اچھے کام دکھاؤ نیک بنو نیکی پھیلاؤ
سچ بولو، صاف اور ستھرائی رکھو، ہمسائے سے اچھے برتاؤ کرو، محنت کرو علم حاصل کرنے کے لیے کمانے کے لیے اور رحم دل رہو بری عادتوں میں مت پڑو

سچ بولو سچے کہلاؤ سچ کی سب کو ریس دلاؤ
ہو گی تم میں گر ستھرائی سب سیکھیں گے تم سے صفائی
جو پڑھنے میں کرتے ہیں محنت سیکھتی ہے شوق ان سے جماعت
نیک ہے نیکی سب کو بتاتا بد اوروں کو بد ہے بناتا

جواہرات حالی میں ایک مثنوی انتالیس شعر کی ایک چھوٹی بچی کے خصائل کے عنوان سے شامل ہے۔ یہ نظم حالی نے 1909 میں ممتاز فاطمہ عرف سیدہ خاتون کے لیے لکھی جب وہ ڈھائی سال کی تھی۔ سیدہ خواجہ غلام ثقلین کی بیٹی اور غلام سیدین کی چھوٹی بہن تھی۔ حالی اسے بہت چاہتے تھے۔ حالی نے اس نظم میں نہ صرف سیدہ کی رفتار گفتار صورت شکل عادت و مزاج کو اس نظم میں پیش کیا ہے بلکہ اس کی نفسیات اور بچوں کے نکات کو بھی ملحوظ رکھا ہے۔ اس نظم کو ہر دو ڈھائی سالہ بچے کی نفسیات، عادات اور خصوصیات سے جوڑا جاسکتا ہے۔

سیدہ کیسی پیاری بچی ہے صورت اچھی سمجھ بھی اچھی ہے
ہے ابھی دو برس کی خیر سے جان پر سب اچھے برے کی ہے پہچان

ہے ادب سے بڑوں کا لیتی نام سب کو کرتی ہے ہاتھ اٹھا کے سلام
 نہیں منہ سے نکلتے پورے بول بولتی ہے سدا ادھورے بول
 نئے آتے ہیں گھر میں جب مہمان دیکھ دیکھ ان کو ہوتی ہے خنداں
 دیکھتی ہے مڑ مڑ سب کو پر ذرا بھائی سے ہے لاگ اس کو
 بس جہاں بھائی ماں کے پاس آیا اور وہیں اس نے ہاتھ پھیلا یا
 عمر اس کی خدا دراز کرے علم سے اس کو سرفراز کرے
 حالی لڑکیوں کی تعلیم کے حامی تھے وہ دعا کے ساتھ اس کا بندوبست بھی کرتے تھے
 چنانچہ اپنے خاندان اور محلے کی لڑکیوں کے لیے لڑکیوں کا مدرسہ کھولا تھا۔ حالی نے اسی طرح
 ایک دولت مند باپ اور اس کے تین بیٹوں کی کہانی نظم کی۔ جس میں بتایا کہ خیانت نہ کرنا کسی
 معصوم زندگی کو بچانا نیک اور عمدہ کام ہیں لیکن سب سے اہم اور مبارک کام دشمن سے انتقام کے
 بدلے رحم کرنا ہے۔ جیسا کہ اس کے چھوٹے بیٹے نے دشمن کو بچا کر اپنی صورت بھی نہ بتائی یہ
 سب سے بڑا احسان تھا۔

مارنا اس کا نہ تھا کچھ دشوار اک اشارہ میں تھا وہ لقمہ غار
 منہ کو دامن سے مگر ڈھانک لیا اس کو شرمندہ احساں نہ کیا
 حالی خود محب وطن تھے اور اس جذبہ کو عام کرنے کی کوشش بھی کرتے تھے۔ ان کی خوب
 صورت نظم حب وطن ان کے ایمان کا جزو معلوم ہوتی ہے۔ حالی نے اس محبت کو صرف زبانی نہیں
 رکھا بلکہ اہل وطن کے ساتھ محبت اخوت ہمکاری، ہمدردی، خوش اخلاقی، ایثار و قربانی کا جذبہ بھی
 ضروری بتایا۔ حالی وطن کو خوش حال تو انا اور پریم کا سا گردیکھنا چاہتے تھے۔

تم اگر چاہتے ہو ملک کی خیر نہ کسی ہم وطن کو سمجھو غیر
 سب کو میٹھی نگاہ سے دیکھو سمجھو آنکھوں کی پتلیاں سب کو
 قوم سے جان تک عزیز نہ ہو قوم سے بڑھ کے کوئی چیز نہ ہو
 حالی ایسے وطن کی ایک مشت خاک کو بہشت سے بدلنے کو تیار نہ تھے۔
 تری اک مشت خاک کے بدلے لوں نہ ہرگز اگر بہشت ملے

حالی چونکہ خود مذہبی ذہن کے مالک تھے اسی لیے وہ نئی نسل میں خدا کی شان اس کی نعمتوں کا ذکر اس کی عبادت کا مزا اور حقوق اللہ کے ساتھ حقوق بندے پر زور دیتے تھے۔ ان کا عقیدہ تھا کہ ایمان کا بیج بچپن ہی سے بویا جائے اس لیے نرم اور سلیس زبان میں معرفت کے درس دیتے تھے۔

تو ہی ہے سب کا پلانے والا کام سب کے نکالنے والا

بھوک میں تو ہمیں کھلاتا ہے پیاس میں تو ہمیں پلاتا ہے

وہ خدا پر بھروسہ رکھنے کی تلقین کرتے اور اسی ایمان کو کامیابی کی کنجی سمجھتے تھے۔

خدا کے سوا چھوڑ دے سب سہارے کہ ہیں عارضی زور کمزور سارے

پڑے وقت تم دائیں بائیں نہ جھانکو سدا اپنی گاڑی کو تم آپ ہانکو

حالی کے تمام تر کلام کا مطالعہ ہمیں یہ بھی بتاتا ہے کہ ان کی شاعری کا ایک اہم مقصد بچوں اور نئی نسل کے نوجوانوں میں تعلیم و تربیت کا شوق محنت اور کوشش کی عادت، شرافت اور انسانیت کی نمو، اخلاق و کردار سازی کے ساتھ ساتھ وقت کی قدر، ہمت و استقلال کا جذبہ پیدا کرنا تھا۔ وہ جانتے تھے بزرگوں پر اخلاقی فرض ہے کہ وہ بچوں کی راہنمائی کریں اور اکثر لوگ غفلت برتنے تھے چنانچہ خود انھوں نے سیدھی سادی زبان میں میٹھے میٹھے انداز میں ان قدروں کو اپنی نظموں میں ایسا پیش کیا جو فوری دل نشین ہو گئے۔ قطعات ہو کہ رباعیات، غزلیات ہو کہ مثنویات، مسدس ہو کہ ترکیب بند ہر صنف شاعری میں موقع کی نزاکت اور متن کی رعایت سے مذہبی، قومی، علمی، وطنی، اخلاقی، تعلیمی اور رفاہی نکات لکھ دیتے جو ان کے کلام میں مختلف طولانی نظموں اور چند قطعات کے علاوہ غزلوں کے اشعار میں بکھرے ہوئے ہیں۔ خدا پر ایمان اور پیغمبر اسلام سے محبت جیسے خود رکھتے اسی طرح نسل جو ان کو بھی نصیحت کرتے۔

حالی قصے کہانی کے ذریعہ بچوں اور نوجوانوں میں نیکی، ہمدردی اور مدد کا جذبہ ابھارتے ہیں۔ کہیں یہ بتاتے ہیں کہ ایک چھوٹا سا چراغ جو راستے پر بڑھیا نے رکھا ہے وہ محلوں کے ان فانوسوں اور برقی جھاڑوں سے بہتر ہے کیونکہ یہ مٹی کا چراغ کئی لوگوں کا مونس اور مددگار ہے دراصل یہی وہ چراغ ہے جن کی معنوی روشنی افلاک تک پھیلی ہوئی ہے۔

چھٹ پٹے کے وقت گھر سے ایک مٹی کا دیا ایک بڑھیا نے سر رہ لا کے روشن کر دیا
 تاکہ رگیں اور پردہ لسی کہیں ٹھوکر نہ کھائیں راہ سے آساں گزر جائے ہر اک چھوٹا بڑا
 یہ دیا بہتر ہے ان جھاڑوں سے اور فانوس سے روشنی محلوں کے اندر ہی رہی جن کی سدا
 گر نکل کر اک ذرا محلوں سے باہر دیکھیے ہے اندھیرا گھپ در و دیوار پر چھایا ہوا
 سرخرو آفاق میں وہ رہنما مینار ہیں روشنی سے جن کی ملاحوں کے بیڑے پار ہیں
 حالی نے اپنے کلام میں جا بجا عشق رسول کو ظاہر کیا ہے۔ وہ سیرت رسول کو شریعت کا لازم
 جانتے تھے۔ وہ حضور کی تعلیمات، اخلاقیات، حقوق انسان کی حفاظت، حریت اور حضور کی اور ان
 کی اولاد کی محبت کو جزو دین مانتے تھے اور یہ محبت کا بیج وہ بچپن سے ہی دل میں بونا چاہتے تھے
 تاکہ وہ آگے چل کر عشق محمدی کا توانا درخت بن جائے۔

ایمان جسے کہتے ہیں عقیدے میں ہمارے وہ تیری محبت تری عزت کی ولا ہے
 حالی نے ضمیمہ مسدس کے ساتھ ایک نعتیہ نظم عرض حال بجناب سرور کائنات لکھی۔

اے خاصہ خاصانِ رسل وقتِ دعا ہے امت پہ تری آ کے عجب وقت پڑا ہے
 جس دین نے تھے غیروں کے دل آ کے ملائے اس دین میں خود بھائی سے اب بھائی جدا ہے
 جس قوم میں اور دین میں ہو علم نہ دولت اس قوم کی اور دین کی پانی پہ بنا ہے
 جو تفرقہ اقوام کے آیا تھا مٹانے اس دین میں خود تفرقہ اب آ کے پڑا ہے
 ایک دوسری نعتیہ نظم دیکھیے۔

وہ نبیوں میں رحمت لقب پانے والا مرادیں غریبوں کی بر لانے والا
 مصیبت میں غیروں کے کام آنے والا وہ اپنے پرانے کا غم کھانے والا
 فقیروں کا بلجا ضعیفوں کا ماویٰ یتیموں کا والی غلاموں کا مولیٰ
 خطا کار سے درگزر کرنے والا بداندیش کے دل میں گھر کرنے والا
 مفاسد کا زیر و زبر کرنے والا قبائل کا شیر و شکر کرنے والا
 اتر کر حرا سے سوئے قوم آیا اور اک نسخہ کیمیا ساتھ لایا

سید تقی عابدی

1 خدا کی شان

(ہیئت: مثنوی، ماخذ: جواہرات حالی)

اے زمین آسمان کے مالک
تیرے قبضے میں سب خدائی ہے
تو ہی ہے سب کا پالنے والا
بھوک میں تو ہمیں کھلاتا ہے
آنکھ دی تو نے دیکھنے کے لیے
بات کے سننے کو دیے دو کان
دن بنایا کمائی کرنے کو
آئی موسم سے تنگ جب خلقت
گرمیاں ہو گئیں اجیرن جب
سب کے گرمی سے تھے خطا اوسان
گئے جب مینہ سے لوگ سب گھبرا
یا تو تھیں ساری چیزیں سیل رہیں
جاڑا آ پہنچا اور گئی برسات
پھر لگی پڑنے جب بہت سردی
جاڑا آخر ہوا اور آئی بہار
تو یوں ہی رت پہ رت بدلتا رہا
کیں سدا تو نے مشکلیں آساں

ساری دنیا جہان کے مالک
تیرے ہی واسطے بڑائی ہے
کام سب کا نکالنے والا
پیاس میں تو ہمیں پلاتا ہے
کام کرنے کو ہاتھ پاؤں دیے
بات کہنے کو تو نے بخشی زبان
رات دی تو نے نیند بھرنے کو
تو نے موسم کی دی بدل صورت
تو نے برسات بھیج دی یا رب
مینہ برسنے سے آئی جان میں جان
حکم سے تیرے چل پڑی پچھوا
یا رہا سیل کا نہ نام کہیں
دم کے دم میں پلٹ گئے دن رات
مشکل آساں تو نے پھر کر دی
جنگل اور ٹیلے ہو گئے گلزار
یوں ہی دنیا کا کام چلتا رہا
تیری مشکل کشائی کے قرباں

2 بڑوں کا حکم مانو

(ہیئت: مربع، ماخذ: جواہرات حالی)

اے بھولے بھالے بچو، نادانو، ناتوانو
 سر پر بڑوں کا سایہ، سایہ خدا کا جانو
 حکم ان کا ماننے میں برکت ہے میری جانو!
 چاہو اگر بڑائی، کہنا بڑوں کا مانو
 ماں باپ اور استاد سب ہیں خدا کی رحمت
 ہے روک ٹوک ان کی حق میں تمہارے نعمت
 کڑوی نصیحتوں میں ان کی بھرا ہے امرت
 چاہو اگر بڑائی، کہنا بڑوں کا مانو
 ماں باپ کا عزیزو! مانا نہ جس نے کہنا
 دشوار ہے جہاں میں عزت سے اس کا رہنا
 ڈر ہے پڑے نہ صدمہ ذلت کا اس کو سہنا
 چاہو اگر بڑائی، کہنا بڑوں کا مانو
 دنیا میں کی جنھوں نے ماں باپ کی اطاعت
 دنیا میں پائی عزت، عقبی میں پائی راحت
 ماں باپ کی اطاعت ہے دو جہاں کی دولت
 چاہو اگر بڑائی، کہنا بڑوں کا مانو
 سیکھو گے علم و حکمت، ان کی ہدایتوں سے
 پاؤ گے مال و دولت اس کی نصیحتوں سے
 پھولو گے اور پھلو گے، ان کی ملامتوں سے
 چاہو اگر بڑائی، کہنا بڑوں کا مانو

تم کو نہیں خبر کچھ اپنے برے بھلے کی
جتنی ہے عمر چھوٹی، اتنی ہے عقل چھوٹی
ہے بہتری اسی میں جو ہے بڑوں کی مرضی

چاہو اگر بڑائی، کہنا بڑوں کا مانو

وہ کام مت کرو تم جس کام سے وہ روکیں
اس بات سے بچو تم جس بات پر وہ ٹوکیں
جھٹک جاؤ دوڑ کر تم گر آگ میں وہ جھونکیں

چاہو اگر بڑائی، کہنا بڑوں کا مانو

جو دیں تمہیں وہ کھا لو نعمت سمجھ کے اس کو
دیں زہر بھی تو پنی لو امرت سمجھ کے اس کو
اور خاک دیں تو لے لو دولت سمجھ کے اس کو

چاہو اگر بڑائی، کہنا بڑوں کا مانو

ہے کوئی دن میں پیارو وہ وقت آنے والا
دنیا کی مشکلوں سے تم کو پڑے گا پالا
مانے گا جو بڑوں کی چیتے گا وہ ہی پالالے

چاہو اگر بڑائی، کہنا بڑوں کا مانو

3 مرغی اور اس کے بچے

(بیت: مثنوی، ماخذ: جواہرات حالی)

شام ہے اور اندھیرے کا وقت ہے پرندوں کے بسیرے کا وقت
اب ہے پانی کی نہ دانے کی تلاش جس کو ہے اپنے ٹھکانے کی تلاش
رات بھر جب کہ گزر جائے گی اور اُجالے کی گھڑی آئے گی
سینو تم اُٹھ کے اندھیرے سے ذرا یہ جو ہے گھر میں تمہارے مرغی

پھڑپھڑاتا ہے پر و بال کو کیا اور سمجھتا ہے کہ میں بھی کچھ ہوں
 جھاڑ دیتا ہے وہ سستی گویا چیتا زور سے ہے ”ککڑوں کوں“
 دن نکلتے ہی ادھر مرغی بھی فوج بچوں کی لیے نکلے گی
 تاکہ وہ صبح کا کھائیں کھانا تاکہ وہ منہ میں ان کے
 چوچ سے دے گی وہ منہ میں ان کے کلڑے روٹی کے ہوں یا ہو دانہ
 مینہ برستا ہے تو بچے سارے آ دہکتے ہیں پروں میں ماں کے
 چین سے ان میں چھپے رہتے ہیں ماں کی چھاتی سے لگے رہتے ہیں
 مرغی جس طرح کہ ان بچوں کی کرتی ہے شام و سحر رکھوالی
 بس اسی طرح سمجھ لو کہ خدا ہے ہماری بھی حفاظت کرتا

4 بلی اور چوہا

(ہیئت: قطعہ، ماخذ: جواہرات حالی)

سچ پوچھیے تو چوہوں کا بھی دم ہے ناک میں دیکھنا، بلی آ ہی گئی ان کی تاک میں
 چوہے ہمیں ستاتے ہیں اور بلیاں انھیں دم ان سے ان کا، ان سے ہمارا ہے ناک میں
 دیکھا تو جا بہ جا سے وہ کترا ہوا ہے آج آیا تھا اک لفافہ بڑا کل کی ڈاک میں
 ان کے سوا تھا چور کہو اس کا اور کون؟ تھا شہد کچھ لگا ہوا بوتل کی کاک میں
 گر بلیاں نہ ہوں تو بلیاں کھود کھود کر چوہے ملا کے چھوڑیں مکانوں کو خاک میں
 بلی ادھر ہٹی اور ادھر آئے سب نکل وہ ان کی تاک میں ہے تو یہ اس کی تاک میں

5 شیر کا شکار

(ہیئت: مسدس، ماخذ: جواہرات حالی)

سامنے دیکھو ہے وہ جنگل وحشی جانوروں کا دنگل

پھرتے ہیں یاں سب توڑتے کل کل
 بعضے بے آزار ہیں ان میں
 دیکھنا وہ اک کہری ناہرے
 پکڑے گا ظالم داؤں لگا کر
 بھوک میں ہے سب کچھ کھا لیتا
 بیٹھ کے ہاتھی پر بے کھٹکے
 آہستہ آہستہ ہیں چلتے
 یہ بھی شکاری، ہم بھی شکاری
 لو دیکھو وہ دبا دبا
 شیر اور اس پر بھوک میں جھلا
 ٹوک کے اور لکار کے اس کو
 دیکھو دیکھو غل نہ مچاؤ
 خوب نشانہ بیٹھا ہے آؤ
 کھال ہم اس کی لے کے چلیں گے

شیر، بکیلا، چیتا، چیتل
 اور بعضے خوں خوار ہیں ان میں
 نکلا اپنی بنی ۳ سے باہر
 کوئی نہ کوئی صید مقرر
 بھیڑوں پہ لیکن جان ہے دیتا
 ہم بھی اب اس کے پیچھے پیچھے
 ہم سے کہاں جائے گا یہ بچ کے
 دید کے قابل ہے یہ سواری
 بھیڑوں کے ریوڑ میں جا پہنچا
 کر ہی گیا اک بھیڑ کو لقمہ
 جائیں گے ہم بھی مار کے اس کو
 چھتیا کر بندوق لگاؤ
 گرتے ہی اس کو جا منگواؤ
 دوستوں کو سوغات یہ دیں گے

6 پیشے

(ہیئت: مثنوی، ماخذ: جواہرات حالی)

(ماں سے بیٹوں کی گفتگو)

1

میں بڑا ہوں گا جب تو اماں جان
 کام جو کرنا چاہو ہے آسان
 نہیں محنت سے ہوں میں گھبراتا
 بل چلاؤں گا بیج بوؤں گا

اپنے مقدور بھر بنوں گا کسان
 ہیں یہ آخر کسان بھی انسان
 خالی پھرنا نہیں مجھے بھاتا
 شوق میں کھاؤں گا نہ سوؤں گا

وقت پر جب کہ غلہ کاٹوں گا
 اناج سے گھر تمہارا بھر دوں گا
 چھٹڑے بھر بھر کے شہر جاؤں گا
 بھس کے انبار یاں لگا دوں گا
 اتنی لایا کروں گا ترکاری
 الغرض خوب سا کماؤں گا
 کام کوئی نہ پھر رہے گا بند
 میں بنا دوں گا تم کو دولت مند

2

میں جواں ہوں گا جب تو اماں جان
 تم نے مجھ کو اگر اجازت دی
 ہے بہت ہی یہ میرے جی میں امنگ
 میں نے سیکھی ہے مدرسوں میں ڈرل
 گو نہیں ہوں سپاہی زادہ میں
 جنگ کی ہے مہم سے کیا ڈرنا
 مشق بندوق کی لگانے کی
 روزمرہ کا ہے یہ خاصا کھیل
 کام اپنا کیا کروں گا خوب
 حکم کی وہ کروں گا میں تعمیل
 کیا عجب ہے رسالدار بنوں
 فوج میں ہو کچھ آبرو میری
 ملک میں جبکہ ہوگی میری دھاک
 پھر تو تم کو بھی اے مری اماں

اپنے جی میں یہ میں نے لی ہے ٹھان
 فوج میں جا کے ہوں گا میں بھرتی
 سیکھ لوں میں کہیں قواعد جنگ
 ایسی ہوگی کہاں کی وہ مشکل
 ہوں سپاہی سے پر زیادہ میں
 آدمی کو ہے ایک دن مرنا
 رسم ہے آج کل زمانے کی
 ہوئی تو کیا کبھی کبھی کی جھمیل
 فرض اپنا ادا کروں گا خوب
 کہ نہ ہوگی ذرا بھی اس میں ڈھیل
 اور سواروں میں شہ سوار بنوں
 ہے یہ مدت سے آرزو میری
 اونچی ہو جائے گی تمہاری ناک
 سب کہیں گے رسالدار کی ماں

3

میں بڑا ہوں تو چاہتا ہے جی
 آپ کے باغ کا بنوں مالی
 کوئی مجھ کو بتاؤ یا نہ بتاؤ
 خوب ان کی زمیں کو گودوں گا
 کہیں ڈھونڈا نہ پائے گا تنکا
 دیکھنا کیسے گل کھلاؤں گا
 سر درختی میں پانی دوں گا میں
 او پودے لگاؤں گا سو الگ
 روز کے روز ڈھیروں اترے گی
 روز لاؤں گا جھولیاں بھر کے
 جب خدا اپنے گھر کا دے مالی
 آپ کا باغ، آپ کا مالی

میری جاں اور میری اماں جی
 گھر میں بیٹھا رہوں نہ یوں خالی
 خود ہی اس کام سے مجھے ہے لگاؤ
 کیاریاں ہر طرح کی کھودوں گا
 ایسا رکھوں گا رستہ صاف ان کا
 نت نئے پھول میں اگاؤں گا
 باغ میں اپنے نہر لوں گا میں
 جو لگاؤں گا پود جائے گی لگ
 موتیا اور چنبیلی اور جوہی
 ہے بہت شوق تم کو پھولوں سے
 کیوں نہ آئے گی آئے دن ڈالی
 کس طرح ہو گی پھر نہ خوش حالی

4

کہ بڑا ہو کے میں بنوں دھوبی
 فارغ اپنی ضرورتوں سے ہو
 لادی کپڑوں کی بیل پر لے کر
 اور کام اپنا پھر لگوں کرنے
 کپڑے دھویا کروں چھو چھو میں
 اُجلے، براق، صاف اور ستھرے
 آنکھ میں میل ہو اور ان میں نہ ہو
 گھاٹ سے آؤں شام کو گھر پر
 مالکوں کو دے آؤں جلدی سے

میری تو یہ خوشی ہے اماں جی
 صبح اٹھتے ہی ہاتھ اور منہ دھو
 روز جایا کروں میں دریا پر
 چھوڑ دوں بیل کو وہاں چرنے
 اونچے کر کے دست و بازو میں
 لاؤں دھو دھو کے ایسے میں کپڑے
 برف شرمائے دیکھ کر جن کو
 محنت اس طرح کر کے میں دن بھر
 ٹھیک کر کے کلپ سے کنڈی سے

پھر یوں ہی میلے کپڑے لا لا کر
گھاٹ کی آج، گھر کی کل باری
الغرض خوب کپڑے دھوؤں گا
نہ کبھی کام سے تھکوں گا میں
کھاؤں گا اور کھلاؤں گا اماں
از سر نو چڑھاؤں بھٹی پر
رہے یہ سلسلہ یوں ہی جاری
نہ چراؤں گا او نہ کھوؤں گا
کام یہ خوب کر سکوں گا میں
تم کو میں حق حلال کا لقمہ

5

جب کہ ہوں گا بڑا تو اے حضرت
کانسٹیبل بنوں گا اول بار
پھر ہوا سامنے نصیب اگر
گشت کرتا پھروں گا راتوں کو
چور، اُچکے، اُٹھائی گیرے جو
میرے دل پر رہے گا چور کا داغ
بدمعاشوں کو تنگ کر دوں گا
جو کروں گا تو میں دل و جاں سے
نہیں کرنے کا تیرا میرا خوف
ہو گر اس نوکری میں خوف خدا
لوں گا کوئی پولیس کی میں خدمت
اور پھر رفتہ رفتہ تھانے دار
کو توالی کا آئے گا نمبر
دیکھتا چوٹوں کی گھاتوں کو
پاؤں گا، باندھ لاؤں گا سب کو
جب تک اس کا لگا نہ لوں گا سراغ
جیل خانوں کو ان سے بھر دوں گا
راست بازی سے اور ایماں سے
دل میں رکھوں گا بس خدا کا خوف
تو نہیں کام کوئی اس سے بھلا

6

میں بڑا ہوں گا جب کہ بی اماں
ڈاک خانے سے ڈاک لاؤں گا
لے کے سب چٹھیوں کا میں طومار
بانٹ آیا کروں گا نام بنام
کارڈ ہوں یا لفافے یا پیکٹ
لاؤں گا اپنی ذمہ داری سے
ہو سکا تو بنوں گا چٹھی رساں
پھرتی سے جاؤں گا اور آؤں گا
اور لگا کر انھیں محلے دار
صبح کی صبح اور شام کی شام
پارسل اور سارے پیمنٹ ۴
اور دوں گا بھی ہوشیاری سے

حق خدمت ادا کروں گا میں غفلتوں سے بچا کروں گا میں
 کام اپنا کروں گا چستی سے نہ کہ چلائی اور سستی سے
 خط کسی کا نہ میں کروں گا تلف نہ بنوں گا ملامتوں کا ہدف
 کھاؤں گا اور کھلاؤں گا ایسی تم کو اماں حلال کی روزی

7

جب کہ اماں جوان ہوں گا میں اک بڑھی مستری بنوں گا میں
 نہ بڑھی وہ، ہے جن کا نام بڑھی جو کہ پھرتے ہیں کہتے 'کام بڑھی'
 بلکہ ایسا بنوں گا کاری گر خود غرض مند آئیں جس کے گھر
 آرزو یہ میری بر آئے کاش دیکھنا پھر میری تراش خراش
 میں نہانی سے اور بسولے سے ایسے کتروں گا پول اور پتے
 کہ کروں گا مصوروں کو مات رہوں مات ان کو کر کے تو ہے بات
 اس ہنر میں بنوں گا میں استاد اور کروں گا نئے نئے ایجاد
 لکڑی برتا کروں گا میں نگر آئے، لاگت زیادہ آئے اگر
 چیز گھٹیل کبھی نہ بیچوں گا نفع سے ایسے ہاتھ کھینچوں گا
 میرا سامان ہو گا سب اچھا عمدہ سے عمدہ تحفہ سے تحفہ
 کارخانہ خود اک بنا لوں گا بیسیوں کاریگر بٹھا لوں گا
 ہو گی جب ہر طرف مری شہرت دیکھنا گا کہوں کی پھر کثرت
 مستری ایک ہو اگر ہشیار ہر جگہ اس کے مشتری ہیں ہزار

7 گھڑیاں اور گھنٹے

(ہیئت: مسدس، ماخذ: جواہرات حالی)

ہوں جس قدر آفاق میں گھڑیاں ہوں کہ گھنٹے ہے سب کا عمل ایک، بڑے یا کہ ہوں چھوٹے
 چھوٹے بھی کسی طرح بڑوں سے نہیں بیٹے دراصل یہ سب ایک ہی تھیلی کے ہیں بٹے

گوا ایک سے ان کے نہیں ہوتے قد و قامت
 طے کرتے ہیں پر سب کے سب اک ساتھ مسافت
 دوپہر ہو یا رات ہو یا صبح ہو یا شام جب دیکھیے چلنے سے سدا اپنے انھیں کام
 لیتے کسی ساعت کسی لحظہ نہیں آرام ہو جاتے اسی میں ہیں بسر عمر کے ایام
 نقل و حرکت سے انھیں فرصت نہیں دم بھر
 گویا انھیں جانا ہے کہیں دور مہم پر
 ہر چند کہ رفتار میں اپنی نہیں مختار پر ٹھیرنے کو اپنے سمجھتے ہیں یہ بے کار
 رہتے ہیں سفر ہی میں، ہودن یا کہ شبِ تار ہٹتے نہیں پیچھے قدم ان کے دم رفتار
 جب دیکھیے پاتے ہیں بہ سرگرم روانی
 عمر گزراں کی کہو ایک ان کو نشانی
 دم رکھتے ہیں گو جان نہیں رکھتے بدن میں گویا ہیں، زباں گرچہ نہیں ان کے دہن میں
 عادت میں نرالے ہیں انوکھے ہیں چلن میں دیکھا یہ انہی کو کہ مسافر ہیں وطن میں
 ہے جیسے کہ گردش میں زمانہ سحر و شام
 ان کا وہ سفر ہے نہیں جس کا کہیں انجام
 خشکی ہو گزرگاہ میں ان کی کہ سمندر کھاڑی ہو کہ ہو جھیل، جزیرہ ہو کہ بندر
 مینار کے اوپر ہوں کہ تہہ خانے کے اندر رکھے انھیں پاس اپنے سکندر کہ قلندر
 ان کو نہیں یہاں اونچ کا یا نیچ کا کچھ غم
 اپنی اسی 'ٹک ٹک' سے سروکار ہے ہر دم
 کھٹکا انھیں آندھی کا نہ بارش کا خطر کچھ نقصاں نہیں جاڑے سے نہ گرمی سے ضرر کچھ
 طوفان کا کچھ خوف نہ بھونچال کا ڈر کچھ ہوں لاکھ تغیر، نہیں پر ان کو خبر کچھ
 کچھ موسم گل کی نہ خزاں کی انھیں پروا
 ہیں دونوں برابر انھیں پچھوا ہو کہ پُروا

سمرن کے کھٹا کے سے کم ان کا نہیں کھٹکا خاصا ہے یہ اک یادِ خدا کے لیے لٹکا
 کوڑا ہے یہ اس کے لیے جو راہ سے بھٹکا کانٹوں میں دیا دامن دل جس نے کہ اٹکا
 دیتے ہیں، سنو غور سے، ہر دم یہ دہائی
 لو وقت چلا ہاتھ سے، کچھ کر لو کمائی
 کیا ان کی بساط اور کہو کیا ان کی ہے اوقات جانے دو نہیں ان میں اگر کوئی کرامات
 انصاف کرو تو ہے یہی کتنی بڑی بات جس کام کے ہیں اس میں لگے رہتے ہیں دن رات
 ہیں چلنے میں تھکتے نہ ٹھکتے نہ مچلتے
 جس راہ پہ دو ڈال اسی راہ میں چلتے

8 دھان بونا

(بیئت: مثنوی، ماخذ: جواہرات حالی)

ہوتے ہیں بتاؤ دھان کیوں کر؟ ہم سے سنو آؤ دھیان دے کر
 ہے یہ بھی سمجھ لو کام انہی کا جو کرتے ہیں یاں زمیں کی سیوا
 پہلے وہ زمیں پہ ہل چلا کر اور مٹی تلے کی کر کے اوپر
 دیتے ہیں سہاگا پھیر اس پر کرتے ہیں زمیں کو یہ برابر
 پھر دیتے ہیں چھوڑ اس میں پانی جو دھان کی کاشت کے ہیں گیانی
 پانی ہیں جب اس پہ پھیر دیتے ہیں بیج وہاں بکھیر دیتے
 ہے سہل اگرچہ دھان بونا آسان نہیں پر اس کا ہونا
 یہ دھان ہوئے کہ پان اے یار دونوں کا ہے رکھ رکھاؤ دشوار
 بس دھان کو نازک ایسا ہی جان ہو جیسے کہ دھان پان انسان

9 روٹی کیوں کر میسر آتی ہے

(بیئت: مثنوی، ماخذ: جواہرات حالی)

یہ کھاتے ہو جو تم ہر روز روٹی بتاؤ کیوں کہ ہے تیار ہوتی

بتاؤ ہے کہاں سے روز آتا؟
 تو پھر یہ پیسنا ہے کام کس کا
 اور آتے ہیں کہاں سے اور کیوں کر؟
 کہ ہوتے ہیں گیہوں ہم کو میسر
 خدا کے گھر کا سمجھو ان کو مودیؑ
 انہی کا کام ہے محنت کی برداشت
 ہے اس میں ساری خلقت ان کی محتاج
 گیہوں لے آتے ہیں چھکڑوں میں بھر کے
 وہ ان چھکڑوں کے ہوتے ہیں خریدار
 دکانوں میں وہ اپنی لیتے ہیں بھر
 جدھر دیکھو ادھر غلے کا انبار
 روپے کے، دو روپے کے، دس روپے کے
 اناج اس کا ہے وہ بھی مول لاتا
 وہ ان کو چن پھٹک کر اور بنا کر
 لگا رکھی ہے اس نے گھر میں چکی
 چڑھے پروان ہو تم جس کو کھا کھا
 کہ جب تم بے خبر ہوتے ہو سوتے
 عجب بندی خدا کی محنتی ہے
 اور اس سے غلہ پیہم ڈالے جاتی
 بدل لیتی ہے تب وہ ہاتھ باباں
 خدا کا نام وہ لگتی ہے چپنے
 تسلی دیتی ہے وہ گیت گا کر
 سمجھتی ہے بڑا گڑھ میں نے جیتا

اگر آٹے کی پکتی ہے تو آتا
 اگر آٹا یہ گیہوں کا ہے پتا
 گیہوں کس طرح ہوتے ہیں میسر؟
 کسانوں کا ہے یہ احسان ہم پر
 یہی پہنچاتے ہیں بندوں کو روزی
 انہی کا کام ہے ہر فصل کی کاشت
 یہی بو کر بہم پہنچاتے ہیں اناج
 کسان اکثر ادھر کے اور ادھر کے
 جو بازاروں میں بیٹے ہیں دکان دار
 گیہوں کا بھاؤ اک کر کے مقرر
 پٹا رہتا ہے سب غلے سے بازار
 گیہوں ہم لوگ لیتے ہیں انہی سے
 تمہارا باپ ہے جو کچھ کماتا
 تمہاری ماں کو دے دیتا ہے لا کر
 خود اپنے ہاتھ سے ہے پیس لیتی
 اسی چکی کا پیسا تھا وہ آٹا
 وہ بے چاری ہمیشہ صبح ہوتے
 جھٹ آٹا پیسے جا بیٹھتی ہے
 وہ ہے اس ہاتھ سے چکی چلاتی
 جب اس کا ہاتھ تھک جاتا ہے دایاں
 کبھی گھبرا کے دل ہی دل میں اپنے
 کبھی دل کو خدا سے لو لگا کر
 جب آٹا پیس چکتی ہے تو گویا

اسے بھرتی ہے مٹکے میں اٹھا کر
 اور اس میں مارنے مٹکی شپاشپ
 کہ گویا لڑ رہی ہے اس سے کشتی
 تو، دیتی ہے رکھ چولہے کے اوپر
 کہ ہو جس طرح سے جلدی نیڑے
 چپاتی خواہ ہلکی خواہ موٹی
 توے پر دم میں ڈالی اور الٹی
 ہوئے جھوٹے جو باسن، دھو دھلا کر
 یہی ہے اس کا صبح و شام دھندا
 تو لے کر وہ طباق آٹے کا سر پر
 نہیں جو اس کے گھر سے کچھ بہت دور
 سب آتا اس سے پکواتے ہیں لا لا
 اک آتا ہے دکان پر ایک جاتا
 لگاتا ہے بہت پھرتی سے روٹی
 رفیدے پر دھری اور چٹ لگائی
 کہ جیسے کوئی پھرتیلا پٹے باز
 کہ گویا ٹھونکتا ہے پہلوں خم
 وہ گرما گرم سوندھی اور کراری
 تو دسترخوان سے لاتی ہے ڈھک کر
 ہو اس دھن میں کہ آئی ماں اب آئی
 سمجھتے کچھ نہیں پر چاہ ماں کی
 نہیں ملتی اسے سونے کی فرصت
 پکانا، ریندھنا، سینا، پرونا
 کرے بھی تو کسی سے کیا کرے بات

پھر آتا چھان کر بھوسی جدا کر
 لگی پھر گوندھنے آنا جھپا جھپ
 وہ یوں آٹے کو ہے دیتی ٹپکتی
 جب آتا گوندھ چکتی ہے تو لے کر
 بناتی ہے گندھے آٹے کے پیڑے
 وہ جھپ جھپ پھر پکا لیتی ہے روٹی
 ذرا دیکھو تو کوئی اس کی پھرتی
 پکا کر، ریندھ کر، کھا کر، کھلا کر
 لیا کچھ اور گھر کا کام دھندا
 کبھی ایندھن نہیں ہوتا میسر
 پہنچتی ہے بچاری سیدھی تندور
 وہ بھسیرا جو ہے تندور والا
 لگا رہتا ہے صبح و شام تانتا
 وہ باندھے بیٹھا رہتا ہے لنگوٹی
 گھڑی، ہاتھوں پہ پھیلائی، بڑھائی
 دکھاتا ہے وہ یوں ہاتھوں کے انداز
 وہ ہے یوں پیٹتا پیڑوں کو پیہم
 اترتی روٹیاں ہیں باری باری
 اتر سب روٹیاں جب آئیں پک کر
 ادھر تم ساری بہنیں اور بھائی
 ٹکا کرتے ہو بھوکے راہ ماں کی
 وہ کرتی رہتی ہے تم سب کی خدمت
 یہی رہتا ہے دن رات اس کو رونا
 رُندھی رہتی ہے تم بچوں میں دن رات

نہ ہوش اچھے کا اس کو اور برے کا
 کہیں پڑ رہنا، فارغ جب کہ ہونا
 ڈھلا دن اور چڑھا سر کھانے کا فکر
 سویرے کا وہ نکلا نکلا گھر سے
 تو اس کو دیکھتے ہی آپ سے آپ
 قدم رکھے گا جوں ہی گھر کے اندر
 اور اماں چھوڑ کر پھر سوئی تاگا
 وہ ستانے نہیں پاتا کہ لا کے
 گھڑی تم کو کھڑی جھلتی ہے پٹکھا
 دیے جاتی ہے تم سب کو وہ سالن
 جو بچ رہتی ہے پیچھے ہڈی بوٹی
 اسے تم کو کھلانے سے ہے مطلب
 اگر کھانے میں آئی تم کو لذت
 نہ پکا گر مزے کا تو گلوڑی
 بھلا ماں کے سوا کس سے بن آئے؟
 تمہیں کیا فکر ان جھگڑوں کا بھائی
 پکانے سے نہ پکوانے سے مطلب
 ذرا سی دیر کھانے میں اگر ہو
 نہ الفت باپ کی تم جانتے ہو
 نہ ان کی محنتوں کی ہے خبر کچھ
 نہیں کر سکتے حق ان کا ادا تم
 دل و جاں سے کرو تم ان کی عظمت
 سمجھ لو اس سے ماں کی قدر و عظمت

نہ ہڈا پہننے اور اوڑھنے کا
 کوئی سونے میں داخل ہے یہ سونا؟
 تمہارے باپ کے گھر آنے کا فکر
 پھرے گا شام کو جب کام پر سے
 بڑے لہر چھوٹے ہو جائیں گے چپ چاپ
 سنبھل بیٹھو گے تم سب اس سے ڈر کر
 لگے گی لینے اس کی آگ تاگا
 بچھا دیتی ہے دسترخوان آگے
 گھڑی پانی پلاتی ہے وہ لا لا
 رہے اپنے لیے گو کچھ نہ لاون ۲
 لگا کر اس سے کھا لیتی ہے روٹی
 نہیں کچھ اپنے کھانے سے ہے مطلب
 تو سمجھو لگ گئی نیگ اس کی محنت
 ہوئی جاتی ہے دل میں تھوڑی تھوڑی
 نہ کھائے آپ اور تم کو کھلائے
 کہ ملتی ہے تمہیں کچی پکائی
 اگر ہے تم کو تو کھانے سے مطلب
 تو تم رو رو کے گھر سر پر اٹھا لو
 نہ ماں کی مانتا پہچانتے ہو
 نہ ان کی جاں فشانی پر نظر کچھ
 کرو ان پر سے گر جاں بھی فدا تم
 بجا لاؤ ادب سے ان کی خدمت
 کہ اس کے پاؤں کے نیچے ہے جنت

تسمیں محنت سے پالا اور پوسا ستایا تم نے پر اس نے نہ کوسا
سبق ماں باپ سے یہ سیکھ رکھو بڑے ہو کر یہی کرنا ہے تم کو
مزا جب ہے کہ ہاتھ ان کا بٹاؤ بڑے ہو کر تم ان کے کام آؤ
کبھی ہونا نہ تم سست اور کاہل لگانا اپنے اپنے کام میں دل
نہ ڈھیلی چھوڑنا تم اپنی ڈوری سمجھنا جی چرانے کو بھی چوری

10 موچی

(ہیئت: جنس، ماخذ: جواہرات حالی)

چڑا مول منگاتا ہوں دھو کے اسے سکھاتا ہوں
مل کے نرم بناتا ہوں یوں چڑے کو کماتا ہوں
میں موچی کہلاتا ہوں
پُنے وئے کاٹ کٹا کرتا ہوں خوب ان کو صفا
پھر لے پنا اور تلا سیتا ہوں دونوں کو ملا
یوں کام اپنا بناتا ہوں
پھر جوتی قالب پہ چڑھا ٹھوک ٹھکا اور کوٹ کٹا
راپی 10 سے برشا کے تلا سیتا ہوں دونوں کو ملا
پھر کام اور لگاتا ہوں
چا پیے گر اندھا گھوڑا میری دکان کا لو جوڑا
پھر درکار نہیں کوڑا جتنا چلاؤ ہے تھوڑا
مضبوط ایسا بناتا ہوں
اوروں کی سی یاں نہیں لوٹ جانبو میری بات نہ جھوٹ
سال کے اندر میرا بوٹ میں ضامن جو جائے ٹوٹ
اس کی شرط لگاتا ہوں

باہو ہو یا ہو لالہ گورا ہو یا ہو کالا
 بوڑھا ہو یا ہو بالا ادنیٰ ہو یا ہو اعلیٰ
 سب کا حکم بجاتا ہوں

11 چٹھی رساں

(ہیئت: قطعہ، ماخذ: جواہرات حالی)

لو وہ دیکھو آ رہا ہے ڈاکیا
 ہے اسی جانب کو سیدھا اس کا رخ
 پوچھتا ہے اس سے ہر اک اپنا خط
 دیکھتا ہے وہ لفافہ غور سے
 یہ تو بتلاؤ خطوں کا اتنا ڈھیر
 دیکھتے ہو روز کیفیت یہ تم
 رات کو سوتے تھے جب ہم، ایک شخص
 تھے کمر سے اس کی کچھ گھنگھر و بندھے
 ہر قدم پر دوڑتا تھا جب کہ وہ
 کہتے ہیں ہر کارہ جس کو تھا وہی
 وہ چلا تھالے کے ڈاک اس شہر کی
 تھیلیاں تھیں ایک تھیلے میں کئی
 تھیلیوں میں تھے بھرے پیکٹ تمام
 تھا غرض جو بوجھ اس کے پاس سب
 شام تک اب اس کو ہوش آئے تو آئے
 اور ادھر وہ تھیلیاں جھٹ پٹ سنبھال

منتظر تھا جس کا ہر چھوٹا بڑا
 خط تمھارا ہو گا یا شاید مرا
 نام بتلاتا ہے اپنا اور پتا
 دیتا ہے پڑھ پڑھ کے، ہے لکھا پڑھا
 اس کو کیوں کر اور کہاں سے مل گیا؟
 پر نہیں رکھتے خبر اس کی ذرا
 جا رہا تھا اس طرف سے دوڑتا
 تاکہ سب جانیں کہ ہے یہ ڈاکیا
 گھنگھر وؤں کی اس کے آتی تھی صدا
 تم نے بھی یہ نام شاید ہو سنا
 آ کے دم یاں ڈاک خانے میں لیا
 جن سے تھا وہ ڈاک کا تھیلا بھرا
 تھا کوئی دھولا تو کوئی زرد تھا
 ڈاک منشی کے حوالے کر دیا
 وہ تو ایسا ہو کے بے دم جا پڑا
 ڈاک منشی نے سنو اب کیا کیا

کھول کر سب کر لیے پیکٹ الگ
 ہانٹنے کو ڈاک پھر دے دی تمام
 ڈاک میں میرا بھی اک آیا ہے خط
 پڑھ کے خط تو ہوگی خوشی
 دوست کے پاس آئے نامہ دوست کا
 اب پڑھوں گا جا کے اطمینان سے

اور خط بھی رکھ لیے کر کے جدا
 ڈاک کے چٹھی رسالوں کو بلا
 اوہو! یہ تو خط ہے میرے دوست کا
 پہلے آنکھوں سے تو لوں اس کو لگا
 اس خوشی سے ہے زیادہ اور کیا
 گھر میں اپنے بیٹھ کر سب سے جدا

12 سپاہی

(ہیت: مثنوی، ماخذ: جواہرات حالی)

سنا بھی یہ آواز کیا آ رہی ہے؟
 چلو اٹھو بندوق کندھے پہ رکھو
 ہلے ہاتھ ہرگز تمھارا، نہ شانہ
 نظر چاہیے تیز ایسی تمھاری
 قدم ہو جنچا ایسا جیسے ہرن کا
 کبھی فتح مندی کا دعویٰ نہ کیجیے
 جو ذکر ایسی باتوں کا کرتے ہیں اکثر

بگل کی برابر صدا آ رہی ہے
 کہ وقت آ گیا دور جانا ہے تم کو
 جہاں چاہو واں جا کے بیٹھے نشانہ
 ہو گیا کہ اس وقت تم اک شکاری
 سمجھ لو کہ ہے بس یہی وقت رن کا
 کہ چلتے نہیں اس میں دعوے کسی کے
 ظفر مند انھیں ہوتے دیکھا ہے کم تر
 کہ فرض اپنا جو ہے بجا لاؤ اس کو

13 ایک چھوٹی بچی کے خصائل¹¹

(ہیت: مثنوی، ماخذ: جواہرات حالی)

سیدہ کیسی پیاری بچی ہے
 ذرا دیکھو تو اس کی صورت کو
 ہے ابھی دو برس کی خیر سے جان

صورت اچھی سمجھ بھی اچھی ہے
 سچی چینی کی جیسی مورت ہو
 پر سب اچھے برے کی ہے پہچان

ماں نے جو کچھ اسے سکھایا ہے
 وہ سبق سارے اس کو ہیں ازبر
 ہے ادب سے بڑوں کا لیتی نام
 پھر ادب سے وہیں سلام کے ساتھ
 جھوٹ موٹ اس کو گر ڈراتے ہیں
 کپکے پن سے یقین نہیں کرتی
 وہ کسی بات پر مچلتی نہیں
 ایک بیماری سے تو ہے لاچار
 اسی کم عمر بے سمجھ ہو کر
 بے پیسے دودھ جب نہیں سرتی
 کبھی کہتی ہے پیار سے 'اماں!'
 کوٹ کوٹ اس میں ہے بھری غیرت
 ماں نے جھوٹوں کبھی جو گھور دیا
 ماں کی خفگی سے ہے بہت ڈرتی
 جب ذرا دیکھتی ہے چپ ماں کو
 ماں یہ سن کر اگر ذرا ہنس دی
 ہنستی ہے اور کھل کھلاتی ہے
 چاہنے والے اس کے ہیں جو جو
 پھوپھیوں سے تو ہے لگاؤ بہت
 ہے پچاؤں کے نام کی عاشق
 غور سے ان کا پڑھنا سنتی ہے
 ختم ہو چکے ہیں جب ان کے بول

جو ادب قاعدہ بتایا ہے
 نقش ایک ایک بات ہے دل پر
 سب کو کرتی ہے ہاتھ اٹھا کے سلام
 پوچھتی ہے مزاج جوڑ کے ہاتھ
 بات ڈر کی کوئی سناتے ہیں
 دیر تک ہے نہیں نہیں کرتی
 اپنی عادت کبھی بدلتی نہیں
 ورنہ روتی نہیں کبھی زہار
 دودھ بھی مانگتی نہیں رو کر
 ہے وہ ماں کی خوشامدیں کرتی
 اور کبھی ڈالتی ہے گل بییاں
 اس کو کوئی گھرک دے کیا طاقت
 اس نے سچ سچ وہیں بسور دیا
 اس کے تیور ہے دیکھتی رہتی
 بار بار اس کو کہتی ہے 'بولو!'
 پھر کوئی دیکھے اس کی آ کے خوشی
 بچی پھولی نہیں ساتی ہے
 خوب پہچانتی ہے ایک اک کو
 گھر کا خالوں کے ہے چاؤ بہت
 ان کے کلمے کلام کی عاشق
 اور سن سن کے سر کو دھنتی ہے
 کہتی ہے بار بار 'ابا اول'

آرزو تو بہت ہے بولنے کی
 یوں تو تھی جب ہی پیاری اس کی زباں
 پھر تو آتا ہے اس پہ اور بھی پیار
 نہیں منہ سے نکلتے پورے بول
 لوٹ جاتے ہیں ہنستے ہنستے سب
 نئے آتے ہیں گھر میں جب مہماں
 پا کے بیٹھا ادھر ادھر سب کو
 اوپری شکل سے ہے گھبراتی
 ہیں جو ماں جائے بھائی اور بہن
 پر ذرا بھائی سے ہے لاگ اس کو
 پس جہاں بھائی ماں کے پاس آیا
 جا لپٹتی ہے دوڑ کے ماں سے
 عمر اس کی خدا دراز کرے
 چڑھیں ماں باپ کی سلامتی میں
 پر نہیں اٹھتی ہے زبان ابھی
 جب کہ کرنے لگی تھی وہ غوں غاں
 ہوتی جاتی ہے جس قدر ہشیار
 بولتی ہے سدا ادھورے بول
 زرگری اپنی بولتی ہے جب
 دیکھ دیکھ ان کو ہوتی ہے خنداں
 دیکھتی ہے مڑ مڑ سب کو
 ہے مگر جلد سب سے ہل جاتی
 یوں تو ہے سب کی اس کے دل میں لگن
 کیوں کہ اوپر تلے کے ہیں دونوں
 اور وہیں اس نے ہاتھ پھیلا یا
 بھائی سے کہتی ہے ہٹو یاں سے
 علم سے اس کو سرفراز کرے
 سارے پروان بھائی اور بہنیں

14 نیک بنو، نیکی پھیلاؤ ۱۲

(ہیئت: مسدس، ماخذ: بچوں کا اخبار)

سچ بولو سچے کہلاؤ
 سچ کی سب کو ریس دلاؤ
 جب اوروں کو راہ بتاؤ
 خود رستے پر تم آ جاؤ
 قوم کو اچھے کام دکھاؤ
 نیک بنو، نیکی پھیلاؤ

ہو گی تم میں گر سٹھرائی سب سیکھیں گے تم سے صفائی
 ہمسائے کی دیکھ بھلائی چھوڑتے ہیں ہمسائے برائی
 قوم کو اچھے کام دکھاؤ
 نیک بنو، نیکی پھیلاؤ
 ہے جس گھر میں ایک بھی اچھا واں نہ رہے گا نام برے کا
 تم بھی چلن دکھاؤ کچھ ایسا جس سے ہوسارے جگ میں اجالا
 قوم کو اچھے کام دکھاؤ
 نیک بنو، نیکی پھیلاؤ
 گاؤں میں آیا ایک جواری اس نے بگاڑی بستی ساری
 کام میں عزت ہو یا خواری لوگ کریں گے ریس تمھاری
 قوم کو اچھے کام دکھاؤ
 نیک بنو، نیکی پھیلاؤ
 جو پڑھنے میں کرتے ہیں محنت سیکھتی ہے شوق ان سے جماعت
 ہوتی ہے جن کو کھیل کی عادت دیتے ہیں سب کو کھیل کی رغبت
 قوم کو اچھے کام دکھاؤ
 نیک بنو، نیکی پھیلاؤ
 محنت کر کے جو ہیں کماتے سب کو محنت وہ ہیں سکھاتے
 جو نہیں ہاتھ اور پاؤں ہلاتے سب کو اپانج وہ ہیں بناتے
 قوم کو اچھے کام دکھاؤ
 نیک بنو، نیکی پھیلاؤ
 رحم ہے سب کو رحم سکھاتا ظلم ہے سب کو ظلم بھجاتا
 نیک ہے نیکی سب کو بتاتا بد اوروں کو بد ہے بناتا
 قوم کو اچھے کام دکھاؤ
 نیک بنو، نیکی پھیلاؤ

حواشی

- 1 جواہرات حالی (صفحہ 3) ’جیتے گا وہی پالا‘ درج ہے۔ ’وہی پالا‘ مفاعیلین کا ہم وزن ہے۔ یہ نظم، بحر مضارع مثنیٰ اخب میں ہے جس کا آخری رکن ’فعلاتن‘ ہے۔
- 2 کہری ناہر: نہایت زبردست شیر (ناہر ہندی میں شیر کو کہتے ہیں)۔ (بحوالہ Platts)
- 3 ’بنی‘: بن کی تصغیر کے طور پر یہ لفظ چھوٹے جنگل یا کچھار کے معنی میں، کہیں کہیں مستعمل ہے۔
- 4 ہیملٹ: رسالہ، کتابچہ (Pamphlet)
- 5 نہانی: کاٹنے اور پھیلنے کا ایک اوزار
- 6 مودی: غلے کا سوداگر، بنیا، بقال
- 7 تنور کو عام بول چال کے مطابق ’تندوڑ‘ باندھا گیا ہے۔
- 8 رفیدہ: گول گدی جس پر روٹی رکھ کر تنور میں لگاتے ہیں۔
- 9 لاون: کوئی چیز جو ذائقے کے لیے سالن کے طور پر استعمال ہو۔
- 10 ایک اوزار جس سے موچی چڑے کو تراشتے اور صاف کرتے ہیں۔
- 11 ’ممتاز فاطمہ عرف سیدہ خاتون‘ جو آنرہیل خواجہ غلام الثقلین مرحوم کی بیٹی ہے، اس سے مولانا کو بہت محبت تھی۔ مولانا نے اس پر 1909 میں جب کہ سیدہ کی عمر ڈھائی سال کی تھی، یہ نظم لکھی تھی۔“
- (جواہرات حالی، ص 19)
- 12 یہ نظم اب تک کلام حالی کے کسی مجموعے میں شائع نہیں ہوئی۔ بچوں کا اخبار ’لاہور‘، شمارہ ماہ جولائی 1905 میں یہ نظم ’ریس‘ کے عنوان سے چھپی تھی، اس پرچے سے یہاں نقل کی گئی ہے۔ (ص 1)

تراجم

زمزمہ قیصری کا مختصر تعارف

مسدس مدوجز اسلام کی تصنیف سے ایک سال قبل حالی نے 1878 میں زمزمہ قیصری کے زیر عنوان 35 بند کا ترکیب بند لکھا جس کے ہر بند میں سات شعر ہیں۔ اس دوسو پینتالیس اشعار کی طولانی نظم کا ترجمہ حالی نے انگریزی نظم سے کیا جس کے بارے میں ہم یہاں خود حالی کی توضیحاتی تحریر پیش کرتے ہیں۔ حالی لکھتے ہیں:

یہ نظم ایک انگریزی پویم کے تین حصوں میں سے اول حصے کا منظوم ترجمہ ہے۔ شاید مسٹر ایسٹوک اس کے مصنف ہیں جنہوں نے کرنل ڈیوس کے توسط سے، جب کہ وہ دہلی میں کمشنر تھے، اس تمام پویم کو دلی کے چند لائق آدمیوں سے فارسی میں نظم کرا کر ولایت میں بڑے اہتمام سے چھپوایا ہے۔ فارسی نظم لکھے جانے سے پہلے صاحب کمشنر نے یہ پویم اردو میں ترجمہ کرا کر نظم کرنے کے لیے میرے پاس بھیجی تھی۔ میں ان کے حکم سے صرف پہلے حصے کو اردو میں کرنے پایا تھا کہ مصنف نے فارسی میں نظم کرانا چاہا۔ میں نے بہ سبب علالت کے فارسی نظم سرانجام کرنے سے اپنی معذوری بیان کی اور یہ کام اوروں کے سپرد ہو گیا۔ اس نظم کے تین حصے ہیں۔ پہلے حصے میں ہندوستان اور مسلمان بادشاہوں اور انگریزی سلطنت کا ذکر ہے۔ دوسرے اور تیسرے حصے میں تمام رئیسوں کا، جو دربار قیصری میں شریک ہوئے تھے، عموماً اور حضور نظام کا خصوصاً تذکرہ ہے۔ مصنف نے پہلے حصے میں بعض مسلمان بادشاہوں پر کٹہ چینی بھی کی ہے۔ ناظرین اس کو دیکھ کر مجھ سے خوش یا ناراض نہ ہوں۔ میرا صرف اتنا قصور ہے کہ میں نے ان خیالات کو ایک

ایسی زبان میں نظم کر دیا ہے جس کو میرے ہم وطن سمجھ سکتے ہیں۔ اس نظم میں جہاں کہیں ضرورت نے مجبور کیا ہے، اپنی طرف سے بھی کوئی بات اضافہ کر دی ہے اور اکثر تمیز کے لیے اس کو بریکٹ میں محدود کر دیا گیا ہے۔ بایں ہمہ ممکن ہے کہ اس کے علاوہ اور بھی کہیں کہیں کچھ اختلاف پایا جائے۔ لیکن جو لوگ انگریزی پولیٹیکل خیالات کو اردو نظم میں بیان کرنے کی دقتوں سے بخوبی واقف ہیں ان سے اُمید ہے کہ ایسی خفیف فرگز اشتوں سے چشم پوشی فرمائیں گے۔

حالی نے اپنی زندگی میں اس نظم کو اہمیت نہیں دی اور نہ حالی کے ہم عصروں یا بعد میں آنے والے حالی شناسوں نے اس نظم کا تجزیہ کر کے اس کا حق ادا کیا۔ یہ سچ ہے کہ اس ترکیب بند کا مطلب اور متن انگریزی شاعر ایسٹوک کا ہے لیکن اس نظم پر لکھا گیا سبب حاشیہ اور شاہکار ترجمہ تو حالی کا ہے جو صاف سلیس اور رواں دواں ہے جو عام طور پر ترجمہ کرتے ہوئے باقی نہیں رہتا۔ یہ سچ ہے کہ ہمیں کوشش کے باوجود انگریزی پویم یا اس کا فارسی مطبوعہ ترجمہ دستیاب نہ ہو سکا لیکن حالی کے تشریحی حاشیے سے یہ پتا چلتا ہے کہ انھوں نے ایمانداری سے ترجمہ کر کے جن مطالب سے وہ متفق نہ تھے حاشیے میں اظہار کیا ہے۔

ہم یہاں اجمالی طور پر اس ترکیب بند پر اس لیے بھی گفتگو کرنا چاہتے ہیں کہ یہ طویل ترجمہ محنت اور مشکل پسندی سے ہوا ہے۔ یہ ترکیب بند فن اور شعریت کے لحاظ سے حالی کی کئی نظموں مثنیوں، قصیدوں، مرثیوں، قطعوں اور غزلوں سے بلند ہے۔

حالی نے اگر نظم میں کہیں مطلب اپنی طرف سے شعر کی تکمیل یا بند کی تشکیل کے لیے رکھا تو اس کو ظاہر کرنے کے لیے بریکٹ کے اندر لکھا۔

نظم کے آغاز میں کشور ہندوستان کو حصار عافیت کہنا اور اسے سارا جہان کہہ کر اس کے نقشے کو یوں بیان کرنا کہ مضمون بھی ادا ہو جائے اور شعری نقش نگار بھی دل لہائے آسان کام نہیں۔

اے حصار عافیت اے کشور ہندوستان زیب دیتا ہے اگر کہیے تجھے سارا جہاں
اک طرف کھینچی ہے قدرت نے تری دیوار کو موج زن ہے ایک جانب تیرے بحر بے کراں
بلندی اور پستی، شور اور خموشی کا سماں دیکھیے۔ صنعت تضاد متن اور الفاظ سے یہ شعر بنے ہیں

چوٹیوں پر ہے پہاڑوں کی وہ عالم برف کا ہے سدا چھایا ہوا جس پر خموشی کا سماں
بحر میں ہوتا ہے اک شور قیامت آشکار جب کہ اس میں آگے گرتی ہیں ہزاروں ندیاں

شاعر نے ہندوستان پر اسکندر اعظم اور یونان کے بادشاہ مینڈر کے حملوں اور فتوحات کا ذکر کر کے ہندوستان پر محمود غزنوی کے حملے کو بیان کیا جس کا ترجمہ حالی یوں کرتے ہیں۔

پھر ہوا اسلام کے اقبال کا تارا بلند جانب ہندوستان محمود نے ہانکا سمند
وہ مسلمانوں کے حق میں ابر رحمت تھا مگر ہندوؤں کے دل رہے اس کے ستم سے درد مند
روندا تھا جس کو وہ کھیتی نہ ہوتی تھی ہری صلح سے بچتا نہ تھا ہوتا تھا جو شعلہ بلند
خوف تھا دل میں خدا کا اور نہ کچھ بندوں پر رحم غارت و تاراج تھا اک بازی سلطان پسند
جب وہ آیا تھا تو سر تا پا گلستاں تھا یہ ملک جب گیا یاں سے تو مثل دشتِ ویراں تھا یہ ملک
حالی ان اشعار پر احتجاج اور اعتراض نثر کی صورت میں حاشیے میں کرتے ہیں۔

انگریزی مورخوں اور شاعروں کو جب یہ منظور ہوتا ہے کہ لوگوں کو اپنی رحم دلی اور انسانی ہمدردی پر فریفتہ اور مسلمانوں پر غضب ناک اور فروختہ کریں تو وہ محمود غزنوی اور تیمور وغیرہ کی سختی اور تشدد کو خوب چھڑک چھڑک کر جلوہ گر کرتے تھے۔ جس طرح اس بند میں محمود کی بے رحمی اور ظلم کا بیان کیا گیا ہے، اسی طرح ایک انگریز نے اس کی شان میں کچھ اشعار لکھے ہیں، جن کا اردو ترجمہ یہ ہے۔ (نظم)

اے ملک زرنگار قدم ہے وہ کون سا حملے سے جس کے ہے ترے ارکاں میں زلزلہ
وہ تیرے قصر اور ستوں دار سائبان معبودہ جو پہاڑوں کے غاروں میں ہیں نہاں
ٹھا کر اور ان کے مندر، راجا اور ان کے تخت حملے سے اس کے آ کے پڑا سب یہ وقت سخت
پتلا غضب کا کون سا وہ ہولناک ہے؟ اے ملک زرنگار وہ غزنی کی خاک ہے
آتا ہے لوٹنا ہوا اس بزم گاہ میں پھرتے ہیں بکھرے تاج بہت اس کی راہ میں
کتے جو اس کے ساتھ شکاری ہیں بے شمار ان کے گلوں میں ہیں وہ جواہر نگار ہار
بے رحم فوج لائی ہے جو لوٹ مار کر مقتول رانیوں کے گلے سے اتار کر
کرتا ہے قتل لڑکیوں کو وہ گھروں کے بیچ اور بے گنہ پجاریوں کو مندروں کے بیچ
اگرچہ ان دونوں شاعروں نے محمود کے تشدد کو بہت مبالغے کے ساتھ بیان کیا ہے، مگر حق یہ ہے کہ مسلمانوں کے لیے ان کے بعض بادشاہوں کی ظالمانہ کارروائیاں، گو وہ کیسی ہی تاریکی اور وحشت کے زمانے میں کی گئی ہوں، ہمیشہ باعث شرم و ندامت رہیں گی۔ لیکن ہم پوچھتے ہیں

کہ آیا دنیا میں کوئی ایسی قوم ہے جو اس دھبے سے پاک ہو؟ یورپ کی تاریخ سے ظاہر ہے کہ یورپ کی شائستہ قومیں، جو آج اپنے سوا تمام دنیا کی قوموں کو وحشی یا نیم وحشی کا خطاب دیتی ہیں، محمود کے زمانے میں بلکہ اس کے بعد کئی صدیوں ایشیا سے بہ مراتب زیادہ وحشت و خوں ریزی و بے رحمی میں مبتلا تھیں اور اگر انصاف سے دیکھا جائے تو بنی نوع انسان کی دو خصلتیں نہ کبھی بدلی ہیں، نہ آئندہ بدلنے کی امید ہے: ایک طمع اور خود غرضی، دوسرے زبردستوں کا زبردستوں کو دلنا اور پینا۔ جس طرح مگر چھ مچھلیوں اور مینڈکوں کو یا شیر اور چیتا ہرن اور نیل گائے کو نوش جان کرتا ہے، اسی طرح جو انسان قوی اور زبردست ہیں، وہ ضعیف اور کم زور انسانوں کے شکار کرنے سے کبھی درگزر نہیں کرتے۔ سولہویں صدی کو جس میں اہل یورپ، امریکہ میں جا کر آباد ہوئے، کچھ بہت زمانہ نہیں گزرا۔ اس صدی میں یورپ کی بعض قوموں کے ہاتھ سے امریکہ کے اصلی باشندوں پر کون سا ظلم اور کون سی بے رحمی ہے جو روا نہیں رکھی گئی۔ میکسیکو اور پیرو جو کہ امریکا کے دو شائستہ ملک تھے، وہاں کے مفتوحین پر جو وحشتانہ ظلم ہسپانیہ والوں نے کیے، ان کی نظیر دنیا کی تاریخ میں مشکل سے ملے گی۔ کورٹیز جو کہ ہسپانیہ کا رہنے والا اور میکسیکو کا فاتح تھا، اس نے اور اس کے بعد نئے وارد ہونے والے جرنیلوں نے یہ ٹھان لی کہ میکسیکو کو مکمل طور پر ویران کر دیجیے اور وہاں ہسپانیہ کی ایک کالونی آباد کیجیے۔ چنانچہ جہاں تک ان سے ہو سکا، وہاں کے قدیم باشندوں کو نیست و نابود کرنے میں کوئی دقیقہ فرو گزاشت نہیں کیا۔ کورٹیز نے میکسیکو کے شائستہ موٹی زوما کو گرفتار کر کے الٹالٹا دیا اور اس کی رعایا کو اس کی آنکھ کے سامنے جلایا اور قتل کرایا۔

یہ ہسپانیہ کے وہی مقدس اور بے عیب عیسائی تھے جنہوں نے ”کافروں“ یعنی مسلمانوں کو غنڈے اور ایک ناپاک اور گنہ گار قوم ہونے کا الزام لگا کر نکالا تھا اور جن کا قول تھا کہ ظالم اور بد دین مسلمان اس لائق نہیں ہیں کہ فرشتہ صفت عیسائیوں کے ہم سایہ اور ہم وطن ہو کر رہیں۔ اندازہ کیا گیا ہے کہ تقریباً ایک ملین بنی آدم ان مقدس عیسائیوں کے ہاتھ سے طرح طرح کی عقوبت اور سختی کے ساتھ مارے اور جلائے گئے۔ یہی حال کچھ دنوں بعد پیرو کا ہوا۔

ہماری نظر میں انگریز شاعر نے سکے کے دونوں رخ دکھائے ہیں۔ ہر دہی بیچنے والی کو یہ حق حاصل ہے کہ وہ اپنے دہی کو میٹھا کہے چنانچہ اگر انگریز شاعر انگلستان کی مدح سرائی اور مسیحیت کی

تبلیغ کر رہا ہے تو آتش زیر پا ہونے کی ضرورت اس لیے بھی نہیں کہ بعض اسلامی حکمرانوں نے اسلام کے اصولوں اور حضور اکرمؐ کے فرمودات پر عمل نہیں کیا۔

شاعر پوچھتا ہے۔

آخر اے دانا حکیمو کچھ سبب اس کا بتاؤ ہے بنی آدم کو کیوں قتل بنی آدم کا چاؤ
کیا یہ زیبا ہے کہ دین حق کو اے ابنائے جنس زور سے منواؤ تم اور ندیاں خون کی بہاؤ
یا یہ بہتر ہے کہ سچی دوستی اور پیار سے دل کرو اہل جہاں کے پہلے تسخیر اور پھر
حکم پھیلاؤ خدا کے اور یقین ان پر دلاؤ

اس کے ترجمہ میں اکبر اعظم کی تعریف ہوتی ہے اور مغلیہ سلطنت کے زوال کا سبب انگریز شاعر نے جو بتایا وہ حالی کی زبان سے آشکار ہے۔ اس ترجمہ کا حسن یہ بھی ہے کہ نظم ترجمانی نہیں تصنیف کی طرح دلکش ہے۔ اشعار کا تسلسل مضمون کو اتنا صاف بیان کر رہا ہے کہ کسی مزید تشریح کی ضرورت نہیں۔ اے جلال الدین ہے تو ہی وہ شاہ نام دار صلح کل جس کی زمانے میں رہے گی یادگار بسکہ آزادی بنی نوع بشر کو تو نے دی رائے پر ہر شخص کی ٹھہرا عقیدے کا مدار پر تری اولاد نے کی بیروی تیری نہ حیف ہو گیا ان کا تعصب خود گلے کا ان کے ہار ثمرہ آخر مل گیا ان کے تعصب کا انھیں کر گیا رحلت جہاں سے جلد ان کا اقتدار یہاں اور نگ زیب عالم گیر کی طرف اشارہ ہے۔ مغلیہ سلطنت کے زوال کے دوران ہندوستان میں مرہٹے، سادات اور افغان وغیرہ کے اقتدار اور خانہ جنگی کے مسائل رہے۔ اس کے بعد انگریز شاعر نے اپنی نظم میں انگریز قوم کی ہندوستان میں آمد کو اس ملک کی نجات بتایا۔

ڈوبنے کے جب نظر آنے لگے آثار سے

آ کے انگلستان نے طوفاں کو لاکارا کے بس

ہند کو اپنوں نے دی آ کر نجات اغیار سے

یہاں اپنوں سے مراد انگریز اور اغیار سے مراد مسلمان ہیں۔

اس نظم میں مہابھارت کے اساطیری واقعات کو نظمایا گیا ہے جہاں سمندر کے بلوٹا سے

امرت برآمد کیا گیا۔

اہل انگلستان کا آنا سمندر پار سے ہے سمندر کا بلونا فی المثل اے محترم
زندگی جو اس سے اہل ہند کو حاصل ہوئی ہے وہ امرت جو کہ پہنچا ہے سمندر سے بہم
راجا اشوک کی لاٹوں پر کندہ قوانین کا ذکر کر کے پھر انگلستانی اور ملکہ انگلستان کی تعریف
یوں کی گئی ہے۔

راج پر راجا اشوکا کے ہیں وہ لائیں گواہ ہے ہویدا ان سے اس کے وسعت تمکین وجاہ
ہم نے یہ مانا کہ پتھر پر ہیں جو کندہ حروف وہ رہیں گے منقش اس پر ہزاروں سال دماہ
نام ہے وکٹوریا کا ان سے بڑھ کر پائیدار نقش ہر اک صفحہ دل پر ہے جس کا استوار
اس ترکیب بند میں زیادہ تر بند انگلستان کی تاریخ، فتوحات، دولت و عظمت کے بارے
میں ہیں۔ ملکہ اور شاہزادوں کا ذکر احترام اور احتشام سے کیا گیا ہے جو یقیناً اس نظم کی زیب
داستان معلوم ہوتا ہے۔ انگریز شاعر کو ہندوستان کی خاک سے محبت ہے اور اس کے مناظر قدرتی
اور ذرائع معدنی سے الفت ہے لیکن ہندوستانی عوام کے مسائل سے دلچسپی نہیں وہ قحط سالی کو
قدرت کا آبادی کم کرنے کا نظام سمجھتا ہے۔

کچھ نہیں تو قحط کا دور سلامت چاہیے بڑھنے پائے گا نہ آدم زاد کا حد سے شمار
اس نظم کو ہم کشمیر کی خوبصورت منظر کشی پر تمام کرتے ہیں۔ حالی نے تین بندوں میں خوب
صورت منظر نگاری کر کے کشمیر پر لکھے گئے عمدہ ترین اشعار میں شامل کر دیا ہے۔ کشمیر پر چند
مصرعے اور شعر سنیے اور حالی کے فن کی داد دیجیے۔

ہے کوئی وادی جہاں میں ہمسر کشمیر آج شہر ہے جو مرکز کشمیر مانند طلسم
طرفہ کیفیت سے ہے اہروں میں ڈل کی جلوہ گر دیکھتے ہیں آب صافی میں جب اس کا انعکاس
دوسرا وینس کا نقشہ صاف آتا ہے نظر باغ شالیہار جو رونق فزا ہے اس کے پاس
ہے وہ اک نیرنگ قدرت کا تماشا سر بسر چوٹیاں پر بت کی ہیں یوں برف میں لپٹی ہوئی
جا بہ جا گویا کھڑے ہیں دیو اور جن پہرہ دار

جنت اے کشمیر کوئی تجھ سی دنیا میں نہیں تو نہیں دیتا بھٹکنے اپنے طالب کو کہیں

سید تقی عابدی

1 ترکیب بند موسوم بہ زمزمہ قیصری

(سنہ تصنیف: 1878، ہیئت: ترکیب بند، ماخذ: مجموعہ نظم حالی)

1

اے حصارِ عافیت اے کشورِ ہندوستان
اک طرف کھینچی ہے قدرت نے ترے دیوار کوہ
چوٹیوں پر ہے پہاڑوں کی وہ عالم برف کا
بحر میں ہوتا ہے اک شورِ قیامت آشکار
زیب دیتا ہے، اگر کہیے تجھے سارا جہاں
موج زن ہے ایک جانب تیرے بحر بے کراں
ہے سدا چھایا ہوا جس پر نموشی کا سماں
جب کہ اس میں آ کے گرتی ہیں ہزاروں ندیاں
(دستِ گل چیں نارسا و نخلِ دولت گل فشاں)
خوف باہر کا ہے تجھ کو اور نہ ہے اندر کا فکر
تو نے فارغ کر دیا ہے فتحِ ملک غیر سے
پھر ضرورت کیا کہ کھولیں بے سبب تیرا نشان
(ہو نہ اب کہہ دو خزاں سے رخنہ اندازِ بہار)
چل رہی ہے امن کی ہر سو ہواے خوش گوار

2

اے مقدس آریہ ورتھ! آئی کیا تجھ پر بلا؟
کوچ کر جاتا نہ تجھ سے گر وفاق اور اتحاد
تو کہاں اور اہلِ مغرب کے بھلا حملے کہاں
گر تری اولاد میں ہوتا سلوک اور آشتی
جس نے بزمِ یک دلی کو تیری برہم کر دیا
کون تھا جو تیری جانب آنکھ اٹھا کر دیکھتا
ہاں مگر نا اتفاقی کی ملی تجھ کو سزا
لڑکھڑا جاتے قدم غیروں کے ہنگامِ ونا
ہوش کھو دیتی سُمِ اسپانِ ہندی کی صدا
دیکھتے جب ہر طرف سے آمدِ سیلِ بلا
یا (اگر کرتے بہت ہمت تو) مرجاتے وہیں
یا اطاعت کرتے اور لڑنے سے باز آتے وہیں

3

ہند کا حق تھا کہ ہوتی مہر و الفت کی زمیں
حیف جس مٹی سے اگنا چاہیے تھا نخل مہر
سر بسر تختے گل خود رو کے جس جنگل میں تھے
(امن قائم تھا طلوع صبح کے آغاز میں
دیوتا جو آریا کے زعم میں فانی نہ تھے
جنگ و خون ریزی کے خود آ کر ہوئے وہ رہ نما
یک بہ یک آیا خلل امن و اماں میں ہر طرف
توم کے ہم درد ہوتے اس مکاں کے سب مکین
جم گیا آب و ہوائے دہر سے واں تنم کیں
(غور سے دیکھا تو) پنہاں تھے درندے بھی وہیں
(جتنا دن چڑھتا گیا ہوتا گیا عزت گزریں) ۱
فانیوں کی طرح یاں آ کر رہے وہ بالیقین
ورنہ فتنے کا قدم تک یاں نہ آیا تھا کہیں
اک تزلزل پڑ گیا ہندوستان میں ہر طرف

4

مرحبا اے خطہ ہندوستان (صد مرحبا!)
جانتا ہے اک جہاں اسکندر اعظم کا نام
تھا جہاں خوف اور سناٹا بشر کا سدا راہ
گہرے اور تاریک غاروں میں تھا آب زندگی
گو ہوئی اس کی رسائی چشمہ حیواں تک
جی میں جو حسرت تھی وہ آخر نہ نکلی زینہار
دقتوں نے فتح کی بے طرح گھبرایا اسے
اس خرابی پر بھی رو کے تو نے حملے بارہا
چشمہ حیواں پہ جس کو لے گیا بخت رسا
اور نیچر کے طلسموں میں خلل آیا نہ تھا
سایہ ہیبت تھا جن پر سر بسر چھایا ہوا
پر نہ ہرگز تیرے سارے مرحلے طے کر سکا
(دل میں جو ارمان تھا وہ دل کا دل ہی میں رہا)
کام ہی مشکل تھا یا مشکل نظر آیا اسے

5

جس جگہ ملتا ہے ستلج سے سبک رفتار بیاس
بات سنتا تھا نہ کوئی کارواں سالار کی
تھا کھڑا حیراں سکندر اور یہ کہتا تھا کہ بس
بعد مدت پھر وہیں آئی اُمنڈ کر اک گھٹا ۲
جائے حیرت ہے کہ وہ کشور کشاے نام ورنہ ۳
کر سکے کچھ واں نہ اس حملے کے آگے اہل ہند
رہ گئیں فوجیں ٹھٹک کر اس کی واں ساحل کے پاس
کارواں اور کارواں سالار کی ٹوٹی تھی آس
فتح ہند اک خواب تھا اور اس کی تھی تعبیر یاس
بیاس کے میداں میں جس سے چھا گیا خوف و ہراس
پھر گیا لے کر جہاں سے اپنی فوج بے قیاس
چھوڑ کر ندی بھری کشتوں سے بھاگے اہل ہند

6

پہلے اس فتح نمایاں سے بھی اکثر جنگ جو
ندیاں جو راہ میں حائل تھیں ان سے بارہا
وہ نشاں جن کی چمک تھی بے بقا مثل شہاب ۴
رفتہ رفتہ سرزمین گنگ تک پہنچا ہر اس
دھار میں گنگا کی وہ ہتھیار چمکے سر بسر
ناگہاں جھیل پہ چمکی آن کرستھیا کی آگ
پہنچی جب گنگا کے لگ بھگ بیاس اور ستلج کو پھاند

کر گئے یاں آن کر تیغ آزمائی میں غلو
حملہ آور اترے اور پڑتے رہے رن سو بہ سو
گہہ نظر آئے اٹک پر اور ستلج پر کھو
آ کے ٹھہرا پہلے مینڈر ۵ کنار آب جو
ہند تک یونان سے جو پیتے آئے تھے لہو
اور پھر کرتی رہی آہستہ آہستہ نمو
ہو گئے یونان کے ہتھیار آگے ان کے ماند

7

پھر ہوا اسلام کے اقبال کا تارا بلند
وہ مسلمانوں کے حق میں ابر رحمت تھا مگر
وہ پہنچتا تھا جہاں ہوتی تھی واں آفت پنا
غش پہ غش آتے تھے ہر ذی روح کو پیہم وہاں
روندا تھا جس کو وہ کھیتی نہ ہوتی تھی ہری
خوف تھا دل میں خدا کا اور نہ کچھ بندوں پہ رحم
جب وہ آیا تھا تو سر تا پا گلستاں تھا یہ ملک

جانپ ہندوستان محمود ۶ نے ہانکا سمند
ہندوؤں کے دل رہے اس کے ستم سے درد مند
اور چلتا تھا جلو میں اس کے آسیب و گزند
سانس لیتا تھا جہاں وہ اژدہاے زور مند
صلح سے بگھتتا نہ تھا ہوتا تھا جو شعلہ بلند
غارت و تاراج تھا اک بازی سلطان پسند
جب گیا یاں سے تو مش دشت ویراں تھا یہ ملک

8

آخر اے دانا حکیمو! کچھ سبب اس کا بتاؤ
جب کہ حق اور راستی ہے خاص رحمانی صفت
جب کہ ہے سرچشمہ مہر و محبت ذات حق
کیا یہ زیبا ہے کہ دین حق کو، اے ابنائے جنس!
یا یہ بہتر ہے کہ سچی دوستی اور پیار سے
دل کرو اہل جہاں کے پہلے تسخیر اور پھر
راہ حق کا خار و خس سے پاک ہونا چاہیے

ہے بنی آدم کو کیوں قتل بنی آدم کا چاؤ؟
پھر تعجب ہے کہ جباری کا ہو اس میں لگاؤ
پھر نہ مانی جائے کیوں اس کی شریعت بے دباؤ
زور سے منواؤ تم اور ندیاں خوں کی بہاؤ
اور ان باتوں سے جن میں جلوہ الفت کا دکھاؤ
حکم پھیلاؤ خدا کے اور یقین ان پر دلاؤ
گلشن دیں بے خس و خاشاک ہونا چاہیے

9

خون ہے استاد اور شاگرد ۛ دونوں کا ہدر
راحت اور آرام کو کھوتے ہیں اپنے سر بسر
وہ زمانے کے ستم لیتے ہیں اپنی جان پر
نخلِ شادی آنسوؤں کی نم سے لاتا ہے ثمر
رہ نہیں سکتا ہرا دنیا کی راحت کا شجر
موت ہے در زندگی کا اور الم بابِ ظفر
آپ جب تک زخمِ کاری کا مزا پاتے نہیں

خارہی خار آتے ہیں مدت سے لیکن یاں نظر
راستی اور امن کی دیتے ہیں جو تعلیم یاں
اور لینی چاہتے ہیں اس طرح تعلیم جو
بات حیرت خیز ہے پر شک نہیں اس میں ذرا
دم بہ دم سیراب اگر خون شہیداں سے نہ ہو
بے شہادت مل نہیں سکتی حیاتِ سرمدی
غیر کے زخموں پہ ہرگز رحم ہم کھاتے نہیں

10

صلح کل جس کی زمانے میں رہے گی یادگار
رائے پر ہر شخص کی ٹھہرا عقیدے کا مدار
بحث کرنے کا ملا بندوں کو ان میں اختیار
تجھ سے القابِ شہنشاہی نے پایا اعتبار
ہو گیا ان کا تعصب خود گلے کا ان کے ہار
کر گیا رحلت جہاں سے جلد ان کا اقتدار
دولتِ روئے زمیں کل جلوہ آرا تھی جہاں

اے جلال الدین ہے تو ہی وہ شاہِ نام دار
بلکہ آزادی بنی نوعِ بشر کو تو نے دی
فہم سے بندوں کے بالاتر تھے جو اسرارِ دیں
حوصلہ نکلا ترا شاہانِ پیشین سے وسیع
پر تری اولاد نے کی بیروی تیری نہ حیف
ثمرہ آخر مل گیا ان کے تعصب کا انھیں
خاروخس کے ڈھیر ہیں کھنڈروں میں ان کے آج واں

11

خوبیاں تھیں عہد میں ان کے نہ لیکن اس قدر
ملک افزائش سے ہو جن کی بدولت بہرہ در
بلکہ جس سے رغبت اور اخلاص ہو خود جلوہ گر
چھا رہی تھی جب کہ مایوسی دلوں پر سر بسر
جائے حق ناحق کا سکہ چل رہا تھا بے خطر
ہو چکی تھیں یاں سے رخصت آہ ٹھنڈی کھینچ کر
(چشمہ حیواں کا ظلمت میں نشاں پیدا ہوا)

خیر ان کے ذکر سے اب کیجیے قطعِ نظر
امن و راحت، اتفاق اور برکتیں انصاف کی
اور رعیت کی اطاعت جو نہ مجبوری سے ہو
نعتیں ہندوستاں کو یہ ہوئیں اس دم نصیب
امن و راحت کا تصور تک نہ آیا تھا کبھی
دیکھ کر آخر بدی کا دور دورہ، نیکیاں
اس اندھیرے میں اجالا ناگہاں پیدا ہوا

12

کیا مرے، کیا مغل، سادات کیا، افغان کیا
 علم، فن، جرأت، نکوئی، مٹ گئیں سب خوبیاں
 یاس سے حالت عجب اک ہند پر طاری ہوئی
 ناخداؤں کے بجائے اور نہ ملاحوں کے ہوش
 بے طرح چھایا ہوا تھا ابرِ ظلمت چارسو
 کوندنا بجلی کا تھا گویا کہ جگنو کی چمک
 جو کہ بزدل تھے وہ غش کھا کھا کے گرتے تھے وہاں
 عہد میں سب کے رہی یاں بارشِ ابرِ بلا
 دم بہ دم طوفانِ بدی اور عیب کا بڑھتا رہا
 بحرِ بے پایاں میں گویا سخت طوفان تھا پیا
 اور جہازِ عافیتِ تدبیر کے بس میں نہ تھا
 کوکبِ رہبر کا ڈھونڈے سے نہ ملتا تھا پتا
 اک جھلک آئی نظر اور پھر اندھیرا چھا گیا
 اور جی چھوڑے ہوئے تھا ہر جری اور سورماں

13

ڈوبنے کے جب نظر آنے لگے آثار سے
 آ کے انگلستان نے طوفان کو لکارا کہ بس
 مدتوں کی سختیوں سے ملک چھوٹا یک قلم
 اہل ہند اور اہل مغرب اصل میں سب ایک تھے
 گو رہے چندے جدا پر مل گئے انجام کو
 اہل مغرب کو نہ سمجھیں غیر ہرگز اہل ہند
 اب نہ چھوڑے گا یقین وہموں کی لڑکائے بغیر
 تب نجات آئی یہاں ساتوں سمندر پار سے
 باز رہ اے فتنہ اپنی گرمی رفتار سے
 ہند کو اپنوں نے دی آ کر نجاتِ اغیار سے
 کچھ دنوں پچھڑے رہے پر گردشِ ادوار سے
 کلنٹین بدلی گئیں فرقت کی آخر پیار سے
 (آئینہ اور سنگِ دونوں نکلے ہیں کہسار سے)
 دوستی رہتی ہے کب نفرت کی جڑ کاٹے بغیر

14

دہریوں کا فرقہ لا یعقل اور کوتاہ ہیں
 اب ہیولی کو نہ سمجھے مصدرِ کل کائنات
 ورنہ ہم پوچھیں گے اس سے کس طرح اک اتفاق
 کچھ جہاز اور چند سوداگر تجارت کے لیے
 اور پھر اس کشورِ آباد پر قابض ہوں وہ
 کیا یہ سب کچھ اتفاقاً ہو گیا اے اہلِ رائے؟
 اپنی کج رائی سے جو تقدیر کا قائل نہیں
 اتفاقِ دہر پر رکھے نہ بنیادِ یقین
 یا ہیولی لے گیا مغرب سے تا مشرقِ زمین
 تاکہ ہوں پردیسیوں کی طرح واں جا کر ملیں
 ایک مدت تک رہا مغلوں کے جو زیرِ تلگیں
 یا مشیت نے تماشے اپنی قدرت کے دکھائے

15

ایسے ہدیانات بے جا سے یہ بہتر ہے کہ ہم
گو کہ افسانہ ہے لیکن دہریوں کے قول سے
اہل انگلستان کا آنا سمندر پار سے
زندگی جو اس سے اہل ہند کو حاصل ہوئی
اب رہا وہ زہر جس سے حلق شیو کا جل گیا
جس سے ہو گی محو اگلے دیوتاؤں کی نمود
جو مٹائے جائے گا باطل کی ظلمت کے نشاں

مان لیں سر اور اسر¹⁰ کی داستاں بے بیش و کم
اس میں کچھ باتیں زیادہ دل نشیں پاتے ہیں ہم
ہے سمندر کا بلونا فی المثل اے محترم
ہے وہ امرت جو کہ پہنچا ہے سمندر سے بہم
یہ وہی حق ہے کہ جو ہے واسطے باطل کے سم
اور ہوں گے ہاتقان غیب گونگے یک قلم
صبح صادق کی نہ ہو گی روشنی جب تک عیاں

16

ہند میں پہلے کبھی جو سلطنت یک سو نہ تھی
یہ بھی کہنا غیر ممکن ہے کہ تھی اسلاف میں
ہاں مگر تقدیر پر ہے جب کہ ہر شے کا مدار
اکبر اور شاہ جہاں کی ذات میں کیا کچھ نہ تھا
دھاک نادر شاہ کی بھی کم نہ تھی شیروں سے کچھ
آج یہ صوبہ پھرا، کل ملک وہ باغی ہوا
دُور تھا وہ دن کہ سر ہوں ایک در پر سب کے خم

اس کو امرِ اتفاقی جاننا ہے الہی
تجربے کی، عقل کی، تدبیر و جرأت کی کمی
چاہیے کہنا کہ تقدیر الہی تھی یہی
سلطنت کی جو لیاقت چاہیے وہ ان میں تھی
فتح ان کی پر نہ اپنی حد سے آگے بڑھ سکی
عہد میں سب کے یہی نقشہ، یہی صورت رہی
ہند کی فوجیں ہوں ساری زیرِ سلطانی علم

17

راج پر راجا اشوکا کے ہیں وہ لائیں گواہ
ہند میں از بس کہ جو لائیں گڑی ہیں دور دور
پر نشانِ فتح جو اول پلاسی میں گڑا
مدتیں گزریں کہ وہ اتر سے لے کرتا دکن
پورب اور پچھتم میں بھی ڈالا ہے اس نے دور دور
ہم نے یہ مانا کہ پتھر پر ہیں جو کندہ حروف
نام ہے وکٹوریا کا ان سے بڑھ کر پائیدار

جن پہ فرماں اس کے اب تک مثبت ہیں بے اشتباہ
ہے ہویدا ان سے اس کی وسعتِ تمکین و جاہ
اور پھر کابل میں پہنچی چرخ تک اس کی کلاہ
کر چکا ہے حد سے ان لالوں کی بڑھ کر قطعِ راہ
سایہ عدل و نکوئی، پر تو امن و رفاہ
وہ رہیں گے منقش اس پر ہزاروں سال و ماہ
نقش ہر اک صفحہ دل پر ہے جس کا استوار

18

مشرقی تاج آج تک تھا پیشِ ربِ ذوالمنن
قبضہ تقدیر میں اب تک رہا محفوظ وہ
ہاں مگر اے فخرِ شاہانِ جہاں و کٹوریا!
گر کہے کوئی کہ اوروں نے نہ کیوں پایا یہ تاج
گو بہت دنیا میں شاہ و شاہ بانو ہیں مگر
ماں کسی اولاد کو ایسی نہیں ہوتی نصیب
نیک نیت پاک دل ایسے بشر ہوتے نہیں
رنجِ سہنے کے لیے ایسے جگر ہوتے نہیں

19

وہ جزیرہ جو کہ روئے بحر پر ہے مثلِ خال
جس سے آگے بڑھ کے ہیں آثارِ قدرتِ ناپدید
یعنی انگلستان، ہے جس کی حقیقت اس قدر
کیا ضرورت ہے کہ وہ مختار اور قابض رہے
اس سے کہہ دو، خوں ہے اولاد کا اس کی جہاں
جس کے لینے اور بچانے کے لیے لاکھوں شجاع
مفت اسے ہاتھوں سے کھو دینا روا ہو کس طرح؟
دھوپ کا اور روشنی کا جس کی سرحد میں ہے کال
کچھ نہیں آتا نظر جز ذاتِ ربِ ذوالجلال
شاید اس کے باب میں کوئی یہ کر بیٹھے سوال
سرزمینِ ہند پر ہے جس کی وسعت کا یہ حال
آبِ باراں کی طرح اور بحر و بر ہو جائیں لال
جنگ میں گھوڑوں کی ٹاپوں سے ہوئے ہیں پامال
خوں بہا ان سوراؤں کا ادا ہو کس طرح؟

20

اور سب جانے دو کیا عظمت کی کچھ قیمت نہیں؟
پے بہ پے فتح و ظفر کی قیمتی زنجیر، کیا
واسطے اولاد کے میراث جس کو چھوڑ جائیں
سمجھے اس دولت کو جو ناچیز اس کی روح کو
بحث کرنی اس سے لا حاصل ہے، سمجھا دو اسے
ناحق ایسے شخص کے کہنے کا تم مانو برا
تنگِ ذلت ہے نہ کچھ پرواے عزت ہے جسے
یا فتوحاتِ نمایاں لائقِ وقعت نہیں؟
دوش پر اک قوم کے پیرایہ عزت نہیں؟
اس قدر بھی دولتِ عزت میں کیا برکت نہیں؟
جسمِ خاکی سے جو سچ پوچھو تو کچھ سبقت نہیں
تجھ کو انگلستان کی شہرت سے کچھ نسبت نہیں
جس کی فطرت میں کہ حیوانوں سے کم خست نہیں
ہر مذلت اور پستی پر قناعت ہے جسے

21

جراتیں اسپارٹا سے یہ نہ ہوتیں آشکار
جب بڑوں کے اپنے سارے یاد آتے تھے انھیں
سورما تھر مو پٹی کا نام سن پاتے ہیں جب
آئے ہیں اس معرکے میں کام جو شیر جری
جو کہ دہلی یا اسائی میں ہوئے ہیں فتح یاب
جی چرائیں گے نہ ہرگز جان دینے سے کہیں
تاکہ فتح دہلی و فتح اسائی کا شرف

21

یاد ہو گا سب کو وہ حق کا عتاب اولیں
تفرقے نے توڑ کر پھینکا تھا سب کو دور دور
کون ہو گا جس کے دل میں یہ تمنا ہو کہ پھر
تو میں آپس میں بہت رکھتی ہیں یاں جو میل جول
ایک حاکم کی رعیت دوست ہوتی ہے سدا
قوت اور امن و خوشی ہیں ثمرہ ہائے اتفاق
نوع انساں میں بدی سے جو کہ پھیلا تھا نفاق

23

ہے زبردستوں کا یارو بول بالا آج کل
اک ذرا سی ٹھیس میں ہوتا ہے کام اس کا تمام
دے گرا انگلستان کا ساری رعیت مل کے ساتھ
ورنہ وہ ملت کہ جو دو برا عظم پر ہے آج
کیا تعجب ہے کہ اس کا سایہ دور و دراز
سامنے اس قوم کے انگلینڈ کی ہے وہ مثال
وقت پر سب مل کے گراں کا نہ دیں گے ساتھ یاں

پودنے کی اصل کیا، دیووں کا ہو جس جا خلل اللہ
دیو کی جنبش ہے اس کے حق میں پیغام اجل
تنگ ہو جائے عدو پر عرصہ جنگ و جدل
سایہ آگن صورتِ نخل تناور، فی المثل
رفتہ رفتہ جائے باہر اپنی سرحد سے نکل
جیسے اک بالشتیا آ جائے پیش مردِ طویل
ایک طرف ہو جائے گا پلہ ترازو کا گراں

24

نوع انساں کو ملی ہے جب کہ عقلِ ناتمام
بات جوکل ہو چکی اس کی بھی حسرت ہے عبث
جب کہ اک ہموار رستے پر چلے جاتے ہیں ہم
کچھ دنوں سے چڑھ رہے ہیں ہم بلندی کی طرف
آن پہنچے جب بلندی پر تو لازم ہے کہ اب
جب بلندی پر سے دیکھیں جھک کے پستی کی طرف
جو خوشی دی ہے خدا نے اس سے جی ٹھنڈا کریں
پھر حماقت ہے کہ کچھ آج، کل کا اہتمام
رہتے ہیں آج اس لیے ہر حال میں ہم شاد کام
دائیں بائیں کے بلند و پست سے کیا ہم کو کام
کر چکے ہیں قطع تھے یاں پر خطر جتنے مقام
خوف کا ہرگز رہے باقی نہ دل میں اپنے نام
شکر حق لائیں بجا اور بخت کو بھیجیں سلام
یادِ غم ہائے گزشتہ سے نہ دل میلا کریں

25

راگنی اب وقت کی ہم چھیڑتے ہیں بر ملا
اتفاق اور دوستی نے کر دیا ہے سب کو ایک
مملکت فوجوں سے اور قلعوں سے ہے معمور سب
سر پہ دو تاج ہمایوں ہند کے رکھے گئے
برخلاف اس ملک کے جو ڈھک رہا ہے برف سے
بھیڑیوں کے غول پھرتے ہیں بنوں میں چڑ کے
کر کے چھوڑیں اس کو ایسا بے کس و بے خانماں
جس سے ظاہر ہو کہ حالت ہند کی ہے آج کیا
اور آزادی نے کر رکھا ہے ہراک کو جدا¹²
پایہٴ نظم و نسق پہنچا ہے تا فوق السماء
واجبی حق الغرض مدت کے بعد اس کو ملا
ہر طرف ہے بن ہی بن اور قحط ہے جاں دار کا¹³
تا کہ جو مل جائے واں آوارہٴ دشتِ بلا
حشر تک پیارے رہیں فرقت میں اس کی نوہ خواں

26

بارے ایسی ہند کی حالت نہیں زار و نزار
فرض کچھ، کل بنی آدم کے چھ حصے اگر
ہے یقین مقدار اس کی اس سے بھی بڑھ جائے کچھ
زندگی کی ریت اب شیشے میں ٹھہرے گی سوا
اس قدر بندوں کی روزی کا ہمیں کیوں فکر ہو
کچھ نہیں تو قحط کا دورہ سلامت چاہیے
یاد رکھ اے منکرِ حق ہے یقین اصلِ نجات

ہے موافق اس کی وسعت کے رعیت کا شمار
ایک حصہ اس میں اہل ہند پائیں گے قرار
کیوں کہ نقتے کو نہیں مدت سے ملتا اس میں بار
پیش تر جس کے نکلنے کا بندھا رہتا تھا تار
ہے خدا کے حکم پر سب کی معیشت کا مدار
بڑھنے پائے گا نہ آدم زاد کا حد سے شمار¹⁴
وسوسوں سے اور کھل جاتی ہے راہِ مشکلات

27

ہر کرن سورج کی اور ہر بوند پانی کی ہے یاں
وہ خدا جس نے بنایا اور پھر پالا انھیں
ہند کا دریا جو چڑھتا ہے تو چڑھنے دو اسے
ہے اگر غلبے کا کثرت پر رعایا کی مدار ۱۵
ہے کوئی وادی جہاں میں ہمسر کشمیر آج
شہر ہے جو مرکز کشمیر ۶ لہماندِ طلسم
دیکھتے ہیں آبِ صافی میں جب اس کا انکاس
باغِ شالیماں جو رونق فرا ہے اس کے پاس
سبزہ و نسرين و گل کی سرزمین کہیے اسے
صفحہ گیتی پہ یا خلدِ بریں کہیے، اسے

28

فی المثل تختہ زمرد کا ہے واں اک سبزہ زار
جھیل کے چاروں طرف جس طرح آتے ہیں نظر
تھی بنانے سے غرض تیرے پرے باغ نسیم
چوٹیاں پر بت کی ہیں یوں برف میں لپٹی ہوئی
ان کی رفعت اور بلندی کی نہیں کچھ انتہا
روز روشن میں جب ان کا جھیل پر پڑتا ہے عکس
اور پھر جھرمٹ زنانِ مہ لقا کا ہر طرف

سایہ اُگلن اس طرح ہیں ہو بہو اس پر چنار
زیر و بالا اونچے اونچے گھر قطار اندر قطار
باغِ جنت کا نہ انساں کو رہے کچھ انتظار
جاہ جاگویا کھڑے ہیں دیو اور جن پہرہ دار
سینہ گردوں سے گویا اب نکل جائیں گی پار
نقرا پانی کی اس کے پھر کوئی دیکھے بہار
(سامنا آفت کا فتنے کا بلا کا ہر طرف)

29

جنت اے کشمیر کوئی تجھ سی دنیا میں نہیں
ہر چمن یاں پھول سے اور پھل سے مالا مال ہے
ان مکانوں اور خیابانوں سے جب آگے بڑھے
جیسے ہوتا ہے ابد پر وقت جا کر منتہی

تو نہیں دیتا بھٹکنے اپنے طالب کو کہیں
ہر چمن میں یاں مہیا ہیں مکاں بہر مکیں
پھر وہ عالم ہے جہاں غیر از خموشی کچھ نہیں
ختم ہو جاتی ہے دنیا بھی یہاں آ کر یوں ہی

یعنی اقلیمِ ابد اور یہ جہانِ خامشی طاقِ انسان کی حد سے ہیں پرے دونوں کہیں
طرفہ سناٹا ہے اس سنسان کوہستان پر جس کی دنیا میں نہیں تمثیل کوئی دل نشیں
ہیں سراسر ناپدید آثارِ انسانی یہاں منہ لپیٹے ہیں پڑے اسرارِ یزدانی یہاں

30

ڈھونڈھیے گران پہاڑوں کی بلندی کی مثال ظاہر ان کا اور انگلستان کا ہے ایک حال
جیسے وادی کی زمیں سے تا فلک پہنچے ہیں یہ وہ بھی پستی سے یونہی پہنچا ہے تا اوج کمال
ہے یقیں رستے ہی میں ہو جائے کام ان کا تمام ہو جنہیں اس کی بلندی تک پہنچنے کا خیال
تا پتی پر آ کے انگریزوں نے جب کھولی دکان ایک مدت تک ترقی نے نہ بدلی اپنی چال
یعنی اس دم تک کہ سکھوں سے ہوا گہرا بگاڑ اور دریا ہو گئے پنجاب کے سب خوں سے لال
لشکرِ مقدونیہ کی قتل گاہوں پر ہوا بعد مدت گرم پھر ہنگامہ جنگ و جدال
اہلِ انگلستان کو جھگڑوں سے فرصت کم ملی امن کو فتنے کے ہاتھوں سے فراغت کم ملی

31

جب بغاوت نے اٹھایا سر تو اس سے بھی سوا آگ بھڑکی مرگ کی اور خون کا دریا بہا
عورتیں اور ان کے بچے بے گنہ مارے گئے گھر جلے اور دشمن جاں ہو گئے خود دست و پا
بھائی بندوں کی جفائیں دیکھ کر غمگیں ہوئے اہلِ انگلستان کے ساتھی جو تھے اہلِ وفا
اور ہزاروں نے یہ باندھال کے منصوبہ کہ بس عزت انگلستان کی اب خاک میں دیجے ملا
صفحہ ہستی سے نام ان کا مٹانے کے لیے ہو گیا تیار جان و دل سے ہر چھوٹا بڑا
لیکن ان کی گھات میں تھا شحہ قہر و غضب پھنس گئے پنجے میں اس کے یک بیک اہلِ خطا
پلہ انگلستان کا ہو کر رہا آخر گراں گرتے گرتے تھم گیا اقبال کا اس کے نشاں

32

گو ہوئی دلی پہ حاصل بر ملا فتح و ظفر پرچم اقبال لہرانے لگا پھر بے خطر
پر نہ اس فتحِ نمایاں کا ہوا اعلان کچھ وسوسوں سے دل رہے سب اس لیے زیر و زبر

چونک چونک اٹھنے لگے راتوں کو بد خوابی سے لوگ
صبح کے ہوتے ہی سب کا نور ہو جاتی تھیں وہ
رائے یہ ٹھہری کہ پائے اب وہ قیصر کا لقب
توت بازو سے جو حاصل کیا ہے قوم نے
تا کہ سب جائیں کہ رخصت ہند سے فتنہ ہوا
عہد انگلستان کا جو کچھ کہ تھا پورا ہوا

33

اس نوید روح پرور کی اشاعت کے لیے
ایلبرٹ اڈورڈ جس کے دودہ اقبال میں
جس کے دادا نے کیا زیر و زبر نظم فرانس
دی فرانسیسوں کو جس نے زک وہ انگلستان نے
حاکم بوہیمیا کی چھین لی تھی جس نے ڈھال
جس میں گلے اعترافِ بندگی کے بر ملا
جمع تھے جس ذات والا میں فضائل اس قدر
ہند میں آیا پرنس آف ویلز انگلستان سے
سوجلیل القدر سلاطین اب سے پہلے ہو چکے
اور بتاتا ہے لقب جس کا پتہ اس جنگ کے
جس سے واقف ہیں فرنگستان کے چھوٹے بڑے
خود ولی عہدِ زماں نے یاری اقبال سے
حاکم بوہیمیا کے دستخط سے ثبت تھے
وہ ہوا مامور اس کارِ عظیم الشان پر

34

وہ مبارک وقت جب لنکا سے لے کر تاعدن
راگ گائے جاتے تھے ہر سو مبارک باد کے
شہر میں جنگل میں ہر میدان اور ہر راہ میں
وہ سہانے بول شہنا کے وہ باجوں کی جھڑی
کھینچ چکے ہیں اس ہمایوں جشن کے نقشے بہت
چاہتا ہوں کھینچنا اک خاکہ اس دربار کا
جس میں تیرے نام کا ڈنکا بجایا قوم نے
اس کے آنے کی خوشی میں محو تھے سب مردوزن
جوشِ شادی میں در و دیوار تک تھے نغمہ زن
جمع تھی اس کے لیے خلق انجمن در انجمن
پڑ رہی ہے جن کی گویا کان میں اب تک بھرن
میں بھی اے وکٹوریا، اے فخر شاہانِ زمن
جس میں کی تو نے قبائے قیصری زیب بدن
جو کہا تھا منہ سے آخر کر دکھایا قوم نے

2 انگریزی اشعار کا ترجمہ

(سنہ تصنیف: 1878، ہیئت: قطعہ، ماخذ: دیوان حالی)

وہ دل ربا اُمیدیں جن پر کہ تو ہے شیدا جب دور تیرے دل سے ہو جائیں گی سراپا
وہ عالمِ جوانی جس پر کہ تو ہے مفتوں جائے گا ٹوٹ جس دم اس کا طلسم سارا
جن دوستوں کی خاطر چھوڑا ہے تو نے اس کو تھا جو کہ تجھ کو اپنا آرامِ دل سمجھتا
چل دیں گے جب وہ سارے ان بلبلوں کی مانند بعد از بہار جو رخ کرتی نہیں چن کا
جب ہو چکے گا آخر یہ عیش کا زمانہ کون آ کے دے گا تجھ کو اس کے سوا سہارا
بے مہریوں سے تو نے جس کو کیا ہے غم گیں تیری خبر وہی کچھ لے گا تو آ کے لے گا
جس طرح وہ پرندہ جو فصل گل میں جا کر پھر موسم خزاں میں آ کر ہے ہم سے ملتا

3 ناقدری

(گرے کے اشعار کا ترجمہ 17)

(سنہ تصنیف: 1913، ہیئت: قطعہ، ماخذ: جواہرات حالی)

موتی ہزار قعرِ سمندر میں ہوں نہاں پر یہ بتاؤ ان کا خریدار ہے کہاں
کھلتے ہیں پھول سیکڑوں ویران دشت میں ہے کون رنگ و بو کا وہاں ان کے قدرداں

4 واقعہ ہجرت 18

(حضرت علی کرم اللہ وجہہ کے اشعار کا منظوم ترجمہ)

(سنہ تصنیف: 1886، ہیئت: قطعہ، ماخذ: نقوش لاہور، جنوری 1963)

(عربی اشعار)

وقیت بنفسی خیر من وطئ الحصى و من طاف بالبيت العتيق و بالحجر
رسول اللہ خاف ان یمکروا به فنجاه و فی حفظ الاله و فی ستر

اقام ثلثاً ثم ذمت قلائص قلائص تغرين الحصى اين ما تغر
و بت أراعيهم و ما يثبتوننى فقد و طنت نفسى على القتل و الاسر
اردت به نصر الاله تبتلاً و اضمرته حتى أوسد فى قبر
(ترجمہ)

رسولِ مطہرؐ کہ ہے اس سے کم تر
پھرے گرد کعبے کے جو یا پھریں گے
ہوا خوفِ اعداء، تو اس پر سے میں نے
بچایا اسے مکرِ اعدا سے حق نے
خدا خود رہا غار میں اس کا ایمن
ہوئے تین دن جب تو اس حد سے باہر
وہ ناقے جنھوں نے کہ پیروں سے اپنے
میں اعدا کی ایذا کا تھا منتظر واں
غرض اس سے تاہد حق تھی اور اب بھی

زمیں پر خدا کی جو ہے چلنے والا
وہ قدر و بزرگی میں ہے سب سے بالا
سپر بن کے خود شرِّ اعدا کو ٹالا
وہ جو سب پہ ہے لطف و احسان والا
کہ پردہ تھا اس نے سب آنکھوں پہ ڈالا
سواروں نے ناقوں کو اپنے نکالا
گئے جس زمیں پر اسے پیس ڈالا
نہ بیڑی ہی تھی شاق مجھ پر نہ بھالا
یہی دھن ہے تا وصلِ ایزد تعالیٰ

حواشی

- 1 یہ شعر اپنی طرف سے بڑھا دیا گیا ہے تاکہ بند کے پورے سات شعر ہو جائیں۔ (حالی)
- 2 اس سے مراد انگریزی فوج کا حملہ ہے جو 1846 میں پنجاب پر ہوا۔ (حالی)
- 3 یعنی سکندر اعظم۔ (حالی)
- 4 یعنی جن کے جھنڈوں کے پھیریوں کی چمک شہاب ثاقب کی طرح بے بقا اور ناپائیدار تھی اور جو ہندوستان پر حملے کر کے محض ناکام یا چند روز شمالی ہند پر حکومت کر کے واپس چلے گئے۔ (حالی)
- 5 مینڈر: یونان کے سوتیر خاندان کا ایک مشہور بادشاہ تھا۔ یہ خاندان سکندر اعظم کے بعد ملک باختر یعنی خراسان وغیرہ میں غالباً حضرت عیسیٰ سے دو سو برس پہلے مسلط ہو گیا تھا۔ مینڈر نے، جیسا کہ بعض مورخین نے لکھا ہے، ہندوستان پر 181 قبل مسیح سے 161 قبل مسیح کے درمیان حملے کیے ہیں۔ اس نے جنوب میں سندھ اور کچھ تک اور مشرق میں تھر اتک فتح کر لیا تھا۔ (حالی)
- 6 بحر اسود اور کوہ قاف اور بحیرہ کیسیین کے شمال میں جو وحشی قومیں آباد تھیں، قدیم زمانے میں ان کو 'ستھیا والے' کہتے تھے۔ اب وہ تمام ممالک یورپین روس اور ایشیائی روس میں شامل ہیں۔ ستھیا والوں کے حملے حضرت مسیح سے سو برس پہلے شروع ہو گئے تھے۔ ان وحشیوں کے غول کے غول ہندوستان پر چڑھ آتے تھے اور لوٹ مار کر کے چلے جاتے تھے۔ یہاں تک کہ حضرت مسیح کی ولادت سے چند سال بعد کشمیر کے قریب ان کی زبردست سلطنت قائم ہو گئی تھی۔ ان کا سب سے مشہور بادشاہ کنشکا ہے جس نے شمالی ایشیا میں بدھ مذہب کی چوتھی کونسل منعقد کرائی۔ شمالی ایشیا میں جو بدھ مذہب کی شکل ہے، وہ اسی کونسل کا نتیجہ ہے۔ ستھیا کی آگ سے غالباً ان کی جہاں سوزی و تاخت و تاراج مراد ہے، جیسے کہ بائبل میں عثمانی کونولڈریم کہا گیا ہے اور عرب کی فتوحات کو برق سے تشبیہ دی گئی ہے۔ (حالی)
- 7 انگریزی مورخوں اور شاعروں کو جب یہ منظور ہوتا ہے کہ لوگوں کو اپنی رحم دلی اور انسانی ہمدردی پر فریفتہ اور مسلمانوں پر غضب ناک اور افر وختہ کریں تو وہ محمود غزنوی اور تیمور وغیرہ کی سختی اور تشدد کو خوب چھڑک چھڑک کر جلوہ گر کرتے تھے۔ جس طرح اس بند میں محمود کی بے رحمی اور ظلم کا بیان کیا گیا ہے، اسی طرح ایک انگریز نے اس کی شان میں کچھ اشعار لکھے ہیں، جن کا اردو ترجمہ یہ ہے: (نظم)
اے ملک زرنگار قدم ہے وہ کون سا حملے سے جس کے ہے ترے ارکان میں زلزلہ
وہ تیرے قصر اور ستوں دار سائبان معبد وہ جو پہاڑوں کے غاروں میں ہیں نہاں

ٹھا کر اور ان کے مندر، راجا اور ان کے تخت
 پتلا غضب کا کون سا وہ ہولناک ہے؟
 آتا ہے لوٹا ہوا اس بزم گاہ میں
 کتے جو اس کے ساتھ شکاری ہیں بے شمار
 بے رحم فوج لائی ہے جو لوٹ مار کر
 کرتا ہے قتل لڑکیوں کو وہ گھروں کے بیچ
 حملے سے اس کے آ کے پڑا سب پہ وقت سخت
 اے ملک زرنگار وہ غزنی کی خاک ہے
 پھرتے ہیں بکھرے تاج بہت اس کی راہ میں
 ان کے گلوں میں ہیں وہ جواہر نگار ہار
 مقتول رانیوں کے گلے سے اُتار کر
 اور بے گنہ پجاریوں کو مندروں کے بیچ

انگریزوں کا بیان ہے کہ آسٹریلیا کے قدیم باشندوں پر بہت سختی نہیں کی گئی۔ اگر یہ بیان صحیح ہے تو وہاں سختی کی بہت ضرورت بھی نہ تھی۔ وہ بے چارے اس درجے ناہموار، بے ڈول، اور ناشائستہ تھے کہ انگریز فاتحوں کی صورتیں، ٹیپ اور چمک دمک دیکھ کر شرم کے مارے زمین میں گڑے جاتے تھے اور کسی طرح ممکن نہ تھا کہ ان کے پڑوس میں رہ سکیں۔ جس قدر انگریز مہاجرین کی تعداد آسٹریلیا میں بڑھتی گئی، وہ لوگ ملک کے اندرونی حصے میں غائب ہوتے گئے اور رفتہ رفتہ معدوم ہوتے گئے۔ اب شاذ و نادر کہیں کہیں اندرونی پہاڑوں کے سلسلے میں پائے جاتے ہیں۔ اُسما نیہ کے قدیم باشندے جو ایک خوش بشرہ مگر ان سویلازڈ قوم تھی، یورپ والوں کی ہمسائیگی کے باعث بالکل فنا ہو گئی، یہاں تک کہ اب ایک تنفس بھی ان کی نسل کا باقی نہیں۔ پس آسٹریلیا کے قدیم باشندے جو انڈومان والوں سے بھی زیادہ بدقوارہ اور ناشائستہ تھے، انگریز جیسی اعلیٰ درجے کی شائستہ قوم کے پڑوس میں کیوں کر ٹھہر سکتے تھے۔

تو بکھلوہ چوں در آئی اجل از سرترحم ہمہ جا کند منادی پے احتراز کردن
 اگر فی الواقع انگریزوں نے آسٹریلیا والوں پر سختی نہیں کی تو یہ ان کی عین دانائی تھی کہ انھوں نے مفت کی بدنامی نہیں لی اور تمام برا عظیم ان کے لیے خود بہ خود خس و خاشاک سے پاک ہو گیا۔

بات یہ ہے کہ دنیا کے ایک بڑے حصے نے علم و ہنر میں اس قدر ترقی کی ہے کہ وہ دوسرے حصے کے ابنائے جنس سے اس قدر آگے بڑھ گیا کہ اگلے زمانے کے فاتح اور کشور کشا جن ناچاز ذریعوں سے مفتوحین کی دولت، ثروت اور سلطنت کے مالک ہوتے تھے، ان ذریعوں کے کام میں لانے کی اب مطلق ضرورت نہیں رہی۔ جس قدر مال و دولت پہلے قتل و غارت اور لوٹ کھسوٹ سے حاصل کیا جاتا تھا، اس سے اضعاف مضاعفہ، اب صنعت و تجارت کے ذریعے سے خود بہ خود کھنچا چلا جاتا ہے۔ یہاں تک کہ جب دو ایسی گورنمنٹوں کے درمیان، جن میں سے ایک شائستہ اور دوسری ناشائستہ ہو، تجارتی عہد نامہ تحریر ہو جاتا ہے تو یہ یقیناً سمجھ لیا جاتا ہے کہ شائستہ گورنمنٹ بغیر اس کے کہ ہلدی لگے نہ بھٹکری، دوسری گورنمنٹ کے تمام مال و دولت و منافع و محاصل کی بالکل مالک ہو گئی۔ کسی شاعر نے خوب کہا ہے۔

نہیں خالی ضرر سے وحشیوں کی لوٹ بھی، لیکن حذر اس لوٹ سے جو لوٹ ہے علمی و اخلاقی ننگل چھوڑے نہ برگ و بار چھوڑے تو ننگلشن میں یہ گل چینی ہے یا لٹس ہے گل چیں، یا ہے قزاقی؟ شایدا ان شعروں میں کچھ مبالغہ ہو لیکن اس میں شک نہیں کہ جو نتیجہ اگلے زمانے کے غارت گروں کی لوٹ کھسوٹ سے مرتب ہوتا تھا، اس نتیجے کے قریب قریب یہ شائستہ لوٹ بھی پہنچا دیتی ہے۔ کروڑوں اہل صنعت و حرفت جن کی دستکاری، ملکینکس کا کسی طرح مقابلہ نہیں کر سکتی، نان شبینہ کو محتاج ہو جاتے ہیں۔ فلاحیت پیشہ لوگوں پر یہ پتتا پڑتی ہے کہ زمین کی پیداوار جس قدر کثرت کے ساتھ غیر ملکوں کو جاتی ہے، اسی قدر ملک میں زیادہ کاشت کا تردد کیا جاتا ہے اور اس سبب سے روز بروز زیادہ لاگت لگانی پڑتی ہے اور محنت کا کافی معاوضہ نہیں ملتا۔ یہ پولیٹیکل انونی کا مسلم مسئلہ ہے کہ قدرتی پیداوار کی جس قدر مانگ ہوتی جاتی ہے اسی قدر اس کے بہم پہنچانے میں زیادہ لاگت اور زیادہ محنت صرف ہوتی ہے اور مصنوعی چیزوں کی جس قدر زیادہ طلب ہوتی ہے، اسی قدر ان پر کم لاگت آتی ہے اور کم محنت صرف ہوتی ہے۔ ملکی تاجروں کے لیے جو کہ شائستہ ملکوں کی مصنوعی تجارت کرتے ہیں، اول تو اوپر والے منافع کی کچھ گنجائش ہی نہیں چھوڑتے اور اگر قدرے قلیل (جیسے آٹے میں نمک) کچھ فائدہ بھی ہے تو اپنے ملک کی نہایت ضروری اور ناگزیر اشیاء کا نرخ گراں ہونے کے سبب ان کی کمائی میں سے بہت کم پس انداز ہوتا ہے اور جس قدر ہوتا ہے، وہ غیر ملکوں کی آرائشی اور غیر ضروری چیزوں کے خریدنے میں، جو باوجود کمال نفاست اور لطافت کے نہایت ارزاں دستیاب ہوتی ہیں، صرف ہو جاتا ہے۔ پس ان کو بھی فارغ البالی اور آسودگی کبھی نصیب نہیں ہوتی اور اگر سو دو سو میں دو چار ایسے نکل بھی آتے ہیں، جو اپنے ملک میں صرف الحال سمجھے جاتے ہیں، ان کا معاملہ اور لین دین ان کروڑ پتیوں سے ہوتا ہے جن کے مقابلے میں وہ اپنے تئیں محض مفلس اور فلائج تصور کرتے ہیں اور جن کی مانگ سے ہمیشہ دوالہ نکل جانے کا اندیشہ رہتا ہے۔

خلاصہ یہ ہے کہ طمع اور خود غرضی اور زبردستوں کو دلنا اور پینا جیسا تاریکی اور وحشت کے زمانے میں تھا، اسی کے قریب قریب اب بھی ہے۔ صرف اتنا فرق ہے کہ دولت گھسیٹنے کے لیے پہلے جبر و تعدی کی ضرورت تھی، اب اس کی کچھ ضرورت نہیں رہی۔ ان سویلائزڈ دنیا کی دولت سویلائزڈ دنیا کی طرف خود بہ خود کھینچی چلی جاتی ہے۔

(تمثیل): ایک اژدہا شیر کو بہت برا بھلا کہہ رہا تھا کہ تُو کیسا بے رحم ہے کہ ہمیشہ جان داروں کا خون پینے کی فکر میں رہتا ہے اور شکار کی دھن میں دور دور کے دھاوے کرتا ہے۔ تمام جنگل میں تیری دھاک ہے۔ آج اس ہرن کو پھاڑ ڈالا، کل اس پاڑے کے ٹکڑے ٹکڑے اُڑا دیے۔ ایسی خوں خواری

پر کمر باندھنی اچھی نہیں ہے۔ شیر نے کہا کہ قبلہ! اگر میری سانس میں ایسی کشش ہوتی کہ دور دور سے جانور خود گھسٹتے ہوئے میرے منہ میں چلے آتے اور میری حرص و آرزو کی آگ بجھا دیتے تو میں بھی ہرگز کسی بے گناہ کے خون میں اپنے ہاتھ رنگین نہ کرتا۔ مع ذالک اگر کہیں آزادی تجارت میں کوئی مزاحمت پیش آتی ہے اور بغیر جبر و تعدی کے کام نہیں چلتا تو اعلیٰ سے اعلیٰ درجے کی شائستہ قوم سب کچھ کرنے کو موجود ہو جاتی ہے اور کہا جاتا ہے کہ آزادی تجارت کی مزاحمت رفع کرنی عین انصاف ہے۔ حالانکہ آج تک پولیٹیکل اکوئی نے اس بات کا تصفیہ نہیں کیا کہ فری ٹریڈ کا قاعدہ مطلقاً قرین انصاف ہے یا خاص خاص صورتوں میں خلاف انصاف بھی ہو سکتا ہے۔ انگریزوں کا قاعدہ فری ٹریڈ میں ہے، اس لیے وہ اسی کو عین انصاف سمجھتا ہے۔ فرانس اور یونائیٹڈ اسٹیٹس اس کو اپنے حق میں بالفعل مضرت سمجھتے ہیں، اس لیے وہ اس کو جائز نہیں رکھتے۔ لیکن انصاف شرط ہے، جن حکمتوں اور تدبیروں سے آج کل دنیا کی دولت گھسیٹی جاتی ہے، ان پر بہ خلاف اگلے زمانے کی جاہلانہ لوٹ کھسوٹ کے کچھ اعتراض نہیں ہو سکتا۔ مشہور ہے کہ حکیم علوی خاں کے زمانے میں جو کہ محمد شاہ کا معالج اور ایک نہایت حاذق طبیب تھا، ایک عطار بھی اس کے نسخے دیکھتے دیکھتے علاج کرنے لگا تھا۔ لوگوں نے اس کا ذکر علوی خاں کے سامنے بھی کیا اور یہ کہا کہ جس قدر مریض آپ کے علاج سے اچھے ہوتے ہیں اور مرتے ہیں، اس کے قریب قریب اس کے علاج سے اچھے بھی ہوتے ہیں اور مرتے بھی ہیں۔ علوی خاں نے کہا: ”بلے، لاکن من بقاعدہ می کشم و آں قرم ساق بے قاعدہ می کشد“۔ (حالی)

8 استاد اور شاگرد کی شرح نیچے کے دو شعروں میں کی گئی ہے۔ (حالی)

9 اپنوں سے مراد مغربی آریا یعنی انگریز اور اغیار سے مراد مسلمان ہیں۔ (حالی)

10 سر دیوتا اور اسرار کشس کو کہتے ہیں۔ مہا بھارت میں لکھا ہے کہ اگلے زمانے میں ایک بار دیوتاؤں اور راکشسوں کی لڑائی ہوئی تھی، جس میں دیوتا فتح یاب ہوئے اور راکشس ہارے۔ راکشسوں کو یہ خیال ہوا کہ ہم باوجودے کہ دیوتاؤں سے قوی اور زبردست ہیں، پھر کیوں ان سے مغلوب ہو گئے۔ آخر یہ معلوم ہوا کہ ان کے پاس علم یعنی منتروں کی طاقت ہے۔ راکشسوں نے ان کے منتر اور کتابیں چرائیں اور ایک راکشس سنکھا سر نام ان سب کو لے کر سمندر میں غائب ہو گیا۔ ایشر نے جو یہ حال دیکھا تو خود چھلی کا روپ بھر سنکھا سر کو سمندر میں جا کر ہلاک کر دیا اور دیوتاؤں کے سارے منتر اور کتابیں صاف نکال لائے۔ ایشر جی کی زبانی یہ بھی معلوم ہوا کہ سمندر میں اور بھی بہت سے رتن یعنی مفید اور نایاب چیزیں ہیں، ان کو نکالنا چاہیے۔ انھوں نے کہا کہ میں کچھو بننا ہوں۔ میری پیٹھ پر رتن کی جگہ ہمالیہ پر بت کو رکھ دینا اور تسمے کی جگہ باسگی (سانپ کا نام ہے) کو ہمالیہ کے گرد

لیٹ کر اس کے دونوں سرے سر اور اس طرح سے پکڑیں کہ سانپ کے منہ کی طرف سے سروں کے اور دم کی طرف سے سروں کے ہاتھ میں رہے اور اس طرح سمندر کو بلو ڈالیں۔ انھوں نے ایسا ہی کیا۔ یہاں تک کہ سمندر میں سے چودہ رتن یعنی کچھی، جواہر، شراب، دھنتر، بید، چاڑ، گنو، گھوڑا، سفید ہاتھی، تیرکمان، امرت اور بس وغیرہ برآمد ہوئے۔ امرت پر سروں اور سروں کی باہم تکرار ہو گئی۔ انھوں نے کہا ہم لیں، انھوں نے کہا ہم لیں۔ ایشر ایک حسین عورت کا روپ بھر کر ان پر ظاہر ہوئے۔ دیوتا اور راکشس دونوں اس کی صورت پر فریفتہ ہو گئے اور آپس میں یہ بات قرار دی کہ یہ عورت جس کو جو کچھ دے وہ اس کو خوشی سے لے لے۔ چنانچہ اس عورت یعنی ایشر نے ایک کچھی تو اپنے واسطے رکھ لی اور باقی تمام رتن دونوں فریق پر تقسیم کر دیے۔ امرت سروں کے حصے میں آیا تھا مگر تھوڑا سا تقسیم ہونا باقی تھا کہ ایک راکشس اٹھا کر پی گیا۔ دیوتاؤں میں سے ایک نے اس کا سر اڑا دیا۔ لیکن بس کو کسی نے لینا قبول نہیں کیا۔ شیو یعنی مہا دیو جی نے کہا لاؤ اس کو میں کھا جاؤں۔ وہ اس کو کھا تو نہ سکے مگر اپنے کٹھ یعنی حلق میں رکھ لیا، جس کے سبب سے ان کا گلا نیلا پڑ گیا۔ شاعر اس بند میں قصہ مذکور کی طرف اشارہ کرتا ہے۔ وہ کہتا ہے کہ برٹش حکومت کا ہندوستان میں قائم ہونا اس قصے کا مصداق ہے۔ گویا انگریز مشل دیوتاؤں کے ہیں جو اپنے علم کی طاقت سے راکشسوں یعنی ہندوستان کے لٹیروں اور پنداروں اور ظالم حکمرانوں پر غالب آئے اور وہ جو انگلستان سے کئی سمندر طے کر کے ہندوستان تک پہنچے، گویا سمندر کا بلونا تھا اور ان کی سلطنت سے زندگی یعنی امن و رفاہ و آزادی اور جان و مال کی حفاظت ہندوستان کو حاصل ہوئی۔ یہ وہ امرت ہے جو سمندر سے برآمد ہوا اور جس زہر سے کہ مہا دیو جی کا حلق جل گیا یا نیلا پڑ گیا تھا، اس سے خود انگریزی سلطنت کو مثال دی ہے۔ مطلب یہ ہے کہ جس طرح حق باطل کے واسطے زہر ہے، اسی طرح یہ سلطنت قدیم سلطنتوں اور ان کی طرز حکومت کے حق میں زہر ہلاہل کا حکم رکھتی ہے۔ اس سے اگلے دیوتاؤں یعنی قدیم بادشاہوں کی حکمرانی کے طریقے اور قاعدے سب محو ہو جائیں گے اور ان کی تائید میں جو غیب سے آوازیں آتی تھیں وہ بند ہو جائیں گی اور جب تک کہ ہندوستان میں صبح صادق علم اور شائستگی کی روشنی نمودار نہ ہوگی، برابر قدیم زمانے کی تاریکیوں کو یہ سلطنت محو کرتی رہے گی۔

11 یہ روس کی طرف اشارہ ہے۔ انگلینڈ کو پودنے اور روس کو دیوسے تشبیہ دی ہے۔ (حالی)

12 یعنی سب کو رائے کی آزادی حاصل ہے۔ ہر شخص ایک دوسرے کے اور خود گورنمنٹ کے خلاف رائے دینے

کا مجاز ہے۔ گویا آزادی کی حیثیت سے سب جدا جدا ہیں اور اتفاق کی حیثیت سے سب ایک ہیں۔ (حالی)

13 یہ روس کے ویران اور غیر آباد ملک کی طرف اشارہ ہے۔ (حالی)

14 اس خیال سے مترشح ہوتا ہے کہ شاعر کے نزدیک غریب ہندوستانیوں کی جانیں خضر اے ذمن اور حشرات الارض سے زیادہ وقعت نہیں رکھتیں۔ کاش وہ ہندوستان کی آبادی گھٹنے کے لیے یہ امید ظاہر کرتا کہ جس قدر تجارت، سیاحت اور علوم و فنون کی ملک میں ترقی ہوتی جائے گی، اسی قدر یہاں کے باشندے ترک وطن اختیار کرتے جائیں گے اور اسی طرح رفتہ رفتہ ملک کے باشندوں کی تعداد ایک مناسب مقدار پر آٹھڑے گی۔ اس بیان میں ایک اور بھی خلل ہے۔ اوپر کے شعر سے ظاہر ہوتا ہے کہ ہندوستان کی مردم شماری زیادہ ہونے سے اس بات کا اندیشہ ہے کہ ہندوستان کی پیداوار ہندوستانیوں کی خوراک کے لیے کافی نہ ہو اور اس سبب سے بہت سے لوگ بھوک سے مرے لگیں۔ اس اندیشے کو وہ اس طرح رفع کرتا ہے کہ جب قحط سالیوں میں لوگ بھوک سے مرتے رہیں گے تو مردم شماری بڑھنے نہ پائے گی اور ملک کی پیداوار ملک والوں کو کافی ہوگی۔ گویا بھوک سے مرنے کا علاج بھوک ہی سے مرنا بتاتا ہے۔ (حالی)

15 غلبے کا مدار کثرت رعایا پر نہیں ہے بلکہ رعیت کے ذہن میں یہ بات تہہ نشیں ہونی چاہیے کہ ہمارے اور گورنمنٹ کے مقاصد متحد ہیں اور ہم پر ہماری ہی، بہودی کے لیے حکومت کی جاتی ہے۔ جب تک رعیت کو اس بات کا یقین نہ ہو، کیوں کرا مید کی جاسکتی ہے کہ وہ سلطنت کی جاں نثار ہوگی؟ (حالی)

16 مرکز کشمیر سے مراد سری نگر ہے۔ (حالی)

17 مولانا حالی نے گرے کی مشہور نظم (Elegy) کے ایک بند کا ترجمہ نواب حاجی محمد اسحاق خاں صاحب آنریری سیکریٹری محمدن کالج علی گڑھ کے برادر معظم کی فرمائش پر کیا تھا۔ یہ اشعار علی گڑھ انسٹی ٹیوٹ گزٹ (مورخہ 12 اپریل 1913) سے جواہرات حالی کے آخری صفحے پر نقل کیے گئے۔ گرے کی نظم کا بند درج ذیل ہے:

Full many a gum of purest ray serene
The dark unfathomed caves of ocean bear
Full many a flower is born to blush unseen
And waste its sweetness on the desert air.

18 شیخ محمد اسماعیل پانی پتی نے حضرت علی کرم اللہ وجہہ کے اشعار اور حالی کا ترجمہ، نقوش کے شمار نمبر 96 میں شائع کرایا۔ ان کا بیان ہے کہ حالی کا یہ ترجمہ 1917 میں انھوں نے مولانا مرحوم کی ایک بیاض سے نقل کیا تھا لیکن اصل عربی اشعار کے بغیر اسے جواہرات حالی میں شامل کرنا مناسب نہیں سمجھا۔ بعد میں خلیفہ سید محمد حسن، وزیر اعظم ریاست پٹیالہ کی کتاب اعجاز التزیل میں حضرت علی کرم اللہ وجہہ کے اشعار مل گئے۔ مولانا حالی نے یہ ترجمہ خلیفہ سید محمد حسین، میرٹھی ریاست پٹیالہ کی فرمائش سے 30 نومبر 1886 کو بہ مقام لاہور کیا تھا۔ (نقوش نمبر 96، سالنامہ جنوری 1963 ع، ص 29-28)

”حالی کی نظمیں“ کے مرتب سید تقی عابدی نے مولانا حالی کی تخلیقات کو ترتیب کے ساتھ پیش کیا ہے۔ ساتھ ہی حالی کی شخصیت کے تمام گوشوں کو اجاگر کرنے کی بھی کوشش کی ہے نیز ان کے ادبی سفر کے آغاز اور نشیب و فراز پر بھی وضاحت سے روشنی ڈالی ہے۔ حالی اردو کے وہ قادر الکلام شاعر ہیں جنہوں نے ہر صنف سخن پر طبع آزمائی کی لیکن شہرت ان کو نظم گوئی سے ملی۔ ان کی قومی نظموں نے دنیائے سخن میں ایک انقلاب برپا کر دیا۔ سادگی اور حقیقت نگاری نیز فنکارانہ مہارت کا جتنا حسین امتزاج ان کے یہاں ملتا ہے، وہ اردو شاعری میں کم ملتا ہے۔ ان کے تمام تر کلام کا مطالعہ ہمیں یہ بتاتا ہے کہ ان کی شاعری کا ایک اہم مقصد بچوں اور نئی نسل کے نوجوان میں تعلیم و تربیت کا شوق، محنت اور کوشش کی عادت، اخلاق و کردار سازی کے ساتھ ساتھ وقت کی قدر اور ہمت و استقلال کا جذبہ پیدا کرنا تھا۔ بہر حال امید کی جانی چاہیے کہ یہ کتاب اساتذہ اور طلباء کے علم میں اضافے کا سبب بنے گی۔

اردو تحقیق و تنقید میں سید تقی عابدی کا نام بہت معروف ہے، تقی عابدی کناڈا کے شہری ہو گئے ہیں لیکن ان کے اندر کی ہندوستانییت ان کی تحریروں سے عیاں ہوتی ہے۔ اردو تہذیب و ثقافت کے تحفظ اور فروغ میں ان کی خدمات قابل قدر ہیں۔ کلاسیکی ادبیات کی جانب ان کا خاص رجحان ہے۔ غالب، اقبال، فیض، انیس، حالی، دبیر اور داغ پر ان کی اہم تحقیقی کاوشیں منظر عام پر آچکی ہیں جن کی ادبی حلقوں میں کافی پذیرائی ہوئی۔ تقی وہ نہ صرف تصنیف و تالیف میں مصروف رہتے ہیں بلکہ دنیا بھر کی ادبی و علمی سرگرمیوں میں محفلوں کی رونق بھی بنتے رہتے ہیں۔



₹ 160/-

قومی کونسل برائے فروغ اردو زبان
وزارت تعلیم، حکومت ہند
فروغ اردو بھون، ایف سی، 33/9،
انسٹیٹیوٹل ایریا، جسولا، نئی دہلی۔ 110025